

سەپپەدىن ئەزىزى

ئۇمۇمىي دىئاسىتەنى

(ئەسلىمە 1)

زۇلۇم دىئاسىتەنى

مىللەتلەر ئەشرىياتى

4

1

1

1


1


1

1




سەپپىدىن ئەزىزىنىڭ ياش ۋاقتى.







سەپپىدىن ئەزىزىنىڭ ياش ۋاقتى.



سەيپىدىن ئەزىزنىڭ دادىسى
تاشاخۇن ئەزىزى



سەيپىدىن ئەزىزنىڭ ئانىسى
سارىخان ئەزىزى



سەپەمدىن ئەزىزى ئائىلىسىدىكىلەر بىلەن بىللە.



سەپپەدىن گەزىزى 1936 - يىلى تاشكەنتتە بىر قىسىم ساۋاقداشلىرى بىلەن بىللە.




خوجانیياز حاجی



تابدوکهرم مه خسوم




مۇهەممەت ئىلى تەپەندى



مه خىمۇت شىجاڭ



جەن شۇرېن



ياڭ بېنشىن



شېڭ شىسەي

مۇندەرىجە

سۆز بېشى 1

بىرىنچى قىسىم

بالىلىق دەۋر

بىرىنچى باب	بىرىنچى قەدەم — مەكتەپكە	3
ئىككىنچى باب	”كۆڭلەك ۋە قەسى“	19
ئۈچىنچى باب	مەكتەپ ھاياتى	33
تۆتىنچى باب	مەنسۇر ھىدايەت	38
بەشىنچى باب	بالا ئوقۇتقۇچىلىق	46

ئىككىنچى قىسىم

شىنخەي ئىنقىلابى ۋە شىنجاڭ

بىرىنچى باب	شىنخەي ئىنقىلابى ئەلنى تىترەتتى	71
ئىككىنچى باب	شىنخەي ئىنقىلابى مەزگىلىدە شىنجاڭدا بولغان قوزغىلاڭلار	77
	1. ئىلى ئىنقىلابى	77
	2. ”گېلاۋخۇيچىلار“ ھەرىكىتى	90
	3. تۆمۈر خەلىپە قوزغىلىڭى	93
ئۈچىنچى باب	ياڭ زېڭشىن ھۆكۈمرانلىقىدىكى شىنجاڭ	119

ئۈچىنچى قىسىم
زۇلۇم زىندانلىرىدا تەمتىرەش

139 20-يىللاردىكى شىنجاڭ	بىرىنچى باب
142 شىنجاڭدا "جەدىتچىلىك"	ئىككىنچى باب
	سوۋېت ئۆكتەبىر ئىنقىلابىنىڭ شىنجاڭغا	ئۈچىنچى باب
149 تەسىرى	
157 قاتمۇقات زۇلۇم ۋە بايلار جېدىلى	تۆتىنچى باب
165 ئازاب ئىچىدە تەۋرەش	بەشىنچى باب

تۆتىنچى قىسىم
چوڭ پارتلاش

179 قۇمۇل قوزغىلىڭى	بىرىنچى باب
221 قەشقەردىكى قوزغىلاڭ	ئىككىنچى باب
239 قەشقەرگە ھۇجۇم	ئۈچىنچى باب
254 ئۈچ تەرەپ كۈرىشى	تۆتىنچى باب
	ئىچكى توقۇنۇش ۋە چەتنىڭ ئارىلىشىشى	بەشىنچى باب
266	
271 ئۈچ قېتىملىق جەڭدە	ئالتىنچى باب
271	1. ھىمىتنىڭ سېپىدىكى جەڭدە	
	2. يېڭىشەھەرنى مۇھاسىرە قىلىش جېڭىدە	
279	
286	3. ئۆلۈمدىن قۇتۇلۇش	

292	خوتەن قوزغىلىڭى.....	يەتتىنچى باب
	”شەرقىي تۈركىستان ئىستىقلالىيەت	سەككىزىنچى باب
298	جۇمھۇرىيىتى ھۆكۈمىتى“.....	
	خوجانىياز ھاجى بىلەن شېڭ شىسەينىڭ	توققۇزىنچى باب
311	بىرلىشىشى	
323	ما جۇڭيىڭ جەنۇبىي شىنجاڭدا.....	ئونىنچى باب
	30 - يىللاردىكى خەلق قوزغىلىڭىغا	ئون بىرىنچى باب
335	قىسقىچە باھا.....	

بەشىنچى قىسىم
قان ئىچىدە ئىزدىنىش

	شېڭ شىسەينىڭ ھاكىمىيەت بېشىغا چىقىشى	بىرىنچى باب
351	
363	بۇرىدىن تۆرەلگەن چوشقا.....	ئىككىنچى باب
	شېڭ شىسەينىڭ نىقابىنى ئېلىپ تاشلاپ	ئۈچىنچى باب
	جياڭ جىيېشىنىڭ قوينىغا ئۆزىنى ئېتىشى	
385	
396	ئاتۇشتا يېڭى مائارىپچىلىق.....	تۆتىنچى باب
421	سوۋېت ئىتتىپاقىدا ئوقۇش.....	بەشىنچى باب
469	چۆچەكتە ئالتە يىل.....	ئالتىنچى باب

the \mathbb{R}^n is the n -dimensional volume element $dx_1 \wedge \dots \wedge dx_n$.

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

Let \mathcal{V} be a volume in \mathbb{R}^n . Then the volume of \mathcal{V} is given by

$$V(\mathcal{V}) = \int_{\mathcal{V}} dx_1 \wedge \dots \wedge dx_n.$$

سۆز بېشى

بېسىپ ئۆتكەن ئۆمۈر مەنزىلىرىمنى يادىمغا ئالسام قىسقا مۇساپە ئەمەس ئىكەن. بۇلار ھەققىدە بىر ئەسلىمە يېزىپ قالدۇرۇشنى خېلىدىن بۇيان ئويلاپ يۈرەتتىم. ئەمدىلىكتە يېشىم 70 دىن ئاشقاندا، ئاشۇ ئارزۇيۇمنى ئەمەلگە ئاشۇرۇش ئۈچۈن قولۇمغا قەلەم ئالدىم.

تارىخ ئىزىنى ئۆتمەيدۇ. بالىلىق، ئۆسمۈرلۈك چاغلىرىمنى دېمىگەندىمۇ، يېشىم 17 گە توشۇپ، ئاتقا مىنىپ خەلق قوزغىلاڭ-چىلىرى سېپىگە قاتناشقان ۋاقىتىمدىن باشلاپ ھېسابلىغاندا 50 يىلدىن ئارتۇق ۋاقىت ئۆتۈپتۇ. بۇ يېرىم ئەسىر ئىچىدە دۇنيادا، جۇڭگودا شۇنداقلا شىنجاڭدا ئالامەت كاتتا ئىشلار بولۇپ ئۆتتى. دۇنيا مىقياسىدىن ئېيتقاندا، بىرىنچى دۇنيا ئۇرۇشى، ئۇلۇغ ئۆكتەبىر سوتسىيالىستىك ئىنقىلابى ۋە سوۋېتلەر ئىتتىپاقىنىڭ مەيدانغا كېلىشى؛ ئىككىنچى دۇنيا ئۇرۇشى، فاشىزمنىڭ دۇنياۋى ھالاكتى، يەنە بىرمۇنچە سوتسىيالىستىك ئەللەرنىڭ مەيدانغا كېلىشى؛ جۇڭگودا شىنخەي ئىنقىلابىنىڭ پارتىلىشى، جۇڭگو كوممۇنىستىك پارتىيىسىنىڭ دۇنياغا كېلىشى ۋە يېڭى دېموكراتىك ئىنقىلابىنىڭ باشلىنىشى؛ ياپون جاھانگىرلىكىنىڭ يوقىلىشى، جياڭ جېيشى ئەكسىيەتچى ھاكىمىيەتنىڭ ئاغدۇرۇلۇشى، جۇڭگو خەلقىنىڭ ئازادلىققا چىقىشى؛ سوتسىيالىستىك ئىنقىلاب ۋە سوتسىيالىستىك قۇرۇلۇشتىن ئىبارەت

ئۇلۇغغار ئىشلارنىڭ ئەمەلگە ئاشۇرۇلۇشى؛ شىنجاڭدا شىنخەي ئىنقىلابىغا ماسلاشقان (چىڭ خانىدانلىقىغا قارشى) خەلق ئىنقىلابى قوزغىلاڭلىرى، شېڭ شىسەينىڭ مۇستەبىت زۇلمىغا ۋە گومىنداڭ ئەكسىيەتچىلىرىگە قارشى قوراللىق ئىنقىلابى ھەرىكەتلەر، شىنجاڭدىكى ھەربىي مىللەت خەلقىنىڭ ئۈچ ۋىلايەتنى مەركەز قىلغان ئىنقىلابى كۈرىشى؛ شىنجاڭ خەلقىنىڭمۇ پۈتۈن مەملىكەت خەلقى بىلەن بىللە ئازادلىققا چىقىشى؛ ئازادلىقتىن كېيىنكى جاپالىق، كۈرەشچان، مول مەنلىك ئوتتۇز نەچچە يىل — مانا بۇلار دۇنيا تارىخىدا، جۇڭگو تارىخىدا، شۇنداقلا شىنجاڭ تارىخىدا دەۋر بۆلگۈچ ئۇلۇغ ئىشلار. كىشىلىكنىڭ ئەسىرلەر بويى قىلغان قانلىق كۈرەشلىرىنىڭ مېۋىلىرى — كەلگۈسىدىكى ھەقىقىي ئەركىن، باراۋەر، يۇقىرى پەللىگە كۆتۈرۈلگەن ئۇلۇغ يېڭى دۇنيانىڭ — كوممۇنىزم جەمئىيىتىنىڭ باشلاپقى قەدەملىرى.

مەن ئۆمرۈمدە بېسىپ ئۆتكەن يولنى ئەسلىگەندە، ئاشۇ ئىشلار ئىچىدىن كۆرگەن — بىلگەنلىرىمنى يېزىشىم كېرەك، ئەلۋەتتە. لېكىن، مەن ئۈنچە جىق يازالمىمەن. ئۇنىڭ ئىچىدىكى مۇھىم ۋەقەلەرنى، مانا بەكرەك تەسىر قىلغان چوڭراق ئىشلارنى يازالمىمۇ چوڭ گەپ. مەن ئۆزۈمنىلا يازماقچى ئەمەسمەن. ئۆمۈر يولۇمدا كەچۈرگەن ئىشلارنى، ئاڭلىغانلىرىمنى يازماقچىمەن. ئاممىلېكىن، يازمىشلىرىمنىڭ ئىچىدە مېنىڭ ئوينىغان رولۇم، مەيلى ئۇ ئەڭ كىچىك دائىرە ئىچىدە دېيىلگەندىمۇ، سىرتتا قالماسلىقى تەبىئىي، ئەلۋەتتە. شۇنىڭ بىلەن بىللە، مېنىڭ ئىجتىمائىي كۈرەش، ئىجتىمائىي تەرەققىيات توغرىسىدا ۋە ئۆزۈم يەكۈنلىگەن تەجرىبە — ساۋاقلار توغرىسىدا گەپ قىلماسلىقىم مۇمكىن ئەمەس.

ئەسلىمىلەرنى قايسى تەرىقىدە، قايسى ئۇسلۇبتا يېزىشىمۇ بىر مۇھىم مەسىلە ئىكەن. مېنىڭ بىلىشىمچە، يېزىلغان ئەسلىمىلەر ھەر خىل. بەزىلەر ئۆز ھاياتىدىكى ئۇچراشتۇرغان سىياسىي، ئىجتىمائىي ھادىسىلەرگە كۆزەتكۈچى سۈپىتىدە مۇئامىلە قىلىپ ئەسلىمىلەر يېزىشتى. بەزىلەر ئۆز ھاياتىنى سىياسىي، ئىجتىمائىي ھادىسىلەر ئىچىگە سىڭدۈرۈپ ئەسلىمىلەر يېزىشتى. يەنە بەزىلەر بولسا ئۆزىنى ئۆز ھاياتىدا ئۇچراشتۇرغان سىياسىي، ئىجتىمائىي ھادىسىلەرنى ئۇ ياق، بۇ ياق قىلغۇچى ئورنىدا قويۇپ ئەسلىمىلەر يېزىشتى.

مەن بۇ ئەسلىمىلەرنى يېزىشتا، ئۇنىڭ بايان ئۇسلۇبى توغرىسىدا قەلەم تەۋرىتىشتىن ئاۋۋال، مۇئەييەن شەكىل ۋە ياكى ئۇسۇل ھەققىدە ئۆز-ئۆزىگە بېكىتىپ بەرگەن فورما يوقلۇقىنى ئەسكەرتىپ قويۇشۇم مۇمكىن. مەن پەقەت ئۆز ئۆمرۈمدە كۆرگەن-بىلىگەن ئاساسىي تارىخىي ۋەقەلەرنى ۋە ئۆزۈم مۇھىم دەپ تونۇغان تەجرىبە-ساۋاقلارنى تولۇقراق يېزىشقا تىرىشتىم. شۇنىڭ بىلەن بىرلىكتە، ۋەقەلەر باياندا، زۆرۈر دەپ قارىغان جايلاردا يانداپ ئۆتكىلى بولمايدىغان بەدىئىي جانلاندىرۇش ئۇسۇلىنىمۇ قوللاندىم. بۇ ئەسىرىمدە بايان قىلىنغان بىرقانچە تارىخىي ۋەقەلەر ۋە شەخسلەر توغرىسىدا ئۆزۈمنىڭ بىلىگەنلىرىدىن تاشقىرى، ئاڭلىغان-لىرىمغا ئاساسەن ئىزدەپ-سوراپ بەزى تارىخىي ماتېرىياللارنى كۆزدۈم. بۇ ماتېرىياللار ئوخشاش بولمىغان دەۋر شارائىتىدا، ئوخشاش بولمىغان كۆز قاراشتىكى بارماقلارنىڭ قەلىمىدە ھەر خىل سىياسىي سىياھ بىلەن يېزىلغانلىقتىن، ۋەقەلەر ۋە ھادىسىلەر توغرىسىدا بېرىلگەن باھالارنىڭ ھەر خىل ئىكەنلىكى مانا مەن دەپ بىلىنىپ تۇرغانلىقى دىققىتىمنى تارتتى. مەن بۇلارغا نىسبەتەن مۇلاھىزە

قىلىش ئارقىلىق، ئۆز ۋاقتىدىكى ئەمەلىي پاكىتلارنى كۆپرەك كۆزدە تۇتۇش، تارىخىي تەرەققىيات نۇقتىسىدىن مۇلاھىزە قىلىش، سىياسىي ۋە ئىجتىمائىي ئۈنۈمى توغرىسىدا ئىزدىنىشنى ئاساس قىلىپ، توغرا ياكى ئاساسەن توغرا دەپ بىلگەن قاراشلىرىمنى بايان قىلىشنى ئالدىنقى شەرت قىلدىم.

مەن بۇ ئەسلىملىرىمنى يېزىۋېتىپ ئۆز تۆمۈرۈمنىڭ بالىلىق، ئۆسمۈرلۈك دەۋرلىرىنى كۆرگەندەك، ياشلىق - قىرانلىق يىللىرىم تېخى تۈنۈگۈنلا بولۇپ ئۆتكەندەك ئاجايىب ھېسسىياتقا چۆمدۈم. ئەمما، ئاشۇ "دەۋر" ۋە "يىللىرىم" غا تارىخ ئۆز تامغىنىنى بېسىپ ئۆتكەنىدى. مەن بۇ تامغىنىڭ بېسىپ قويغان ئىزناسىغا شاھىت بولاللىشىملا مۇمكىنكى، ئۇنى ئۆزگەرتىپ قويايلىشىم مۇمكىن ئەمەس. شۇنداق قىلىپ، بۇ ئەسلىمىلەر، پەقەت "كۆرگەن - بىلگەنلىرىمدىن ئەسلىمىلەر" لا بولالايدۇكى، رەت قىلغىلى بولمايدىغان ھۆججەت بولالمايدۇ.

بۇنىڭ سەۋەبى ناھايىتى چۈشىنىشلىك: نۇرغۇن تارىخىي، كونكرېت، تەپسىلىي ئىشلارنى ئەينەن ئېيتىپ بېرەلىشىم مۇمكىن ئەمەس. يېرىم ئەسىردىن كۆپرەك ۋاقىت ئىچىدىكى مەن بايان قىلغان ئەھۋاللارنىڭ چىن، ھەقىقەت بولۇشى مۇتلەق زۆرۈر بولسىمۇ، ۋاقىتنىڭ بەھۇزۇر، كەڭ - كۆشادە ئەمەسلىكى، ھەربىر كونكرېت ۋەقەلىكنى نەق مەيدان، چىن پاكىتلار بىلەن بىر مۇبىر سېلىشتۇرۇپ چىقىش مۇمكىنچىلىكىنىڭ يوق ئىكەنلىكى سەھۋەنلىك - لەردىن خالىي بولالمايدىغانلىقىمنى بىلدۈرۈپ تۇرۇپتۇ. قىسقىسى، مەن ئاڭلىغان بەزى ۋەقەلەرنى ئەينى تارىخىي شارائىتتىكى ھۆججەت - لىك ماتېرىياللارغا سېلىشتۇرۇپ تەتقىق قىلىشىم چوڭقۇر بولمىدى.

بەزى تارىخىي پاكىتلارنى ئىككى ياكى ئۈچ تەرەپلىك خاتىرىلەر بىلەن ئۇچراشتۇرۇشقا ۋاقىت چىقىرالمايدىم. مۇشۇ سەۋەبلەر تۈپەيلىدىن بۇ "ئەسلىمە" لىرىمىدە ئۇنداق ياكى مۇنداق كەمچىلىك، سەھۋەتلىكلەرنى سادىر قىلغانلىقىمنى "يوق" دېيەلمەيمەن. بۇنى پەقەت مەن ئەسىرىمنى تەقدىم قىلىۋاتقان ئەڭ سۆيۈملۈك كىتابخان-لىرىمدىن كەچۈرۈم سوراڭ بىلەنلا ئىپادىلىيەلەيمەن.


بۇ ئەسەر ئىلگىرى ئېغىزغا ئېلىنغاندا «تەڭرى تاغدا گۈلدۈرماما» دەپ يېزىلغانىدى. ئەمدى «ئۆمۈر داستانى» دەپ ئۆزگەرتىلدى، جەمئىي ئۈچ كىتاب بولماقچى. بىرىنچى كىتاب «زۇلۇم زىندانلىرى-دا»، ئىككىنچى كىتاب «تەڭرىتاغدا گۈلدۈرماما»، ئۈچىنچى كىتاب «تەڭرىتاغدا قۇياش نۇرى».

مېنىڭ بۇ "ئەسلىمە" لىرىمنى يېزىش، تولۇقلاش-تۈزۈش ئىشلىرىمغا، بەزى ماتېرىيال مەنبەلىرى بىلەن ئىختىيارىي تەمىنلەش، تولۇقلاشقا سەمىمىيلىك بىلەن ياردەم بەرگەن سەپداشلىرىمنىڭ، تونۇيدىغان-تونۇمايدىغان يولداشلىرىمنىڭ خالىسانە، دوستلارچە قىلغان ياردەملىرىگە چوڭقۇر مىننەتدارلىق بىلدۈرىمەن.

مەن ئېيتىپ ئۆتكەن تارىخىي ۋەقەلەر، مەشھۇر كىشىلەر توغرىسىدىكى مەلۇماتلاردا ئېنىقسىزلىقلار، سەھۋەتلىكلەر بولسا، بۇلارنى روشەنلەشتۈرۈش ۋە توغرىلاش-شۇ ۋەقەلىكلەر ۋە كىشىلەر توغرىسىدا تېخىمۇ توغرا، ئېنىق چۈشەنچىگە ئىگە كىتابخانلارنىڭ ۋەجدانىغا قېپقالدى. مەن ئۇلارغا ئالدىنلا رەھمەت ئېيتىمەن.

بۇ ئەسەرنى نەشىرگە تەييارلاشتا يولداش سەمەت دۇگايلى كۆپ ياردەم قىلدى، بۇ يەردە ئۇنىڭغا رەھمەت ئېيتىمەن. سەيپىدىن ئەزىزى

1988- يىلى ئىيۇن.



بىرىنچى قىسىم
بالىلىق دەۋرى



بىرىنچى باب

بىرىنچى قەدەم — مەكتەپكە

ئادەم دۇنياغا كەلگەندىن كېيىن ھېسابلىغىلى بولمايدىغان ھايات قەدىمىنى بېسىپ ياشايدۇ. بۇلارنىڭ ئىچىدە ئەبەدىي ئۇنتۇلغۇسىز قەدەملەرمۇ بولىدۇ. تۇنجى قېتىم ئۆرە بولۇپ مېڭىش بىر مۇھىم قەدەم بولسا، چوڭىيىپ مەكتەپكە كىرىش بۇ تېخىمۇ ئەھمىيەتلىك، ئەستىن چىقمايدىغان قەدەم ھېسابلىنىدۇ.

ئۇ چاغلاردا مەكتەپكە بېرىش ناھايىتى چوڭ، داغدۇغىلىق، ھەممىنىڭ دىققىتىنى تارتىدىغان "ئالاھىدە ۋەقە" ھېسابلىناتتى. مېنىڭ مەكتەپكە كىرگەن ۋاقتىمنى ئالتە ياكى يەتتە يېشىمىمكىن، دەپ ئويلايمەن. مەكتەپكە بېرىشتىن ئىلگىرىلا ئۆيىدىكىلەر پات-پات: "ئەتە-ئۆگۈن مەكتەپكە بارسەن" دەپ مېنى پەپىلەشكە باشلىغانىدى. مەن مەھەللىمىزدە مەكتەپكە بارغان، ئۆزەمدىن ئاز-تولا چوڭ بالىلارنىڭ ئەھۋالىغا قىزىقىپ قالغانىدىم. ئۇلارنىڭ بەزىلىرى خۇشال بېرىپ، خۇشال قايتىپ كېلەتتى. بەزىلىرى بولسا قورقۇپ، تارتىشىپ بېرىپ، يىغلاپ، خاپا بولۇپ قايتاتتى. كېيىنكىلەرنىڭ تاياق يەپ، "جازالنىپ" قايتقانلىقىنى ئاڭلايتتىم. ماڭا بولسا "تاياق"، "جازا" دېگەنلەر يوقلاڭ گەپلەردەك، خۇشال بېرىپ-خۇشال قايتىشلا "مەكتەپ"نىڭ ھەقىقىي ئەھمىيىتىدەك بىلىنەتتى.

ئاشۇنداق كۈنلەرنىڭ بىرىدە ئانام ماڭا مەكتەپكە بارغانلىقىمنىڭ

بىردىنبىر نىشانى سانلىدىغان "جىلتە" تىكىپ تەييارلاشقا باشلىدى. ئانامنىڭ ماڭا ئاتاپ تىككەن بۇ جىلتىسى ھېلىغىچە ئېسىمدىن چىقمايدۇ؛ ئۇ جىگەر رەڭ يوللۇق ماتادىن تىكىلگەن، ياپقۇچىغا ئىزمە بېكىتىلىپ تۈگمە قالدغان، بويۇنغا ئېسىش ئۈچۈن ئىككى ئۇچىدا پۆپىكى بار كۆك يىپتىن قۇر ئورنىتىلغانىدى.

بۇ جىلتە مېنى ئۆزىگە قاتتىق مەھلىيا قىلىۋالغانىدى. ئۇ تىكىلىپ تەييار بولغۇچە مەن ئانامنىڭ ئەتراپىدا پەرۋاندەك چۆڭىلەپ يۈرگەندىم ۋە پات - پات: "قاچان پۈتتۈرىسىز، مەن قاچانمۇ ئېسىپ باقالايمەن؟" دەپ تەقەززالىق بىلەن سورايىتىم. ئانام: "ئالدىرىغىنىڭ بىلەنمۇ مەكتەپكە بارغان كۈنى ئاسسەن..." دەيتتى.

ئاخىر مەكتەپكە بارىدىغان كۈنۈممۇ كەلدى.

شۇ كۈنى ئانام مېنى باشقا كۈنلەرگە قارىغاندا ئەتىگەنرەك تۇرغۇزۇپ، يېڭى كىيىملەرنى كىيگۈزۈپ، چاي بەردى - دە، ھېلىقى جىلتىنى بويىنۇمغا ئاستى. ئاندىن پېشانەمگە مېھرىبانلارچە سۆيۈپ تۇرۇپ: "مانا ئەمدى مەكتەپكە ماڭ، سېنى ئاكاڭ ئاپىرىپ قويدۇ" دېدى. مېنىڭ "ئابلز" ئىسىملىك ئاكام بار ئىدى، ئۇ قولۇمدىن يېتىلەپ مەكتەپكە ئاپىرىپ قويدى.

مەكتەپكە بارغان شۇ كۈنكى قىياپىتىم ھېلىمۇ يادىمدا تۇرۇپتۇ؛ ئۈستۈمدە جىگەر رەڭ ماتادىن تىكىلگەن قىسقا يەكتەك، بېلىمدە كۆك سەگەز بەلباغ، پۇتۇمدا كونسراق قىزىل كۆن ئۆتۈك، بېشىمدا شاپاق دوپپا، بويىنۇمدا جىلتە بار ئىدى. بۇ شۇ زامانلاردىكى ئوتتۇرا ھاللىق ئوقۇغۇچىلارنىڭ قىياپىتى ئىدى. گەرچە مەكتەپكە بېرىۋاتقان ئوقۇغۇچىلار ئىچىدە مەندىن ياخشىراق كىيىنگەن

ئوقۇغۇچىلار كۆپ بولسىمۇ، يىرتىق كىيىملىك، پۇتسىغا چورۇق تارتقان بالىلارنىڭ ئاز ئەمەسلىكىنىمۇ ئوبدان بىلەتتىم.

مەن ھويلىمىزنىڭ دەرۋازىسىدىن چىققاندا، خۇشلۇق ۋە قورقۇنۇچ تەڭلا يېپىشىپ كەلدى. خۇشلۇقۇم مەكتەپكە بارالغۇدەك بىر بالا — ئۆز چۈشەنچىمچە كارغا يارايدىغان بىر بالا — بولۇپ قالغانلىقىمغا سۆيۈنگەنلىكىمدىن بولغان بولسا، قورقۇنۇچۇم ئوقۇيالىماي پەلەققە تارتىلىپ، تاياققا قېلىشتىن ئەنسىرەش ئىدى. چۈنكى، مەكتەپ بالىلىرىنىڭ خېلى بىر قىسمى تاياق بىلەن تاغاققا ئۇرۇش، پەلەققە تارتىلىش... قاتارلىق جازالاردىن قۇتۇلالمايدىغانلىقىنى ئاڭلىغانىدەم. مەكتەپ بالىلىرىنىڭ جازالىغۇچىسى “خەلپەت” ئۇنۋانلىق چوڭ بىر بالا ئىكەنلىكىنى بىلەتتىم ۋە بىر قېتىم ئاشۇ “خەلپەت” نىڭ مەھەللىمىزنىڭ توپىلىق يولىدا ئۆتۈپ كېتىۋاتقانلىقىنى كۆرۈپ، ئۆزەمچە سۇر باسقاندەك بولۇپ قېچىپ كەتكەندىم.

ئاكامنىڭ يېتىلىشى بىلەن مەكتەپكە كېتىۋېتىپ ئەڭ ئاۋۋال ئېسىمگە كەلگىنى ئاشۇ “سۈرلۈك خەلپەت” نىڭ قىياپىتى ۋە ئۇنىڭ گۆدەك ئېڭىدىكى “تاياق”، “پەلەق” تۇتقان قوللىرى بولغانىدى. شۇڭا: “ئۇ مېنىمۇ ئۇرارمۇ؟ دادامنىڭ ئابروپى بار ئادەملىكىنى بىلەرمۇ، ياكى...” دېگەندەك ئوي — خىياللار بىلەن ماڭغانىدىم. ئەمما، كەنتىمىزنىڭ توپىلاڭ كوچىسىدا ئانچە ئۇزۇن ماڭمايلا، بىر توپ مەكتەپ بالىلىرى مېنى ئارىغا ئېلىۋالدى ۋە ئوي — خىياللىرىمنى چالغىتىپ، ھۇڭا — سۈرەن بىلەن مەكتەپكە ئېلىپ ماڭدى.

بىزنىڭ يېزىمىزنىڭ نامى “ۋاق—ۋاق” دەپ ئاتىلاتتى. ئۇ ئاستىدە — ئاتۇشنىڭ ئايىغىغا جايلاشقان، جەنۇب تەرىپىدە بىر دەريا بار ئىدى. شىمالدا “باغلا”، “شورۇق” دېگەن يېزىلار بىلەن پاسسىل بولۇپ،

غەربتىن شەرققە ئۇزۇن بىر توپا تاغ سوزۇلۇپ ياتاتتى. يېزىمىزدىن ئانۇشنىڭ غەرب تەرىپىدىكى "قومالتاغ" دەپ ئاتىلىدىغان تاغسىز تاغمۇ كۆرۈنۈپ تۇراتتى. يېزىمىزنىڭ قاپ ئوتتۇرىسىدىن "كاتتا يايلاق" قا بارىدىغان يول ئۆتەتتى. يولنىڭ شىمال تەرىپى زەيلىك، جەنۇب تەرىپى قۇرۇق، سېغىزلىق ئىدى.

مەكتەپ يېزىمىزنىڭ تۆۋەن تەرىپىدە، ئۆستەڭ بويىدىكى تۈگمەن ئالدىغا جايلاشقان مەمىلى قارىي خەلپىتىم دېگەن كىشىنىڭ ھويلىسىدا ئىدى. مەن شۇ ھويلىنىڭ ئىشىكى ئالدىغا بارغاندا بالىلاردىن ئايرىلىپ قېپقىلىپ ئاكامنىڭ قولىنى چىڭ تۇتۇۋالدىم. ئاكام مېنى ھويلىغا باشلاپ كىردى. شۇ ئانلا بىزنىڭ ئالدىمىزغا مەمىلى قارىي خەلپىتىم چىقىپ كەلدى. مەن ئۇنى كۆرۈپلا، گويى بىر قورقۇنچلۇق مەخلۇققا دۇچ كەلگەندەك چۆچۈپ، قورقۇپ كەتتىم. دېمىسىمۇ ئۇ بويى ئۆسكىلەڭ، ئۇزۇن پاچاق، بۇرۇتى شالاڭ، ساقىلى قىسقا، قاپقىدىن قار يېغىپ تۇرىدىغان مۇز تەلەت كىشى ئىكەن. بولۇپمۇ ئۇنىڭ ساڭگىلاپ تۇرغان قاپقى ئاستىدىن سۈرلۈك، سوغۇق تىكىلىپ قارشى مېنىڭ بالا يۈرىكىمگە نەشتەردەك سانجىلىپ تۇرغانىدى. مەن ئالاقزادە بولۇپ تىترەپ كەتتىم. ئۇ مېنىڭ كەيپىياتىم بىلەن ھېسابلىشىدىغاندەك ئەمەس، بارغانسېرى يېقىنلاپ كەلمەكتە ئىدى. ئەگەر شۇ تاپتا ئاكام قولۇمدىن تۇتۇپ تۇرىمىغان بولسا، ئەتراپىم-دىكى تەڭتۇش ۋە سەل-پەل چوڭراق بالىلاردىن ئۇيالىمىغان بولسام، ئارقامغا ئۆرۈلۈپلا قېچىپ كېتىشتىن يانمايتتىم. شۇڭا ئەيمىنىپ، يېتىسراق، تىترەپ جىمجىت قاراپ تۇردۇم. ئۇ بىزگە يېقىن كېلىپ ئۆزىچە كۈلۈمسىردى. ئۇنىڭ بۇ كۈلۈمسىرىشى ماڭا تېخىمۇ قورقۇنچلۇق تۇيۇلۇپ كەتتى.

— ھە، ئابلىز، — دېدى مەمتىلى قارىي خەلىپىتىم ئاۋۋال ئاكامغا بايقى كۈلۈمسىرىشى كەتمىگەن چىرايى بىلەن تىكىلىپ قاراپ، — سەيپىدىننى ئەكىلىپسىز — دە؟ — ئاندىن ئۇماڭا تەبەسسۇم قىلدى — دە، قولۇمنى ئالقىنغا ئالدى ۋە سەل ئېڭىشىپ، كۆزۈمنىڭ ئىچىگە قاراپ تۇرۇپ داۋام قىلدى، — مانا ئەمدى سەن مېنىڭ ئوقۇغۇچۇم بولدۇڭ، ياخشى ئوقۇغىن، بولمىسا ئۇرۇشۇپ قالغىمىز...

ئۇنىڭ ئاۋازى سىيلىق بولسىمۇ، يېقىمىسىز ئىدى. مەن ئۇنىڭ قوپال سىقىمىدا تىترەپ تۇرغان كىچىككىنە قولۇمنى تارتىۋالماقچى بولغان بولساممۇ چىقىرالمايدىم. بىر ئۇنىڭغا، بىر ئاكامغا قاراپ يىغلىۋەتكىلى ئاس قالدىم. ئاكام مېنىڭ ھېسسىياتىمنى بىلگەن بولسا كېرەك:

— ھە، ئوبدان ئوقۇ، بۇ، مەمتىلى خەلىپىتىم، ياخشى ئادەم، مەنمۇ كىچىك ۋاقىتىمدا مۇشۇ يەردە ئوقۇغان، — دېدى — دە، مېنى خەلىپىتىمگە بېرىپ تاشقىرى ماڭدى. خەلىپىتىم مېنىڭ نېمە بولۇۋاتقاننىم بىلەن ھېسابلاشماي، قولۇمدىن يېتىلەپ ئىچكىرى ماڭدى. مەن، مېنى بىر ئادەم يېتىلەپ ئەمەس، بوينۇمدىن ئارغامچىدا باغلاپ سۆرەپ كېتىپ بارغاندەك ھېس قىلدىم. بالىلار يەنە چۇقان سېلىپ خەلىپىتىم بىلەن ئىككىمىزنى ئورۇۋالدى، مەن زورمۇزور بالىلارغا قاراپ ھىجايىدىم. دوستلۇرۇمنىڭ ئالدىدا چاندۇرماسلىق كېرەك — تە؟ شۇنداق قىلىپ مەن مەكتەپكە كىردىم، مەكتەپ ئارقىلىق جەمئىيەتكە ماڭغان بىرىنچى قەدىمىنى باشلىدىم.

مەن ئاشۇ بىرىنچى قەدىمىنى، مەكتەپتە قانداق ئوقۇغانلىقىمنى ئويلىسام، ئۆزەمگە ھەم غەلبەتتە، ھەم قىزىق تۇيۇلىدۇ. بىراق مەن شۇ دەسلەپكى مەكتەپ ھاياتىمنى دائىم ئەسلەيمەن. ئۇ مەكتەپ

ماڭا ھازىرقى مەكتەپلەرنىڭ بۈگۈنكى ئۆسمۈرلەرگە بېرىۋاتقىنىغا قارىغاندا چوڭ بىرنېمە بېرەلمىگەن بولسىمۇ، بىلىم ئېلىش يولىنى باشلاپ بەرگەنسىدى. مەن ھازىرقى بىلىمىمنى ئويلىسام ۋە مۇشۇ بىلىمىمگە سېلىنغان ئاساسلارنى ئويلىسام، ئاشۇ مەكتەپنى، ئاشۇ بىرىنچى قەدەمنى ئەستىن چىقىرالمىمەن.

مەكتەپتىكى بىرىنچى كۈننىڭ بىرىنچى دەرسى باشلاندى. مەندىن چوڭراق بىر بالا بىر ئۆيدىن چىقىپ بىرنېمە دەپ ۋارقىرىغانىدى (كېيىن بىلىم بۇ بالا سىنىپ باشلىقى ئىكەن)، بالىلار چۇقانلىرىنى توختىتىپ، شۇ چىققان ئۆيگە ماڭدى، مەنمۇ ئۇلارنىڭ كەينىدىن ئەگىشىپ كىردىم. بۇ مەكتەپ بار- يوقى ئاشۇ بىر ئېغىز كونا ئۆي بولۇپ، ئۇنىڭ ئىچىدە ھېچنېمە يوق ئىدى. مەنمۇ بالىلار بىلەن بىللە ئۆينىڭ تېمىنى چۆرىدەپ، يۈكۈنۈپ ئولتۇردۇم. بىز تالادىن خۇددى بىر بۆرە كىرىدىغاندەك قورقۇپ پات- پات ئىشىكىگە قاراپ ئولتۇراتتۇق. قولىدا كىچىك تاياق تۇتقان خەلىپىتىم ئىشىكتىن كىرىشىگىلا ھېلىقى سىنىپ بېشىنىڭ باشلامچىلىقىدا ھەممىمىز ئورنىمىزدىن قوپۇپ: "ئەسسالام!" دەپ تەڭ ۋارقىراشتۇق. خەلىپىتىم ئۇدۇل مېڭىپ تام تۈۋىدىكى كىچىك پەس سۇپىغا چىقىپ، بىر پارچە كونا پالاسنىڭ ئۈستىدە چازا قۇرۇپ ئولتۇرغاندىن كېيىن بىزمۇ ئولتۇردۇق. خەلىپىتىم ئالغاي كۆزى بىلەن سىڭايان ئالايىپ، بالىلارغا بىر قاراپ چىقتى- دە: "سەيپىدىن بىلەن مۆمىن مەيەرگە كېلىڭلار!" دەپ توۋلىدى ۋە باشقا بالىلارغا قاراپ: "ساۋىقىڭلارنى ئوقۇڭلار!" دېدى. مۆمىن بىلەن ئىككىمىز خەلىپىتىمنىڭ ئالدىغا بېرىپ، ئۇنىڭ ئالدىدا قاتار يۈكۈنۈپ ئولتۇردۇق. مەن سۈر بېسىپ بېشىمنى كۆتۈرەلمەي ئولتۇراتتىم. مۆمىن بولسا پەرۋاسزلىق بىلەن

خەلىپىتىمنىڭ كۆزىگە قاراپ ئولتۇرانتى ۋە جەينىڭى بىلەن پات - پات بېلىمگە ئوقۇپ قوياتتى.

— سىلەر بۇگۈندىن تارتىپ مېنىڭ ئوقۇغۇچىلىرىم بولدۇڭلار، — دېدى خەلىپىتىم قولىدىكى تاياقنى ئويىناپ ئولتۇرۇپ، — بۇندىن كېيىن مېنىڭ سىزىقىمدىن ھەرگىز چىقمايسىلەر، ”بىسىمىللاھىز راھمانىررەھىم“ دەرلار!

بىز ھودۇقۇپ تۇرۇپ چالا - بۇلا ”بىسىمىللاھىز راھمانىررەھىم“ دېدۇق. ئۇ رازى بولماي، قارىلارچە بىزگە قايتا - قايتا ئۆگەتتى. كېيىن: ”مۇشۇ سۆزنى ئەتىگىچە ساناپ ماڭ قېتىمدىن ئېيتىسىلەر“ دېدى. ئاندىن ئۇ جىلتىمىزدىكى دەپتەر بىلەن قەلەمنى ئېلىپ ئىككى ھەرپنى يېزىپ بەردى. ”مانا بۇنى ئېلىق(ئا) دەيدۇ، ماۋۇ بە(ب). ياخشى پىشۇرۇڭلار، ئەتىلىككە سورايمەن“ دېدى. بىز قايتىپ ئورنىمىزغا كەلدۇق، مەن تىترەك بېسىپ، باياتىدىن بېرى پېشانەم - دىن ئاققان تەرنى يېڭىم بىلەن ئېرتتىم. كېيىن بالىلارنىڭ ئاۋازىغا قوشۇلۇپ: ”بىسىمىللاھىز راھمانىررەھىم“نى تەكرارلاشقا باشلىدىم. بىردەمدىن كېيىن خەلىپىتىم يەنە ئىككى بالىنىڭ ئېتىنى توۋلىدى. ئۇلارمۇ بېرىپ سۇپا ئالدىدا يۈكۈنۈپ ئولتۇرغاندىن كېيىن، ئۇ بالىلاردىن بىرنېمىلەرنى سورىدى، ھەممە بالىلارنىڭ كۆزى ئاشۇ سۇپىدا ئىدى. بىرۋاقىتتا خەلىپىتىم قاتتىق ۋارقىرىدى - دە، يۈكۈنۈپ ئولتۇرغان ئىككى بالىنىڭ بېشىنى ئالدىغا باستى، ئاندىن ئولتۇرغىنىچە ئىككى بالىنىڭ بېشىنى ئىككى پۇتى بىلەن دەسسەپ تۇرۇپ، قولىدىكى تاياق بىلەن سۆڭىكىگە ئۇرۇشقا باشلىدى. بالىلار يىغلاپ تۇرۇپ بىرنېمىلەرنى دېدى. كېيىن ئاڭلىساق، ئۇلارنىڭ دېگىنى ”توۋا قىلدىم، خەلىپىتىم توۋا“ دېگەن سۆز ئىكەن. خەلىپىتىم

باللارنى بوشتىپ قويۇۋەتتى. شۇ كۈنكى مېنىڭ كۆرگەنلىرىم ھازىرقىدەكلا يادىدىن چىقمايدۇ. مەن، مېنىمۇ ئاشۇنداق ئۇرarium، دەپ قورقاتتىم. مەندىن چوڭراق بىر بالا: "ياخشى ئوقۇمسىڭ سېنىمۇ ئۇردۇ، ئۆزەڭ بىلىپ، ساۋاقدىڭنىڭ بىلمىسىمۇ يەنە سېنى ئۇردۇ" دېدى. كېيىن بىلدىمكى، باللارنى بىر جۈپتىن ساۋاقداش قىلىپ قويىدىكەن. بىللە ساۋاق ئالىدىكەن، بىللە ساۋاق (ئىمتىھان) بېرىدىكەن. ساۋاقنى ياخشى بېرەلمىسە، بايقىدەك بېشىغا دەسسەپ تۇرۇپ ئۇرىدىكەن. مەن بۇندىن كېيىن بۇ مەكتەپتە كۆرىدىغىنىم بار ئوخشايدۇ، دەپ ئويلىدىم.

شۇنداق قىلىپ خەلىپىتىم بىر جۈپتىن ساۋاقداش باللارنى سۇپىغا چاقىرىپ- ياندۇرۇپ تۇردى. گاهىلىرىغا ئانچە كايىمايلا يېڭى دەرس بېرەتتى، گاهىلىرىنى بايقىدەك ئۇرۇپ قايتۇراتتى. خەلىپىتىم يەنە ئارىلاپ- ئارىلاپ باشقىلىرىمىزغا: "ساۋاقلارنىڭ ئوقۇش" دەپ ۋارقىراپ قويايتتى- دە، مۇقاۋىلىرى يىرتىلىپ كەتكەن بىر كونا كىتابنى ئوقۇشقا باشلايتتى. بىزلەر پۈتۈن ئۆيىنى بېشىمىزغا كىيىپ، تامغا يۆلەنگەنچە ئىككى يېقىمىزغا ئېغىنلاپ تۇرۇپ كۆزلىرىمىزنى چالا- بۇلا يۇمۇپ ۋارقىرايتتۇق. باللار ھەرقايسى ئۆزىنىڭ دەرسىنى تەكرارلايتتى. مۆمىن بىلەن ئىككىمىز "بىسىمىلاھىر راھمانىررەھىم" دەپ توۋلايتتۇق.

بىرۋاقىتتا باللار جىم بولۇپ قالدى، قارىساق بىر بالا تالاغا چىقماق بولۇپ، ئەمدى ئىشكىنىڭ تۈۋىگە بارغانىكەن، خەلىپىتىم: "ھەي، مەيەرگە كەل" دەپ ۋارقىردى. ئۇ ئالدىغا كەلگەن بالىنى دۈم ياتقۇزۇپ، ئىشتىنىنى سېرىپ چۈشۈرۈپ، قولىدىكى تاياق بىلەن پەللىكىگە ئۇرۇشقا باشلىدى. بالا: "توۋا قىلدىم، توۋا..."

دەپ توۋلاپ ئېغىنايتتى. كېيىن خەلىپىتىم ئۇرۇشنى توختىتىپ:
"ئورنۇڭدىن قوپ!" دەپ توۋلىدى. ئاندىن بىر قولى بىلەن ئىش-
تىنىنى كۆتۈرۈپ، بىر قولى بىلەن ياش كۆزلىرىنى ئۇۋۇلاپ تۇرغان
بالغا قاراپ ۋارقىرىدى:

— ئەدەبىنى ئۇنتۇپ قالدىڭمۇ؟

— يادىمدىن چىقىپ قاپتۇ، خەلىپىتىم.

— يەنە ئەدەبىسىزلىك قىلامسەن؟

— يوقسۇ خەلىپىتىم.

— ماڭ، تالاغا چىقساڭ ئەدەب بىلەن چىق!

— بالا سۇپىدىن چۈشۈپ خەلىپىتىمگە قاراپ تۇرۇپ يىغا ئارىلاش
"ئەدەب، خەلىپىتىم" دېگەندى، خەلىپىتىم "چىق!" دېدى. بالا
سۆڭىكىنى ئۇۋۇلاپ تالاغا چىقىپ كەتتى. مەن بۇ ۋەقەنى زادى
چۈشەنەلمىدىم. بالىلارنىڭ ئېيتىشىچە، ئوقۇغۇچىلار تالاغا تەرەتكە
چىقىدىغان بولسا خەلىپىتىمنىڭ ئالدىغا كېلىپ: "ئەدەب، خەلىپىتىم"
دەپ توۋلايدىكەن، خەلىپىتىم رۇخسەت قىلغاندىن كېيىن، ئاندىن
چىقالايدىكەن، "ئەدەب" دېمەي چىقىپ كېتىدىغان بولسا جازالىنىد-
دىكەن. مەكتەپتىكى بۇ بىرىنچى جازانى كۆرۈپ، تەنلىرىم جۇغۇلداپ
كەتتى. ئۆز ئۆيىدە خالىغانچە يۈگۈرۈپ كىرىپ- چىقىپ يۈرگەن
ئالتە- يەتتە ياشتىكى بالىلار بۇ "ئەدەب" كە قانداقمۇ كۆنەلسۇن؟
بۇ بالىلارنىڭ ئىچىدە ئەدەب تايىقى يېمىگەنلەر بولمىسا كېرەك،
دەپ ئويلىدىم مەن.

خەلىپىتىمنىڭ بىرىنچى ساۋىقى شۇنىڭ بىلەن تۈگىدى. ئۇ چىقىپ
كەتكەندىن كېيىن بىز مۇ ئۆستەڭ بويىغا چىقىپ، ئۆيىدىن ئېلىپ
كەلگەن يارتا نانلىرىمىزنى ئۆستەڭنىڭ سۈيىگە چىلاپ يېدىق.

ھېلىقى قورقۇنچلۇق تايماق يادىمىزدىن چىقىپ كەتتى. ۋارقىرىشىپ، چۇرقىرىشىپ، چېلىشىپ، چىرىشىپ ئويىناشتۇق. بىرپەستىن كېيىن يەنە سىنىپقا كىردۇق. ئەمدى خەلىپىتىم كىرمىدى. ھېلىقى "خەل-پەت" بالىنىڭ باشچىلىقىدا ساۋىقىمىزنى تەكرارلىدۇق. ئەمدىكى ھالىمىز بايقىدەك جىددىي بولمىدى، تۇرۇپلا ئويىناپ كەتسەك "خەلپەت" نىڭمۇ كۈچى يەتمەي قالدى، ئۇ ۋارقىراپ گەپ ئاڭلىتالماي، ئاخىر يىغلاپ كەتتى. بىزگە گەپ ئاڭلىتالمىسا ئۇمۇ تايماق يەيدۇ-دە! ئۇنىڭغا ئىچىمىز ئاغرىپ، ئويۇنىنى توختىتىپ يەنە دەرس تەكرارلىدۇق. بىرۋاقىتتا، "خەلپەت" بالا تالاغا چىقىپ كىرىپ "ئازادا!" دەپ ئوۋلىغانىدى، شۇنداق ئالدىراپ قوپۇپ، قالايمىقان يۈگۈرۈشتۈككى، بىر-بىرىگە ئۇرۇلۇپ، يىقىلىغان بالىلار ئاز قالدى. ئىشكىتىن چىقىپ ئارقىمىزغىمۇ قارىماي، ئۆيلىرىمىزگە چاپتۇق...

مېنىڭ بىلىم يولىدا باشلىغان بىرىنچى قەدىمىم ئاشۇنداق باشلاندى، بىرىنچى كۈنلۈك مەكتەپ ھاياتىم ئاشۇنداق ئۆتتى. ئۆيگە قايتىپ كېلىۋېتىپ مەن: "ئاشۇ مەكتەپكە ئەتىمۇ بارارمەنمۇ؟" دەپ ئويلىدىم. بىراق، يەنە بارماقچى بولدۇم. چۈنكى ئوقۇشقا بۇرۇن بارغان بالىلار: "تايماق يېيىش ھەممە مەكتەپتە بار ئىش..." دېگەندى. مەن: "ئەگىلا بارغىنىم بىلەن ئوقۇيمەن، دېسەملا تايماقتىن قۇتۇلالمايدىغان ئوخشايمەن. شۇڭا ئوقۇۋېرىي، ئەمما، تايماقنى ئازراق يەيدىغاننىڭ كوۋۇشىنى قىلاي. مەكتەپكە كىرگىنىمنىڭ بىرىنچى كۈنى ئاز بولسىمۇ بىرنەرسە بىلدىمغۇ؟... بىسىمىلاھىر راھمانىررەھىم... بۇ كەم بولسا بولمايدىغان مۇھىم گەپ ئوخشايدۇ، ئاندىن كېيىن ئۆگەنگەن ئېلىق، بەلەر ساۋات چىقىرىشنىڭ

باشلىنىشى توخشايدۇ...“ دەپ ئويلىدىم.

دېمەك، نېمىلا دېگەن بىلەن بۇ بىرىنچى كۈن مەن ئۈچۈن ئېيتقاندا پەقەت مەنسىز ئۆتكىنى يوق. گەرچە ئۇ يەر ماڭا قورقۇن-چىلۇق تۇيۇلسۇمۇ، ھامان ئۇ مېنى ئۆزىگە تارتىۋالغانىدى. چۈنكى، ئۇ مەكتەپ ئىدى.

شۇنداق قىلىپ، مەن مەكتەپكە بېرىۋەردىم. بىزنىڭ “مەكتەپ ھاياتىمىز” ئەتىگەندە بېرىپ ساۋاق بېرىش (ئالدىنقى كۈندىكى دەرسىتىن ئىمتىھان بېرىش)، يېڭىدىن ساۋاق ئېلىش (دەرس ئوقۇش)، ئوقۇغانلىرىمىزنى كۆزنى يۇمۇۋېلىپ يادلاش، دەرس ئارىلىقىدا بىرەر قېتىم ئۆستەڭ بويىغا بېرىپ پومۇداقلىشىپ، توۋلاپ-ۋارقراپ ئويىنىۋېلىشتىن ئىبارەت ئىدى. ھەر كۈنى دېگۈدەك خەلىپىتىم بىر-ئىككى بالغا جازا بېرىپ تۇراتتى. جازانىڭ ئەڭ قاتتىقى پەلەققە تارتىش بولۇپ، بۇنداق جازا ئارىلاپ-ئارىلاپ بېرىلەتتى.

بىركۈنى خەلىپىتىم يېشى چوڭراق بىر جۈپ ساۋاقداش بالىنىڭ بىردىن پۇتىنى پەلەققە تارتىپ شۇنداق قاتتىق ئۇردىكى، بالىلارنىڭ تاپانلىرىدىن قان چىقىپ كەتتى. بىردىن پۇتى پەلەققە تارتىلىپ ئوڭدىسىغا ياتقان ھېلىقى ئىككى بالا توۋا دېسە توۋا دەپ نالە-پەرياد قىلىپ يېلىناتتى. پەلەقنىڭ ئىككى بېشىنى تۇتۇپ كۆتۈرۈپ تۇرغان ئىككى بالىنىڭ بىرسى بالىلارنىڭ ھالىغا قاراپ بۇقۇلىداپ ئۇنىنى چىقارماي يىغلايتتى، يەنە بىرى بولسا تەتۈر قارىۋېلىپ ئاستى كالپۇكىنى چىشلەپ، قاپىقىنى تۇرۇپ جىم تۇراتتى. تاياق يېگەن بالىلارنىڭ نېمە گۇناھ قىلغانلىقى يادىمدا يوق، گۇناھى چوڭ بولسا، يا بىرەر كۈن مەكتەپكە كەلمەي قويغان ياكى سوقۇشۇپ

قالغان، يا بولمسا باشقىلارنىڭ ئىتىنى ئۇرۇپ قويغان بولسا كېرەك. ئۇ ياشنىكى بالىلار ئۇنىڭدىن باشقا قانچىلىك ئىشى قىلالىسۇن؟ بىراق، پەلەق بەك قورقۇنچلۇق، دەھشەتلىك ئىدى. بالىلار باشقا جازادىن قورقمىسىمۇ، پەلەقنى ئويلىغاندا تىترەپ كېتەتتى. مۇنداق پەلەققە تارتىشلارنى كۆرگەندە "مەن قاچان پەلەققە تارتىلارمەن؟" دەپ ئەندىشە قىلاتتى. مەن پەلەققە تارتىلمىدىم، بۇ مېنىڭ چوڭ گۇناھ قىلمىغانلىقىمدىنمۇ ياكى خەلىپىتىم دادامنىڭ ھۆرمىتىنى قىلىدىمۇ، بۇنى بىلمەيمەن. لېكىن، ئادەتتىكى جازالاردىن قۇتۇلالىم. دېم، ياخشى ساۋاق بېرەلمىگەندە باشقا دەسسەپ تۇرۇپ ئۇرۇش، بۇلۇڭغا ئاپىرىپ توختىتىپ قويۇش، ئالاقانغا تارىشا بىلەن ئۇرۇش... قا ئوخشاش جازالار بىرنەچچە قېتىم بولدى.

ھەكتىپىمىزنىڭ پەيشەنبە كۈنى باشقا كۈنلەردىن ئەندىشىلىك كېرەك ئۆتەتتى. بۇ ھەم خۇشلۇق، ھەم خاپىلىق بولىدىغان كۈن ئىدى. پەيشەنبىلىك ئەكەلگەن بالىلار خاتىرجەم ئولتۇراتتى، پەيشەنبىلىك ئەكىلەلمىگەنلەرنىڭ بولسا ئىشى چاتاق ئىدى. پەيشەنبە كۈنى ئەتىگەنلىكى ھەربىر بالا سىنىپقا كىرگەندە تەرتىپ بويىچە "ئەسسالام" دەپ كىرەتتى، كېيىن سۇپىغا — خەلىپىتىمنىڭ ئالدىغا بېرىپ يېپىقلىق داستىخانغا بىر نان، يېنىدىكى لېگەنگە پەيشەنبەلىك پۇل قويۇشى كېرەك ئىدى. خەلىپىتىم بولسا بىردەم بالىغا، بىردەم داستىخان بىلەن لېگەنگە قاراپ، بىردەم كۈلۈمسىرەپ، بىردەم خاپا ھالدا ئولتۇراتتى، توقاچ نان بولمىسا زاغرا نان، پۈتۈن بولمىسا پۇچۇق نان، ئىشقىلىپ، نان كېلىپ تۇراتتى. پەيشەنبىلىك پۇلنى بولسا ئەكىلەلگىنى ئەكىلەتتى، ئەكىلەلمىگەنلەرمۇ كۆپ بولاتتى. پۇل ئالتە پۇل، سەككىز پۇلدىن

ئاشمايىتى (ئۇ ۋاقتتىكى پۇل ئوتتۇرىسىدا تۆشكى بار مىس داچەن پۇل بولۇپ، بىر داچەننى ئىككى پۇل دەيدىغان، بىر پۇلنى ئىككى پۇل دېيىش — شۇ ۋاقتتىكى ھۆكۈمەتنىڭ پۇلنى چىق كۆرسىتىش ئۈچۈن قىلغان ھارامزادىلىكى بولسا كىرەك. ئېيتىشلارغا قارىغاندا خوتەندە بىر داچەننى ئىككى پۇل دەيسەن دېگەندە خوتەنلىكلەر “بىنى بى دېگۈلۈك” دەپ ئۇنۇماي، خېلىسى جازالانغانمىش!).

گاھى بالىلار خاتىرجەم كىرىپ “ئەسسالام” دەپلا پۇلنى لېگەنگە تاشلىسا، گاھى بالىلار ئىشىكتىن مەيۇس كىرىپ، “ئەسسالام” مۇ دېيەلمەي، بېشىنى گۇناھكارلارچە ئېگىپ، قايغۇرۇپ تۇراتتى. ئۇلارنىڭ بەزىلىرى ئۆزلىرىگە ئەسلا مۇناسىپ بولمىغان خىجالەتچىلىك ئىچىدە خەلىپىنىڭ سوئال نەزىرىدىن كۆزنى قاچۇرۇپ: “دادام ئۆيدە يوق ئىدى...”، ياكى: “ئانام ئەتىگىچە بېرەي دېدى...” دەيتتى. بۇنداق بالىلارنى خەلىپىتىم شۇ زاماتلا ئۇرمايتتى، ئۇنىڭ غەزەپ بىلەن تىكىلىپ قارىشى تەنلەرنى چىملىدىتۇپتەتتى. ئۇ قوپال ئاۋاز بىلەن ھېلىقىدەك بالىلارغا ئالسىپ: “ئولتۇر!” دەپ ۋارقىرايتتى. بىرپەستىن كېيىنلا “پەيشەنبىلىك” ئەكىلەل-مىگەن بالىلارنىڭ تولىسى ئۇنداق سەۋەبتىن بولمىسا بۇنداق سەۋەبتىن چوقۇم تاياق يەيتتى. بەزىلىرى شۇ تاياق زەربىدىن ياكى كېيىن يەنە تاياق يېيىشتىن قېچىپ، مەكتەپكە پۈتۈنلەي كەلمەي قوپاتتى. “پەيشەنبىلىك”نى ئۈزمەي ئەكىلىپ تۇرغان بالىلار بولسا بەخىرامان، خاتىرجەم ئولتۇراتتى ۋە جازاغىمۇ ئاز ئۇچرايتتى. ئاتا-ئانىسى خەلىپىتىمگە پۇشكال توشۇيدىغان، ياكى خەلىپىتىم ئۆزى بېرىپ مېھمان بولۇپ زەلە بىلەن ياندىغان ئائىلىنىڭ بالىلىرى بولسا ھېچقانداق جازاغا ئۇچرىمايتتى.

مەمتىلى قارىي خەلىپىنىڭ بالىلارغا قىلغان بۇنداق قوپال، رەھىمسىز مۇئامىلىسى دۇتلەق ئەمەس ئىدى. ئۇ يەنە بەزى ھاللاردا توسانتىن مۇلايىم، مېھرىبان بولۇپ كېتەتتى. كەمبەغەل، نامرات بالىلارنىڭ تىرىشىپ ئوقۇيدىغانلىرىغا پەرقلەندۈرۈپ مۇئامىلە قىلىپ، گەپتە قوپاللىق قىلىشىمۇ، كۆرۈنۈشتە جازالىغاندەك تۇرسىمۇ، ئاستىرتىن ئاسراپ، قولىدىن بەرمەيتتى. ئۇنداق بالىلار مەكتەپكە كەلمەي قالسا، ئۆزى بېرىپ ئاتا-ئانىلىرى بىلەن سۆزلىشىپ ئېلىپ كېلەتتى. باينىڭ بالىلىرى ئازراق جازاغا ئۇچرىغىنى بىلەن خەلىپىنىڭ ھېلىقىدەك مېھرىبانلىقىنى كۆرمەيتتى. ئۇلار مەكتەپتىن كېتىپ قالسا كەينىدىن سۈرۈشتۈرۈپ بارمايتتى. ئۇلارنىڭ ساۋىقىنى تەكرارلاشلىرىنىمۇ "ھە-ھۇ" دەيتتىيۇ، تازا چىڭ تۇتمايتتى. شۇ سەۋەبتىنمىكىن، يېزىمىزدىكى ھاللىق، باي ئادەملەر مەمتىلى خەلىپىنىڭ ياخشى تەربىيىنى قىلىشمايتتى. ئالدىدا "ھە" دەپ قويۇپ، كەينىدىن تىللايتتى. شۇڭا ئۇ ئەتراپتىكى تەڭتۇش "قارىي خەلىپەت" لەر ئىچىدە خېلى بىلىملىك بولۇشىغا قارىماي (مەمتىلى قارىي خەلىپىتىم دىن دەرس، ئىنشا ۋە ھېساب دەرسلىرىنى ئۆزى يالغۇز ئوقۇتاتتى.) يۇقىرى "ئۆلىما" دەپ ئېتىراپ قىلىنمايتتى. كېيىنرەك ھېس قىلىشىمچە، ئۇ يېزا "مۆتىۋەرلىرى" نىڭ بۇنداق مۇئامىلىسىنى بەك پەسەنتىگە ئېلىپ يۈرمەي، مەكتىپىنى باشقۇرۇۋەرگەندى.

مەمتىلى قارىي خەلىپىنىڭ مەكتىپىدە يېرىم يىلدەك ئوقۇغان بولسام كېرەك. يادىمدا قالغىنى، ھەپتىيەكتىن تولۇق دەرس ئالغان، ئىنشا دىن "ئېلىق" تىن "يا" غىچە يازالايدىغان بولغانىدىم. مەن ئۇچۇن ئېيتقاندا، ئىمان-ئىسلامنى بىلىۋېلىش، ھەرپلەرنى تونۇپ، ئوقۇيالايدىغان بولۇش، خېلى چوڭ ئۇتۇق-مەنپەئەت

بولغانىدى. ئەمما، مېنىڭ بۇ مەكتەپتىكى ئوقۇشۇم ئۇزاق داۋام قىلالىدى. مەمىلى قارىي خەلىپىتىم ياكى بالىلار كۆپرەك بارماي، تىرىكچىلىكى ئاقماي قېلىپ مەكتەپنى ئۆزى تارقىتىۋەتتىمۇ، ياكى ئۆزى باشقا بىر پالاكەتكە ئۇچرىدىمۇ، بۇنىسى ئېسىمدە يوق، ئىشقىلىپ، مەكتەپكە بېرىشىم توختىغانىدى.

مېنىڭ بالىلىقىدىكى تۇنجى مەكتەپ ھاياتىم يېرىم يىللىق مۇساپە بىلەن تامام بولدى. مېنىڭ بۇ "مەكتىپىم" شۇ يىللاردىكى شىنجاڭ مائارىپىنىڭ تىپى ئىدى. كېيىنرەك ئاڭلىشىمچىمۇ، باشقا ھەرقانداق بىر مەكتەپنىڭ "ئىلمىي ھاۋاسى" بىزنىڭ مەكتىپىمىزنىڭكىدىن ياخشىراق ئەمەس ئىدى. بىزنىڭ مەكتەپتە تېخى خەت ئوقۇتۇپ يازدۇرىدىغان ئىنشا دەرسى، ھېساب دەرسى بار ئىدى. ئەمما شۇ تىپتىكى نۇرغۇن-نۇرغۇن مەكتەپلەردە خەت ئوقۇتۇپ يازدۇرىدىغان ئىنشا دەرسىمۇ، ھېساب دەرسىمۇ يوق، پەقەت قارىسغا يادلايدىغان "ئىمان" دەرسىلا بار ئىدى.

مەن بىرىنچى قەدەملىك مەكتەپ ھاياتىمنى ئەسلىگىنىمدە، تۇنجى مۇئەللىم مەمىلى قارىي خەلىپىتىمنى ئۇنتۇيالمايدىم. ئۇنىڭ بالىلارنى ئۇرۇپ جازالاپ باشقۇرۇشى، ساۋاق بېرىش-ئېلىش ئۇسۇلى، پەيشەنبىلىككە ھېرىسمەنلىكى ئاشۇ دەۋر ئۇنىڭغا يۇقتۇرغان ئەنئەنىگە ئايلىنىپ كەتكەن، ئاشۇنداق يولدا مېڭىشتىن باشقا چارە تېپىلمايدىغان ئومۇمىي ئادەت كۈچىنىڭ نەتىجىسى ئىدى. چوڭلار بالىلارغا: "تاياق جەننەتتىن چىققان، بالا ۋاقتىدا تاياق يېگەن ئورۇندىن قىيامەتتە گۈل ئۈنۈپ چىقىدۇ..." دەپ نەسىھەت قىلاتتى. دېمەك، بالىلارنىڭ مەكتەپتە تاياق يېيىشى "قانۇنىي ئىش" دەپ قارىلاتتى. "پەيشەنبىلىك" شۇ زامان مائارىپىنىڭ قائىدىسىدە

مۇئەللىملەرنىڭ ئىشى ھەقىقى ئىدى. بىزنىڭ يېزىلا ئەمەس،
پۈتكۈل ئىسلامىيەت دۇنياسىنىڭ باشلانغۇچ مائارىپى "پەيشەنە-
بىلىك" كە تايىناتتى.

يۇقىرىقىدەك، پۈتكۈل ئىجتىمائىي مۇھىت شارائىتىدا مەمتىلى
قارىي خەلپىتىمنىڭ ئوقۇتۇش ئۇسۇلى، "پەيشەنەبىلىك" يىغىشىنى
يەككە-يېگانە ئەيىبلەشكە بولمايدۇ، دەپ قاراشنى تۇرغۇزۇشتىن
ئىلگىرىلا، مەن ئۇنىڭ ماڭا تۇنجى قېتىم "ئاغزىمغا ئىلىم سېلىپ"
"ئېلىق، بە"نى ئۆگەتكەنلىكىنى شۇنىڭدىن كېيىنكى بىلىم ئىگەللەش-
لىرىمنىڭ بىرىنچى قەدىمى دەپ قارىغانىدىم. كېيىنچە، خېلى چوڭ
بولۇپمۇ، شۇ چاغدىكى ساۋاقداشلىرىم بىلەن ئۇچرىشىپ قالغانلىرىمىزدا
مەمتىلى قارىي خەلپىتىم ۋە ئۇنىڭ ئاچقان مەكتىپى توغرىسىدا
سېغىنىشلىق ئەسلىمىلەرنى تەكرارلىشاتتۇق. بۇ ئۇنىڭ ئەمەس،
مەكتەپنىڭ، ئىلىمنىڭ سېھرىي خاسىيىتىدىن بولسا كېرەك.

ئىككىنچى باب “كۆڭلەك ۋە قەسى”

مەمىتى قارىي خەلىپىنىڭ مەكتىپىدىن قالغاندىن كېيىن ئۆيدە ئوقۇشنى داۋاملاشتۇردۇم. مېنى ئاكام، ئۇ يوق چاغلاردا ئانام ئوقۇ-تاتتى. ئابلىز دېگەن ئاكام قاچان، قانچىلىك ئوقۇغان يادىمدىمۇ يوق، شۇ چاغلاردا ئۇ ئۆي ئىشلىرىغا قارايدىغان. ئەمما، ئۇ ماڭا دەرس بېرىپ ئوقۇتالايتتى. بۇ مېنىڭ بىر قورساقتىن تۇغۇلغان تۇنجى ئاكام بولۇپ، مېجەز-خۇلقى ياخشى، ئەقىل-ئىدراكلىق بولسا كېرەك، ئائىلىمىزدە ھۈرمىتى چوڭ ئىدى. ئۇنى مەنىمۇ بەك ياخشى كۆرەتتىم، مېنىڭ ئاداشلىرىمۇ ياخشى كۆرەتتى.

ئانامنىڭ ساۋاتلىق ئىكەنلىكىمۇ ئاشۇ دەۋرلەر ئۈچۈن ئېيتقاندا ئالاھىدە ئەھۋال ئىدى. چۈنكى، ئۇ چاغلاردا ئاياللارنىڭ خەت-ساۋاتلىق بولۇشى كەمدىن كەم ئۇچرايتتى. ئانامنىڭ ئېتى سارىخان بولۇپ، دادىسى ئاتۇشتا خېلى نامى بار مۇنەۋۋەر ئاخۇن ئىسىملىك تېۋىپ ئىدى. ئۇ پەرزەنتلىرىنى ئۆي ئىچىدە ئۆزى ئوقۇتسا كېرەك، ھەممىسى ساۋاتلىق ئىدى. ئۇ ئادەم تېۋىپلىككە ئائىت كىتابلاردىن باشقا كىتابلارنىمۇ كۆپ ئوقۇيتتى.

ئانام ماڭا ئۆيدە “ھەپتىيەك”نى داۋاملىق ئوقۇتتى، ئۇندىن تاشقىرى ھەرپ تونۇش، قوشۇپ ئوقۇش ۋە يېزىش، رەقەملەردىن ساۋات بېرىش...نى چىڭ تۇتتى. بۇنىڭ بىلەن بىرنەچچە ئايدىن

كېيىنلا مەن ھەرپلەرنى قوشۇپ خەت يازالايدىغان بولدۇم. ھېلىمۇ يادىمدا: تۇنجى قېتىم يازغانلىرىم: "دادام قاچان كېلىدۇ؟" دېگەن مایماق - سايماق سوئال جۈملە بولغانىدى. ئانام بۇنى كۆرۈپ ناھا - يىتى خۇش بولۇپ كەتكەن ۋە "ياخشى ئوقۇساڭ داداڭ چاپسان كېلىدۇ" دېگەنىدى.

ئانام مېھرىبان، مۇلايىم ئايال ئىدى. مەھەللىمىزدىكى كەمبەغەل ئاياللار يىراقتىكى ئەرلىرىگە ياكى باشقا تۇغقانلىرىغا خەت يازدۇر - غىلى كىرسە ئېرىنمەي يېزىپ بېرەتتى، بالىلارغا تەڭ قارايتتى، ئۆيىنى ئوبدان تۇتاتتى. قولى بوش بولسىلا قانداقتۇر كىتابلارنى ئوقۇيتتى. ياش بولغىنىغا قارىماي ئەھل - مەھەللە، قولۇم - قوشنىلار نەزىرىدە ھۈرمەتلىك ئىدى.

دادام بىرنەچچە يىلدىن بېرى ئۆيدە يوق ئىدى، ئۇنى بەزى قەشقەردە، بەزى يەكەندە دېگەن سۆزلەرنى ئاڭلايتتىم. دادامنىڭ ئەسلى ئىسمى ئابدۇرىشت بولۇپ، كىچىك چېغىدا بوۋام "بۇ پىش - شىق ئادەم بولىدۇ" دەپ يەنە "تاش" دېگەن قوشۇمچە ئات قويۇپ قويغانىكەن. مەن چوڭ بولغان چاغلىرىمدا ئۇنى يىراق - يېقىن، كۆرگەن - بىلگەنلەرنىڭ ھەممىسى "تاشخۇن" دەپ چاقىرىدىكەن. دادامنىڭ دادىسى ئەزىز ئاخۇن، ئۇنىڭ دادىسى ئابدۇرىشت، ئۇنىڭ دادىسى موللاتوختى ئاخۇن ئىكەن (ئەجدادلىرىمنى مەن شۇلارغىچەلا بىلەتتىم). دادامغا ئۇنىڭ بوۋىسىنىڭ ئېتىنى قويۇپتىكەن - دۇق. بوۋام ئەزىز ئاخۇننىڭ ئىقتىسادىي ئوتتۇرا ھالىمىدىكەن، كەنتىمىزنىڭ ئايىغىدىكى "بەلۇن دانا خېنىم" دەپ ئاتىلىدىغان بىر كىچىكرەك مازارغا شەيخ بوپتىكەن، شۇڭا كىشىلەر ئۇنى "ئەزىز شەيخ" دەپمۇ ئاتىشىدىكەن. ئۇنىڭ پاتماخان، رەبىخان، تاشاخۇن

(مېنىڭ دادام)، زورىخان، قۇناخۇن دەپ ئۈچ قىز، ئىككى ئوغلى بوپتىكەن. دادامنىڭ تۆت باشلامدىن (خوتۇندىن) 17 بالىسى بولغان. ئۇلار مۇھىددىن، نەجمىددىن، ھىلالىددىن، نىساخان (بۇلارنىڭ ئانىسى نىساخان)؛ ئابدۇلئەزىز، ئابدۇلھەق، سەيپىدىن (مەن)، لىۋائىددىن، زىيائىددىن، مەمبىددىن، مەتلىددىن، زەينەپخان (ئانىمىز سارىخان)؛ شەمشىددىن، زىۋىدىخان (بۇلارنىڭ ئانىسى ھاپىزخان)؛ نۇسرەت-خان، زىۋانىخان، ئىرپان (بۇلارنىڭ ئانىسى تۇخان) ئىدى. بۇلار-دىن ھىلالىددىن، سەيپىدىن (مەن)، زىۋىدىخان، ئىرپان قاتارلىق 14 كىشى ھازىرمۇ بار. ئابدۇلئەزىز 1940-يىلى، لىۋائىددىن 1937-يىلى تۈرمىدە ئۆلتۈرۈۋېتىلدى. ئابدۇلھەق 1987-يىلى ئۆز ئەجلىدە ۋاپات بولدى.

دادام مەن بىلگەن چاغلاردا ساقلىغۇچى كىرىپ قالغان، كېلىش-كەن ئادەم ئىكەندۇق. ئۇنىڭ كىچىكلىكىدە قانداق مەكتەپلەردە ئوقۇغانلىقىنى بىلمەيمەن، ھەر ھالدا ئۇ ئوتتۇرا دەرىجىلىك ياكى ئۇنىڭدىن يۇقىرىراق دىنىي بىلىم ئالغان بولسا كېرەك. ئۇنىڭ زامانىۋى پەن-بىلىملەردىنمۇ خەۋىرى بار ئىدى. بۇنى ئۆزلۈكىدىن ئوقۇپ بىلىۋالغانمۇ، ياكى "قۇلاق موللىسى" بولۇپ باشقىلاردىن ئاڭلاپ بىلىۋالغانمۇ، ئىشقىلىپ، ئاسماندىن، يەردىن، دۇنيادىن، ھېسابتىن، تارىختىن جىق نەرسىلەرنى بىلەتتى ۋە سۆزلەپ بېرەتتى. دادام چوڭ بولغاندىن كېيىن خېلى كۆپ بايلىققا ئىگە بوپتە-كەن. مەن بىلسەم، ئۇنىڭ يەر-زېمىنى ئاز ئەمەس ئىدى. بۇ يەر-لەرنىڭ جىقراق قىسمىنى ئورتاققا قويۇپ تېرىسا كېرەك، تەپسىلىي ئەھۋالدىن خەۋىرىم يوق ئىدى. ئۇنىڭ ئۆزى يەر تېرىمايتتى، ئاۋۋال سودىگەرچىلىك بىلەن، كېيىن يەرلىك قول ھۈنەر

سانائىتى بىلەن شۇغۇللانغانىكەن. شىنخەي ئىنقىلابىنىڭ ئالدى - كەينىدە مەكتەپ ئېچىش، يېڭىلىقنى تەشۋىق قىلىش، خەلقنى ئويغىتىش قاتارلىق ھەرىكەتلەردە بولغانىكەن. كېيىن 1911 - (ياكى 1912 -) يىلى ھۆكۈمەت ئۇنى "گېلاۋخۇي"غا قاتنىشىپتۇ دەپ تۇتتى. دىغان چاغدا ئالدىن بىلىپ قېلىپ روسىيگە قېچىپ كەتكەنىكەن. ئۇنىڭ روسىيگە كېتىشى كۆزىنىڭ چوڭراق ئېچىلىشىغا سەۋەب بولغان بولسا كېرەك، كېيىن ئېيتىشىغا قارىغاندا، ئۇ روسىيىنىڭ ئوتتۇرا ئاسىيا رايونلىرىغا، موسكۋا، پېتىرگرادقا، ئاندىن فىنلاندىيە - گېمۇ بارغانىكەن. بىز كىچىك چاغلاردا ئۇ: "مەن ئالتە ئاي كۈندۈز، ئالتە ئاي كېچە بولىدىغان يەرگە بارغان. ئۇ يۇرتنىڭ ئېتىنى فىنلاندىيە دەيدۇ. ئۇ مۇز دېڭىزغا يېقىن جاي..." دەيدىغانىدى.

دادام روسىيىدە ئۈچ - تۆت يىل يۈرۈپ ئەرمەن مىللىتىدىن بولغان ياكوۋ (كىشىلەر ئۇنى "ياقۇپ ئەرمىنى" دەيتتى) دېگەن بىر كىشى بىلەن شېرىكلىشىپ سەرەڭگە ياسايدىغان بىر زاۋۇتلىق ئۇس - كۈنە ئېلىپ قايتقانىكەن. ئۇلار زاۋۇتنى يەكەنگە قۇرۇپتۇ. ئاندىن يەنە قەشقەردە ئىككى - ئۈچ يەردە سۇ چىغرىقى بىلەن ئىشلەيدىغان كىچىكرەك پاختا زاۋۇتلىرىنى قۇرۇپتۇ.

دادام روسىيىدىن قايتقاندىن كېيىن داۋاملىق كۈنلىققا قارشى تۇرۇش، يېڭىلىقنى تەرغىپ قىلىش، يېڭى مەكتەپ ئېچىش ھەرىكەت - لىرى بىلەن شۇغۇللىنىپتەكەندۇق ھەم يۇرتىمىزنى ئاساس قىلىپ قول ھۈنەرۋەنلەر شىركىتى قۇرۇپتەكەندۇق.

مەن مەكتەپتىن قېلىپ ئۆيدە ئوقۇپ يۈرگەن شۇ كۈنلەردە يەكەندىكى سەرەڭگە زاۋۇتى توختاپ قالغانلىقىنى، دادامنىڭ قەرزگە بوغۇلۇپ قالغانلىقىنى ئاڭلىغانىدىم. بىركۈنى ئانام ماڭا:

“داداڭ كېلەلمەيدىكەن، سېنى يەكەنگە ئەكىلىڭلار دەپتۇ” دەپدى ۋە مېنى يەكەنگە يولغا سېلىشقا تەييارلاندى. بىزنىڭ مەھەللىدە ھەسەن ئاخۇن ئىسىملىك بىر ئادەم بولىدىغان، ئۇ ئۇستا تامچى ھەم نامى چىققان چېلىشچى ئىدى. شۇڭا كىشىلەر ئۇنى “ھەسەن نوچى” دەپمۇ ئاتايتتى. مېنى ئاشۇ ھەسەن ئاخۇن يەكەنگە ئاپىرىدىغان بولدى. ئۇ ئاتنىڭ ئالدىغا مىندى، ئارقىسىغا بىر كۆرپىنى سېلىپ ئۈستىگە مېنى ئولتۇرغۇزدى، يىقىلىپ كەتمەسلىكىم ئۈچۈن بىر ماتا بەلباغ بىلەن بېلىمدىن ھەسەن ئاخۇننىڭ بېلىگە چېتىپ باغلاپ قويدى. بىز ئاشۇ ھالەتتە يولغا چىقتۇق. ئېيتىشلارغا قارىغاندا، يەكەنگە بېرىش ئۈچۈن تۆت - بەش كۈن كېتىدىكەن. ھەسەن ئاخۇن ماڭا ئۈچ كۈندە يېتىپ بارىمىز، دېگەندى. راست دېگەندەك بىز ئۈچ كۈندە يېتىپ باردۇق.

بۇ سەپەر ماڭا بەك قىزىق تۇيۇلدى. ئاتقا مىنگىنىمگە ناھايىتى خۇشال بولىدۇم. چۈنكى، مەن ئات، ئېشەككە مىنىشنى بەك ھەۋەس قىلاتتىم. ئەمما، بىرەر ئاش پىشىم ماڭغاندىن كېيىن قىيىنلىش، زېرىكىش ھېس قىلىشقا باشلىدىم. يول ئۇزارغانسېرى ئۈگدەك بېسىپ، ئۇيقۇم كېلىپ ئات ئۈستىدە ئولتۇرالمىي قالىدىم. ھەسەن ئاخۇن پات - پات “ئۇخلاپ قالما” دەپ ئاگاھلاندۇرۇپ تۇراتتى. مەن ھەسەن ئاخۇننىڭ بېلىگە باغلانغان ماتا بەلباغىنى چىڭ قاپ تۇتۇش بىلەن ئىنكاس بىلدۈرەتتىم. شۇنداق قىلىپ، بىر ئۆتەڭدىن يەنە بىر ئۆتەڭگە، بىر مەنزىلدىن يەنە بىر مەنزىلگە ئىلگىرىلەپ كېتىۋەردۇق. قەيەرلەرنى بېسىپ، قەيەرلەردە قونۇپ ئۆتكەنلىكىمىز ئېسىمدە يوق. ئېسىمدە قالغىنى “قىزىل بويى” دېگەن بىر جاي بولدى. بىز بىر كۈنى چۈشتىن كېيىن ئاشۇ جاينىڭ بازىرىغا كېلىپ

چۈشكەندۇق. مېنىڭ دىققىتىمنى دەرھال ئۆزىگە تارتقىنى، شۇ يەرلىك كىشىلەر كىيىۋالغان ئېگىز كۆرپە تۇماقلار بولدى. قىزىق تۇيۇلغىنى، بۇ يەردىكى ئاياللارمۇ ئاشۇنداق تۇماق كىيىدىكەن. ئەز-ئايال ھەممىسى قاۋۇل، گەۋدىلىك بولىدىكەن.

بىز چۈشكەن كۈنى بازار كۈنى ئەمەس ئوخشايدۇ. ئادەملەر شالاڭ ئىدى. ئارىلاپ-ئارىلاپ ئات، ئۆكۈز قوشقان ھارۋىلار، ئوتۇن ئارتىلغان ئېشەكلەر، ئويىناپ يۈرگەن بالىلارلا كۆزگە چېلىقتى.

شۇ ئەسنادا مەن بىر ئادەمنىڭ تونۇر ئالدىدا تۇرۇپ قومۇرۇلغان سامسىنى ۋارقىراپ ماختاۋاتقانلىقىنى كۆرۈپ قالدىم. ئۇنىڭ يەنە بىر ھەمراھى توختىماي بىر ئېڭىشىپ، بىر تۇرۇپ تونۇزدىن سامسا قومۇرۇۋاتاتتى. ئۇنىڭ زىخىدىن تەۋەڭگە چۈشۈۋاتقان سامسىلار كۆزۈمگە شۇنداق چىرايلىق كۆرۈنۈپ كەتتىكى، شۇ ئانلا يۈگۈرۈپ بېرىپ بىرنى ئېلىپ يېگۈم كېلىپ كەتتى. شۇڭا ھەسەن ئاخۇنىنى بېقىنلاپ: ھەسەن ئاخۇن ئاكا، قارىڭا ئاۋۇ سامسىلارنى... دېدىم. "ھە" دەپ قويدى ئۇمۇ سامسىغا قاراپ.

بىز بىر دەڭگە چۈشتۇق. دەرۋازىدىن كىرگەندە ئانچىلا چوڭ بولمىغان ھويلىنىڭ ئىككى تەرىپىدە قاتار-قاتار ئۆيلەر، ئۇدۇلدىكى ئالدى ئوچۇق ئېغىلدا ئات-ئېشەكلەر باغلاقلىق تۇرۇپتۇ. بىز كىچىكرەك بىر ئۆيگە كىردۇق. كۆرپە، خۇرجۇنلارنى ئاتتىن چۈشۈرۈپ سۇپا ئۈستىگە جايلاشتۇرغاندىن كېيىن، ھەسەن ئاخۇن ئاكام مېنى ئۇخلاشقا ياتقۇزۇپ قويۇپ، ئۆزى ئىشىكىنى تېشىدىن ئېتىپ غايىب بولدى، بىر كەمدە ئىشىكىنىڭ زەنجىرى شىرىقىشىپ، ئارقىدىن ئىشىك ئېچىلدى. ھەسەن ئاخۇن ئاكام بىلەن تەڭ سامسىنىڭ مەززىلىك

پۇرىقىمۇ كىردى. مەن ئورنۇمدىن تۇرۇپ كەتتىم.
— ھە، مانا سامسا ئەكەلدىم، يېقىنراق كەل، — دېدى ھەسەن
ئاخۇن ئاكام ۋە بەلبېغىغا ئوراقلىق سامسىلارنى قىسقا پۇتلۇق پەس
شەرەنىڭ ئۈستىگە قويدى. ئاندىن ئۇ چىقىپ كېتىپ، ھايال ئۆتمەي
ئىككى قولىدا ئىككى غېدىر سوغاق سۇنى كۆتۈرۈپ قايتىپ
كىردى، — سامسىنى سوغۇق سۇغا تۆگۈرۈپ يېسە ياخشى
بولدۇ، — دېگىنىچە مېنىڭ قولۇمغا بىر سامسىنى تۇتقۇزدى.
سامسىنى ھەسەن ئاخۇن ئاكام ئۆگەتكەندەك يېگەننى ئاڭلىدىم.
غان، ياكى كۆرمىگەندىم. ئۇ دېگەندەك سامسىنى سوغۇق سۇغا
چىلاپ يېگەنلىكتىنمۇ، ياكى قورسىقىم ئاچقانلىقتىنمۇ، سامسا بەك
تېتىپ كەتتى.

كېيىن ھەسەن ئاخۇن ئاكام مېنى يېتىلەپ بازارغا ئەپچىقتى، ئۇ
ياق، بۇ ياقنى ئايلىنىپ بازارنىڭ چېتىگە چىقساق، بىر سۆگەتلىكتە
بىر مۇمچە ئادەملەر سورۇن تۈزۈپ ئۆرستۈپە يولۇپ تۇرۇپتۇ. بىر
قىزىق ئىش بولۇۋاتقاندەك قىلدۇ، بارساق چېلىش بولۇۋاتقانىكەن،
ھەسەن ئاخۇن ئاكام مېنى يېتىلەپ كىشىلەرنى ئارىلاپ ئۆتۈپ،
ئالدىغىراق كېلىپ ئولتۇردى. سورۇندا تۆت - بەش جۈپ چېلىش-
چىلار قىزغىن چېلىشۋاتاتتى. قارىسام ھەسەن ئاخۇن ئاكام چېلىشقا
قاراپ ئورنىدا ئولتۇرالمىي قالدى، كېيىن ئۇ تىترەشكە باشلىدى.
يېنىمىزدا ئولتۇرغان بىر بوۋاي ئۇنىڭغا قاراپ:

— ھە، يىگىت، چېلىشىڭىز ئوخشايسەن - دە، — دېدى.

— ھە، ياق، چېلىشىڭىز ئوخشايسەن، ئانچە - مۇنچە چېلىشىپ
باققان، — دېدى ھەسەن ئاخۇن ئاكام ئۇنىڭغا.

— ھە، بولدى، تىترەپ ئولتۇرالمىي قالدىڭ، بۇ چېلىشىڭىزنىڭ

ئادىتى، — دەيدى بوۋاي ۋە ھەسەن ئاخۇننى قولىدىن يېتىلەپ سورۇنغا ئېلىپ كىرىپ جاكارلىدى، — مانا ماۋۇ بىزنىڭ مېھمان پالۋانغا تەڭ كېلەلەيدىغانلار بولسا سورۇنغا چۈشسۇن!

كىشىلەر ھەسەن پالۋانغا قىزىقىپ قاراشتى، ئۇ چوڭ بەستى بىلەن بوۋاي بەرگەن بەلباغنى باغلاپ "قېنى كېلە" دېگەندەك كۈتۈپ تۇردى. توپ ئارىسىدىن بىرنەچچە چېلىشچى مەيدانغا چۈشتى. ھەسەن پالۋان ھايت-ھۇيت دېگۈچە تۈت-بەشىنى يىقىتتى. ئۇ يا كۆتۈرۈپ تاشلايتتى، يا يامپاشقا ئېلىپ ئاتاتتى. سورۇندا غۇلغۇلا كۈچەيدى. ئاخىر بىرنەچچە ئادەم كەڭ گەۋدىلىك يوغان بىر يىگىتنى سورۇنغا ئېلىپ چۈشتى، ئۇ خۇددى ئېتىلىدىغان بۇقىدەك تۇراتتى، كىشىلەرمۇ "قېنى بۇنىڭ كۈچىنى كۆرۈپ باق" دېگەندەك ھەسەن پالۋانغا قارايتتى. ئىككى پالۋان تۇنۇشتى. بۇ قېتىمقى چېلىش خېلى ئۇزاققا سوزۇلدى. ئاخىر ھەسەن پالۋان پۈتۈن كۈچى بىلەن يەرلىك پالۋاننىڭ بېلىنى يىغدى، ئاندىن "يائەلى!" دەپ ۋارقىراپ كۆتۈرۈپ ئالدى-دە. بىرنەچچە پىرقىرتىپ يەرگە ئاتتى. سورۇندا ھۇگا-سۈرەن كۆتۈرۈلدى. يەرلىك پالۋان ھەسەن ئاخۇننىڭ بېلىنى قويۇپ بەرمەي ئورنىدىن قوپۇپ: "ھېساب ئەمەس، يەنە چېلىشمەن!" دەيدى. ئەمما ھېلىقى بوۋاي كېلىپ:

— بولدى يىگىت، پالۋانلارنىڭ چېلىشى بىرلا قېتىم بولىدۇ، — دەيدى ۋە ھەسەن ئاخۇن ئاكامنى مەيداندىن قايتۇرۇپ چىقتى.

ھەسەن ئاخۇن ئاكام چاپىنىسى كىيگەندىن كېيىن مېنى يېتىلەپ توپتىن چىقتى. بىرمۇنچە كىشىلەر خېلى يەرگە كەلگۈچە كەينىمىز-دىن ئەگىشىپ كەلدى. شۇ كۈنى مەن "پالۋان" دېگەن سۆزنىڭ

مەننىسىنى چۈشەندىم.

بىز ئەتىسى يولغا چۈشتۇق. يەكەن شەھىرىگە يېقىنلاشقان سېرى مەھەللىلەر قويۇقلاشتى، ئېگىز-پەس ئۆيلەر كۆپەيدى. بىز ئىككى چېتىدە قاتار-قاتار سۆگەتلەر قويۇق تىكىلگەن چوڭ يول بىلەن "مىشا دەرياسى" دەپ ئاتىلىدىغان بىر دەريا بويىغا كەلدۇق. دەريانى بويلاپ بىرپەس مېڭىۋىدىق، ئوڭ تەرەپتە شەھەر سېپىلى كۆرۈندى. بۇ يەكەن شەھىرىنىڭ ئۆزى ئىدى.

بىز شەھەرگە كىرىدىق، سېپىل سىرتىدىكى چوڭ دەرۋازىلىق بىر ھويلىغا كىرىپ ئاتتىن چۈشتۇق. دادام بىزنى بەك خۇشال كۈتۈۋالدى. بۇ يەردە يەنە نەچچىدىن دېگەن چوڭ ئاكاممۇ بار ئىكەن. ئۇندىن باشقا ھاپىزخان ئىسىملىك بىر ئۆگەي ئانام شەمىشىدىن، زىۋىدىغان دېگەن ئىككى بالىسى بىلەن ھويلىنىڭ بىر چېتىدىكى ئۆيدە، تۇخان ئىسىملىك يەنە بىر ئۆگەي ئانام نۇسرەتخان، زىۋاندخان دېگەن قىزلىرى بىلەن ھويلىنىڭ يەنە بىر چېتىدىكى ئۆيدە تۇرىدىكەن.

بۇ ھويلا زاۋۇت دەپ ئاتىلىدىكەن. سەيناسى چوڭ بولۇپ كەڭتاشا ئويناشقا بولىدىكەن. مەن، شەمىشىدىن دېگەن ئىنىم ۋە دادام بىلەن شېرىك زاۋۇت قۇرغان ياقۇپ ئەرمىنىنىڭ ئىككى ئوغلى قوشۇلۇپ تۆتمىز بىللە ئوينايدىغان بولدۇق.

ياقۇپ ئەرمىنى ھويلىنىڭ بىر چېتىدىكى ئېگىز ئۆيدە تۇرىدىكەن. ئۇ يۈزىنى قاپقارا ساقال-بۇرۇت قاپلىغان، كېلىشكەن ئادەم ئىكەن. خوتۇنى ئالدىغا پەرتۇق تارتىۋېلىپ ئۆيگە كىرىپ، تالاغا چىقىپ توختىمايدىغان ئايال ئىكەن. ئۇ تۇرۇپ-تۇرۇپ بىز ئويناۋاتقان تەرەپكە قاراپ "سەنلى-گۇۋۇك" دەپ ئىككى بالىسىنى تەڭ

توۋلايتتى. ئۇنىڭ بالىلىرىنىڭ قايسىسى "سەئلى"، قايسىسى "گۇۋۇك" ئىكەنلىكىنى بىلىمەي، بىزمۇ شۇنداق دەپ ئاتايتتۇق. ياقۇپ ئەرمىنىنىڭ پۈتۈن ئائىلىسى ئۇيغۇرچىنى چالا سۆزلەيتتى، لېكىن تولۇق چۈشىنەتتى. ياقۇپ ئەرمىنىنىڭ پېشايۋىسىدا ئۇنىڭ چىرايلىقىغا، بويىغا يەتكەن بىر قىزى كۆپ ۋاقىتلىرى كىتاب ئوقۇپ ئولتۇراتتى، ئۇ، نەجمىدىن ئاكام تالاغا چىققاندا ئۇنىڭغا چىق قارايتتى، بىر كۈنى ئىشىك ئالدىدىن ئۆتۈپ كېتىۋاتسام "ئۇكام بېرى كەل" دەپ قىچقاردى، مەندىن ئۇ ياق، بۇ ياقتىن گەپ سوراپ، ئىككى چاقماق قەنت بەردى، ئاندىن قولۇمغا كىچىككەن، پۈكلەنگەن بىر قەغەزنى بېرىپ، "ئاۋۇ ئاكاڭغا ئاپىرىپ بەرسەڭ" دەپ، كۆل بويىدا ھەرە بىلەن نېمىنىدۇ كېسىۋاتقان ئاكامنى كۆرسەتتى، ئاپىرىپ بەردىم. ئاكام قەغەزنى ئېچىپ ئوقۇپ، ھېلىقى قىزغا قاراپ كۈلۈپ قويدى. دە، ماڭا قاراپ "بېرىپ ئويۇنۇڭنى ئوينا" دېدى. بۇ ئىش مېنىڭ ئۇزاققىچە يادىمدىن چىقىمىدى، كېيىنكى ۋاقىتلاردا ئويلىسام، ئۇ بېكار خەت ئەمەس ئىكەن، مەن بىر كىچىك "پوچتىنچى" بوپتىكەنمەن. ئۇلار توي قىلىمىز، دېسە، دادام ئۇنىماپتىكەن.

مەن بارغاندا سەرەڭگە زاۋۇتى توختاپ قالغانىكەن. بىز زاۋۇت ئىچىگە كىرىپ ئوينايتتۇق. چوڭ بىر زالنىڭ ئوتتۇرىسىغا بىر-بىرىگە كىرىشكەن يوغان تۆمۈر چاقلار ئورنىتىلغان. چاقلاردىن تېشىغا قاراپ ئۇزۇن تۆمۈرلەر تارتىلغان، تۆمۈرلەرنىڭ ئۇچىدا تاسمىلار ساڭگىلاپ تۇراتتى. بۇ تۆمۈرلەرگە ئات قوشىدىكەن. بۇ ئات كۈچى بىلەن ئايلىنىدىغان ئاددىي ماشىنا بولۇپ، ئۇنىڭدا سەرەڭگىنىڭ ئاللىرىنى توغراپ چىقىرىدىكەن. يەنە بىر ئۆيدە سەرەڭگىگە

گوڭگورت (باش) تۇتقۇزۇش، قاپ ياساش، قاقچىلاش ئىشلىرى قىلىنىدىكەن. بۇ ئىشلارنىڭ ھەممىسى قول بىلەن ئىشلىنىدىكەن. ئېيتىشلىرىچە بۇ زاۋۇتتا ئىككى يۈزگە يېقىن ئادەم ئىشلەيدىكەن. ئۇنىڭ تولىسى ئاياللار ۋە ياش بالىلار ئىكەن. زاۋۇتنىڭ تېمە ئۈچۈن توختاپ قالغانلىقىنى ئۇ ۋاقىتتا مەن بىلەلمىدىم، كېيىن ئاڭلىسام، ئىككى سەۋەب بىلەن بوپتۇ. ئۇنىڭ بىرى ياقۇپ ئەرمېنى دادام يەكەندە يوق چاغدا بىر قىسىم پۇلغا خىيانەت قىلغانىكەن، يەنە بىرى، مېنىڭ چوڭ ئاكام مۇھىددىن دادام يوق چاغدا بىر كاتتا توي قىلىپ، قالغان پۇلنى ھەشەمەتكە سەپ بېرىپتۇ. ئۇ تويىنىڭ داڭقى يەكەنگىلا ئەمەس، قەشقەرگىمۇ پۇرگەتكەن، چوڭ پۇل خەجلەنگەن داغدۇغىلىق توي بولغانىمىش.

مەن يەكەندە بىرنەچچە ئاي تۇرۇپلا قايتىپ كەلدىم، دادامغۇ ناھايىتى ياخشى كۆرۈپ باقتى، ئۇ كېچىدە ئىچىگە ئېلىپ ياتاتتى، ئاكام ئانچە - مۇنچە ئوقۇتاتتى، بىراق بىر ئىش بالىلىق كۆڭلۈمگە يامان تەڭگەن بولسا كېرەك، يىغلاپ تۇرۇۋېلىپ قايتىپ كەلدىم. ئۇ ئىش مۇنداق بولغانىدى:

ھېيتنىڭ ئالدىنقى كۈنلىرىدە ئانام ئاتۇشتىن بىر كۆڭلەك ئەۋەتپتۇ، بۇ كۆڭلەكنى كۆرۈپ شۇنداق خۇش بولدۇمكى، يىغلاپ تاشلىدىم. بۇ ئانامنى سېغىنىشىم بولسا كېرەك. دادام كېيىن كۆرۈپ باققاندى، كۆڭلەكتىن شاراقلاپ ئاۋاز چىقىپ كەتتى، ئۇ پارقراپ تۇرىدىغان بىر يوللۇق رەختتىن تىكىلگەنىكەن، ئويلىسام ئۇ زاۋۇت رەختى بولسا كېرەك. دادام: "سېلىپ قوي، ھېيت كۈنى كېيىنەن" دېدى. ھېيت كەلگۈچە كۆزۈم تۆت بولۇپ كەتتى. كۈندۈزلىرى ئارىلاپ ئويۇندىن كىرگەندە ئۇنى قولۇمغا ئېلىپ قازاپ ئولتۇرىمەن.

مانا، ھېيتنىڭ ھارپا كۈنىمۇ كەلدى، كۆڭلەكنى ئەتە ئەتسەن كىيىپ قوپمەن دەپ، تەككىنىڭ ئاستىغا قويۇپ يېتىپ تۇخلىدىم. ئۇ كۈنى شۇنداق جىق چۈش كۆردۈمكى، ھازىر ئۇنى ئەسلىيەلمەيمەن. بىراق چۈشلىرىمدە ئانام، كۆڭلەك ۋە ھېيت، بالىلار بىلەن ئويناش ۋە ھېيت، مۇشۇنداق نەرسىلەرنى كۆردۈم. ئەتەسى ئەتسەندە ئويغىنىپ، خۇشلۇقۇمدا سەكرەپ قوپۇپ، كىيەي دەپ قارىسام كۆڭلەك يوق. يىغلىدىم، ئىزدىدىم، دادامنى ئىزدىسەم نامازغا كېتىپتەكەن، شۇ قورۇدا ئىشلەيدىغان بىر ئايال مېنى ئۆيىگە ئەكىرىپ، يىغامنى بېسىپ، ئولتۇرۇپ ئەھۋالنى ئېيتىپ بەردى، يىغام بېسىلمايدىغان، تېخىمۇ كۆتۈرۈلۈپ كەتتى. ئۇ ئايالنىڭ ئېيتىشىچە، ئۆگەي ئانام تۈن يېرىمدا كۆڭلەكنى تەككىنىڭ ئاستىدىن ئېلىپ چىقىپ، ئاۋۋال قايچا بىلەن ئۆگرىدەك قىلىپ توغراپتۇ. كېيىن ئوچاققا سېلىپ كۆيدۈرۈۋېتىپتۇ. مۇنداق ئەلەمنى كۆتۈرگىلى بولامدىغان؟ مەن بىر بالا تۇرسام، ئازغىنا رەھىمسۇ كەلمەپتۇ. ئويلىسام، ئۇنىڭ بۇ ئىشى ئانامغا بولغان كۈندەشلىك ئوچلۇكىدىن بولسا كېرەك. يىغلىدىم، قاقشىدىم، دەرۋازىغا چىقىپ دادامنى كۈتۈپ ئولتۇردۇم. دادام ئاكام بىلەن نامازدىن قايتىپ كەلدى، ئالدىغا ئۆزەمنى ئېتىپ يىغلىدىم. توختىماي "كېتىمەن!" "ئانا!" دەپ يىغلىغىنىم زادى ئېسىمدىن چىقمايدۇ. ئەھۋالنى ئوقۇپ دادام بەك خاپا بولدى، ئاكام نەجمەدىن تېخىمۇ خاپا بولدى. ئۇ، كۆيدۈرمىگەندۇ، ساندۇقىغا تىقىۋالغان بولسا كېرەك، دەپ، بىر پالتىنى كۆتۈرۈپ كىرىپ، ئۆگەي ئانامنىڭ قۇلۇپلاقلىق ساندۇقىنى چاقماقچى بولدى. بىراق، ھېلىقى ئايال ئەھۋالنىڭ راستىنى ئېيتىپ بەرگەندىن كېيىن، ئۇ تېخىمۇ غەزەپلەندى. ئاندىن كېيىن مېنى ئېلىپ شەھەر ئىچىدىكى مامۇت

ئاخۇن ئۇستام دېگەن بىر سەيپۇڭنىڭ ئۆيىگە ئاپىرىپ، ئۇ ئادەمگە بۈگۈنلا ماڭا بىر كۆڭلەك تىكىپ بېرىشنى ئىلتىماس قىلدى. ئۇ سەيپۇڭ ئوبدان ئادەم ئىدى، مېنى ياخشى كۆرەتتى. شۇڭا ھېيتنى قويۇپ قويۇپ دەرھال ماشىنىغا ئولتۇردى - دە، چۈشكىچە كۆڭلەكنى پۈتتۈ - رۇپ بەردى. ئاكاممۇ قاراپ ئولتۇرۇپ، كۆڭلەك پۈتكەندىن كېيىن ماڭا كىيگۈزمەكچى بولغانىدى، مەن كىيگىلى زادى ئۇنىمىدىم. بۇ ئانام ئەۋەتكەن كۆڭلەك ئەمەس، دەپ يىغلاپ كىيىمەي تۇرۇۋالدىم. ئاخىر ئۇلار ئالداپ، بەزلەپ كىيگۈزدى. بۇ كۆڭلەكنى يامان ئەمەس ئوخشايدۇ، سەيپۇڭ ئۇستامنىڭ: "بانارس زەخت" دېگىنى يادىدا بار. ئانام ئەۋەتكەن كۆڭلەكنىڭ رەختى يوللۇق چىت بولسا كېرەك. لېكىن، مېنىڭ نەزىرىمدە، دۇنيادىكى ھەممە كۆڭلەكلەر كۆيدۈرۈۋېتىلگەن ئاشۇ كۆڭلىكىگە يەتمەيتتى.

مەن يېڭى كۆڭلەك كىيگەن بولساممۇ كۆڭلۈم يېرىم بولۇپلا يۈر - دۈم. شۇ كۈندىن تارتىپ "كېتىمىز" دەپ دادامغا يىغلاپ تۇرۇۋال - دىم. يىغام ئەتىگىنىمۇ، ئاخشىمىمۇ بېسىلمايتتى، گاھىدا تۈن يېرىمدە ئويغىنىپ كەتسەممۇ دادامنى ئويغىتىپ يىغلاپ تۇرۇۋالاتتىم. دادام شۇ كۈنلەردە ھېلىقى ياقۇپ ئەرمىنى بىلەن دەۋالاشقىلى تۇرغانلىقتىن مېنى ئېلىپ كېتەلمەيدىكەن. بەختىگە، شۇ ئارىدا ھىلالىدىن ئاكام قەشقەردىن يەكەنگە كېلىپ قالدى. دادام مېنى ھىلالىدىن ئاكامغا قوشۇپ يولغا سېلىپ قويدى. ئۈچىنچى چوڭ ئاكام مېنى ئېتىسنىڭ ئارقىسىغا مىنگەشتۈرۈپ، ئاۋايلاپ - ئاسراپ ئېلىپ ماڭدى. بىز كەلگەن يولىمىز بىلەن تۆت - بەش كۈن مېڭىپ ئاتۇشقا كەلدۇق. ئانامنى كۆرۈپلا ئۇنىڭ باغرىغا ئۆزەمنى ئېتىپ يىغلاپ كەتكىنىم ھازىرغىچە يادىمدىن چىقمايدۇ. بۇ ئۇنى سېغىنىپ كەتكەنلىكتىن،

بولۇپمۇ ئاشۇ كۆڭلەكنىڭ ئەلىمى ئۆتۈپ كەتكەنلىكتىن ئىدى. ئانام باشتا مېنى پەپىلەپ، جوۋۇتۇپ كۆڭلۈمنى ياسماقچى بولغانىدى. كۆڭلەك توغرىسىدىكى گەپنى ئاڭلىغاندىن كېيىن، ئۇمۇ مېنى يېڭىباشتىن باغرىغا بېسىپ يىغلاپ كەتتى. ئۆيدىكى باشقىلارمۇ كۆز يېشى قىلىشتى.

يەكەنگە بېرىپ يۈز بەرگەن ئاشۇ "كۆڭلەك ۋەقەسى" خېلى چوڭ بولغان چاغلىرىمدىمۇ قەلبىمنى تازا بىلاپ يۈردى. مانا ھازىرغىچىمۇ ئۇ ئىش ئېسىمدە ھېلى بولغاندەك تۇرۇپتۇ.

ئۈچىنچى باب مەكتەپ ھاياتى

مەن يەكەندىن قايتىپ كېلىپ ئۇزاق ئۆتمەي، بىزنىڭ ھويلىدا بىر سىنىپلىق مەكتەپ ئېچىلدى. مەكتەپ تاشقىرىقى ھويلىدىكى كەڭ بىر ئېغىزلىق ئۆيدە بولۇپ، ئۇنىڭدا 30-40 چە قىز-ئوغۇل بالىلار ئوقۇيتتۇق. ئېسىمدە قېلىشىچە، بۇ مەكتەپ ئانامنىڭ تەلىپى بىلەن ئاكام ئابلىز تەرىپىدىن ئۇيۇشتۇرۇلغانىدى. ئاكامنىڭ ئۆزى بولسا باشقا بىر مەدرىستە يۇقىرىراق ئوقۇيتتى. ئوقۇشتىن سىرتقى ۋاقىت-لىرىدا ئۆي ئىشلىرىغا قارايتتى.

بىزنىڭ مەكتىپىمىزگە مەمتىس ئاخۇن خەلىپىتىم دېگەن بىر كىشى دەرس بېرەتتى. ئۇ 30 ياشلار ئۆپچۆرىسىدىكى ياۋاش، ئوبدان ئادەم بولۇپ، بالىلارنى ئورمايتتى، تىللىمايتتى. ئۇنىڭ ئوقۇتىدىغى-نىمۇ يەنىلا ھەپتىيەك، دىنىي قائىدىلەر ۋە ئاز-تولا ئىنشا، ئاندىن ھېساب ئىدى. بۇ مەكتىپىمىز مېنىڭ دەسلەپ ئوقۇغان مەكتىپىمگە قارىغاندا خېلى ئەرەكسىز ۋە خېلى ياخشى ئىدى. بىراق مەكتىپىمىز ئۇزاق داۋام قىلالىمىدى. خەلىپىتىمىز ئارىلاپ كەلمەيدىغان بولۇپ قالدى. ئاڭلىساق ئۇنى كۆرەلمەس موللىلار ئۆزىچە بىر مەكتەپكە خەلىپىتىم بولۇپ كېتەرمۇ، دەپ دارىتىمىز تىللاپ كەلتۈر-مەيدىكەن، بىر كۈنى خەلىپىتىم كەچرەك كەلدى-دە، ھەممىمىزنى سىنىپقا ئەكىرىپ، تامنىڭ تۈۋىدە قاتار ئولتۇرغۇزدى، كېيىن بىزنى

بىر - بىردىن ئالدىغا ئەكىلىپ، يېنىدىكى شوپۇڭلار بىلەن ئۇرۇشقا باشلىدى. نېمىشقا ئۇرغانلىقىنىڭ سەۋەبىنى ئۇقمىدۇق. ئۇ ھەر قېتىم شوپۇڭ بىلەن ساۋىغاندا "مەن بۈگۈن بار، ئەتە يوق" دەيتتى ۋە ئۇرغاچ كۆزلىرىدىن ياش تۆكەتتى. بىز زادى چۈشەنەلمەي، ھاڭزۇپ - قىپ بىر - بىرىمىزگە قارىشاتتۇق ۋە بەزىلىرىمىز يىغلىشاتتۇق. يىغلىشىمىز تاياقنىڭ زەربىسىدىن ئەمەس ئىدى. چۈنكى ئۇ يىغلات - قۇدەك قاتتىق ئۇرمايتتى، ئۇنىڭ يىغلىغىنى بىزگىمۇ تەسىر قىلغان بولسا كېرەك. ئۇ، ھەممىمىزنى بىر - بىرىدىن ئۇرۇپ بولدى - دە، ئېشىكنىڭ ئالدىغا بېرىپ ئارقىسىغا بۇرۇلدى. شۇ چاغدا بىز باشلىرد - مىزنى سېلىپ، ئۆرە تۇراتتۇق. ئۇ بىزگە مۇلايىم قاراپ: "خوش بالىلار، مەن بۈگۈن بار، ئەتە يوق، مەندىن خاپا بولماڭلار" دېدى - دە، بۇرۇلۇپلا چىقىپ كەتتى.

ئەتىسى مەكتەپكە كېلىپ كۈتتۇق، خەلىپىتىم يوق. بىر ۋاقىتلار ئۆتكەندىن كېيىن ئاكام كىرىپ: "خەلىپىتىڭلار يوق. بىر ياققا كېتىپ قاپتۇ، ئەمدى سىلەر قايتىپ تۇرۇڭلار" دېدى. شۇنىڭ بىلەن بۇ مەكتىپىمىزمۇ يوق بولدى.

ئاشۇ مەتىمىن ئاخۇن خەلىپىتىم 80 ياشلاردىن ئېشىپ 1987 - يىلى ۋاپات بولدى. ئۇ ھاياتلىقىدا مەملىكەتلىك سىياسىي كېڭەش دائىمىي ھەيئىتىنىڭ ئەزاسى ئىدى. 1946 - يىلى مەن قەشقەرگە بارغاندا ئۇ ئادەمنى ئۇچراتتىم، بەك سەمىمىي كۆرۈشتۇق، ئۆزى ئىلغار ئاخۇن - لاردىن بولۇپ، ئازادلىقتىن كېيىنمۇ پارتىيىنى، سوتسىيالىزمنى ھىمايە قىلىپ، ئاكتىپ خىزمەت قىلىپ كەلگەنىدى. بىر قېتىم بېيجىڭغا مەجلىسكە كەلگەندە ئۇنىڭ بىلەن پاراڭلىشىپ قالدۇق، مەن بۇ ئادەمنى دائىم يادلايتتىم. لېكىن ئاشۇ ئۇرغانلىقى، يەنە كېلىپ

يىغلاپ تۇرۇپ ئۇرغانلىقى ئېسىمگە كەلسە، نېمىشقا ئۇرغان بولغىدى؟ دېگەن بىر سوئال خىيالىدىن كەتمەيتتى. بۇ قېتىم شۇ ئۆتكەنكى ئىشلاردىن پاراڭلىشىپ ئولتۇرۇپ، ئاشۇ ۋەقەنى سۆزلىدىم. ئۇ ئىزا تارتقاندەك بولۇپ كۆلدى - دە: "شۇ ئىش تېخى ئېسىڭىزدە بار ئىكەن، يۇرتتىكى يامان ئادەملەر ئۈستۈمدىن پىتتە تېرىپ مېنى قوغلىۋەتكەندە سىلەرگە چىدىماي شۇنداق قىلغانىدىم" دېدى. ئەتراپىمىزدا ئولتۇرغانلارنىڭ ھەممىسى كۆلۈشتى. "بۇمۇ بىر خىل مۇھەببەتنىڭ ئىپادىسى ئىكەن - دە؟" دېدى بىرەيلەن.

* * *

ئۆز ھويلىمىزدىكى مەكتەپ خەلپەت يوقلۇقىدىن تاقىلىپ قالغاندىن كېيىن، مەن توپا خەلپىتىم دېگەن كىشىنىڭ مەكتىپىدە ئوقۇدۇم. بۇ مەكتەپ بىزنىڭ كەنتنىڭ تۆۋەنرەكىدىكى "بەلۇن دانا خېنىم" مازىرىدىكى يېنىغا جايلاشقان جۈمە مەسچىتىنىڭ خانىساقى ئىچىدىكى بىر ئېغىز ئۆيدە ئىدى. توپا خەلپىتىم بەستلىك، كېلىشكەن، سېرىق ساقال ئادەم ئىدى. ئۇ يازلىقى شاپاق دوپپا، قىشلىقى سەرپۇچ تۇماق كىيەتتى. دوپپا ۋە تۇماق ئۈستىدىن چاققانغا سەللە ئوراپتتى. دەرس ئۈستىدە ئالاھىدە كەپسىزلىك قىلغان بالىلاردىن باشقىلارنى ئانچە ئۇرمايتتى. لېكىن، ئۇ ناھايىتى سۈرلۈك بولۇپ ئوچۇق چىراي ئاچمايتتى. ئوقۇغۇچىلارغا قوپال، قاتتىق تەنبە ۋە ئاگاھلاندىرۇش بېرەتتى. "پەيشەنبىلىك" ئەكىلەلمىگەن بالىلاردىن خاپا بولسىمۇ، بەك چېچىلىپ نارازىلىقنى بىلدۈرمەيتتى. ئوقۇغۇچىلار ئارىلاپ - ئارىلاپ ئۇنىڭ ئۆيىگە بېرىپ ئېتىز - ئېرىق ئىشلىرىنى قىلىشىپ بېرەتتۇق.

بىر كۈنى خەلپىتىمىنىڭ ھويلىسىغا كوچىنىڭ ئۇ ياقىدىن خىمىش

توشۇۋاتاتتۇق. كۈنچىقىش تەرەپتىن نۇرغۇن ئاتلىق چېرىكلەرنىڭ كېلىۋاتقانلىقىنى كۆردۇق. مەھەللە كىشىلىرى ئۇلارغا ئەيمىنىپ، قىزىقىپ تۇرۇپ ئارىشاتتى. كېيىن ئاڭلىساق، ئۇلار مادوتەينىڭ چېرىكلىرى بولۇپ ماتتەينى يوقانقىلى كەلگەنىكەن.

توپا خەلىپىنىڭ مەكتىپىدە مەن يەنە «ھەپتىسەك» نى باشتىن ئاخىرىغىچە ئوقۇدۇم ۋە «قۇرئان» نىڭ بەزى قىسقا سۈرلىرىنى ئوقۇدۇم، بۇ مەكتەپتە يەنە «ناماق» (نامەھەق) «پەتىنامە» (پەندنامە) دېگەن كىتابلارنى ئۆگەتتتى. بۇ كىتابلارنى چۈشەنمەيتتۇق، «قۇرئان» نى تېخىمۇ چۈشەنمەيتتۇق، كىتابلار ئەرەبچە، يا بولمىسا پارىسچە ئىدى. «نامەھەق» بىلەن «پەندنامە» دېگەن ئىككى كىتابتا ئارىلاپ ئۇيغۇرچە سۆزلەرمۇ بار ئىدى. لېكىن باش-ئاينىغىنى چۈشەنگىلى بولمايتتى. كېيىن بىلسەك، ئۇلار دىنىي قائىدىلەرنى ۋە نەسەتلىرىنى ئۆگەتتىغان ئەدەبىي كىتابلار ئىكەن. بۇ مەكتەپتە ئىككى-ئۈچ يىل ئوقۇپ بارماي قويدۇم. چۈنكى ئاڭلىساق ئۇ خەلىپىم ئۇنىڭدىن يۇقىرىسىنى ئوقۇتالمايدىكەن، بۇ مەكتەپتىكى چوڭ ئۇتۇق خەت ئوقۇش ۋە يېزىشنى راۋان ئۆگەنەن، پىششىقلاش بولدى.

* * *

ئاندىن كېيىن، ھاجى خەلىپىم دېگەن ئادەمدە ئوقۇدۇم، بۇ توغرىدا ئۆز ۋاقتىغا كەلتۈرۈپ كېيىن يەنە توختىلىمەن. كېيىنكى كۈنلەردە ئوبۇنغا ناھايىتى ھېرىس بولۇپ كەتكەن بولسام كېرەك، تالادىن كىرمەيدىغان، مەكتەپتىن قايتقاندىن كېيىن، ئوبۇنغا قىزىقىپ كېتىپ، كىتاب جىلتەمىنىمۇ يوقىتىپ قويغان ۋاقتىلىرىم بولدى. بالىلار بىلەن ئويناش ئەڭ كۆڭۈلۈك ئىدى. دەرەخ ئۈستىگە

يامشىپ، تاملار ئۈستىدە مېڭىپ ياكى ئۈستىدە سۇغا چۈشۈپ كۈنى
كەچ قىلىۋېتەتتىم، توپ ئويناش، ئاقسۆڭەك ئويناش، قارا-قارا
قۇشلارم... ئىشقىلىپ ئويۇنلار خىلمۇخىل ئىدى، ئارلاپ چېلىشىپ
ئوينايىتتۇق، بەزى چېلىشلارنىڭ ئاخىرى چېىدەل بىلەن تۈگەيتتى،
ئىككى تەرەپ بولۇپ مۇشتلىشىدىغان ۋاقتلارمۇ بولاتتى.

تۆتىنچى باب مەنسۇر ھىدايەت

بىر كۈنى مەھەللىنىڭ پاتىخانىسىدا توپ ئوينىدۇق، توپ قىزىپ كەتتى، ۋارقىراش، چۇرقىراش "ئاياققا تۇر، مایاققا يۈگۈر" دېگەندەك ۋاڭ-چۇڭلار بېسىقمىدى. ئۆزىمىزنى يوقاتقان دەرىجىدە تەرگە چۆمۈپ كەتتۇق. بۇنداق ۋاقىتلاردا بالىلار ئۆزئارا ناملىرىنى ئېيتىپ ۋارقىرشاتتى. بىر ئاز ئوينىغاندىن كېيىن قارشى تەرەپنىڭ مەن تەرەپكە ئۇرۇلغان توپنى قوغلاپ چەتتەرەك بىر ئېرىق تۈۋىگە باردىم، ئېگىشىپ توپنى ئەمدى ئېلىشىمغا ئېرىق بويىدا ئولتۇرغان بىر ئادەم قوپۇپ ماڭا قاراپ كۈلۈمسىرەپ: "سىز سەيپىدىنىمۇ؟" دەپ سورىدى. "ھەئە" دېدىم مەن ھەيرانلىق بىلەن. ئۇنىڭ چەت-ياقىلىق ئادەم ئىكەنلىكى بىلىنىپ تۇراتتى. ئۇنىڭ سىياقى، كۈلۈپ تۇرۇشى ماڭا بەك يېقىملىق تۇيۇلۇپ كەتتى. ئۇ ئۇزۇن جىگەر رەڭ يەكتەك كىيىۋالغان، بېشىدا سەرپۇچ تۇماق، پۇتىدا كەش-مەسە، ئېگىز بوي، قاۋۇل ئادەم ئىدى. بۇرۇتتى يېڭى چىققانىمۇ ياكى بۇرۇت قويغانمۇ، ئىشقىلىپ چىرايىغا يارىشىپ تۇرىدىغان بۇرۇتتى بار ئىدى. ئۈستىبېشىدىكى توزاندىن ئۇنىڭ خېلى يىراقتىن كەلگەنلىكى بىلىنىپ تۇراتتى. ئۇ ماڭا يېقىن كېلىپ: "مەن نەجىمىدىن ئاكىڭزىنىڭ يېنىدىن كەلدىم" دەپ كىچىككەنە بىر پارچە خەتنى سۇندى. قاراپلا ئاكامنىڭ قەلىمىنى تونۇدۇم،

خەت مېنىڭ ئابلىز ئاكامغا يېزىلغان بولۇپ، "مۇشۇ خەتنى ئاپارغان كىشىنى ئوبدان قارشى ئېلىپ، يوشۇرۇن ساقلاڭلار، قالغان گەپنى ئۆزى ئېيتىپ بېرىدۇ..." دېيىلگەنسەن. "مېنىڭ ئېتىم مەنسۇر ھىدايەت" دېدى ئۇ ماڭا كۈلۈپ قاراپ. مەن توپقىمۇ قارنماي ئۇ ئادەمنى ئۆيگە باشلاپ كەلدىم، ئابلىز ئاكام ياخشى قارشى ئالدى، چەتتىرەك بىر ئۆيگە باشلاپ ئەكىرىپ، ئۇزاق سۆزلەشتى. مەن چاي ئەكىرىپ بېرىپ تۇردۇم، كېيىن ئاكام مېنى باشلاپ كەتمەن - كۈرەكلەرنى كۆتۈرۈپ باغنىڭ بۇلۇڭغىراق بېرىپ، چوڭ بىر تۈپ شاپتۇلنىڭ تۈۋىگە گەمە قازدۇق. مەن ئازراق قارىشىپ بېرىپ ھېرىپ قالدىم. ئاكام: "سەن ئاۋۇ يەرگە بېرىپ قاراپ نۇر، باشقا كىشى كېلىپ قالمسۇن" دەپ ئۆزى كولاشقا باشلىدى. نامازشام بولۇپ كۆز قاراڭغۇلاشقان ۋاقىت بولغاندا قايتىپ بارسام گەمە خېلى چوڭ قېزىلىپتۇ، ئاكام ماڭا بىر باغلام قوناق شېخى، بىر كىگىز ئەكىلىشنى تاپشۇردى. ئۇلارنى سېلىپ ئورۇنلاشتۇرغاندىن كېيىن، ئاكام مەنسۇر ھىدايەت بىلەن تاماق يەپ، ئاندىن ئۇنى ئاشۇ گەمگە ئاپىرىپ ئورۇنلاشتۇردى. بۇ ئىشنى بىز ئىككىيلەندىن باشقا ئانام بىلەن ئاچاملا بىلەتتى. باشقىلاردىن، بولۇپمۇ سىرتقى ئادەملەر - دىن قاتتىق يوشۇرۇن تۇتتۇق. ئۇ ئادەمگە تاماق توشۇش مەخسۇس ماڭا تاپشۇرۇلدى، ئاكام كېچىلىرى بېرىپ سۆزلىشەتتى. مەن بارسام ئۇ ئادەمنىڭ كىتاب ئوقۇپلا ئولتۇرغانلىقىنى كۆرەتتىم. كىتابلاردىكى بەلگىگە قارىسام، دادامنىڭ كىتابلىرى ئىكەن.

ئۇ ئادەم مەندىن قەغەز ئالدۇرۇپ بىرىمىلەرنى يازاتتى، ئۇنىڭ يازغانلىرى شېئىرگە ئوخشايتتى. بەزىدە يازغانلىرىنى ماڭا ئوقۇپ بېرەتتى، ئۇ شېئىرلارنىڭ مەنىسىنى ئانچە چۈشەنمەيتتىم.

بەزىدە ئۇ يېشىپ چۈشەندۈرۈپ بېرەتتى. شۇنداق قىلىپ، ئىككىمىز “ئاغىنە” بولۇپ قالدۇق، ئۇ ئادەم مېنى ياخشى كۆرەتتى، مەنمۇ ئۇنىڭ سۆزلىرىنى ئاڭلاشقا قىزىقىدىغان بولۇپ قالدىم. مېنىڭ كاللام-دىن: “بۇ زادى قانداق ئادەمدۇ؟ نېمىشقا قېچىپ كېلىپ يوشۇرۇنۇپ ياتىدىغاندۇ؟” دېگەن سوئال كەتمەيتتى. سورايدېسەم پېتىنال-مايتتىم. لېكىن، ئۇنىڭ بىر سىرلىق ئادەم ئىكەنلىكى، شۇنىڭ بىلەن بىللە ئوبدان ئادەم ئىكەنلىكى بارغانچە ئېنىق بولۇپ قالغانىدى. ئىككىمىزنىڭ “ئاغىنەدارچىلىقىمىز” كۈچەيگەندىن كېيىن بىر كۈنى ئۇنىڭدىن سورىدىم:

— سىلنى بىرسى تۇتماقچىمۇ؟

— ھەئە، مەن قاچقۇن، مېنى تۇتماقچى، بەلكى ئۆلتۈرمەك-

چى، — دېدى ئۇ ماڭا كۈلۈپ قاراپ.

— ئۇلار دېگەن كىملەر؟

— دوتەي، بەگلەر.

— دوتەي دېگەن قارا خىتايىمۇ؟

— ھە، قارا خىتاي. ئۇنىڭ ئېتىنى مادوتەي دەيدۇ.

مېنىڭ قارا خىتاي-مۇ دەپ سورىغىنىم، ئۇ زامانلاردا كەينىدە ئۇزۇن بىر تال چېچى بار، بېشىدا گادازلىق قارا موزىسى بار، ئۇزۇن چاپان كىيگەن ھۆكۈمەت كىشىلىرىدىن ھەممە ئادەم تازا قورقاتتى. “قارا خىتايلار تۇتۇۋالسا ئىش تۈگەيدىكەن-دە؟ — دەپ ئويلىدىم ۋە، — بۇ ئادەمنى چىڭ ساقلاش كېرەك ئىكەن” دەپ كۆڭلۈمگە پۈكۈپ قويدۇم.

— ئۇلار سىزنى نېمىشقا تۇتماقچى؟ — دەپ سورىدىم مەن يەنە.

— مەن ئۇلارغا قارشى بولغانلىقىم ئۈچۈن، — دېدى ئۇ ماڭا

قاراپ كۈلۈپ تۇرۇپ، — سىز قىزىقىشىڭىز مەن سۆزلەپ بېرەي.
مەن خۇش بولۇپ ئۇ ئادەمنىڭ يېنىغا كېلىپ ئولتۇردۇم. ئۇ
ماڭا بولغان ئىشنى سۆزلەپ بەردى:

مەنسۇر ھىدايەت قەشقەر شەھىرىدە بىر قىسىم تالىپلار بىلەن
نامايىش قىپتۇ، بۇلارنىڭ مەقسىتى شىۋېت دوختۇرخانىسىغا قارشى
تۇرۇش ۋە ئۇنى ھەيدەپ چىقىرىش ئىكەن. شىۋېت دوختۇرخانىدا
سىدىكىلەر ئادەم داۋالاش باھانىسىدا خرىستىئان دىنىنى تاراتقۇچى
“مىسسىئونېر” دەپ ئاتىلىدىغان ئادەملەر ئىكەن. ئۇلار دىن تارىتىدۇ.
كەن، ئىسلام دىنىغا قارشى ھالدا ئۆز دىنىنى تەشۋىق قىلىدىكەن.
شەھەردىكى پاناھسىز قالغان كەمبەغەل يېتىم بالىلارنى يىغىپ كىيىم،
تاماق بېرىپ ئوقۇتىدىكەن. مۇنداق بالىلار يوقاپ كېتىپ ئون-
يىگىرمە يىلدىن كېيىن “ئوقۇمۇشلۇق” يېڭىچە ئادەملەردىن بولۇپ
يەنە پەيدا بولۇپ قالدىكەن. شۇنىڭدىن بىرنەچچە يىل كېيىن مەن
شەھەرگە كىرىپ داۋالانىش ئۈچۈن ئاشۇ شىۋېت دوختۇرخانىسىغا
بېرىپ ئەھۋالنى كۆرگەندىن كېيىن، مەنسۇر ھىدايەتلەرنىڭ نېمىشقا
ئۇلارغا قارشى نامايىش قىلغانلىقىنىڭ ھەقىقىي مەنىسىنى ئاندىن
چۈشەندىم. مېنى تاغام ئاتىغان باشلاپ دوختۇرخانا كۆرسىتىشكە ئېلىپ
باردى، بىردەمدىن كېيىن بىر ئادەم چىقىپ بىزنى چوڭ بىر زالغا
باشلاپ كىردى. ئالدىدىكى ئورۇندۇقلاردا ئوخشاش كىيىنگەن جىقلا
بالىلار ئولتۇرۇپتۇ، ئۇلار ئاشۇ شىۋېتلەر ئوقۇتۇۋاتقان ئۇيغۇر
بالىلىرى ئىكەن. بىز ئارقىدىراق ئولتۇردۇق. بىر ۋاقىتتا ياۋروپاچە
كىيىنگەن، چاچ قويغان، ساقال-بۇرۇتى يوق بىر ئادەم كىرىپ،
قارشىدىكى تاختا سۇپىنىڭ ئۈستىگە چىقتى ۋە سۆزلەشكە باشلىدى،
كىشىلەرنىڭ “ھەسەن ئەپەندى” دېگەنلىرىنى ئاڭلىدىم. كېيىن

سوراپ بىلىسەم، بۇ ھەسەن ئەپەندىم ئاشۇنداق يىغىۋالغان كىچىك بالىلار ئارىسىدىن تاللاپ چەت ئەلگە چىقىرىلىپ ئوقۇتۇپ قايتۇرۇپ ئەكەلگەن ئادەملەردىن ئىكەن ھەم چوڭ دوختۇر ۋە دىنىي تەشۋىد-قاتىچى ئىكەن، ئۇ ئۇيغۇرچە سۆزلىدى. ئاۋۋال خىرىستىئان دىنىنى، ئەيسا پەيغەمبەرنى، مەريەمنى ماختاپ چىقىپ سۆزلەپ كەتتى، ئاخىردا سۆزلىگەن بىرنەچچە جۈملە سۆزى ھازىرغىچە مېنىڭ ئېسىم-دىن چىقمايدۇ، ئۇ "مەن سىلەرگە بىر ھېسايە سۆزلەپ بېرىمەن" دەپ سۆزىنى داۋام قىلدى:

"بىر كۈنى بىر بۇلبۇل باغقا كىرىپ تەككىنىڭ شېخىغا قونۇپ، گۈل دەرىسىدە تاڭ ئاتىقۇچە سايىراپتۇ، كېيىن تاڭ ئېتىپتۇ، قارىغۇدەك بولسا، ئۇنىڭ ئىككى ئايىغىنى تەككىنىڭ يېڭى ئۆسۈپ چىققان يېپى چىرىمۈپلىپ ئۇچالماي قاپتۇ. بۇلبۇل سايىراپتۇ، نالە قىلىپ يىغلاپتۇ، كەلگەن قۇشلارنىڭ ھەممىسىگە ۋە كۆرۈنگەن ئادەملەرگە ئىلتىجا قىپتۇ، بەزىلەر ئۇنىڭغا رەھىم-شەپقەت قىلماپتۇ. رەھىمى كەلگەن-لەرمۇ قانداق قۇتقۇزۇشنى بىلمەپتۇ. كېيىن باغۋەن باغقا كىرىپ قارىسا، بۇلبۇل نالە قىلىپ سايىراۋاتقۇدەك. بارسا ئۇ ئۇچالمايدى-كەن، پۇتلىرى باغلاقلق، باغۋەننىڭ رەھىمى كېلىپ، يىپىلارنى ئۈزۈپ، بۇلبۇلنى ئازاد قىپتۇ، بۇلبۇل باغۋەنگە مىننەتدارلىق بىلدۈرۈپ، بېرىپ قىزىلگۈل شېخىغا قونۇپ ئەركىن سايىراپتۇ. سىلەر بېشىڭلارغا كۈن كەلسە ياكى چەننەتكە كىرمەكچى بولساڭلار، گۇناھتىن پاكىز تازىلىنىشىڭلار كېرەك. باشقا ھەرقانداق كىشىگە يېلىنغان بىلەن ياكى باشقىسىغا تېۋىنغان بىلەن سىلەرنى قۇتقۇزال-مايدۇ. پەقەت ئاشۇ شەپقەتلىك باغۋەنلا قۇتقۇزالايدۇ. ئۇ زات بولسا— ئاللانىڭ ئوغلى ھەزرىتى ئەيسا پەيغەمبىرىم."

بۇنىڭ سۆزىگە ھەيران قالدۇق، يېنىمدا ئولتۇرغان چوڭراق بىر ئادەم: "بۇلار كاپىر، بۇلارنىڭ خۇداغا، مۇھەممەت پەيغەمبىرىمگە قارشى سۆزىنى ئاڭلاشقا بولمايدۇ" دېدى. دە، بىزنى باشلاپ ئېلىپ چىقىپ كەتتى. كېيىن ئېيتىشلىرىچە، داۋالانىشى ئالدىدا ئاغرىق كۆرسەتكىلى كەلگەنلەر چوقۇم ئاشۇ ئۆيگە كىرىپ ھەسەن ئەپەندىنىڭ نۇتقىنى ئاڭلىشى كېرەك ئىكەن.

ئەمدى مەنسۇر ھىدايەتنىڭ ھېكايىسىگە كېلەيلى، ئۇلار ئەنە ئاشۇ شىۋېتلەرگە قارشى، ئۇلارنىڭ خرىستىئان دىنىنى تارتىش، ئىسلام دىنىغا قارشى تۇرۇش ھەرىكىتىگە ۋە بىزنىڭ يۇرتىمىزغا كېلىپ زوراۋانلىق قىلىشلىرىغا، بالىلىرىمىزنى ئالداپ، بۇزۇشلىرىغا قارشى نامايىش قىپتۇ. نامايىشچىلار بارغانچە ئۇلغىيىپ، شىۋېت دوختۇرخانىسىغا بارغۇچە بىرنەچچە مىڭ ئادەمگە يېتىپتۇ. نامايىشچىلار شىۋېتلەرنىڭ دەرھال چىقىپ كېتىشىنى تەلەپ قىپتۇ. ئۇلار رەت قىلغاندىن كېيىن، قورۇ ئىچىگە بېسىپ كىرىپ، بىرمۇنچە ئۆيلەرنى چىقىپتۇ، شۇ مەھەلدە ھۆكۈمەت ئەسكەرلىرى كىرىپ نامايىشچىلارنى تارتىپتۇ. ئۇندىن كېيىن، نامايىشچىلارنى يوشۇرۇن قاماشقا باشلاپتۇ، بىرمۇنچىلىرى تۇتۇلۇپتۇ، بىرمۇنچىلىرى قېچىپتۇ. مەنسۇر ھىدايەت نەجمىدىن ئاكىمىنىڭ ياردىمى بىلەن قېچىپ بىزنىڭ ئۆيىگە كەلگەن ئىكەن. ئۇنىڭ ئېيتىشىچە، ئۇ نامايىشنى ئابدۇقادىر داموللام باشلىق بىر قىسىم ئادەملەر ئۇيۇشتۇرغان ئىكەن. ئۇلار دوتەيگە ئاشۇ شىۋېتلەرنىڭ دوختۇرخانىسىنى يېپىش، ئۇلارنى قايتۇرۇۋېتىش توغرىسىدا بىرنەچچە قېتىم تەلەپ قويغان ئىكەن. بولمىغاندىن كېيىن ئاندىن نامايىش قىپتۇ....

مەنسۇر ھىدايەت بىزنىڭ ئۆيىدە يوشۇرۇنۇپ بىر - ئىككى ئاي

تۇرغاندىن كېيىن، بىر كۈنى بىزنىڭ ئۆيىگە نەجمىدىن ئاكامنىڭ قەلىمى بىلەن يېزىلغان بىر پارچە خەت كەلدى. ئۇنىڭدا مەنسۇر ھىدايەتكە: "ئىشلار تىنچىدى، قايتىپ كەلسىڭىز بولىدۇ..." دەپتۇ. ئابلىز ئاكام بىلەن مەنسۇر ھىدايەت ئىككىسى بۇ خەتنىڭ مەزمۇنى ئۈستىدە چىق ئويلاشتى. مېنىڭ پەمىچە ئۇلار ئىشنىڭ تىنچىپ كەتكىنىگە ئىشەنمەيتتى. لېكىن خەت نەجمىدىن ئاكامنىڭ خېتى. قانچە قارىساقمۇ، نەجمىدىن ئاكامنىڭ خېتىدىن پەرق قىلمايدىكەن. يەنە مەنسۇر ھىدايەتنىڭ ئېيتىشىچە، ئەگەر نەجمىدىن ئاكام خاتىرىچەم بولمىسا ئۇ خەتنى يازمايدىكەن. چۈنكى ئۇ، نامايىشچە-لارنى قوللايدىكەن، بەلكى ئۇيۇشتۇرغۇچىلارنىڭ بىرى ئىكەن. ئاخىر مەنسۇر ھىدايەت شەھەرگە بېرىشقا قارار قىلدى ۋە كەتتى....

كېيىن ئاڭلىساق، ئۇ شەھەرگە يېرىم كېچىدە يېتىپ بېرىپ، نەجمىدىن ئاكام تۇرغان ھويلىنىڭ دەرۋازىسىنى ئۇرۇپتىكەن، ئاكام چىقىپ ئىشكىنى ئېچىپ ئەمدى "ھوي، نېمىشقا قايتىپ كەلدىڭىز؟" دەپ بولغۇچە ئىككى ياندىن ئىككى ئادەم كېلىپ مەنسۇر ھىدايەتنى تۇتۇپ كېتىپتۇ. دېمەك، ئۇ ياسالما خەت ئىكەن...

شۇنىڭدىن كېيىن بۇ ئادەمنىڭ دېرىكى بولمىدى. مەن چوڭ بولۇپ ئەسكەرلىكتە يۈرگەن ۋە مۇئەللىم بولۇپ يۈرگەن ۋاقىتلىرىمدا ئۇنى چىق ئىزدىدىم، ئەمما تاپالمىدىم. ئۇ ياكى ئۆلتۈرۈلگەن، ياكى قېچىپ كەتكەن بولسا كېرەك، دوتەينىڭ قامىقىدا ئۆلگەن بولۇش ئېھتىمالى چوڭراق.

مەندە مەنسۇر ھىدايەتكە نىسبەتەن چوڭقۇر بىر مۇھەببەت ئىزى قالدى. ئۇ ئادەمنىڭ سۆيۈملۈك، كۈلۈمسىرەپ تۇرغان سىياقى زادى

يادىدىن چىقمايدۇ. كېيىنكى ۋاقىتلاردا ئۇ ئادەمنىڭ شۇ ۋاقىتتىكى ئىلغار ئىدىيىسى ۋە قەھرىمانلىق جاسارىتى بارغانچە مېنىڭ ئالدىدا گەۋدىلىنىدىغان بولدى. ئۇ ۋاقىتتا يوقالغان ۋە ئۆلگەن ئادەم يالغۇز ئۇ بىرلا ئەمەس. كېيىن نامايىشنىڭ رەھبىرى ئابدۇقادىر داموللاممۇ سۇيىقەست بىلەن ئۆلتۈرۈلدى. ئاڭلىساق، بىر مەزىن كېچىدە ئۇنىڭ ئۆيىگە كىرىپ پىچاق سېلىپ ئۆلتۈرگەنىكەن. مەزىن تۇتۇلدى، لېكىن ئۇنىڭ ئارقا تېرىكى تېپىلمىدى. ئابدۇقادىر داموللامنىڭ ئوغلى ئابلىز مەخسۇم مۇشۇ ئىشتا دەۋا قىلىپ، ئۈرۈمچىگە كېلىپ ئۇزاق ياتتى، ھەتتا پۈتۈن ئۆمرى ئۈرۈمچىدە ئۆتتى. تارقىلىپ يۈرگەن گەپلەرگە قارىغاندا، نامايىش قىلغۇچىلارغا قارشى مەۋقەدە تۇرىدىغان يەنە بىر تۈركۈم كىشىلەر بولۇپ، قەشقەردىكى مەشھۇر باي سودىگەر ئۆمەر باي ئۇلارنىڭ ۋەكىلى ئىكەن. ئۇلار چەت ئەللىكلەرگە قول چوماق بولۇش رولىنى ئوينايدىدەكەن، يەرلىك دوتەي، شىيەنگەنلەر ئۇلارنىڭ يۆلەنچۈكى ئىكەن. ئابدۇقادىر داموللامنى قەستلەپ ئۆلتۈرگەن ھېلىقى مەزىن، ئۆزىنىڭ بۇ ئىشنى قىلىشى ئۆمەر بايغا سېتىلغانلىقتىن ئىكەنلىكىنى ئىقرار قىلغان بولسىمۇ، يەرلىك ھۆكۈمران دائىرىلەر ئۆمەر باينىڭ يۆلەنچۈكى بولغانلىقتىن ئۇ سۈرۈشتە قىلىنمىغانىكەن.

بەشىنچى باب بالا ئوقۇتقۇچىلىق

مەن 13 يېشىدا بىر ھەپتە ئوقۇتقۇچى بولغانمەن، بۇ بەلكى قىزىق تۇيۇلار، دېمىسىمۇ قىزىق ئىش. 13-14 ياشتىكى بىر بالا قانداق قىلىپ ئوقۇتقۇچىلىق قىلسۇن؟ بىراق، بۇ راست ئىش ئىدى.

شۇ دەۋردە، شۇنداق بىر شارائىتتا، مەن ئوقۇتقۇچىلىق قىلىشقا مەجبۇر بولدۇم. بۇ، بىر ھەپتىلىك ئوقۇتقۇچىلىق يالغۇز مېنىڭ بىر ھەپتىلىك ئۆمرۈمنى ئەمەس، شۇ ۋاقىتنىڭ دەۋر خۇسۇسىيىتىنىڭ بىر تەرىپىنى كۆرسىتىپ بېرىدۇ. بالا ئوقۇتقۇچىنىڭ ئەھۋالىنى سۆزلەش-تىن ئاۋۋال، ئومۇمىي ئەھۋال توغرىسىدا ئازراق سۆزلىسەم دەيمەن.

12 ياشتىن ئۆتكەندىن كېيىن، ئويلاپ باقسام مېنىڭ بالىلىق دەۋرىمنىڭ ئىككىنچى باسقۇچى باشلانغانغا ئوخشايدۇ. بىرمۇنچە ئىشلارنى كۆرۈپ ئۇنىڭغا جاۋاب تاپالمايدىغان ئەھۋاللار پەيدا بولۇشقا باشلىدى. بايلىق، كەمبەغەللىك، ھايات، دۇنيا، ئالەم، يەر ۋە باشقىلار مېنى خىيالغا سالاتتى. بۇ توغرىدا مەنمۇ ھېچكىمگە سوئال بېرەلمەيتتىم، باشقىلارمۇ سۆزلەپ بەرمەيتتى. بۇ ۋاقىتلاردا دادامنىڭ بايلىقى ئاللىقاچان سورۇلۇپ بولغان، بارنى سېتىپ يەپ كۈن كەچۈرىدىغان ۋاقىتلار باشلانغانىدى، داداممۇ يەكەندىن

قايتىپ كەلگەن، ئوزىنىڭ كەسپىنىڭ ئانچە تايىنى يوق بولسىمۇ، بىز يەنىلا بىرقەدەر ھاللىق تۇرمۇشتا ئىددۇق. بىزنىڭ كەنتتە نامرات ئادەملەر، دىۋانلار جىق ئىدى. ئۇلار نېمە ئۈچۈن دىۋانلىق قىلىدۇ؟ ئۇلار نېمە ئۈچۈن بىزنىڭ ئىشىكىنىڭ ئالدىغا كېلىپ نان تىلەيدۇ؟ ئۇلارنىڭ بالىلىرىمۇ نېمىشقا باشقىلار تەرىپىدىن قەلەندەر دەپ ئاتىلىدۇ؟ مۇشۇنداق بىر قاتار سوئاللار مېنىڭ بېشىمنى قاتۇراتتى.

بىزنىڭ ئۆيىدە جاناي دېگەن بىر قىرغىز بار ئىدى، يەنە ھامۇت ئاخۇن دېگەن بىر ئادەممۇ بولۇپ، بۇ دېھقانچىلىق ئىشلىرىغا قارىد- شىپ بېرىپ، جاناي ئۆي ئىشلىرىغا قارايتتى. بۇ ئادەم ئۆزى تېتىك، ئاچچىقى يامان ئادەم ئىدى. ئۇ تاشقىرىقى ھويلىدىكى ئىككى ئېغىزلىق ئۆيىدە تۇراتتى، پاتەم دېگەن خوتۇنى، ھاجىرەم، مەمبەت دېگەن بالىلىرى بار ئىدى، ئۇلار بىزگە قارىغاندا جىق كەمبەغەل تۇرمۇشتا ئىدى. بىراق بىز جانايدىن قورقاتتۇق. ئۇنىڭ رۇخسىتى- سىز ئات- ئېشەككە مەنەلەيتتۇق. ئېيتىشلارغا قارىغاندا جاناي شەھەرگە بارسا چېرىك ۋە ئەمەلدارلارمۇ ئۇنىڭدىن قورقىدىكەن. ئۇنى كۆرسە "تاشاخۇن قىقق" (تاشاخۇننىڭ قىرغىزى دېگىنى بولسا كېرەك) دەپ قاچىدىكەن. بىر كۈنلەردە ئۇ شەھەرگە بارسا بىرقانچە چېرىك ئۇنى بوزەك ئېتىپ ھاقارەتلەپتىكەن، جاناي ئۇلارنى ئۇرۇپ، بىرسىنىڭ چېچى بىلەن قولىنى باغلاپ، ئوغلاقتەك ئاتنىڭ ئالدىغا ئېلىپ ئەپقىچىپ، تۈمەن دەرياسىغا تاشلىۋېتىپتىكەن، ئۇنى دوستلىرى ئاران قۇتقۇزۇۋاپتىكەن. شۇندىن كېيىن، جاناي چېرىك، ئەمەلدارلارغا ئۆچ ئىكەن، ئۇلارمۇ جانايدىن قورقىدىكەن. دېمەك، جاناي خېلى كۈچى بار، خېلى سۈرى بار ئادەم ئىدى، لېكىن ئۇ

نېمىشقا بىزدىن كەمبەغەل ياشايدۇ؟ بۇ دۇنيا دېگەن ئۆزى قانداق نېمە؟ نېمىشقا كەچ بولۇپ تاڭ ئاتىدۇ؟ بۇلارمۇ مېنىڭ مېڭەمدە قالايمىقان ئايلىنىپ يۈرەتتى، مېنىڭ نەزىرىمدە يەر مۇشۇنداق تاختايدەك ياپىلاق، كارامەت چوڭ نەرسە. ئەمدى توختىماي مېڭىۋەرسەڭ نېمە بولار، دەيتتىم. دە، ئاخىر ئاشۇ يەرنىڭ چېتىدىكى كۆز يەتمەيدىغان ھاڭغا چۈشۈپ كېتىپ ئۆلسەن، دېگەن خۇلاسىگە كېلەتتىم. كېيىنرەك كىشىلەر دوزاخ توغرىسىدا گەپ قىلغاندا "ئاشۇ ھاڭ دوزاخ بولسا كېرەك" دېگەن ئويغا كەلدىم. بۇ گەپلەرنى خەلىپىتىمدىن سورىسام، "مەن بەرگەن ساۋىقىڭنى ئوقۇ" دەپ جاۋاب بېرەتتى. كېيىن ئويلىسام ئۇمۇ بىلمەيدىمەن. دادامدىن سورىسام، سەن بىلمەيدىغان ئىشلار چىقى، كېيىن ئاستا-ئاستا بىلىۋالسىن دەيتتى.

بىزنىڭ يۇرت ئاتۇشنىڭ ئەڭ ئايىغىدىكى بىر قىسمى ھەم شورلۇق، ھەم زەي، يېرى ناچار، سۈيى ئاز بىر كەنت ئىدى. ئۇ "ۋاق-ۋاق" دەپ ئاتىلىدۇ، ئاشۇ زەي "ۋاق-ۋاق" دىن تۇرۇپ شىمالغا قارىساڭ تاغ كۆرۈنىدۇ، جەنۇبقا قارىساڭ بىر دەريادىن كېيىن چۆل كۆرۈنىدۇ، ئاسمانغا قارىساڭ كۈن، ئاي، يۇلتۇز. ئۇنىڭدىن كېيىن نېمىلەر بار، بۇنى بىلمەيتتىم. بىزنىڭ مەھەللىدە تەلەيخان ئاچا دېگەن بىر موماي بار ئىدى، ئۇنىڭ ھويلىسىغا كىرىپ ھېكايە-لىرىنى ئاڭلايتتۇق، ئۇ موماي "ۋاي بالىلىرىم، دۇنيا دېگەن يامان چىق، سىلەر ھېچنېمىنى بىلمەيسىلەر، مېنىڭ بارمىغان يەرلىرىم يوق" دەيتتى ۋە "مارالبېشى، ئاقيار..." دېگەن سۆزنى كۆپ تەكرارلايتتى. مەن "مارالبېشى، ئاقيار" دېگەن بەك يىراقتىكى چوڭ-چوڭ شەھەرلەر بولسا كېرەك، دەپ ئويلايتتىم (1946-يىلى

مارالبېشىنى كۆردۈم، 1957-يىلى ئۈچتۇرپانغا بارغاندا ئاقيار يېزى-
 سىغا باردىم، شۇ ۋاقىتتا تەلەيخان ئاچام بارغان يەرلەرنى بىلىدىم).
 ئۇ موماينىڭ ئىككى قىزى بار ئىدى، بىرىنى مارالبېشىغا، بىرىنى
 ئۈچتۇرپان ئاقيارغا ياتلىق قىپتىكەن، ئۇ ئاشۇ قىزلىرىنى كۆرگىلى
 بېرىپتىكەن. كېيىن: "تاغ ئارقىسىغا چىقىپ كېتىپتۇ"، "ئەنجانغا
 بېرىپ كەپتۇ" دېگەن گەپلەرنى ئاڭلىدۇق. دادام بىركۈنى مەن
 شىمالىي ياقتا "ئالتە ئاي قاراڭغۇ بولۇپ، ئالتە ئاي كۈندۈز بولىدۇ-
 خان جايلاغا بارغان" دېدى. "بۇ يەردە نېمىشقا ئۇنداق بولمايدۇ؟"
 دېسەم، "ئۇنى سەن ھازىر چۈشىنەلمەيسەن، ئوقۇش كېرەك" دېدى
 (چوڭ بولغاندىن كېيىن بىلىسەم، دادام بارغان يەر فىنلاندىيە
 ئىكەن). مانا شۇنداق - باي، گاداي، ئېگىز - پەسلىك، ئاشۇ زەي
 "ۋاق - ۋاق" دىن قارىسا كۆرۈنىدىغان تاغ بىلەن چۆللەر... "مارال-
 بېشى، ئاقيار" دېگەن يەرلەر، تېخى ئالتە ئاي كېچە بولۇپ، ئالتە
 ئاي كۈندۈز بولىدىغان يەرلەر... توغرىسىدىكى مەسىلىلەردە بېشىم
 قالايمىسقان بولۇپ كەتتى. مەن دەل شۇ ۋاقىتلاردا ھېلىقى توپا
 خەلىپىتىمنىڭ مەكتىپىدىن "ۋاق - ۋاق" تىكى چوڭ مەسچىتنىڭ يېنىدا
 ئېچىلغان ھاجى خەلىپىتىمنىڭ مەكتىپىگە كىرگەندىم.

بۇ مەكتەپتە ئوقۇشىمىز بىر ئاز يۇقىرىلاشتى، مېنىڭچە بۇ باشلان-
 خۇچ ئوتتۇرا مەكتەپ دەرىجىسىدە بولسا كېرەك. ئەمدى «كەلەمى
 تەيبە»، «كەلەمى شاھادەت» ۋە «ھەپتىيەك» لەرنى تۈگىتىپ، باشقا
 كىتابلارنى ئوقۇشقا باشلىدۇق. «ناماق» (نامەھەق)، «سوپى
 ئەۋلىيا» (سوپى ئاللا يار)، «پەتىنامە» (پەندنامە)، خوجا ھافىز،
 ناۋائىيلارنى ئوقۇدۇق. بۇ يەردە ئوقۇغىنىمىز ئاساسەن دىن، دىنىي
 قائىدە، دىنىي ئەدەب - ئەخلاق، دىنىي ئەدەبىيات بولدى. يۇقىرىد-

دىكى كىتابلارنىڭ مەزمۇنىمۇ تازا چۈشىنىشلىك ئەمەس ئىدى. ناۋايى بىر ئاز باشقىچىراق بولسىمۇ، لېكىن ئۇنىمۇ دېگەندەك چۈشىنىپ كېتەلمەيتتۇق. ناۋايىنى ئوقۇغاندا ئۇنىڭ: "ئەشەرەت مېن ئەكسى شەمسلىكە ئىسى ئەنۋەرلىھۇدا، يار ئەكسىن مەيدە كۆر دەپ، جامدىن چىقتى سادا" دەپ باشلىنىدىغان مۇشۇنداق غەزەللىرىنى تېخىمۇ چۈشىنەلمەيتتۇق. چۈنكى بۇ شېئىرنىڭ بىرىنچى قۇرى پۈتۈن پارسچە، ئەرەبچە سۆزلەر، ئىككىنچى قۇردىكى سۆزدىن پەقەت "كۆر"، "چىقتى" دېگەن ئىككى سۆزدىن باشقىلىرىنى زادى ئوقۇمايتتۇق. ئۇ چاغلاردا ئوقۇغۇچىلاردىن چۈشىنىشىمۇ تەلەپ قىلمايتتى، بىلىسەڭ - بىلىمسەڭ ياد قىلىشنىڭ كېرەك ئىدى. يادلاپ ھېرىپ، قىلمىلىكىمۇ خۇش ياقبايدىغان ھالغا چۈشۈپ قالاتتۇق. خەلىپە تىمىدىن مەنىسىنى سورىساق، "مەن ئۆگەتكەننى ئوقۇۋەر، مەنىسى بىلەن چاتقىڭ بولمىسۇن" دەيتتى، ئۇ سۆزلەرنى خەلىپىمىنىڭ ئۆزىمۇ تولۇق بىلىشى ناتايىنلىقىنى بىز ھېس قىلمايتتۇق. قىزىقى، دىنىي ئەدەب - قائىدىلەرنىمۇ چۈشەندۈرمەيتتى. بىز چۈشىنىدىغان بىرلا ئەدەب بار ئىدى. ئۇ بولسىمۇ كۈندە مەكتەپتىن قايتىشنىڭ ئالدىدا خەلىپەت (سېنىپ باشلىقى) ئوقۇغۇچىلارنى قاتار تۇرغۇزۇپ قويۇپ تۆۋەندىكى سۆزلەرنى ۋارقىراپ ئېيتسا، بىز ئۇنىڭغا ئەگىشىپ توۋلايتتۇق: "ئاتا - ئانىغا ھۆرمەت قىلماقلىق، چوڭلارغا سالام قىلماقلىق، ھەر ئىشنى باشلىغاندا 'بىسىمىلا' دېمەكلىك، يولدا تاش ۋە ساپال ھەرىمەرسىكى بولسا ئۇنى يىراق قىلماقلىق..." شۇلاردىن كېيىن ئۇ "ئازادا" دەپ ۋارقىرايتتى، بۇ "ئازادا" دېگەن سۆز بەك ياخشى ئاڭلىناتتى. بىز بۇ سۆزنىڭ ئېيتىلىشىنى تەقەززالىق بىلەن كۈتەتتۇق. شۇنىڭ بىلەن ئۆيگە قايتاتتۇق. بۇ قائىدىلەرنى بىز

چوقۇم ئەمەلگە ئاشۇراتتۇق. قايتقۇچە يولدا ئۇچرىغان تاش - ساپال، كېسەك، پىششىق خىشلار بولسا، ئۇنى تېپىپ يولنىڭ چېتىگە چىقىرىپ قوياتتۇق. بۇ بىزگە تېپىشمەك ئويۇنى بولۇپ، كۆڭۈلۈك تۇيۇلاتتى. ئۆگەنگەن ئادەت ئەستىن چىقمايدىكەن، ھازىرمۇ مەن كوچىدا ماڭغاندا، ئايلىنىپ سەيلە قىلغان ۋاقىتلىرىمدا، يولدا بىرنەمىلەر بولسا تېپىپ چەتكە چىقىرىۋېتىمەن.

كېيىنكى ۋاقىتلاردا ئۇ مەكتەپتىكى ئوقۇشىمىزغا تىل ھەم ھېساب قوشۇلدى. تىل دېگىنىمىز - يەنە ئەرەبچە تىل بولۇپ "ئىلى سەرب" دېگەن كىتابنى چۈشەنمەيلا ياد قىلاتتۇق. ھېسابتىن ئوقۇيدىغىنىمىز بىردىن مىڭغىچە رەقەملەر، ئاندىن كېيىن كۆپەيتىش جەدۋىلى (ئىككى ئىككى تۆت، ئىككى ئۈچ ئالتە...)، بۇنىمۇ ئەرەبچە ئۇسۇل بىلەن ئۆگىتەتتى. "ئەبجەد" دېگەن بىر دەرس بار، بۇنىڭدا ھەرپلەرنى رەقەمگە ئايلاندۇرۇپ بىلىشنى ئۆگىتەتتى. يەنى: ئېلىق - بىر، بە - ئىككى، جىم - ئۈچ... دىگەندەك. بۇ ئەبجەدنى ئوخشاشلا چۈشەنمەي شېئىردەك ياد قىلاتتۇق.

بۇ ۋاقىتلار مەن 13 ياشتىن ئېشىپ 14 كە كېتىپ بارغان ۋاقىت - لىرىم ئىدى، لېكىن، ئوقۇغان نەرسىنى چۈشىنىشكە قارىغاندا ئۇنتۇلۇش جىقراق بولدى، كېيىن دادام بۇ ئەھۋالنى ئۇقۇپ، ئۆيىدە قوشۇمچە ئوقۇتىدىغان بولدى. ئۇ ھەر كۈنى ئەتىگەندە دەرس بېرىتتى. ئىككى ئاكام (ئابدۇلئەزىز، ئابدۇلھەق) مەن ئۈچىمىز دەرس ئاڭلايتتۇق. دادامنىڭ ئۆگەتكىنى ھېسابتىن تۆت ئەمەل، تىلدىن سەرب قاتتىدە - لىرى بولغانىدى. دادامنىڭ ئۆگەتكىنى بىزگە خېلى چۈشىنىشلىك بولدى. مەن تىرىشىپ ياخشىراق ئۆگەندىمۇ قانداق، دادام مېنى ئىككى ئاكامغا "خەلىپەت" قىلىپ قوياتتى. (ئەمدى مەن بۇرۇن

ماڭا دەرس ئۆتكەن ئابلىز ئاكامغىمۇ "ئۇستاز" بولۇپ قالغانىدىم) بۇ ئىككى دەرىستىن باشقا دادام بىزگە دۇنيا (يەر شارى، ئالەم، كۈن، ئاي، يۇلتۇزلار) توغرىسىدا سۆزلەپ بېرەتتى. دادام چىق سۆزلەيتتى، ئۇ بىزنىڭ كىچىكلىكىمىزگە قارىماستىن سوزلەۋېرىدىغان بولسا كېرەك، نۇرغۇن گەپلىرىنى ئانچە چۈشەنمەيتتىم. دادام: "كەلگۈسىدە يەردىن بىر سىقىم توپىنى ئېلىپ ئىشلىسەڭ ئالتۇن بولىدۇ" دېگەن سۆزنى چىق تەكرارلايتتى. لېكىن توپا قانداق ئالتۇن بولىدۇ؟ بۇ گەپ كاللامغا سىغمايتتى.

ئەمدى "بالا ئوقۇتقۇچى"لىق توغرىسىدىكى گەپكە كېلەيلى: بۇ يىللار دادامنىڭ سانائىتىمۇ يوق، سودىگەرچىلىكىمۇ يوق، ئۆيدە بولۇپ قالغان ۋاقىتلىرى بولسا كېرەك، دىنىي خۇراپاتلارغا قارشى تەشۋىق قىلىش ۋە يېڭىچە مەكتەپ ئېچىشنى تەرغىپ قىلىش بىلەن كۆپرەك شۇغۇللىناتتى. بۇ مەسىلىدە دادام بىلەن بىر مۇنچە چوڭ موللار ئارىسىدا قارىمۇقارشىلىقلار بولسا كېرەك، چوڭ سورۇنلاردا مۇنازىرىلىشىش، ھەتتا ئۇرۇشۇپ قېلىش ئەھۋال-لىرى يۈز بېرىدىكەندۇق. ئاتۇشتىكى ھابىل ھاجىم دېگەن چوڭ قازى بىركۈنى بىزنىڭ ئۆيىگە كەلگەنىكەن. مەن ئۇنىڭغا چاي قۇيۇپ بېرىپ ئولتۇرۇپ ئۇنىڭ دادامغا: "ۋاي جېنىم تاش ئاخۇن، بىزنى جان باققىلى قويسىلا، قازىلىقتىن چۈشۈپ كەتسەك ئىشىمىز تۈگەيدۇ، ئۆشەرە، زاكات، ئىسقات ئالىمىساق ئاچ قالىمىز" دەپ يالۋۇرغىنى ئېسىمدە.

مۇشۇ كۈنلەردە دادام مەشھەتتىكى بازار ئىچىدە بىر سىنىپلىق بىر يېڭى مەكتەپ ئاچقانىكەن. بىركۈنى ھاجى خەلىپتىمنىڭ مەكتىپىدە، دەم ئېلىشتا بالىلار بىلەن ئوينىۋاتاتتىم. دادام ئاتلىق كېلىپ:

“كەل، ئاتنىڭ كەينىگە مەن” دېدى. ئاتقا مىنگەشكەندىن كېيىن مېنى ئۆيگە ئېلىپ بارامدىكىن دېسەم، مەشھەت تەرەپكە ئەكىتىپ باردۇ، ئۇ يەردە مېنىڭ دادىسى (ئانامنىڭ دادىسى مۇنەۋۋەر ئاخۇن) تۇراتتى. مەن شۇنىڭكىگە ئاپىرىدىغان ئوخشايدۇ، دېسەم، ئۇنىڭ ئىشىك ئالدىدىنمۇ ئۆتۈپ كەتتۇق. “ۋاي دادا، مېنى نەگە ئاپىردىسىز؟” دېسەم، “مۇئەللىم بولسەن” دېدى، “ھە، چوڭ بولغاندا مۇئەللىم بولسەن” دېسەم، “بۈگۈن مۇئەللىم بولسەن، ھازىر مۇئەللىم بولسەن” دېدى. مەن دادامنىڭ بۇ سۆزىنى چۈشىنىپ يەتكۈچە، بازار رەستىسىگە كىرىپ بىر كىچىككىنە ھويلىدا ئاتتىن چۈشتۇق. بىر بوۋاي ھويلىدا ۋارقىرىشىپ يۈرگەن بىر مۇنچە بالىلارنى يالغۇز بىر ئۆيگە كىرگۈزدى، شۇ ۋاقىتتا دادام ماڭا: “سەن مۇشۇ بالىلارغا مۇئەللىم بولسەن” دېدى. مەن ھودۇققۇنۇمدىن تىترەپ كەتتىم: “ۋاي دادا، مەن قانداق مۇئەللىملىك قىلالايمەن؟” دېسەم، “قىلسەن، سەن ھازىر ‘ئېلىق’ تىن ‘ياغىچە خەت ئۆگەتسەڭ، بىردىن يۈزگىچە رەقەم ئۆگەتسەڭ بولىدۇ، ئاندىن كېيىن قانداق ئۆگىتىدىغىنىنى مەن ئېيتىپ بېرىمەن” دېدى. دە، مېنىڭ نارازىلىقىمغىمۇ قارىماي قولۇمدىن يېتىلەپ ھېلىقى سىنىپقا ئېلىپ كىردى. سىنىپقا كىرىپ تېخىمۇ تىترەپ كەتتىم، چوڭ-كىچىك، ئېگىز-پەس بالىلار (ئوتتۇز-قىرىقچە بولسا كېرەك) ئۇزۇن بەندىڭلەردە قاتار ئولتۇرۇشۇپتۇ. دادام ئوقۇغۇچىلارغا قاراپ: “سىلەرنىڭ ئىبراھىم ئاخۇن خەلىپىتىڭلار كېلەلمەيدۇ، ئەمدى مۇشۇ بالا سىلەرگە ئوقۇتقۇچىلىق قىلدۇ” دېگەندى، بالىلار غودۇڭشىپ كەتتى. ئارقىدا ئولتۇرغان ئېگىز بويلىق بىرنەچچە بالا كۈلۈپ ئاغزىنى ئېتىشتى. بالىلارنىڭ بۇ زاتلىق قىلىشلىرى مېنى تېخىمۇ

چۆچۈتۈۋەتتى. مەن دادامنىڭ پېشىنى تارتىپ يېلىنىش بىلەن ئۇنىڭ كۆزىگە قارىغانىدىم، دادام ماڭا قارىماي تۇرۇپ، بېشىنى سىلاپ قويدى - دە، بالىلارغا قاراپ: "كىچىك بالىمۇ خەلپەت بولالايدۇ، سىلەرمۇ كېيىن خەلپەت بولۇشۇڭلار مۇمكىن، مۇشۇ خەلپەتلىكلەرنىڭ سۆزىگە كىرىپ، ئۇنىڭ ئۆگەتكىنىنى ئۆگىنىڭلار!" دېدى - دە، كۈلۈپ قويۇپ چىقىپ كەتتى. نېمە قىلىشىمنى بىلەلمەي قالدىم، بالىلار ماڭا تىكىلىپ ئولتۇرۇشاتتى، كىچىكى يەتتە - سەككىز ياش، چوڭى 17-18 ياشلاردا بولسا كېرەك. ئارقىغا بارغانچە بالىلارنىڭ بويى ئېگىز كۆرۈنەتتى. ئۇلارغا بىر قاراپ چىقىپ يەنە قورققۇم كەلدى، كېيىن بىر چوڭ ئادەم يۆتەلگەندەك قىلدى، قارىسام ئىشكىنىڭ تۇۋىدە ھويلىغا قارايدىغان بوۋاي بىر كىچىك بەندىڭدا ئولتۇرۇپتۇ. ئۇ ماڭا قاراپ كۈلۈمسىرەپ، بىر كۆزىنى قىسىپ قويدى - دە، قارا بىلەن سىرلاقلىق تام پارچىسىنى كۆرسىتىپ قويدى. تامنىڭ ئالدىدا بىر كىچىك بەندىڭنىڭ ئۈستىدە بىرنەچچە پارچە گەج بىلەن بىر لاتا تۇرۇپتۇ. ئۇلارنى كۆرگەندە ئۆزەمگە قانداق غەيرەت كىرگەن - لىكىنى بىلمەيمەن، بورنى ئېلىپ قارا تامغا ئېلىق (ئانى) يازدىم. كېيىن بالىلارغا قاراپ: "مانا بۇنى ئېلىق دەيدۇ" دېگەندىم، ھېلىقى چوڭ بالىلار يەنە كۈلۈشتى. كېيىن ب، ت، س، نى يازدىم. ئاندىن بالىلارغا قاراپ: "مانا بۇ خەتلەرنى ئېلىق، بە، تە، سە، دەيدۇ، سىلەر ھەممىڭلار دەپتىرىڭلارغا كۆچۈرۈڭلار!" دېدىم. بالىلار كۆچۈردى، قايسى توغرا كۆچۈردى، ئۇنىمۇ بىلمەيمەن. ئاندىن كېيىن مەن بالىلارغا: "مەن ئوقۇيمەن، سىلەر ماڭا ئەگىشىپ ئوقۇڭلار" دېدىم، مەن ئوقۇدۇم، بالىلار ئەگەشتى. ئۆزەمچە "مەمتىلى قارى خەلپىتىمگە خېلىلا ئوخشاپ قالدىم" دەپ ئويلاپ، يۈرىكىم

جايدغا چۈشتى. شۇنداق قىلىپ مېنىڭ بالا ئوقۇتقۇچىلىقىم باشلاندى.

باللار ئاستا-ئاستا كۆنۈپ قالدى، مەنمۇ ئانچە قورقمايدىغان بولۇپ قالدىم، لېكىن ئارقىدا ئولتۇرغان بىرقانچە ياخشى كىيىنگەن چوڭراق باللار تىنچ ئولتۇرمايتتى. بىردەم دەرس ئاڭلىماي خاپا قىلسا، بىردەم كەمبەغەل باللارنى بوزەك قىلاتتى. شۇنداق بولسىمۇ، ئىشقىلىپ دەرس داۋام قىلدى.

كېيىن دادامنىڭ ئېيتىپ بېرىشىچە، دادام مۇشۇ بىر سىنىپلىق يېڭى مەكتەپنى ئېچىپتىكەن، بۇنىڭغا موللا، قازىلار قاتتىق قارشىلىق قىلىپتىكەن، ئاۋۋال بىر مۇئەللىمنى ئۇرۇپ-تىلاپ يۈرۈپ قوغلىۋېتىپتۇ، كېيىن دادام بىزنىڭ يۇرتتىكى ئىبراھىم ئاخۇن خەلىپىتىم دېگەن ئادەمنى ئاپىرىپ ئوقۇتقۇچى قىلىپتۇ، (بۇنى بىز بىلەتتۇق) ئۇنى يولدىن ئۆتكەندە تىللايدىكەن، تام ئارقىلىرى، قوناقلارغا مۆكۈپ تۇرۇپ تاش، كالتەك ئېتىپ ئۇرىدىكەن، ئىشقىلىپ ئۇنى قوغلاشقا تىرىشىدىكەن. دادام ھەر خىل ئاماللار بىلەن بۇ ئادەمنى قوغداپتۇ، بىرنەچچە ئاي ئۆتكەندىن كېيىن، بىرنەچچە ئادەم ئۇ ئادەمنى تۇتۇۋېلىپ، بىر ئۆيگە ئەكىرىپ قولىنى باغلاپ دۇمبالاپتۇ، "كالتە قۇيرۇقلارنىڭ مەكتىپىگە مۇئەللىم بولمايمەن" دەپ مەجبۇرىي قەسەم ئىچكۈزۈپ قويۇۋېتىپتۇ. ئۇ مەكتەپ يەنە توختاپ قاپتۇ. دادام باشقا ئادەملەرنى تاپسا ئۇلار قورقۇپ ئۇنىمايدىكەن، ئاخىر مېنى ئەكىلىپ مۇئەللىم قىلىپتۇ.

دادام مېنىڭ بالامنى قوغلىۋېتەلمەيدۇ، دەپ ئويلىغان بولسا كېرەك، بىراق مەنمۇ بۇ مەكتەپتە بىر ھەپتىدىن ئارتۇق تۇرالمايدىم، بۇ بىر ھەپتىنىڭ ئىچىدە كۆڭۈللۈك ئۆتكەن كۈنلەرمۇ بار، ئەلەملىك

ئۆتكەن كۈنلەرمۇ بار. كۆڭۈللۈك دېگىنىم، ئوقۇتقۇچى بولۇپ ئىككى كۈندىن كېيىن "مەندە پەيشەنبىلىك ئېلىش" دېگەن پىكىر پەيدا بولدى، بىز مەكتەپلەرگە پەيشەنبىلىك ئېلىپ بارغاندا خەلىپە-تىمىنىڭ قولىدىكى داچەنلەرنى كۆرۈپ كۆزۈمىز قىزىرىدىغان. مەنمۇ ئاشۇنداق پەيشەنبىلىك ئالارمەنمۇ، دەپ كۆڭلۈمدە خۇش بولۇپ، پەيشەنبە كۈنىنىڭ كېلىشىنى ئالدىراپ كۈتتۈم. ئەنە شۇ پەيشەنبە كۈنىمۇ كەلدى، مەن ئىلگىرىكى خەلىپەتلىرىگە ئوخشاش ئىشىكنىڭ ئالدىدا ئەمەس، ھېلىقى قارا تامنىڭ ئالدىدا بەندىگە ئولتۇرىمەن، بالىلار كىرىشكە باشلىدى. يەرنىڭ ئاستىدىن قوللىرىغا قارايمەن، ئۇلار مېنىڭ ئالدىغا كېلىپ پەيشەنبىلىك بېرىشكە باشلىدى، مەن ھېلىقى مەمتلى قارىم دېگەن خەلىپىتىمنى دوراپ، ئوڭ قولۇمنىڭ ئالقىنىنى ئېچىپ ئولتۇرىمەن، بالىلار داچەننى قولۇمغا بېرىپ ئاندىن، يەردە سېلىقلىق تۇرغان داستىخانغا بىردىن نان قويدۇ (بۇ داستىخاننى مەن قويدۇممۇ ياكى ھېلىقى بوۋاي قويدۇمۇ يادىمدا يوق)، ئالقىنىمغا داچەن تولغىلى تۇردى، سول قولۇمغا يۆتكىدىم، يەنە تولدى، شۇنداق قىلىپ قارىسام بالىلار كېلىپ بولدى. پەيشەنبە بىلىكىنى ئاز ئەكەلگەن، چىق ئەكەلگەنلەر بار. چىقى ئالتە پۇل، ئېزى تۆت پۇل (ئىككى، ئۈچ داچەن)، پەيشەنبەلىك ئەكىلەلمىگەن بالىلارمۇ بار. مەن ئۇلارنى تىللىمىدىم، ئالايىمىدىم، راستىنى ئېيتقاندا، ئۇ كەمبەغەل بالىلىرىنىڭ يىرتىق كىيىملىرىنى كۆرۈپ، ئىچىم ئاغرىيتتى. پەيشەنبىلىكىنى بەندىگىنىڭ ئۈستىگە قويۇپ قوي-غاندىن كېيىن دەرسنى باشلىدىم. بوۋاي كىرىپ داستىخان بىلەن ناننى يۆگەپ ئەپچىقپ كەتتى. مەن بىر ياقىتىن دەرس بېرەتتىم، بىر ياقىتىن كۆزۈم پۇلدا ئىدى. چۈشلۈك دەم ئېلىش بولغاندا

باللار چىقىپ كەتكەندىن كېيىن ساناپ باقسام 40 - 50 داچەن بوپتۇمىدىكىن، بىردىن تىزغاندا بىر قولۇمنىڭ ئالقىنى لىق، يەنە بىر ئالقىمنىڭ يېرىمى تولغانىدى. پۇلنى ئەپلەپ بەلبېغىغا تۇگۇپ قويدۇم. نېمىدىندۇ ئەندىشە قىلغاندەك پات-پات ئەتراپقا قاراپ قويمەن، خۇشلۇقۇم ئىچىگە سىغمايدۇ. چۈشتىن كېيىنكى دەرسنى تۈگەتتىم، قانداق تۈگەتكىنىمنى بىلمەيمەن، مەكتەپتىن چىقىپلا توختىماي يۈگۈرگەنچە دادىكامنىڭ ئۆيىگە باردىم (ئۇنىڭ ئۆيى مەكتەپتىن بىر-ئىككى كىلومېتر نېرىدا ئىدى). يۈگۈرۈپ كىرىپلا خۇشلۇقۇمدا: "ۋاي دادىكا، مەن پەيشەنبىلىك ئالدىم!" دەپ ۋارقىرىشىمچە داچەنلەرنى ئۇنىڭ ئالقانلىرىغا تۈكتۈم. دادىكام خۇش بولۇپ، قۇچاقلاپ پېشانىلىرىدىن سۆيۈپ: "سەنمۇ ئادەم بولۇپ، پەيشەنبىلىك ئالدىغان بويسەن" دەپ ئەركىلەتتى. ئاندىن ئۇ بىر كونا ئىۋرىقنى ئېلىپ، مېنى باشلاپ بېغىنىڭ بۇلۇڭىدىكى بىر ئەنجۈر دەرىخىنىڭ يېنىغا باشلاپ باردى. ئۇ يەرنى كەكە بىلەن كولاپ، ئىۋرىققا پۇلنى سالىدى ۋە ئاغزىغا بىر كىچىك تاختىنى قويۇپ، توپا بىلەن كۆمدى-دە: "بۇندىن كېيىن پەيشەنبىلىكىڭنى ھېچكىمگە كۆرسەتمەي مۇشۇ يەرگە ئەكىلىپ تۆكۈپ تۇر" دېدى. شۇندىن كېيىن، ھەر كۈنى ئەتە-ئاخشامدا (مەن دادىكامنىڭ ئۆيىدە تۇراتتىم) بېرىپ توپىنى ئېچىپ ئىۋرىقنى كۆرۈپ قويايتتىم. ئەس-يادىم مۇندىن كېيىنكى پەيشەنبىلىكلەردە بولىدىغان بولۇپ قالدى. ئىۋرىق تولۇپ، يەنە قاتار ئىۋرىقلار قويۇلۇۋاتقان كۆرۈنۈشلەر كۆرۈنۈپ، بۇلارنى ھېچكىمگە دېمەيمەن دەپ ئويلايتتىم كۆڭلۈمدە. دادامغا دېمىسەممۇ، ئانامغا دېيىشكە ئالدىرايتتىم. بۇ ئىۋرىقتىكى پۇل، مۇندىن كېيىنكى پەيشەنبىلىكلەر ھەمىشە چۈشۈمگە

كېرەتتى، بۇ چۈشلىرىم ھازىر يادىمدا يوق. ئەمدى، كېلىدىغان ھەپتىدىكى پەيشەنبىلىكنى ئالدىراپ كۈتتۈم، نەدىكىنى؟ يەنە بىر پەيشەنبە كەلگۈچە، "پەيشەنبىلىك مەستانىسى" بولغان "بۇ ئوقۇت-قۇچى"نى پالاكەت باستى. پەيشەنبىلىكلەرمۇ پەيشەنبە كەلمەي تۇرۇپ جايىدا قالدى، ئۆزىمۇ مەكتەپتىن قاچتى.

ۋەقە مۇنداق بولغانىدى: شۇ ھەپتىنىڭ ئاخىرقى بىر كۈنى بولسا كېرەك، بالىلارنى دەم ئېلىشقا قويۇۋېتىپ، مەن ئۆيىمنىڭ ئىچىدە تۇراتتىم، توساتتىن ھويلىدا چۇقان كۆتۈرۈلدى، دېرىزىدىن قارىسام، بىر قانچە باينىڭ بالىلىرى ئۇزۇن تاياقنى تۇتۇۋېلىپ، كەمبەغەل بالىلارنىڭ كىيىمىنىڭ يىرتىقىدىن تېنىگە سانجىپ ئويىناۋاتىدۇ، بىر قانچە كەمبەغەل بالىلار ئۇلارغا قارشى تۇرغانىدى، باينىڭ بالىلىرى كەمبەغەل بالىلارنى ئۇرۇشقا باشلىدى. مەن چىقىپ ئۇلارنى تىنچىتىشقا تىرىشتىم. باي بالىلارنى تەنقىد قىلدىم. خېلىل راخمان دېگەن بىر بالا بولىدىغان (بۇ بالىلارنىڭ چوڭلىرىدىن بىرى ئىدى)، ئۇ: "سەن نېمە دەيسەن؟" دەپ ماڭا ياندى. يەنە بىرنەچچە باينىڭ بالىلىرى ئۇنىڭ تەرىپىنى ئالدى. كەمبەغەل بالىلار مېنىڭ چۆرەمگە ئولاشتى. ئىككى تەرەپ بولۇپ تاكالىشىپ، ۋارقىراشتۇق، ئاخىر ئۇرۇشۇپ كەتتۇق. قىقاس-سۈرەن، تىللىشىش، ئۇرۇشۇش بولۇپ كەتتى، بىر ۋاقىتتا بىر مۇشت تېگىپ يىقىلغىنىم ئېسىمدە، قارىسام ئالتە-يەتتە بالىنىڭ ئاستىدا يېتىپتىمەن. ھېلىقى بوۋاي كىرىپ قېلىپ، بالىلارنى ئەيىبلەپ، بىر-بىردىن تارتىپ بوشاتتى-دە، مېنى تۇرغۇزدى. "قانداق دېگەن گەپ بۇ؟ ئۆزىنىڭ ئوقۇتقۇچىسىنىمۇ ئۇرغان بارمۇ؟" دېدى بوۋاي بالىلارغا كايىپ ۋە مېنىڭ توپىلىرىمنى قاقتى. قارىغۇدەك بولسام، بۇرنۇم قاناپ، كۆڭلەكلىرىم قان بولۇپ

كېتىپتۇ (قىسقا ئاق ماتا كۆڭلەكنىڭ ئۈستىدىن كۆك بەلباغ باغلىۋاپ-
تىكەنمەن، قارىغۇسىز بولۇپ كېتىپتۇ. بۇنىڭدىن "ئوقۇتقۇچى ئەپەند-
دىم" نىڭ ھالىنى ئۆزىڭىز تەسەۋۋۇر قىلىۋېلىڭ). كىيىملىرى يىرتىق
بىرقانچە بالىلار قانغان بۇرۇنلىرىنى ئېرتىپ يىغلىشاتتى، مەن
بىردەم ئۇلارغا قاراپ تۇردۇم- دە، يامان ئەلەم بولۇپ كەتكەن
بولسا كېرەك، يىغلىغان پېتىم دەرۋازىغا قاراپ يۈگۈردۈم. بوۋاي
كەينىدىن يۈگۈرۈپ باقتى، يېتەلمىدى. ھېلىقى كەمبەغەل بالىلار
ئېشىكنىڭ ئالدىغىچە چىقىپ يىغلاپ قېلىشتى. مەن شۇ يىغلىغان
بويى دادىكامنىڭ ئۆيىگىمۇ كىرمەي، توپتوغرا ئۆز ئۆيۈمگە قايتىپ
كەلدىم (مەكتەپ بىلەن ئۆيىمىزنىڭ ئارىلىقى تۆت- بەش كىلومېتر
كېلەتتى). كىرسەم ھويلىدا دادام بىلەن ئانام ئىككىسى ئولتۇرۇپتە-
كەن، ۋارقىراپ يىغلىغانچە بېرىپ ئۆزەمنى ئانامنىڭ قۇچىغا
تاشلىدىم (يۈزۈمدىكى قانلارنى دادامغا كۆرسىتىش ئۈچۈن ئاتاين
يۇمىغاندىم. راستىنى دېسەم، بۇ مېنىڭ مەكتەپكە قايتىپ بارماسلىق
باھانەم ئىدى، چۈنكى پەيشەنبىلىكنىڭ ھۇزۇرىدىن تاياقنىڭ دەردى
ئېشىپ كەتتى). دادام بىلەن ئانام ھەيران قالدى، مەن يىغلاپ
تۇرۇپ ئەھۋالنى ئېيتىپ بەردىم. ئاشۇرۇپ ئېيتىدىغانلىقىم چوقۇم.
ئانام يۈز- كۆزۈمنى سۈرتكەچ دادامغا خاپا بولدى. "قارىمامدىغان
بۇ بىچارە بالىنىڭ ئەھۋالىنى؟ بولمايدۇ، دەپ مەن دېمىدىمۇ؟ 13
ياشتىن ئەمدى ئاشقان بىر كىچىك بالا تۇرسا، قانداقمۇ ئوقۇتقۇچە-
لىق قىلالسۇن؟ سىلى ئۇنىماي ئاپىرىپ قويۇپ، ئاخىر تاياق يەپ
قايتىپتۇ، - دەيتتى ئانام ياشلىرىنى ئاققۇزۇپ تۇرۇپ مېنىڭ قان
يۇققان كۆڭلەكلىرىمنى سالدۇرغاچ، - بولدى ئەمدى بارمايلا قوي،
يۈر، يۈزۈڭنى يۇيۇپ قويماي، يىغلىما" دېدى ئانام ۋە ئويىگە ئەكىرىپ

كەتتى. دادام گەپ قىلماي قاپقىنى تۇرۇپ ئولتۇراتتى، ئۇ بالسىد-
نىڭ تاياق يېگىنىدىن كۆرە، مەكتەپنىڭ توختاپ قېلىشىغا جىقراق
خاپا بولغان بولسا كېرەك، بەلكى.

ئانام كىيىملىرىنى ئالماشتۇرۇپ قويدى، ئاڭغۇچە كەچ كىرىپ
قالغانىدى، پاتىخاندا توپ ئويناۋاتقان بالىلارنىڭ ئاۋازلىرى
ئاڭلاندى، مەن ئاستا دەرۋازىدىن چىقىپ شۇ ياققا قاراپ يۈگۈردۈم،
شۇنداق چاپسان ھەم خۇشال يۈگۈرگىنىم ھازىرمۇ ئېسىمدىن چىق-
مايدۇ. يۈگۈرگەنچە بېرىپ دوستلىرىمنىڭ توپىغا كىرىپ كەتتىم.
بۈگۈنكى توپ ئويناش ئىلگىرىكىلەردىنمۇ كۆڭۈللۈك سېزىلىپ
كەتتى. چۈنكى مەن ئۆزەمنى قانداقتۇر بىر يۈكتىن قۇتۇلغاندەك
سېزەتتىم، مەكتەپنىڭ پەيشەنبىلىكىنى دېسىم دەرس بېرىش
قىيىن ئىدى، بەزى بالىلار ئاڭلىمايتتى، زاڭلىق قىلاتتى، ئۇنىڭ
ئۈستىگە خەلىپىتىم تۇرۇپ بالىلاردىن تاياق يېدىم، بۇنداق "ئوقۇت-
قۇچى" لىقتىن دوستلۇرۇم ئارىسىغا كېلىپ توپ ئويناش ماڭا ئازادلىققا
چىققاندەك تۇيۇلغان بولسا كېرەك.

*

*

*

كېيىنكى يىللاردا مېنىڭ ئوقۇشۇم قىيىن بولۇپ، ئاخىر توختاپ
قالدى. چۈنكى، بىر تەرەپتىن ئائىلە ۋەيرانچىلىقى ۋە ئۆيگە قاراش
بىلەن ئىزچىل ئوقۇشقا تەسىر يەتتى، يەنە بىر تەرەپتىن داداممۇ
مەكتەپتىن پۈتۈنلەي قايتۇرۇۋېلىپ بىرەر يىل ئۆيدە ئۆزى ئوقۇتتى.
مەكتەپتىن قايتىشنىڭ ئەڭ ئاساسىي سەۋەبى مۇنداق بولغانىدى:
ھاجى خەلىپىتىم (مەن بالا ئوقۇتقۇچىلىقتىن كېيىن يەنە بۇ
خەلىپىتىمنىڭ مەكتىپىگە كىرگەندىم) ئادەتتە ئانچە - مۇنچە ئۇرۇپ
تۇرىدىغان، بىر كۈنى ھەممە ئوقۇغۇچىلارنى قاتار ئولتۇرغۇزۇپ

قويۇپ، تاغقىمىزنى ئېچىپ تاياق بىلەن بىر چەتتىن ئۇرۇپ چىقتى، ئۇ، ئۇرغاچ: "مەسچىتتىكى كۈلنى كىم ئالدى؟" دەپ سورايتتى. كېيىن بىر بالا قاتتىق تاياق يېگەندە چىدىماي، ئاياغدىراق ئولتۇرغان مەمەت بىلەن مېنى كۆرسىتىپ قويدى. ئاندىن خەلىپىتىم ئىككىمىزنى ئىشتانچاق قىلىپ، بالىلارغا باستۇرۇپ تۇرۇپ، ۋاي-ۋايلىغىنىمىزغا قارىماستىن تازا ئۇردى. ئۇرۇپ بولۇپ مەسچىتنىڭ ئالدىدىكى قارىياغاچقا قولىمىزدىن ئېسىپ قويۇپ، ئۆزى پېشىن نامىزىنى ئوقۇش ئۈچۈن مەسچىتكە كىرىپ كەتتى. بىز بىر-بىرىمىزگە قاراپ يىغلايتتۇق، بالىلار بىزگە ئېچىناتتى.

كۇلا — دىگەن لەگلەك ئۇچۇرىدىغان يىپ بولۇپ، ئاز تېپىلىدۇ. خان، بىزگە ناھايىتى "قىممەت" لىك بىرنەرسە ئىدى. شۇ يىلى باھاردا لەگلەك ئۇچۇرۇش ناھايىتى ئاۋۇپ كەتكەندىن كېيىن، خەلىپىتىم پۈتۈن بالىلارنىڭ لەگلىكىنى يىغىۋېلىپ كۆيدۈرۈۋەتتى. كۈللىرىنى بولسا، مەسچىتنىڭ ئىچىدىكى نامازخانلار سېپىنى تۈزلەش ئۈچۈن تارتىپ قويۇپتۇ. مەمەت بىلەن ئىككىمىز يوشۇرۇنچە يەنە ئىككى لەگلەك ياسىدۇق، لېكىن كۇلا يىپ بولمىغانلىقتىن مەسچىتتىكى ئاشۇ يىپلار كۆز ئالدىمىزدىن كەتمەيتتى. بىركۈنى ئىككىمىز مەسلىھەتلىشىپ "بولغاننى كۆرەرمىز" دەپ، تۈن يېرىمىدا مەسچىتكە بېرىپ كۇلا يىپلارنى ئېلىپ قاچتۇق، لېكىن ئۇنى ئىشلىتىشكە پېتىنالمايتتۇق. خەلىپىتىم قانچە ئۇرغان بىلەنمۇ بىز ئىقرار قىلىمىدۇق. ئىقرار قىلساڭ تۈگىشىپ كېتەتتىڭ، تاياق ئاستىدا ئازاب چەككەندىن تاشقىرى مەكتەپتىن ھەيدىلىسەن، يەنە ئوغرى دېگەن نامى ئالىسەن. دە! بىز دەرەخكە ئېسىقلىق تۇرغان ۋاقتىمىزدا دادام ئاتلىق كېلىپ قالدى، ئۇ كېلىپلا يانچۇقىدىن قەلەمىزىچىنى ئېلىپ،

قولسىز باغلانغان چىگىنى كەستى - دە، بىزنى يەرگە چۈشۈردى.
باللاردىن سورىغانىدى، ئۇلار چۇرۇلدىشىپ ئەھۋالنى ئېيتىپ
بەردى. بىز ئىككىمىز ئېسەدەپ يىغلايتتۇق. ئاڭغۇچە خەلىپىتىم
نامازدىن چىقتى، دادام ئۇنى كۆرۈپلا كايىپ كەتتى ۋە خېلى جىق
ۋارقىردى، نېمىلەرنى دېگەنلىكلىرى ئېسىمدە يوق، "باللاردا
گۇناھ بولسىمۇ بۇنداق ئازابلاش خاتا، بۇ ئوقۇتقۇچىنىڭ ئېشى
ئەمەس، ئامباللارنىڭ ئىشى" دېگىنى يادىمدا. ئاندىن دادام
خەلىپىتىگە قاراپ: "سەن بىرىنچىدىن، باللارنى ئۇرمايسەن،
ئىككىنچىدىن، ياخشى ئوقۇتسەن، بولمىسا ئۆز يۇرتۇڭغا كەت،
مۇئەللىم تېپىلىدۇ" دېدى - دە، مېنىڭ كىيىملىرىمنى كىيگۈزۈپ،
ئاتنىڭ كەينىگە مىنگۈزۈپ ئېلىپ كەتتى ("يۇرتۇڭغا كەت" دېيىشى
هاجى خەلىپىتىم تۆركۈل دېگەن كەنتتىن كەلگەندى).

ئۇ مەكتەپتە ئىككى - ئۈچ يىل ئوقۇغان بولساممۇ، ھېچقانچە
مەنپەئەت ئالالمىغانىدىم. «ناۋايى» نى تۈگىتىپ، «سەرپ» كە چىقتۇق.
«سەرپ» دېگەن گرامماتىكا دېگىنى بولسا كېرەك، ئۇ پارسچە
كىتاب بولۇپ، مەنىسىنى ئۇقمايتتۇق، كىتاب "ئەس ئەدى كالاھۇ،
فېددارىن..." دېگەن سۆزلەر بىلەن باشلىناتتى. ئۇ گەپلەرنى كىم
چۈشەنسۇن؟ ئۇندىن باشقا "بىدان دەپتۇر، نېمە ئۈچۈن بىخان
دېمەپتۇر؟ ئەننىڭ ئۈچۈنكى، بىداننىڭ مەنىسى بىلگىل، بىخاننىڭ
مەنىسى ئوقۇغىل" دېگەن سۆزنى توختىماي يادلايتتۇق. سۆزلەر
ئۇيغۇرچىغا ئوخشاپ كېتەتتى. لېكىن، نېمە دېمەكچى بولغانلىقىنى
زادى ئۇقمايتتۇق. ئاندىن كېيىن «شەرىئى موللا»، «شەرىئى ۋە قايى»
دېگەن كىتابلارنى ئوقۇتتى، بۇ كىتابلارنىڭ سۆزلىرىنى چۈشىنىش
تېخىمۇ تەس، ساپ ئەرەبچە، پارسچە دىنىي گەپلەر ئىدى.

ئوقۇغانچە كالىمىز ئېلىشىپ كېتەتتى، يادلا قىلىمىز،
چۈشەندۈرۈپ بەرمەيتتى. راستىنى ئېيتقاندا، بۇ مەكتەپتىن تازا
زېرىككەندىم. دادامنىڭ قايتۇرۇپ كەتكىنى ياخشى بولدى. بىراق
ئۇزاق ئۆتمەي دادام ئىلىغا قېچىپ كەتتى، ئوقۇشۇم يەنە توختاپ
قالدى.

دادامنىڭ ئىلىغا قېچىپ كېتىشى مۇنداق سەۋەبتىن بولغان:
يەكەندىكى زاۋۇت توختاپ، بايلىقى خاراب بولۇشقا باشلىغاندا،
چوڭ ئاكىلىرىم مۇھىددىن بىلەن ھىلالىدىنلار روسىيەگە چىقىپ
سودا قىلماقچى بوپتۇ، ئۇلار بىر ئافغان سودىگەر تەييارلىغان
بىر مۇنچە تېرە، ئۈچەيلەرنى (ئۇنىڭ بىلەن شېرىك بولۇپ) ئېلىپ
سوۋېتتە چىقىپ كەتكەنىدى. ئۇ يەردە ئۇلار ئەتكەسچى ھېسابلىنىپ،
ماللىرى مۇسادىرە قىلىنىپتۇ، شىنجاڭغىمۇ قايتالماپتۇ. كېيىن
نەجمىدىن ئاكام ئۇلارنى ئىزدەپ بېرىپتۇ. ئەمدى ئافغاننىڭ پۇلىنى
دادام تۆلىشى كېرەك بولدى. دادام جاي ساتتى، يەر ساتتى، يەنە
ئۇنىڭ پۇلىنى تۈگىتەلمىگەن بولسا كېرەك، ھېلىقى ئافغان دوتەيگە
ئەرز قىلىپ خېلى جىق ئاۋارە قىلدى. كېيىن دوتەي پامۇلىدىن
يايى كېلىپ دادامنى تۇتۇپ ئېلىپ كەتمەكچى بولغاندا مۆكۈۋېلىپ،
ئۇلارغا كۆرۈنىمگەندى. ئاندىن كېيىن، بىز كېچىسى ئوتتۇراغ
كەتتىدىكى مەتمۇسا تاغام (بۇ ئادەم دادامنىڭ تاغىسى، يۇرتتا
ئىناۋىتى بار، ئاقساقال ئادەم ئىدى) نىڭ ئۆيىگە ئاپىرىپ يوشۇر-
دۇق. مەن ھەر كۈنى بىر قېتىم تاماق ئاپىرىپ دادامنى يوقلايتتىم:
دادام مەتمۇسا تاغامنىڭ بېغىدا ئەنجۈر ئاستىدىكى بىر گەمسە
يوشۇرۇنۇپ ياتاتتى، مەن باغنىڭ ئارقىسىدىكى شورا تامىدىن ئاتلاپ
گەمسە كىرەتتىم. بىزنىڭ ئۆي بىلەن مەتمۇسا تاغامنىڭ ئۆيىنىڭ

ئارنىسى ئۈچ - تۆت كىلومېتىردىن جىقراقمىكىن، ھەر كۈنى بېرىپ - قايتىش ئاسان ئەمەس ئىدى. ھەممىدىن قىيىنى، ئوتتۇرىدا ھۇشۇر توكۇر دېگەن كىشىنىڭ تۈگىنى ئالدىدىكى كۆۋرۈكتىن ئۆتۈشكە توغرا كېلەتتى. ھۇشۇر توكۇرنىڭ بىر قارا ئىتى بولىدىغان، ئۇ ئىت ئادەم قوغلايتتى، شۇڭا ئۇ كۆۋرۈكتىن ئۆتۈش ماڭا ئاسانغا چۈشمەيتتى. ئىت كۆپ ۋاقىتتا تۈگمەننىڭ ئالدىدا بېشىنى سوزۇپ كۆۋرۈك تەرەپكە قاراپ ياتاتتى، شەپەمنى ئاڭلىغان ھامان قاۋاپ يۈگۈرەتتى. بىرىنچى قېتىم ئۆتكەندە ئۇ مېنى قوغلاپ چىقتى، مەن ئۇنى يەتكۈزمەي كەتتىم، كېيىن ئۆستەڭنىڭ تۆۋىنىدىكى كېچىكتىن كېچىپ ئۆتۈپ يۈردۈم، يەنە ئاشۇ كۆۋرۈكتىن ئۆتۈشكە توغرا كەلدى. بىر قولىمدا تاماق سالغان قاچا، بىر قولىمدا تاياق، كۆۋرۈككە يەتمەستىن تۇرۇپ ئىتنى كۆزىتىپ بىردەم ئولتۇراتتىم - دە، جېنىمنىڭ بارىچە يۈگۈرۈپ كۆۋرۈكتىن ئۆتۈپ كېتەتتىم. كېيىن ئىت قوغلاپ يېتىۋالدىغان بولغاندا، كەينىگە بۇرۇلۇپ تاياق شىلتىسام، ئۇ توختاپ قالىدىغان بولدى. شۇندىن كېيىن خېلى خاتىرجەم ئۆتەلەيدىغان بولدۇم. لېكىن يۈرىكىم گۈپۈلدەپ ئۆتەتتىم، بۇ قارا ئىت ماڭا خۇددى بىر دېۋىدەك كۆرۈنەتتى.

ئۈچ - تۆت ئاي ئۆتتىمۇ دەيمەن، دادام بەربىر يوشۇرۇن ئىلىغا چىقىپ كەتتى، بىر يىلدىن كېيىن (1929 - يىلى) ئىلىدا ۋاپات بولدى.

ھېلىقى سوۋېتكە كەتكەن ئاكىلىرىمىدىن نەجىمىدىن بىلەن ھىلال - دىدىن ئاكاملار ئىلىغا قايتىپ كېلىپ ئۇ يەردە ماكانلاشتى. مۇھىدىن دېگەن ئاكام ئۇ ياقتا "شىنجاڭنى قۇتۇلدۇرۇش جەمئىيىتى"گە قاتناشقانلىقى ئۈچۈن، (چەت ئەللىكلەرنىڭ مەخپىي تەشكىلات قۇرۇشى

سوۋېتنىڭ قانۇنىغا توغرا كەلمىگەنىمۇ، قانداق ئۇلارنى قاماپ سىبرىيىگە سۈرگۈن قىپتۇ. ئۇ ياقتا 15 يىلدىن ئارتۇق يۈرۈپ، بوشقاندىن كېيىن روسىيىنىڭ شىمالىدىكى ئارخانگىلسكى دېگەن شەھەردە تۇرۇپتۇ، شۇ يەردىمۇ ئەمگەك بىلەن ئۆزگەرتىلگەن بولسا كېرەك (1950 - يىلى مەن موسكۋاغا بارغاندا خەۋىرىمنى ئالدىم، 1959 - يىلى شىنجاڭغا كېلىپ قايتىپ كەتتى. 1974 - 1975 - يىللىرى بولسا كېرەك، فرۇنۇزدا 80 نەچچە يېشىدا ۋاپات بولدى.)

ئابلىز دېگەن ئاكام دادام ئىلىغا كەتكەندىن كېيىن، شۇ ئاكىلىرىمنى ئىزدەپ سوۋېتكە كەتتى، ئابلىق ئاكام يەنە لىۋائىددىن دېگەن كىچىك ئۇكام بىلەن ئۈچىمىز ئۆيىدە قالدۇق. راستىنى ئېيتقاندا ئابلىق ئاكام بېلىنى سىلاپلا يۈرىدىغان نازۇك ئادەم ئىدى، لىۋائىددىن قارىيلىقتا ئوقۇدى. ئۆيىنىڭ ئىشى مېنىڭ بېشىمغا قالدى. سېتىپ يەيدىغان قالدى - قاتتى نەرسىلەرمۇ تۈگىگەنىدى. سەككىز - ئون جاننى بېقىش كېرەك بولغاچقا، ئاخىر ئانامنىڭ پىكرى بىلەن بىزنىڭ ئۆيىدىكى ھامۇت دېگەن ئادەم بىلەن مەسلىھەتلىشىپ، شورۇق كەنتىدىكى مەمىت دېگەن بىر ئادەم بىلەن ئورتاقلىشىپ دېھقانچىلىق قىلدۇق. مەن ئۆزۈم كۆتۈرەلەيدىغان يەڭگىل ئەمگەك - لەرگە قاتنىشىمەن، تېخى ئېتىزدىكى ئاشلىققا رەۋەندىدىن ئالدىن پۇل ئېلىپ (بۇ پۇل بازار نەرقىدىن خېلى تۆۋەن بولىدىغان) خەجلىدۇق. كېيىن سۇ ماچىراسى بولدىمۇ نېمە، بۇ ئىشمۇ ئەپلەش - مىدى. ئاندىن كېيىن، ھابىل دېگەن بىر ئاغىنەم بىلەن بىللە شېرىك بولۇپ شاتاۋارچىلىق قىلدۇق. ئاق ماتاغا گۈل بېسىپ ساتىمىز، شاتاۋارچىلىق بىزگە ئاتا كەسپى، دادام ئىلگىرى روسىيىدىن قايتىپ كەلگەندە ئاق ماتاغا گۈل بېسىشنى ئىجاد قىپتىكەن. ئۇنىڭغا ئۆزى

”شاھ تاۋار“ (تاۋارنىڭ پادىشاھى) دەپ نام بېرىپتۇ. كىشىلەر دادامغا ”تاشاخۇنۇم شاتاۋار“ دېگەن لەقەمنىمۇ قويغانىكەن. يەنە شۇ ۋاقتلاردا خەلق ئىچىدە مۇنداق بىر غەزەلمۇ تارمىلىپتىكەن: ”تاشاخۇنۇم جازانى، بۇ يىل ئالدى بازارنى، ئۇششاق خامغا گۈل بېسىپ، تاشلەۋەتتى مازارنى“. بۇنىڭدىن ئىككى مەنىنى كۆرگىلى بولىدۇ: بىرى، يېڭى ھۈنەر چىقىرىپ پۇل تاپقىلى تۇردى، دېگىنى بولسا، يەنە بىرى، شاتاۋارچىلىق قىلىمەن دەپ مازارنى تاشلى- ۋەتتى، دېمەكچى بولسا كېرەك. مازارنى تاشلەۋەتتى دېگىنى، ئاتۇشتىكى سۇتۇق بۇغراخاننىڭ مازىرىنى سۇ ئەكىتىپ بۇزۇلغاندىن كېيىن، دادام ئۇنى قايتا ياستىپ (باشقا بايلاردىن پۇل ئالغان بولۇشىمۇ مۇمكىن)، تولۇق پۈتتۈرمەي توختاپ قالغانىكەن، بۇنىڭ سەۋەبىنى مەن بىلمەيمەن. كىشىلەر مۇشۇ ئۇلۇغ مازارنى ياساتماي تاشلاپ قويدى، دەپ نارازىلىق بىلدۈرگەن بولسا كېرەك.


شاتاۋارچىلىقىمۇ ئاقىدى، ئاندىن سەيپۇڭلۇق قىلىدىم، بۇ ئىشىمۇ تاسادىپىي بولغانىدى، رامزان كۈنلىرى بولسا كېرەك، ئابدۇش بەگ دېگەن سەيپۇڭنىڭ ماشىنىسى سۇنۇپ قاپتىكەن، بىزنىڭ ئۆيىدىكى ماشىنىنى سوراپ كەپتۇ، مەن ئۇنىڭغا ئالتە ئاي ئىچىدە ماڭا سەيپۇڭلۇقنى ئۆگىتىپ قويۇش شەرتى بىلەن بېرىپ تۇرۇشقا ماقۇل بولدۇم، ئاناممۇ قوشۇلدى. ماشىنا بىلەن بىللە ئۇنىڭ ئۆيىگە كەتتىم. ئالتە ئايىمۇ ئۆتتى، بىردەم ئېشىكىنى بېقىپ، بىردەم بالىسىغا قاراپ، ئىش قىلغاندىمۇ دەزمال سېلىش بىلەن چاك تىكىش- تىن ئاشالماسلىق نەتىجىسىدە ياخشى ئۇستا بولالىدىم. شۇنداقتىمۇ ماشىنىنى ئېلىپ ئۆيگە قايتىپ، ئۆيىدە سەيپۇڭلۇق قىلىدىم. ئانام ئانچە - مۇنچە تىكىشىنى بىلىدىغان، ياردەم قىلدى. چەكمەندىن

ئۇزۇن پاختىلىق چاپان تىكىمىز، بىر ھەپتىدە تۆت-بەش چاپان تىكىپ بازارغا ئاپىرىپ ساتقاندا ئۇنىڭدىن كېلىدىغان پايدا تايىنلىق ئىدى، گۆش ۋە چىراغ يېغىغا ئارانلا يېتەتتى. بۇنىڭ بىلەنمۇ جاھاندارچىلىق قىلىش قىيىنغا چۈشتى.

قىسقىسى، ئۇنى قىلىپ، بۇنى قىلىپ ئەيتاۋۇر جاھاندارچىلىق قىلىپ بىرنەچچە يىلنى ئۆتكۈزدۈم، ئاخىر 17 ياشقا كىرگەندە (1932-يىلى) ئاتلىنىپ قوزغىلاڭغا قاتنىشىپ كەتتىم. ئۇندىن كېيىنكى ئۆمۈر تارىخىمنى كېيىنكى بابلاردا بايان قىلىمەن.



ئىككىنچى قىسىم
شىنخەي ئىنقىلابى ۋە شىنجاڭ



بىرىنچى باب شىنخەي ئىنقىلابى ئەلنى تىترەتتى

گەپنى شىنخەي ئىنقىلابىدىن باشلىغىنىمىزنىڭ سەۋەبى شۇكى، بۇ ئىنقىلاب جۇڭگونىڭ يېقىنقى زامان تارىخىدا يۈز بەرگەن كۆلىمى زور، تەسىرى كەڭ، دەۋر بۆلگۈچ ئەھمىيەتكە ئىگە بۇرژۇئا دېموكراتىك ئىنقىلابى ئىدى. ئۇ مۇشۇ ئەسىرنىڭ 10-يىللىرىنىڭ بېشىدا يۈز بەرگەن، ئارىدىن تۆت يىل ئۆتۈپ، 1915-يىلى مەن تۇغۇلغانىدىم. شۇنداق بولغانلىقتىن، مەن تۇغۇلغان دەۋرنىڭ ئەھۋالى ئۈستىدە گەپ-سۆز قىلىشقا توغرا كەلسە، تەبىئىيىكى، شىنخەي ئىنقىلابى ۋە ئۇنىڭ پارتلىشى بىلەن مەيدانغا كەلگەن ۋەزىيەت ئۈستىدە بىر نېمە دېمەي ئۆتكىلى بولمايدۇ.

مەن تۇغۇلغان ئاشۇ يىللاردا، مەھەللىمىزدىن ئانچە يىراق بولمىغان ئاتۇش بازىرىدا، ئۇنىڭدىن خېلى يىراقتىكى قەشقەر ۋە تىراپلىرىدا كۆزگە چېلىققۇدەك ئۆزگىرىشلەر يۈز بېرىپتەكەن. بۇ ئۆزگىرىشلەرنىڭ گەۋدىلىكەكى، ئەمەلدارلارنىڭ كۆكۈلىسى، كىيىم-كېچىكىدە ئۆز ئەكسىنى تاپقانەكەن. يەنى، ئەمەلدارلار ئۇزۇن، ئورۇمە چېچىنى كېسىپ تاشلاپ، پۇقرالارغا غەلتە كۆرۈندى. دىغان قاسقانلىق شەپكە كىيىشىپتۇ. ئىزمە بىلەن تۈگمىلىنىدىغان ياندا چېكى بار ئۇزۇن چاپانلىرىنى سېلىۋېتىپ، تۆت يانچۇقى بار، ئالدىدىن تۈگمىلىنىدىغان چاپانلارنى كىيىشىپتۇ. يەنە بىر مۇھىم

ئۆزگىرىش بايراقنىڭ يەڭگۈشلىنىشى بوپتۇ. ئەجدىھاننىڭ سۈرىتى چۈشۈرۈلگەن بايراقلار يوقىلىپ، بەش خىل رەڭدە بالداق چىقىرىلدى. خان بايراقلار ئېسىلىدىغان بوپتۇ. ئۇيغۇرلاردىن چىققان يۇقىرىراق دەرىجىدىكى ئەمەلدارلار چۈچىلىق قالپاق كىيىمى سەلە ئورسىمۇ بولىدىغان، ئەجدىھان سۈرىتى كەشتىلەنگەن مانجۇچە كىيىمنىڭ ئورنىغا چەكمەن چاپان - تون كىيىدىغان بوپتۇ.

ئاممىلىكىن، دېھقانلارنىڭ كىيىمىمۇ، تۇرمۇش ۋە ئىشلەش ئۇسۇلى ئاۋۋالقۇدەك تۇرىۋېرىپتۇ. ئۇلار يەنىلا پومپىشچىك - زېمىن - دارلارنىڭ يېرىنى بۇرۇنقى ئۇسۇل بويىچە ئىجارىگە ئېلىپ تېرىيدىكەن. مالچىلار چارۋا ئىگىلىرىنىڭ ماللىرىنى ئەسلىدىكى بەلگىلىمە بويىچە بېقىۋېرىدىكەن. ئۇششاق قول ھۈنەرۋەنلەر بالا - چاقىلىرىنى بېقىش ئۈچۈن يەنىلا بۇرۇنقىدەك مۈكچىيىپ ئىشلەيدىكەن.

مۇنداقلا بىر قارىماققا، نېمىدۇ ئۆزگەرگەندەك، نېمىدۇ ئۆزگەرمىگەندەك بىلىنىدىغان بۇ ھالەت، ئەمەلىيەتتە ناھايىتى چوڭ ئۆزگىرىشنىڭ نەتىجىسى ئىكەنلىكىنى ئۇ چاغدا بىزنىڭ يۇرتتا چۈشىنىپ يېتەلەيدىغانلار يوق ئىدى. ئۇلاردىن سورىساڭ، "ئۆز - گەرمىدىمىكىن دېسەڭ، بۇ جاھاندا ئۆزگەرگەن نەرسە ئاز ئەمەس، ئۆزگەردىمىكىن دېسەڭ، جاھان يەنىلا شۇ پېتى، بېيى باي، گادىيى گاداي... " دەپ جاۋاب بېرىشەتتى.

كېيىنرەك ئۇقسام مەن تۇغۇلۇشتىن تۆت يىل بۇرۇن پارتلىغان شىنخەي ئىنقىلابى جۇڭگودىكى نەچچە مىڭ يىللىق فېئودال ھاكىمىيەت تۈزۈلمىسىنىڭ داۋامى بولغان چىڭ خانىدانلىقىنىڭ تەختىنى گۇمران قىلغان، بۇرژۇئا دېموكراتىك ئىنقىلابىنىڭ دولقۇنى

كۆتۈرۈلۈپ كەتكەنىكەن. ئەمما، ئىنقىلابنىڭ مېۋىسى يەنىلا چىڭ خاندانلىقى دەۋرىدىكى چوڭ ھەربىي فېئودال يۈەن شىكەينىڭ قولىغا چۈشۈپ كەتكەنلىكتىن، ئۇ خەلق ئاممىسىغا ھېچنېمە بەرمەي، يەنىلا ئەزگۈچىلەرنىڭ مەنپەئىتىنى قوغدىغانىكەن.

مەن تۇغۇلۇپ ئىككى يىلدىن كېيىن روسىيىدە ئۆكتەبىر ئىنقىلابى پارتلاپتۇ. بۇ ئىنقىلاب پېتىرگرادتا پارتلاپ ئۇنىڭ تەسىرى روسىيىنىڭ ھەممە زېمىنىغا يېتىپ بارغۇچە مەلۇم ۋاقىت ئۆتۈپتۇ. ئەمما يۇرتىمىزغا يېقىنراق جايلاشقان زېمىنلاردىمۇ "ئاق پادىشاھ يىقىلىپتۇ" دىن باشقا خۇددى بىزدىكىدەك چوڭ ئۆزگىرىش بولمى. خانلىقنى كۆرۈشكەن دېھقانلار، ھەممە نەرسىگە "تەقدىرى ئەزەل" كۆز قارىشى بويىچە مۇئامىلە قىلىشقان.

ئەمەلىيەتتە، يۇقىرىدا دېيىلگەندەك، شىنخەي ئىنقىلابى جۇڭگو-نىڭ يېقىنقى زامان تارىخىدا يۈز بەرگەن دەۋر بۆلگۈچ ئەھمىيەتكە ئىگە زور ۋەقە ئىدى. روسىيە ئۆكتەبىر ئىنقىلابى بولسا، ئەھمىيىتى يېقىدىن ئېيتقاندا، روسىيە چېگرىسى ئىچىدىن ھالقىغان، ئىنسانىيەت تارىخىدا بىر يېڭى ئەسىرنىڭ باشلانغانلىقىدىن دېرەك بېرىدىغان ئالەمشۇمۇل ۋەقە ئىدى.

شۇ چاغلاردا بولغان بۇ ئۆزگىرىش يۇرتۇمنى يانداپ ئۆتۈپ كەتمىگەن. شىنخەي ئىنقىلابىنىڭ تۈرتكىسى بىلەن قوزغالغان ئىلى ئىنقىلابىنىڭ تەسىرى توغرىسىدا بولۇنغان گەپ-سۆزلەر بۇنىڭ بىر دەلىلى. ئىلىدا كۆتۈرۈلگەن ئىنقىلاب، يۇرتداشلىرىمىزغا باشقا جايلاردا داۋالغۇش بولۇۋاتقانلىقىنى ھېس قىلىدۇرغان. گەرچە بۇ ئىنقىلاب توغرىسىدىكى خەۋەر بىزنىڭ يۇرتقا كەلگەندە ئاللىقاچان كونا خەۋەرگە ئايلىنىپ بولغان بولسىمۇ، بۇ يەردىكى كىشىلەر ئۇنى

چوڭ بىر يېڭىلىق سۈپىتىدە بىر-بىرىگە خەۋەر قىلىشقان. بۇ جەرياندا ئۇنىڭغا "قاش-كېرىك"لەر قوندۇرۇلۇپ، ئاخىر بېرىپ بۇ خەۋەر كومپوزىتسىيىسى ھىم، پېرسوناژلىرى جانلىق، ۋەقەلىكى ئەگرى-توقاي، قىزىقارلىق ئېغىز ئەدەبىياتى تۈسىگە كىرىپ قالغان. دېمەك، ئېلىمىزدە، جۈملىدىن شىنجاڭ ئىچىدە كۆرۈلگەن بۇ غايەت زور ئۆزگىرىش شاماللىرى نامىدىن تارتىپ ئادەملىرىگىچە ئۈنچە نەزەرگە ئېلىنمايدىغان بىزنىڭ مەھەللىمىزنىڭ ئىچىدىنمۇ كۆرۈنەرلىك ئۆتكەن.

1911-يىلى ۋۇچاڭدا سۇن جۇڭشەن ئەپەندى رەھبەرلىكىدە قوزغالغان بۇرژۇئا دېموكراتىك ئىنقىلابى، تاسادىپىي ئەھۋال بولماستىن، جۇڭگودىكى ھەر مىللەت خەلق ئاممىسىنىڭ ئۇزاق ئەسىرلەر جەريانىدا داۋام قىلىپ كەلگەن قانلىق كۈرەشلىرىنىڭ داۋامى ۋە بىر قېتىملىق زور ئۇتۇقى ئىدى.

جۇڭگو خەلقى نەچچە مىڭ يىللىق تارىخىدا فېئودال خانلىقلار-نىڭ دەھشەتلىك تالان-تاراج قىلىشى بىلەن فېئودال خانلىق تۈزۈمىنىڭ دەھشەتلىك زۇلۇمى ئاستىدا ئېزىلىپ كەلدى. ئاخىرقى فېئودال خاندانلىق-مەنچىڭ دەۋرىگە كەلگەندە فېئوداللىق زۇلۇم تېخىمۇ كۈچەيدى. بۇنىڭ بىلەنلا قالماستىن، چىڭ سۇلالىسى ھۆكۈمىتى تاشقى جەھەتتە ۋەتەن ساتقۇچلۇق سىياسىتىنى يۈرگۈزۈپ، ئىچكى جەھەتتە ھەر مىللەت خەلقىنى ئېزىشنى جىددىيەشتۈردى. بولۇپمۇ 1900-يىلى سەككىز دۆلەت بىرلەشمە قوشۇنىنىڭ جۇڭگوغا تاجاۋۇز قىلىشى بىلەن، 1901-يىلى مەنچىڭ ھۆكۈمىتى جاھانگىر تاجاۋۇزچىلار بىلەن ۋەتەن ساتقۇچ «شىنچۇ شەرتنامىسى»نى ئىمزا-لىغاندىن كېيىن، جۇڭگو يېرىم مۇستەملىكە ھالغا چۈشۈپ قالدى،

مۇشۇنداق ئەھۋالدا، جۇڭگودىكى ھەر مىللەت خەلقىنىڭ جاھانگىر-لىككە قارشى بىر قاتار ئىنقىلابىي ھەرىكەتلىرى ئارقا-ئارقىدىن مەيدانغا كەلدى. جۇڭگودا كۈچلۈك، يالقۇنلۇق داۋالغۇش ۋەزىيىتى پەيدا بولدى. دېمەك، 19-ئەسىرنىڭ ئاخىرى ۋە 20-ئەسىرنىڭ باشلىرىدىكى قىسقىغىنا ئون نەچچە يىل ئىچىدە بىر قاتار زور سىياسىي، تارىخىي ۋەقەلەر مەيدانغا چىقتى. يەنى: 1894-يىلدىكى جۇڭگو-ياپونىيە ئۇرۇشى، 1898-يىلدىكى ۋۇشۈي قانۇن ئۆزگەرتىش ھەرىكىتى، 1900-يىلدىكى يىخېنۇەن ھەرىكىتى ۋە سەككىز دۆلەت بىرلەشمە قوشۇنىنىڭ جۇڭگوغا تاجاۋۇز قىلىپ كىرىش ۋەقەلىرى يۈز بەردى. مۇشۇنداق قاتتىق داۋالغۇش ۋە چوڭ زىددىيەتلەر كۆرىشى نەتىجىسىدە جۇڭگودىكى ھەر مىللەت خەلقىنىڭ ئەجنەبىلەرگە قۇلچىلىق قىلىدىغان تەسلىمچى مەنچىڭ ھاكىمىيىتىگە قارشى كۈرەش ئىرادىسى بارغانچە كۈچەيدى. مۇنداق كۈرەش جۇڭگو زىيالىيلىرىنىڭ بۇرژۇئا ئىنقىلابىي ھەرىكىتىدە گەۋدىلىك ئىپادىلىنىدۇ. ئۇلار گېزىت-مەتبۇئاتلار ئارقىلىق مەنچىڭ خاندانلىقىنىڭ جىنايىتىنى پاش قىلىش ۋە ئاممىنى تەربىيەلەش ھەرىكىتىنى كەڭ كۆلەمدە قانات يايدۇردى. ئۇندىن كېيىن ۋەزىيەت ئېھتىياجى بىلەن ھەر خىل ئىنقىلابىي تەشكىلاتلار مەيدانغا كەلدى. مەسىلەن، "شىڭجۇڭخۇي"، "گۇاڭفۇ-خۇي"، "خۇاشىڭخۇي" تەشكىلاتلىرى. ئاخىردا سۇن جۇڭشەننىڭ پروگراممىسى بويىچە "تۇڭمېڭخۇي" تەشكىلاتى مەيدانغا كەلدى. "تۇڭمېڭخۇي" ئىنقىلابىي تەشكىلاتى دۆلەت ئىچىدىكى ۋە سىرتىدىكى ئىنقىلابىي تەشكىلاتلارنى بىرلەشتۈرۈپ، مەنچىڭ خاندانلىقىغا ۋە جاھانگىرلارنىڭ تاجاۋۇزىغا قارشى كەڭ ئىنقىلابىي ھەرىكەتنى باشلىۋەتتى.

مۇشۇنداق كەڭ كۆلەملىك سىياسىي، ئىدىيىۋى ۋە تەشكىلىي جەھەتلەردىكى ئىنقىلابىي ھەرىكەتلەر نەتىجىسىدە 1911-يىلى بىر قاتار قوراللىق ئىنقىلابىي ھەرىكەتلەر بىلەن چىڭ خاندانلىقىنىڭ ۋەتەن ساتقۇچ، مۇستەبىت فېئودال خانلىق ھاكىمىيىتى ئاغدۇرۇپ تاشلاندى ۋە جۇمھۇرىيەتلىك دۆلەت قۇرۇلغانلىقى ئېلان قىلىندى. شىنخەي ئىنقىلابىي مەملىكەتىنىڭ ھەممە جايلارىدا يېتىلگەن ئىنقىلابىي ھەرىكەتلەرنى تەشكىللىگەن، يېتەكلىگەن ۋە ئۇنىڭدىن پايدىلانغانىدى. مەملىكەتنىڭ ھەممە يېرىدە شىنخەي ئىنقىلابىغا ئاۋاز قوشۇپ، چىڭ خاندانلىقىغا قارشى قوراللىق قوزغىلاڭلار كۆتۈرۈلدى. مۇنداق قوراللىق قوزغىلاڭلار ۋە ئىنقىلابىي ھەرىكەتلەر شىنجاڭدىمۇ يۈز بېرىپ چىڭ خاندانلىقىنىڭ شىنجاڭدىكى ھۆكۈمرانلىقىغا قاقشاتقۇچ زەربە بەردى.

ئىككىنچى باب

شىنخەي ئىنقىلابى مەزگىلىدە شىنجاڭدا بولغان قوزغىلاڭلار

شىنخەي ئىنقىلابىنىڭ ئالدى - كەينىدىكى شىنجاڭ ۋەزىيىتىمۇ ئىنقىلاب ۋە داۋالغۇش ئىچىدە تۇراتتى. پۈتۈن مەملىكەتنىڭ قاينام - تاشقىنلىق ۋەزىيىتى ئۈستى جىمدەك تۇرغان بۇ چەت زېمىنغا تەسىر كۆرسەتمەي قالمايىدى. تۆۋەندىكىلەر بۇنىڭ بىرقەدەر كۈچلۈك ئىنكاسى ئىدى:

1. ئىلى ئىنقىلابى

مەن ئەقىل - ھوشۇمنى بىر ئاز بىلگەندىن كېيىن مەھەللىمىزگە ئاڭلانغان تۇنجى مۇھىم ۋەقە ئىلى ئىنقىلابى بولۇپ ھېسابلىنىدۇ. ماڭا ئاڭلانغاندا گەرچە بۇ ۋەقەلەرنىڭ بولغىنىغا بىرقانچە يىل بولۇپ، ئاللىبۇرۇن ئۆتۈپ كەتكەن ئىشلارغا ئايلىنىپ قالغان بولسىمۇ، لېكىن كىشىلەر بۇ ھەقتە گەپ ئاچقاندا يەنىلا ناھايىتى ھاياجانلىنىش بىلەن سۆزلەيتتى ۋە بىر - بىرىنىڭ كېيىنى زەن قويۇپ، قېتىرقىنىپ ئاڭلايتتى. مەن بۇنىڭغا نېمىلەر سەۋەب بولغان - دەپ ئويلايتتىم. كېيىن ئىلى ئىنقىلابىنىڭ مۇھىم رەھبىرى ياك زەنشۈينىڭ كېيىنكى كۈنلەردە يېزىمىزغا ئانچە يىراق بولمىغان

قەشقەردە بىرمەزگىل ۋالىي بولغانلىقى ئېھتىمال بىر سەۋەب بولۇشى مۇمكىن دەپ ھېسابلىدىم، يەنىمۇ ئىلگىرىلىگەن ھالدا تەھلىل قىلغۇ-نىمدا، ياكى زەنشۈيىنىڭ خەلق ئۈچۈن بەزى پايدىلىق ئىشلارنى قىلغانلىقى تېخىمۇ مۇھىم سەۋەب بولسا كېرەك دېگەن قاراشقا كەلدىم.

ئىلى ئىنقىلابى توغرىسىدىكى چۈشەنچەم كېيىنكى يىللاردا بىرمۇنچە تارىخىي ماتېرىياللارنى ئوقۇغاندىن كېيىن ئاندىن خېلى تولۇقلاندى.

ئىلى ئىنقىلابى 1911- يىلى 11- ئاينىڭ 7- كۈنى ئىلىنىڭ كۈرە دېگەن شەھىرىدە (ھازىر ئۇ شىنجاڭ ئۇيغۇر ئاپتونوم رايونى قورغاس ناھىيىسىنىڭ مىڭ جىن يېزىسى تۇرۇشلۇق جاي) پارتلىغان. ئىنقىلابتا يوقىتىلغان ئەڭ چوڭ ئەمەلدار شۇ چاغدىكى ئىلى جياڭجۈنى جى رۈي بولغان. بۇ ئىنقىلابتا تونۇلغان بىرىنچى نومۇرلۇق شەخس ياكى زەنشۈي ئىدى. ئۇندىن قالسا فېڭ تېمىن ھەم فېڭ داشۇ ئىدى.

ئىلى جياڭجۈنى شۇ زاماندا شىنجاڭ رايونىنىڭ ئەڭ يۇقىرى ھەربىي- مەمۇرىي كاتتېبىشى بولۇپ ھېسابلىناتتى. شىنجاڭدىكى ھەممە ھوقۇق ئىلى جياڭجۈنىگە مەنسۇپ ئىدى. ئۇنىڭ دائىمىي تۇرۇشلۇق جايى كۈرە ئىدى. بۇ قەلئە ئىلى دەرياسىنىڭ شىمالىي قىرغىقىغا جايلاشقان بولۇپ، ناھايىتى مۇكەممەل مۇداپىئە ئىستېھكام- لىرىغا ئىگە بولغان. بۇ قەلئە مەركەز قىلىنغان ھالدا يەنە بىر قاتار ئۈچ بۇرجەكلىك مۇداپىئەلىنىش ئەسلىھەلىرى ھاسىل قىلىنغانىدى. بۇلار جەمئىي توققۇز قەلئە بولۇپ "ئىلىدىكى توققۇز قەلئە" دەپ ئاتالغان. بۇلاردىن ھازىرغىچە مەۋجۇت بولۇپ قېپقالغانلىرىدىن

كونا قورغاس، چىڭسوخوزا، لوسگۇڭ، سۇيدۇڭلار بار. قالغانلار، ئېيتايلىق، بايانداي، تارچى دېگەنلەر ياكى خارابىلىققا ئايلىنىپ كەتتى، ياكى شەھەر، بازار بولۇش سۈپىتىدىن ئاللىقاچانلا مەھرۇم بولۇپ كەتتى. كېيىنكى يىللاردا مەن ئىلىدىكى توققۇز قەلئە دەپ ئاتالغان جايلارنى بىرقۇر كۆرۈپ چىقىش پۇرسىتىگە ئىگە بولغىمىز. نىمدا، بۇ قەلئەلەر ئۆزئارا ھاسىل قىلغان ئۈچ بۇرجەكلىك ئورۇن. نىڭ بىر - بىرى بىلەن بولغان ئارىلىقى بىر كۈنلۈك ئاتلىق يول ئىكەنلىكى مېنى ھەيران قالدۇرغانىدى. شۇ چاغدا ئاندىن چۈشەنمەيمەنكى، بۇ توققۇز قەلئەنىڭ ھەرقانداق بىرسىدە بىرەر ۋەقە تۇغۇلماستىن، ئۇنىڭ بىلەن ئۈچ بۇرجەك ھاسىل قىلغان باشقا ئىككى قەلئەدە تۇرۇشلۇق قوشۇنلار دەرھال ياردەمگە كېلەلەيدىكەن. بۇنىڭدىن چىڭ خاندانلىقىنىڭ بۇ جايلاردا ئۆز ھۆكۈمرانلىقىنى ساقلاپ قېلىش ئۈچۈن قانچىلىك باش قاتۇرغانلىقىنى كۆرۈۋېلىش مۇمكىن. ئىلى جياڭجۈنى ئورگىنى 1759 - يىلى تەسىس قىلىنغان. شۇنىڭدىن كېيىنكى بىر يېرىم ئەسىر داۋامىدا ئىلى جياڭجۈنى ئىزچىل تۈردە چىڭ خاندانلىقىنىڭ پۈتكۈل شىمالىي جۇڭگو (جۈملىدىن شەرقىي شىمال، موڭغۇلىيە ئوتلىقى، تەڭرىتاغنىڭ جەنۇبى ۋە شىمالى) نى بويلاپ يېپىلغان مۇكەممەل مەمۇرىي - ھەربىي سىستېمىسىنىڭ مۇھىم بىر ھالقىسى بولۇپ كەلگەن. شۇڭلاشقا، ئىلى جياڭجۈنىدىن ئىبارەت بۇ ئورگان ئۈزلۈكسىز كۈچەيتىلىپ تۇرغان. ئىلى ئىنقىلابى يۈز بەرگۈچە بولغان ئارىلىقتا بۇ ئورگاننىڭ تەسىس قىلىنغىنىغا بىر يېرىم ئەسىردىن ئاشقان بولسىمۇ، شۇنداقلا بۇ جەرياندا چىڭ خاندانلىقىنىڭ ھۆكۈمران تەبىقىسىنىڭ ئۆزگىرىشى بىلەن مەركىزى ۋە يەرلىك ھەربىي - مەمۇرىي تۈزۈلمىسىدە بىر مۇنچە ئۆزگىرىشلەر

قىلىنغان بولسىمۇ، ئىلى جياڭجۇننىڭ ھەربىي ۋە مەمۇرىي ھوقۇقىدا بىرەر چوڭ ئۆزگىرىشلەر كۆرۈلگەن. ئەنە شۇ ۋەجدىن كۈرە دېگەن بۇ قەلئەنىڭ شىنجاڭنىڭ سىياسىي، ئىقتىسادىي ھاياتىدىكى ئورنى ۋە رولىدىمۇ بىرەر ئۆزگىرىشلەر بولمىغان. يۇقىرىقىدەك سەۋەبلەر تۈپەيلىدىن، شىنجاڭنىڭ ئەڭ يۇقىرى ھەربىي ۋە مەمۇرىي مەركىزىدە قوزغالغان ئىلى ئىنقىلابى، تەبىئىيىكى، كىشىلەرنىڭ ئالاھىدە دىققەت - ئېتىبارىنى جەلپ قىلغان.

شىنخەي ئىنقىلابىدىن ئىلگىرى چىڭ خاندانلىقىنىڭ ھۆكۈمرانلىقى مىسى شىنجاڭدىكى ھەر مىللەت خەلقىنى خالىغانچە بۇلاپ - تالىغان ۋە دەھشەتلىك ئازاب بىلەن قىيىنغان. شىنجاڭنى باشقۇرۇپ تۇرغان ئەڭ زالىم ھەربىي ھۆكۈمران جياڭجۇنلەرنىڭ خەلقىنى خالىغانچە ئۇرۇپ ئۆلتۈرۈشى، بۇلاپ - تالىشى ۋە ئېغىر باج، ئالۋان - سېلىقلار بىلەن شوراپ يېيىشى زور كۆپچىلىك خەلقىنى ئېغىر، جاپالىق كۈنلەرگە، يۇرتلىرىنى خارابلىق ھالەتكە چۈشۈرۈپ قويغان. سەرسان - سەرگەردانلىق ئومۇمىي ھالەتكە ئايلانغان.

كۈرەدىكى جياڭجۇن ھەم ئۇنىڭ ئەمەلدارلىرى خەلقىنى بۇلىغان. دىن باشقا ئوردىدىن يەنە يۇقىرى مائاش ئالاتتى. مەسلەن، جياڭجۇن كۈنلۈك مائاشى ئۈچۈن بىر يامبۇ، ئەترەت باشلىقى ئايلىق مائاشى ئۈچۈن بىر يامبۇ ئالاتتى. ئەمەلدارلىرى بىر قېتىم چارۋىدا چىلىق رايونغا چىقسا ھېسابسىز مال، كۈمۈشكە ئىگە بولاتتى. جياڭجۇن ۋە ئۇنىڭ جەمەتلىرى سىرتقا چىقسا چوڭ تەختراۋانغا ئولتۇرۇپ، ئالدىدا ئەللىك كىشىلىك ئاتلىق ئەترەت، ئوتتۇرىدا مۇزىكا ئەترىتى، كەينىدە مۇھاپىزەتچى ئەترەت ماڭاتتى. يامۇلدىن چىققاندا، ئالتە پاي زەمبىرەك ئېتىپ، شەھەردىكى بارلىق ھەرىكەتنى

توختىتاتتى. ئادەتتىكى مانجۇلارمۇ باج تۆلىسەيدىغان، ئالۋان تۆلىمەيدىغان ئالاھىدە ھوقۇقتىن بەھرىمەن بولاتتى. مانجۇلار تۇغۇلۇپلا ئەتىسىدىن باشلاپ ئوغۇل بالا بولسا ئاشلىق، مائاش ئالدىغان، قىز بالا بولسا ئاشلىق ئالدىغان ئالاھىدە ھوقۇقتا ئىگە ئىدى. شەھەر ئىچىگە يەرلىك مىللەتلەرنى ئولتۇراقلاشتۇرمايتتى، كەچلىكى دەرۋازا تاقاش توپى ئېتىلغان ھامان يەرلىك مىللەتلەر شەھەردىن چىقىپ كېتىشى كېرەك ئىدى.

مۇشۇنداق چېكىدىن ئاشقان، دوزاخ ئازابىدىكى ۋەزىيەت ئاستىدا غەزەپ - نەپرەتنى قايناپ تاشقان ھەر مىللەت خەلقىگە ۋۇچاڭدا قوزغالغان شىنخەي ئىنقىلابى زور مەدەت بولۇپ "ئىلى ئىنقىلابى" قوزغالغان.

بۇ ئىنقىلاب "توڭمېڭخۇي" ئەزالىرى ھەم ياپونىيىدە ئوقۇغان ئوقۇغۇچىلارنىڭ "زىيالىي ياشلار ئۇيۇشمىسى" ئەزالىرىدىن بولغان ياك زەنشۇي، فېڭ تېمىن، فېڭ داشۇ قاتارلىق كىشىلەرنىڭ رەھبەرلىكىدە ئېلىپ بېرىلغان. ياك زەنشۇي ئەسلىدە چىڭ خانىدانى - لىقى ھۆكۈمىتى تەرىپىدىن ئىلى قۇرۇقلۇق ئەسكەرلەر شىسىنىڭ قوماندانى قىلىپ ئەۋەتىلگەن. ئۇ ئىلىغا كەلگەندىن كېيىن تۇڭمېڭ - خۇيىنىڭ كۆرسەتمىسى بويىچە غەربىي شىمالدىن ھەرىكەت باشلاش نىيىتىدە جىددىي تەييارلىق ئېلىپ بارغان. ئۇلار ئالدى بىلەن ئەسكەرلەر ئارىسىدا تەشۋىق - تەرغىبات ئېلىپ بېرىپ، چىڭ خانىدانلىقىغا قارشى ئىدىيىلەرنى بىخلىنىدۇرغان ۋە شۇ ئاساستا ئۆز كۈچلىرىنى ئۇلغايتىپ تەشكىلىي تەييارلىقلارنى ئىشلىگەن.

ئۇلار شىنجاڭغا، جۈملىدىن ئىلى رايونىغا تارالغان "گېلاۋخۇي" چىلار ئارقىلىق ئاممىنى قوزغاش ۋە تەشكىللەش پائالىيىتىنى جانلاندى.

دۇرغان. شۇ يىللاردا گېلاۋخۇيچىلارنىڭ يەرلىك كاتتىبېشى شۇي سەنتەي ئۆز گۇرۇھىنىڭ كۈچىنى ئۇلغايتىش ئۈچۈن، گېلاۋخۇيچىلار سېپىگە مىللەت ۋە دىنىي ئېتىقاد چېكىنى قويماي بىر مۇنچىلىغان يەرلىك مىللەت خەلق ئاممىسىنىمۇ قاتناشتۇرۇپ بەلگىلىك كۈچى بار تەشكىلات بولۇپ قالغانىدى. شۇي سەنتەينىڭ ئۆزىمۇ "ئىلى دەريا-سىنىڭ ئەجدىھاسى" دەپ نام ئالغان. بۇ تەشكىلات چىڭ خاندان-لىقىنىڭ زالىم ئەمەلدارلىرىغا قارشى تۇرۇشتا ھەممەيلەن بىر ئائىلە-دىكى قېرىنداشلار، دەپ تەشۋىق قىلغانلىقتىن، يەرلىك خەلق ئاممىسىنى تېز جەلپ قىلىۋالغان. ئىنقىلاب قوزغالغاندا، ئۇلار ھەقىقەتەن كۈچلۈك قوشۇن بولۇپ قاتنىشىپ مۇھىم رول ئوينىغان، پىدائىيلار قوشۇنىنىڭ تۇەنچاڭى قىلىپ تەيىنلەنگەن شۇي سەنتەيمۇ چوڭ قەھرىمانلىق كۆرسەتكەن.

ياڭ زەنشۇي قاتارلىق ئىنقىلابچىلار ئىلى رايونىدا ھەر خىل مىللەت خەلقىنىڭ ياشايدىغانلىقىنى، ئىنقىلاب قوزغاش ئۈچۈن ھەممە مىللەت خەلق ئاممىسىنى قاتناشتۇرمىسا بولمايدىغانلىقىنى تولۇق مۆلچەرلىگەن ۋە ئۇيغۇر، قازاق، خۇيزۇ ئاممىسىنى قولغا كەلتۈرۈش خىزمىتىنى چىڭ تۇتۇپ، ئۆزلىرى ئىشلىگەن «بەيخۇاباۋ» گېزىتىنى ئۇيغۇر تىلىدىمۇ بېسىپ تارقاتقان. بۇ بىر قاتار خىزمەتلەر دېگەندەكلا ياخشى ئۈنۈم كۆرسەتكەن: قوزغىلاڭ كۆتۈرۈلگەن كېچىسى ئۇيغۇر، قازاق، خۇيزۇ خەلق ئاممىسىدىن نۇرغۇنلىرى كۈرەدىكى جياڭجۈن مەھكىمىسىگە ۋە مانجۇ قوشۇنلىرى گەزەرمىسىگە قىلىنغان ھۇجۇم جېڭىگە قاتناشقان. ھېكمىبەك، ھۈسەنباي، ياقۇپباي قاتارلىق كىشىلەر ئىنقىلاب ئۈچۈن پۇل، مال ياردەم قىلغان. مادىيۈەن، مانگىشياۋ قاتارلىق خۇيزۇلار قوزغىلاڭ جەريانىدا باشلامچىلىق رول

ئوينغان. قىسقىسى، ئىلى ئىنقىلابىدا خەنزۇ، ئۇيغۇر، قازاق، خۇيزۇ، موڭغۇل قاتارلىق ھەر مىللەت خەلقى بىر- بىرىگە ئىشىنىپ، ئىتتىپاقلىشىپ، مۇرىنى مۇرىگە تېرەپ، بىر ئاكوپتا جەڭ قىلىپ ئوخشاش پىداكارلىق كۆرسەتكەن. شۇڭا، قوزغىلاڭ تېز غەلبە قىلىپ كۈرە شەھىرى ئىشغال قىلىنغان. جياڭجۈن جى رۇي ۋە جاڭ جىڭ ئېتىپ ئۆلتۈرۈلگەن، ئاز قىدىنلا سۈيدۈڭ، غۇلجىلارمۇ قوزغىلاڭچىلار قولىغا ئۆتۈپ ئىلى ئىنقىلابىنىڭ غەلبە قازانغانلىقى جاكارلانغان.

”بەش مىللەت جۇمھۇرىيەت ھۆكۈمىتى“ قۇرۇلۇپ، ياك زەنشۈي باش قوماندان بولۇپ گۇاڭ فۇ (بۇ جى رۇيدىن ئىلگىرىكى ئىلى جياڭجۈنى ئىدى) نى باش مۇپەتتىش (دۇدۇ) لىققا تەيىنلىگەن. ئۇندىن باشقا ھۆكۈمەتنىڭ مەمۇرىي، ئىقتىسادىي، تاشقى ئىشلار قاتارلىق بۆلۈم- لىرى تەشكىل قىلىنىپ، ئۆز كىشىلىرى مەسئۇللىققا تەيىنلەنگەن.

ئىنقىلابىي ھاكىمىيەت ۋۇجۇدقا چىقىشى بىلەنلا ياك زەنشۈي، فېڭ تېمىن قاتارلىق ئىنقىلابچىلار ھەر مىللەت خەلقىنىڭ داۋاملىق قوللىشىنى قولغا كەلتۈرۈش ئۈچۈن ”بەش مىللەت بىرلەشمىسى“ قۇرۇش تەشەببۇسىنى چىقارغان. يەرلىك مىللەتتىن چىققان بىر قىسىم يۇقىرى تەبىقە كىشىلىرى ئىنقىلابقا ھېسداشلىق قىلىدىغان- لىقىنى، ئىنقىلابىي ھۆكۈمەتنى ھىمايە قىلىدىغانلىقىنى بىلدۈرگەن. مەسىلەن، ئەسلىدىكى موڭغۇل ئولۇت يىڭىنىڭ يىڭجاڭى سوتەي، شىخونىڭ تۆتتۈپتېرەك دېگەن يېرىدە تۇرۇشلۇق موڭغۇل تۇرغۇت ۋاڭىنىڭ ئوغلى پالتا ھەم قازاقلارنىڭ مىڭبېگى قاتارلىقلار. بۇ يۇقىرى تەبىقىدىكى بەگ، يىڭجاڭ، ۋاڭلار چىڭ خانىدانلىقىنىڭ دۆلىتىنى كۆپ كۆرگەن ۋە نۇرغۇن ئىمتىيازلارغا ئىگە بولغان كىشىلەر ئىدى. لېكىن، چىڭ خانىدانلىقىنىڭ جېنى تۇمشۇقىغا

كەلگەن چاغدا خوجايىنى تەرەپتە تۇرماي ئىنقىلابچىلارنى ھەمىيە قىلىدىغانلىقىنى بىلدۈرگەن. بۇنىڭ سەۋەبىنى، ئۇلارنىڭ خەلق ئاممىسىنىڭ چىڭ خاندانلىقىنىڭ زۇلمىدىن بىزار بولغان ئومۇمىي كەيپىياتىنى كۆرگەنلىكىدىن، ياكى زەنشۈي باشچىلىقىدىكى ئىنقىلابچىلارنىڭ كەڭ خەلق ئاممىسىنىڭ رايىغا ۋەكىللىك قىلىدىغانلىقىنى سەزگەنلىكىدىن، شۇنداقلا، ئىنقىلابچىلارنىڭ قوزغىلاڭنىڭ ئالدى-كەينىدە ئىشلىگەن ئۈنۈملۈك تەشۋىقاتى ۋە ئىنقىلابىي ھۆكۈمەت قۇرۇلغاندىن كېيىن يۈرگۈزگەن پايدىلىق ۋە بىرقەدەر ئىلغارلىققا ئىگە بىرلىكسەپ ھەم مىللىي سىياسىتىدىن ئىزدەش كېرەك. يۇقىرىقى بىرنەچچە تەرەپ، يەنە ئىلى ئىنقىلابىنىڭ ناھايىتى تېزلىكتە غەلبە قازانغانلىقىنىڭمۇ سەۋەبى ئىدى.

ياڭ زەنشۈي باشچىلىقىدىكى ئىنقىلابىي ھۆكۈمەت ئىچكى تەرەپ-تىكى ئىشلىرىنى بىرەر قۇر سەرەمجانلاشتۇرۇپ قىسقا ۋاقىت تەييارلىق قىلغاندىن كېيىن، ئۈرۈمچىنى نىشانلاپ شەرققە يۈرۈش قىلغان. ئۇلار ۋۇتەي، جىڭ، قۇمبۇلاق قاتارلىق جايلاردا ئۈرۈمچى قوشۇنلىرى بىلەن قاتتىق ئېلىشىپ، ئۇلارنى يېڭىپ، شىخوغا ھۇجۇم باشلىغان.

بۇ ئىچكىرىدە ۋەزىيەت ئۆزگىرىپ، چىڭ خاندانلىقىنىڭ بىكار قىلىنغانلىقى جاكارلانغان، يۈەن شىكەي زۇڭتۇڭ بولغان ۋاقىتلار ئىدى. يۈەن شىكەي شىنجاڭنىڭ باش مۇپەتتىشى يۈەن داخۇانىڭ ئۆز ئورنىنى ئۈرۈمچىنىڭ ۋالىيسى قوشۇمچە باش قانۇن نازارەتچىسى ياكى زېڭشىنگە ئۆتكۈزۈپ بەرگەنلىكىنى ئېتىراپ قىلىپ، ياكى زېڭشىننى باش مۇپەتتىش قوشۇمچە باش ھەربىي نازارەتچى قىلىپ تەيىنلىدى. ياكى زېڭشىن تەختكە چىقىپلا ئىلى ئىنقىلابىي ھۆكۈمىتى بىلەن

مۇرەسسەلەشش نىقابى ئاستىدا، ئىنقىلابچىلارنى ئالداش، بۆلۈپ پارچىلاش نەيرىكىنى ئىشقا سالدى. ئۇ ئىلى تەرەپتىكى ئىنقىلاب-چىلارنىڭ ئاساسلىق كىشىلىرىگە ئۆلكە دەرىجىلىك ۋە ۋىلايەت دەرىجىلىك ئەمەل بېرىشنى ۋەدە قىلىپ، ئۇلارنىڭ بىرلىكىنى، ئىرادىسىنى، كۈچىنى تارقاقلاشتۇرۇۋەتتى. ئاندىن كېيىن، ياكى نۇرغۇن ئالتۇن-كۈمۈش، مال-مۈلۈكلەرنى بېرىپ ئالداپ ئىچكى-رىگە قايتىپ كېتىشكە زورلىدى. ياكى تەھدىت سېلىش، يېتىم قالدۇرۇش ۋاسىتىلىرىنى ئىشلىتىپ ۋەزىپىسىدىن بوشىنىشقا زورلىدى. ئىلى ئىنقىلابىنىڭ رەھبىرى ياك زەنشۈينى ئۇ قەشقەر ۋىلايىتىنىڭ دوتىيى قىلىپ تەيىنلىگەنىدى، كېيىن ياك زېڭشىننىڭ قوشۇنلىرى قەشقەرگە بېرىۋېرىپ ئۇنىڭ ئىشلىرىغا ئارىلاشقان ۋە تولا چات كېرىۋالغانلىقتىن، ياك زەنشۈي خىزمىتىدىن ئىستىپا بېرىپ ئىچكىرىگە قايتىپ كېتىشكە مەجبۇر بولدى. ئىلى ئىنقىلابىنىڭ رەھبەرلىرىدىن يەنە بىرى خې جىيادۇڭ، خاۋ كېچۈەن قاتارلىقلار ئۈرۈمچىگە كېلىپ، ئۆلكىلىك خەلق ئىشلار نازارىتىدە ھەر خىل مەمۇرىي باشلىق بولۇپ ئىشلىگەنىدى. 1912-يىلنىڭ ئاخىرىغا بارغاندا ياك زېڭشىن خې جىيادۇڭغا 10 مىڭ سەر كۈمۈش، خاۋ كېچۈەنگە 2 مىڭ سەر كۈمۈش بېرىپ ئالداپ، ئىچكىرىگە قايتىپ كېتىشكە مەجبۇرلىدى.

ئىلىدا قېپقالغان ئىنقىلابچىلارنى ياك زېڭشىن تەقىب قىلىشنى توختاتتى. ئۇ بىر بۆلۈك ھەربىي باشلىقلارنى سېتىۋېلىپ ئىلىغا ئەۋەتىپ، شۇلارنىڭ قولى ئارقىلىق ئىنقىلابچىلارنى بىر-بىرلەپ ئۆلتۈرۈپ تۈگەتتى. ئىنقىلابقا ھېسداشلىق قىلغان دەپ گۇمانلانغان كىشىلەرنىمۇ، مەيلى ئۇ قايسى مىللەتتىن بولۇشىدىن قەتئىينەزەر

تۈرمىلەرگە سولدى، ياكى ھەر خىل ۋاسىتىلەر بىلەن ئۆلتۈرۈۋەتتى. ئىنقىلابقا بىۋاسىتە ئارىلاشمىغان بولسىمۇ، ئاز-تولا ئىنقىلابىي ئىدىيىگە ئىگە بولغان كىشىلەرنىمۇ بوش قويۇۋەتمىدى. يۈەن داخۇا ھاكىمىيەت بېشىدىكى ۋاقىتلاردا باشقا ئۆلكىلەردىن تەكلىپ قىلىپ ئەكەلدۈرگەن، ياكى ئۆزلۈكىدىن كەلگەن كىشىلەرنى ئىنقىلاب ئۇرۇقىنى چېچىشقا كەلگەن دەپ گۇمانلىنىپ بىر قىسمىنى قايتىپ كېتىشكە زورلىدى، بىر قىسمىنى مەخپىي ئۆلتۈرۈۋەتتى.

شۇنداق قىلىپ، "ئىلى ئىنقىلابى" مەغلۇپ بولدى. ئىلى ئىنقىلابى شۇ ۋاقىتنىڭ شارائىتىدا خېلى ئىلغار ئىشلارنى قىلدى. ئۇلار ئىلى مۇستەبىت جياڭجۈن ھاكىمىيىتىنى يوقاتقاندىن كېيىن، ھەربىيىنى تەرتىپكە سېلىش، ئىقتىسادىي، سىياسىي ئىشلارغا كۆڭۈل بۆلۈش، باجنى ئازايتىش، سىرتقى سىياسەت تۈزۈش قاتارلىق بىر قاتار ئىشلارنى قىلدى، ئۇلار يەنە ئەزلەرنىڭ ئۇزۇن چېچىنى چۈشۈرۈۋېتىش، ئاياللارنىڭ پۇتىنى بوغماسلىق، پۇقرالار ئەمەلدارلارغا باش قويماسلىق، ئۇيغۇرلارنى ھاقارەتلىك نام بىلەن ئاتىماسلىق، دېگەنگە ئوخشاش بەلگىلىمىلەرنى چىقاردى. ئۇلار ئاۋۋال «ئىلى بەيخۇا گېزىتى»، كېيىن «يېڭى ئىلى گېزىتى» چىقىرىپ، مەنچىڭ خاندانلىقىغا قارشى تەشۋىقات ئېلىپ باردى، مائارىپ، مەدەنىيەتنى تەشۋىق قىلدى.

ياڭ زەنشۈي قاتارلىقلار تەشكىللىگەن يېڭى ھۆكۈمەتنىڭ ئەسكەر-لەرگە چۈشۈرگەن ئالتە تۈرلۈك بۇيرۇقىدا ئىنتىزامغا رىئايە قىلىش، بۇلاڭ-تالاڭ قىلماسلىق، ئاياللارغا باسقۇنچىلىق قىلماسلىق، ئەپپۇن چەكمەسلىك، سودا-سېتىق قىلماسلىق، چەت ئەللىكلەرنى مۇھا-پىزەت قىلىش قاتارلىق بەلگىلىمىلەر كۆرسىتىلگەنىدى. بۇ بەلگىلى-

مىلەر ئىچىدە يەنە، دۆلەتنى قوغداشتا مىللەت ئايرىماسلىق، ئاڭلىق، مەدەنىيەتلىك بولۇش، خەنزۇ، موڭغۇل، خۇيزۇ، ئۇيغۇر ۋە قازاقلار باپباراۋەر بولۇش قاتارلىق مەزمۇنلار بار ئىدى.

ئۇلار ھال سوراڭ ئۆمەكلىرىنى تەشكىل قىلىپ، يېزا-قىرلارغا ئەۋەتىپ، ئۆز سىياسەتلىرىنى چۈشەندۈرگەن، شۇنىڭ بىلەن كېڭەش ئىدارىسى قۇرۇپ، خەلقنى تەكلىپ قوبۇل قىلىش ئون ماددىلىق نىزامنامىسىنى ئېلان قىلغانىدى. بۇنىڭدا، خەلقنىڭ ھەرقانداق تەكلىپ-لىرىنى قارشى ئالدىغانلىقى، دەرۋازا ئالدىغا تەكلىپ خەت ساندۇقى ئېسىلغانلىقى، تەكلىپ بەرگۈچىلەر بىلەن يۈزمۇيۈز سۆزلىشىپ پىكىر ئاڭلايدىغانلىقى، تەكلىپلەرنى بىر تەرەپ قىلغانلىق توغرىسىدا جاۋاب بېرىلىدىغانلىقى ياكى بەزى مۇھىم قارارلارنى كېزىت يۈزىدە ئېلان قىلىدىغانلىقى كۆرسىتىلگەنىدى. ناھىيىلەرنىڭمۇ مۇشۇنداق چارە ئىشلىتىشى لازىملىقى، دەرۋازىلىرىغا تەكلىپ ساندۇقلىرى ئېشىشى كېرەكلىكى ھەم تەكلىپلەرنى بىر تەرەپ قىلىپ، يۇقىرىغا مەلۇم قىلىشى زۆرۈرلۈكى كۆرسىتىلگەنىدى.

مۇشۇنداق تەدبىرلەر بىلەن ئۇلار خەلققە ياخشىلىق قىلىدىغانلىقىنى ئېلان قىلغان ۋە ھەر مىللەت خەلقىنى ئۆزىگە تارتقان. ئۆز ۋاقتىدىكى مۇشۇنداق بىرقەدەر ئىلغارراق بولغان مىللىي سىياسەت ئارقىلىق، ئاز سانلىق مىللەتلەرنىڭ مەلۇم دەرىجىدە قوللىنىشىغا ئىگە بولغان. ياكى زەننەتچى ئۆزى باش بولۇپ ئۇيغۇر، خۇيزۇلار ئارىسىدا تەشۋىق ئېلىپ بارغان. ئۇ، خەنزۇلارمۇ باشقا ئاز سانلىق مىللەتلەرگە ئوخشاش مەنچىڭ خانىدانلىقىغا قارشى ئىكەنلىكىنى، بىرلىشىپ كۈرەش قىلىش لازىملىقىنى چۈشەندۈرگەن. ئۇيغۇر، خۇيزۇلار ئاستا-ئاستا ئىشىنىپ، ئۇنى قوللاشقا باشلىغان.

ياڭ زەنشۈي قەشقەرگە دوتەي بولۇپ بارغاندىن كېيىنمۇ بەزى ئىلغار ئىشلارنى قىلغان. خەلقنىڭ تەلەپلىرىگە قۇلاق سېلىپ مۇۋاپىق ھەل قىلىپ بەرگەن. ئۇ خوتەنگە بېرىپ بىرقانچە ياخشى ئىشلارنى قىلغان ھەم روسىيىدىن كەلگەن سىيىت ھاجى دېگەننىڭ چىرىيىدىكى زور راۋانلىقىغا قارشى خەلق ھەرىكىتىنى قوللىغان. ئۇ قەشقەردىكى روسىيە ھۆكۈمىتى كونسۇلىنىڭ: "مۇھاجىرلىرىمىزنىڭ ھوقۇقىنى قوغدايمىز" دېگەن باھانە بىلەن چىرىيىدىكى سۈپۈرگە باشلىق كىشىلەرنى باستۇرۇشىغا قارشى تۇرغان.

شۇ چاغدا ئىلى ئىنقىلابى توغرىسىدا مەن ئەڭ قىزىقىپ ئاڭلايدىغان ئىككىلا ئىش بار ئىدى. بىرى خەنزۇ ئەلەرنىڭ چېچىنى چۈشۈرۈۋېتىشى، يەنە بىرى خەنزۇ ئاياللارنىڭ پۇتىنى بوغماي قويۇۋېتىشىدىن ئىبارەت ئىدى. ئەلەرنىڭ چېچىنى قويۇۋېتىپ ئۇزۇن كوكۇلا ئۆرۈۋېلىشى بالىلار ئۈچۈن غەلىتە ئىش بولۇپ تۇيۇلاتتى. چىڭ سۇلالىسى پۈتۈن جوڭگودا ئۆز ھاكىمىيىتىنى تىكىلىۋالغان دەسلەپكى يىللاردا، چاچنىڭ شەكلى مەسىلىسى توغرىسىدا نۇرغۇن پاجىئەلەرنىڭ بولغانلىقى تارىختىن مەلۇم. بىراق شىنجاڭ رايونىدا، بولۇپمۇ مۇسۇلمانلار ئارىسىدا چىڭ سۇلالىسى چاچنىڭ شەكلى مەسىلىسىدە بىرەر قاتتىق، مەجبۇرىي تەدبىر قوللانمىغان. ئېھتىمال مۇشۇ مەسىلىدە بىر ۋەقە تۇغۇلۇپ قېلىشتىن ئېھتىيات قىلغان بولسا كېرەك. يەنە بىر جەھەتتىن، چىڭ سۇلالىسىنىڭ شىنجاڭدا ھاكىمىيەت يۈرگۈزگەن ۋاقتى ئۇنىڭ ئېلىمىزنىڭ ئوتتۇرا رايونلىرىدا ھاكىمىيەت يۈرگۈزگىنىگە بىرەر يۈز يىلدىن ئاشقان ۋاقىت بولۇپ، بەلكى ئۇنىڭدا ئۆتكەن ئەسىرلەردە ئىپادىلەنگەن كۈچلۈك مىللىي تۇيغۇ ئاجىزلىشىشقا باشلىغان بولسا كېرەك.

ئاياللارنىڭ پۇت بوغۇشى ئىشىغا كەلسەك، بىزدەك سەھرا بالىلىرىغا تېخىمۇ غەلىتە تۇيۇلاتتى. مەن شەھەرگە بارغاندا كىچىك پۇتلۇق خەنزۇ ئاياللىرىنى كۆرسەم، بولۇپمۇ يېشى چوڭىيىپ مېڭىش ئىقتىدارىدىن قېلىشقا باشلىغان، ماڭالماي ئىگاھلاپ قىيىنلىپ يۈرگەن كىچىك پۇتلۇق تەتەيلەرنى كۆرسەم، ئىختىيارسىز ئىچىم سىيرىلىپ ھەيران قالاتتىم.

بالا دوستلىرىنىڭ گەپلىرىگە قارىغاندا، ئىلى ئىنقىلابى گويىا بىر كېچىدىلا ھەممە ئەرلەرنىڭ چېچىنى چۈشۈرۈۋەتكەندەك، ھەممە ئاياللارنىڭ پۇتىنى قويۇۋەتكەندەك بىلىنەتتى. بىراق، كېيىنكى كۈنلەردە مەن چوڭ بولۇپ يەكەن ۋە قەشقەرلەرگە بارغىنىمدا يەنە نۇرغۇن كوكۇلىسى ئۆرۈلگەن خەنزۇ، مانجۇ ئەرلەرنى ھەم كىچىك پۇتلۇق خەنزۇ، مانجۇ ئاياللىرىنى يولاتتىم. ئۆزەمگە بۇ ھەقتە سوئال قويغىنىمدا، ئۆزەم - ئۆزەمگە جاۋاب بېرىپ: "بۇ ئىلى ئەمەس - ئە، ئىلىدا بولغان بولسا، بۇلارنىڭ چېچى ئاللىقاچان چۈشۈرۈۋېتىلگەن بولاتتى. ئاياللارنىڭ پۇتلىرىمۇ ئاللىقاچان قويۇۋېتىلىپ، بۇ كەمگىچە يوغىناپ كەتكەن بولاتتى" دەيتتىم ئىچىمدە. كېيىنكى يىللاردا بىرمۇنچە ئىشلاردىن تەپسىلىيەرەك خەۋەر تېپىشقا باشلىغىنىمدا شۇ نەرسە ئايان بولدىكى، چېچىنى چۈشۈرۈش، پۇتىنى قويۇۋېتىش ئىلى ئىنقىلابىنىڭ بىر قاتار سىياسىي شوئارلىرىنىڭ پەقەت بىرى ئىكەن. ئەمەلىيەتتە ئۇ شوئارلارنىڭ (چاچنى چۈشۈرۈۋېتىش، پۇتىنى بوغماي قويۇۋېتىشىمۇ شۇنىڭ ئىچىدە) تولۇق ئەمەلگە ئاشۇرۇلۇشىغا ھېچقانداق ئىمكانىيەت بولمىغان. چۈنكى، ئىلى ئىنقىلابى غەلبە قازىنىپ، ئۆز ھاكىمىيىتىنى ئانچە - مۇنچە قۇرۇۋېلىپلا، يۈەن داخۇا باشچىلىقىدىكى خانىپەرەس ئۈرۈمچى قوشۇنلىرى بىلەن تۇتۇشۇپ

كەتكەن. مۇشۇ چاغدىلا ئۆزەمنىڭ قەشقەر ۋە يەكەندە كۆرگەنلىرىمگە قاراپ ئويلىغان ئويلارنىڭ گۆدەك بالغا خاس ئوي ئىكەنلىكىنى چۈشەندىم.

2. "گېلاۋخۇيچىلار" ھەرىكىتى

چاڭجياڭ دەرياسى ۋادىسىدىكى ئۆلكىلەردە "گېلاۋخۇي" دېگەن بىر تەشكىلات كەڭ تارالغان. "گېلاۋخۇي" — "ئاكا-ئۇكىلار" ياكى "قېرىنداشلار ئۇيۇشمىسى" مەنىسىدە بولۇپ چىڭ خاندانلىقى ھۆكۈم-رانلىقىنىڭ ئوتتۇرا دەۋرلىرىدە مەخپىي قۇرۇلغان. ئوقۇشۇمچە، بۇ تەشكىلات زو زۇڭتائىنىڭ "خۇنەن قوشۇنى" غەربىي شىمالغا، ئاندىن شىنجاڭغا كەلگەندە بىللە كەلگەنلىكى.

بۇ تەشكىلاتنىڭ ئەزالىرى ھەربىيلەر ئىچىگە كەڭ تارالغان بولۇپ، ئۇنىڭغا ئاددىي چېرىكلەردىن ھەربىي ئەمەلدارلارغىچە قاتناشقان ياكى يېقىن مۇناسىۋەتتە بولغان. كېيىنچە جەمئىيەتتىكى ھەر خىل تەبىقىگە مەنسۇپ ئادەملەر — قول ھۈنەرۋەنلەر، نامرات سەرگەردانلار، ھەتتا بىكار تەلەپ لۈكچەكلەرمۇ بۇ تەشكىلاتقا قاتناشقان. مەملىكەتنىڭ بىرمۇنچە جايلىرىدا بەزى تەرەققىيپەرۋەر ئۇششاق بۇرژۇئازلارمۇ ئۇنىڭغا قاتناشقان ياكى ئۇنى قوللىغان. ئۇلار چىڭ خاندانلىقىغا قارشى تۇرۇشنى ئاساسىي نىشان، "ئىتتى-پاقلىق، ۋىجدانلىق، ھەمكارلىق"نى ئەقىدە، رومان ئوقۇش، ھېكايە سۆزلەشنى ئۆز مەسلىكىنى تەشۋىق قىلىدىغان ئۇسۇل، خىيانەتچى، زالىم ئەمەلدارلارنى ئۆلتۈرۈشنى كونسېرېت پائالىيەت يۈزلىشى قىلغان.

بۇ تەشكىلات شىنجاڭنىڭ ھەممە چوڭ شەھەرلىرىگە دېگۈدەك تارقالغان. بولۇپمۇ ئىلى بىلەن قەشقەردىكى ھەربىيلەر ئىچىدە بەلگىلىك ئاساسىي بولغان.

شىنخەي ئىنقىلابى قوزغالغان يىلى نۇرغۇن گېلاۋخۇيچىلار جەنۇب-بىي شىنجاڭغا تۆپىلەپ بېرىپ، ئەسلىدىكى شېرىكلىرىگە ماسلىشىپ چىڭ خاندانلىقىغا قارشى تەشۋىق ۋە ئەمەلىي پائالىيەتلەر بىلەن كەڭ شۇغۇللانغان. 1912-يىلى ئۇلار ئىلگىرى-ئاخىر بولۇپ قەشقەر، ئاقسۇ، قارا شەھەر، بۈگۈر، كۇچا قاتارلىق جايلاردا قوزغىلاڭ كۆتۈرۈپ، چىڭ خاندانلىقى تەرىپىدىن تەيىنلەنگەن زالىم، خىيانەتچى-پارىخور ئەمەلدارلارنى ئۆلتۈرگەن ۋە ھاكىمىيەتنى قولغا ئالغان. زالىم ئەمەلدارلارنىڭ يوقىتىلىشى ھەم گېلاۋخۇيچىلارنىڭ يەرلىك ئاھالىگە زىيان-زەخمەت يەتكۈزۈمەسلىكى يەرلىك خەلق ئاممىسىدا ياخشى تەسىر قالدۇرغاچقا، بۇ يەردىكى ھەر مىللەت خەلقى ئىچىدىن بىر بۆلۈك كىشىلەر گېلاۋخۇيغا قاتناشقان، ياكى ئۇلار تەشكىللىگەن قوراللىق قوشۇن تەركىبىگە كىرگەن.

يۇقىرىقىدەك ھەرىكەتلەرنىڭ گەۋدىلىك كىرىدىن مىسال ئالدىمىز. خان بولساق، قەشقەردىكى بىيەن يۇفۇ ۋە ۋېي دېشى قاتارلىق گېلاۋخۇيچىلارنىڭ باشلىقلىرى قوزغىلاڭ كۆتۈرۈپ دوتەي يۈەن خۇڭيۇنى ۋە ئەسكەر باشلىقى تاڭ دىيەنچىنلەرنى ئۆلتۈرگەن. گېلاۋخۇيچىلار يەنە ئارقا-ئارقىدىن ئاقسۇ دوتىيى چېن جېنيۈەننى، كۇچا ئامبىلى تەن چاڭگونى، قارا شەھەر دوتىيى چاڭ شىيەننى ۋە ئارا تۈرۈك ئامبىلىنى ئۆلتۈرگەن.

گېلاۋخۇيچىلار ئۈرۈمچىدىمۇ قوزغىلاڭ كۆتۈرۈپ بىر مۇنچە ئىش-لارنى قىلغان. ئۇلارنىڭ ھەرىكەتلىرىگە ھەر مىللەت پۇقرالىرىمۇ

پائال قاتناشقان، بولۇپمۇ ئىلى، قەشقەرلەردە يەرلىك مىللەت كىشى-لىرى ئۇلارنى بەكرەك قوللىغان. (مېنىڭ دادام تاشاخۇننىڭ گېلاۋ-خۇيغا قاتناشقان-قاتناشمىغانلىقىدىن خەۋىرىم يوق. ھەر ھالدا، يېقىن مۇناسىۋىتى بولسا كېرەك. گېلاۋخۇيچىلار باستۇرۇلغاندا، ياكى زېڭشىن ھۆكۈمىتى دادامنىمۇ تۇتماقچى بولغان. دادام ئالدىن خەۋەر تېپىپ قېلىپ روسىيگە قېچىپ كەتكەنىكەن).

ياڭ زېڭشىن تەختكە چىققاندىن كېيىن، شىنجاڭدىكى گېلاۋخۇي-چىلارنى كەڭ كۆلەمدە باستۇرۇش بىلەن ئۇچۇقتۇرۇۋەتتى (گېلاۋ-خۇيچىلارنى باستۇرۇش مەملىكەتنىڭ باشقا جايلىرىدىمۇ بولغانىدى). بەزى باشلىقلىرىنى ئاۋۋال ئاممىۋى ئاساسىدىن تاجىرتىۋېتىپ ئاندىن بىر-بىرلەپ يوقاتتى. مەسىلەن، قەشقەردە قوزغىلاڭ كۆتۈرۈپ دوتەي يۈەن خۇڭيۇنى ئۆلتۈرگەن گېلاۋخۇيچىلارنىڭ رەھبەرلىرىدىن بىيەن يۇفۇ، ۋېي دېشى، چېن دېڭۇڭ قاتارلىقلارنى ئۈرۈمچىدە ئىشلەپچىقىرىش دەپ يۆتكەپ كېلىپ بىيەن يۇفۇنى گەنسۇغا يالاپ ئاپىرىۋەتكەن، ۋېي دېشىنى مال-مۈلۈكلەر بىلەن ئىچكىرىگە ئەۋەت-تەۋەتكەن، چېن دېڭۇڭمۇ ئۈرۈمچىدە تۇرۇشقا ئامال قىلالماي گەنسۇغا كەتكەن. ياكى زېڭشىن ئۇلار توغرىسىدا گەنسۇ دائىرىلىرىگە چېقىم يوللاپ ئۇلارنى ئۆلتۈرگۈزۈۋەتكەن.

گېلاۋخۇيچىلار شۇ شارائىتنىڭ ئۆزىدە بىرقەدەر ئىلغار روللارنى ئوينىغان تەشكىلات ئىدى. گەرچە ئۇلار ئالاھىدە زور ئىنقىلابىي ئىش ئېلىپ بارالمىغان بولسىمۇ، لېكىن ئۇلارنىڭ ھەرىكىتى چىڭ خاندانلىقىنىڭ مۇستەبىت ھۆكۈمرانلىقىغا قارشى ئومۇمىي خەلق ھەرىكىتىنىڭ بىر ئۆلۈش كۈچى بولۇش رولىنى ئوينىغان.

3. تۆھۈر خەلىپە قوزغىلىڭى

كىتابىمىنىڭ مۇشۇ بابىدا بايان قىلىنىۋاتقان ۋەقەلەر يۈز بېرىۋات-
قان مەزگىلىدە، ئۈچ نەپەر شەخس شىنجاڭنىڭ شۇ ۋاقىتتا يۈز
بەرگەن ھەممە چوڭ ۋەقەلىرىگە باغلانغانىدى. ئۇلار يۈەن داخۇا،
ياڭ زېڭشىن، ياڭ زەيشۈي ئىدى. يۈەن داخۇا شىنجاڭدا دۇدۇ
(باش مۇپەتتىش) بولغان. ياڭ زېڭشىن شىنجاڭدا دۇجۈن (باش
ھەربىي نازارەتچى) بولغان. ياڭ زەيشۈي بولسا ئىلى ئىنقىلابىنى
قوزغىغان. شۇڭا ھەممە تارىخ كىتابلىرىدا، مەيلى دەۋر نۇقتىسىنە-
زىرىدىن ئېلىپ ئېيتايلىق، مەيلى مەنسەپ نۇقتىسىنە زىرىدىن ئېلىپ
ئېيتايلىق، بۇ ئۈچ شەخسنىڭ تىزىلىش تەرتىپى بىرىنچى يۈەن
داخۇا، ئىككىنچى ياڭ زېڭشىن، ئۈچىنچى ياڭ زەيشۈي بولاتتى.
لېكىن، قىزىق يېرى شۇكى، بۇ شەخسلەر ماڭا ئاڭلانغاندا، ياڭ
زەيشۈي بىرىنچى، ياڭ زېڭشىن ئىككىنچى، يۈەن داخۇا ئۈچىنچى
بولۇپ ئاڭلاندى، ئەنە شۇ سەۋەبتىن، مەن ئۇلارنىڭ مەنسىپىنى
ئۇزۇنغىچە مۇشۇ تەرتىپ بويىچە چۈشىنىپ كەلدىم، ئۆزەمنىڭ بۇ
چۈشەنچىسىدە ئۇلارنىڭ ئورنىنى ئالماشتۇرۇپ قويغانلىقىمنى كېيىنكى
كۈنلەردىلا بىلدىم، شىنجاڭنىڭ يېقىنقى زامان تارىخىدا بولۇپ ئۆت-
كەن بۇ ئۈچ شەخسنى ئەمەل دەرىجىسى ۋە ۋاقتى بويىچە تىزغاندا
يۈەن داخۇا بىرىنچى ئورۇندا، ياڭ زېڭشىن ئىككىنچى ئورۇندا،
ياڭ زەيشۈي ئۈچىنچى ئورۇندا تۇرۇشى كېرەك ئىكەن. بۇ ئۈچ
شەخس ئۈستىدە مېنىڭ بالا ۋاقتتىكى خاتىرەمدە قالغان تەسىرات-
لىرىمنى سېلىشتۇرۇپ كۆرگىنىمدە، سان-ساناقسىز رىۋايەت ۋە

سۆز- چۆچەكلەر ئىچىدىكى ئىنتايىن ئازلىرى يۈەن داخۇانىڭ ئىسمى بىلەن چېتىلغان.

ئەسلەپ باقسام، پەقەت قۇمۇل دېھقانلار قوزغىلىڭى توغرىسىدا رىۋايەت- چۆچەك بولغاندا، ئاندىن يۈەن داخۇانىڭ ئىسمى ئاڭلىد- نىپ قالاتتى. رىۋايەت قىلغۇچىلار ھامان ئۆز سۆزىنى مۇنداق باشلايتتى: "ئۇ زامان، يۈەن داخۇا دۇدۇ بولغان زامان ئىدى..." قۇمۇل دېھقانلار قوزغىلىڭىنىڭ ئومۇميۈزلۈك ئەھۋاللىرىنى بىر قۇر چۈشىنىپ چىقىش ئارزۇسى ئۇزۇن ۋاقىتقىچە مېڭەمدە ئايلىنىپ يۈردى. ئاخىر مەن 40- يىللاردا ئۈچ ۋىلايەت ئىنقىلابىنىڭ ۋەكىلى سۈپىتىدە شىنجاڭ بىرلەشمە ھۆكۈمىتى مائارىپ نازارىتىنىڭ نازىرى بولۇپ ئىشلەۋاتقان مەزگىلگە كەلگەندە، ئاندىن خىزمەتتىكى قولايلىق شارائىتلاردىن پايدىلىنىپ قۇمۇل دېھقانلار قوزغىلىڭىنىڭ ئومۇمىي ئەھۋالى بىلەن بىر قۇر تونۇشۇپ چىقتىم.

قۇمۇل دېھقانلار قوزغىلىڭى تۆمۈر خەلىپە باشچىلىقىدا قۇمۇل دېھقانلىرىنىڭ شامەخسۇت ۋاڭنىڭ چېكىدىن ئاشقان قانخور زۇلمىغا قارشى قوزغالغان. ئۇ، شۇ مەزگىلدىكى مەملىكەت بويىچە چىڭ سۇلالىسىگە قارشى كۆتۈرۈلگەن ئىنقىلابىي ھەرىكەتلەرنىڭ بىر قىسمى يەنى، فېئودال ھۆكۈمرانلىققا قارشى كونا دېموكراتىك ئىنقىلابنىڭ بىر قىسمى.

قۇمۇلدىكى ۋاڭلىق تۈزۈمى 18- ئەسىرنىڭ ئوتتۇرىلىرىدىن باش- لاپ تىكلەنگەن، چىڭ سۇلالىسى ھۆكۈمىتى 1760- يىللاردىن كېيىن تەڭرىتاغنىڭ جەنۇبى ۋە شىمالىدا ئۆزلىرىنىڭ ھۆكۈمرانلىق ئېھتىد- ياجىنى چىقىش نۇقتىسى قىلىپ، شىمالىي شىنجاڭنىڭ چارۋىچىلىق رايونلىرىدا جاساقلىق مەمۇرىي تۈزۈم يۈرگۈزگەن. ئۈرۈمچى ئەترا-

پىدىكى دېھقانچىلىق رايونىدا ناھىيىلىك مەمۇرىي تۈزۈم يۈرگۈزگەن. تارىم ۋادىسى ئەتراپىدا بولسا، ھاكىم-بەگلىك مەمۇرىي تۈزۈم يۈرگۈزگەن. قۇمۇل ھەم دېھقانچىلىق رايون، ھەم تارىم ۋادىسى بويىغا جايلاشقان جاي بولسىمۇ، لېكىن، بۇ يەردىمۇ جاساقلىق تۈزۈم يۈرگۈزگەن. جاساقلىق مەمۇرىي تۈزۈمدە يەرلىك ھۆكۈمران-لارغا تېخىمۇ كۆپرەك فېئوداللىق ئىمتىياز بېرىلگەنلىكى ئۈچۈن، بۇنىڭدىن چىڭ سۇلالىسىنىڭ قۇمۇلدىكى يەرلىك فېئوداللارغا ئالاھىدە غەمخورلۇق قىلغانلىقى چىقىپ تۇرىدۇ. چوڭ-كىچىك خوجىلار يېغىلىقى تىنچتىلغاندىن كېيىن، چىڭ سۇلالىسى ئۆزلىرىگە ھەمدە-مەشكەن بىرەنچە يەرلىك ئۇيغۇر فېئوداللىرىغا ۋاڭ، گۇڭلۇق پەخرىي ئۇنۋان بەرگەن، مۇنداق پەخرىي ئۇنۋانغا ئېرىشكەنلەر ئىچىدە قۇمۇلدىكى ئەبەيدۇللا، تۇرپاندىكى ئىمىن خوجا، كۇچادىكى زاھىت، ئۈچتۇرپاندىكى خوجىسىلار بار. قۇمۇلدىكى ئەبەيدۇللا بىرىنچى بولۇپ مۇشۇنداق پەخرىي ئۇنۋانغا ئېرىشكەن. ئەبەيدۇللا-دىن باشلانغان بۇ ۋاڭلىق پەخرىي ئۇنۋان تاكى شامەخسۇتقىچە ئەۋلادتىن ئەۋلاد قېلىپ داۋاملىشىپ كەلگەن. ئېيتىشلارغا قارىغاندا، شامەخسۇت ئوتتۇزدىن ئارتۇق ھارۋىغا نۇرغۇن مال-مۈلۈك ۋە ھەر خىل قىممەتلىك سوۋغاتلارنى بېسىپ بېيجىڭغا سېتىپ بېرىپ يوقلاشقا بارغان، سېتىپ بېرىش شامەخسۇتنى ئوبدان قارشى ئېلىپ كۈتۈۋالغان ھەم ئۇنىڭغا "ھۈرمەتلىك ۋاڭ" دېگەن مەرتىۋىنى بەرگەن. شامەخسۇت قۇمۇل ۋاڭلىرى ئىچىدە قىلىچىدىن قان تامغان ۋە چىڭ سۇلالىسى ھۆكۈمىتىگە ئەڭ سادىقلىق بىلەن خىزمەت كۆرسەتكەن زالىم ۋاڭ ئىدى.

شامەخسۇت يەنە قۇمۇلدىكى ئەڭ چوڭ ئېكسپىلاتاتور ئىدى.

قۇمۇل نوپۇسىنىڭ ئون پېرسەنتىگە يەتمەيدىغان شامەخسۇت باشلىق ۋاڭ جەمەتى ئومۇمىي تېرىلغۇ يەرنىڭ 81 پېرسەنتىنى كۆپرەكىنى ئىگەللەۋالغان. يالغۇز شامەخسۇتنىڭ ئىگىدارلىقىدىلا 34 مىڭ مودىن ئارتۇق يەر بولغان. شامەخسۇتنىڭ دېھقانلاردىن ئالغان يەر - سۇ بېجى، باشقا ھەر خىل ئالۋان - ياساقلرى نۇرغۇن ئامبار - لىرىنى ئاشلىق بىلەن تولدۇرغان. ئۇ يەنە دېھقانلارنى ھەقسىز ئىش - لىتىش، ھاشارغا سېلىش بىلەن قالغان - قاتقىنىنى سېرىۋالغان. بۇرۇن قۇمۇل دېھقانلىرى ھەر ئايدا ۋاڭ ئوردىسى ئۈچۈن ئۈچ كۈن ئىشلەپ بېرىشى كېرەك ئىكەن. شامەخسۇت زامانىسىگە كەلگەندە بەش كۈندىن يەتتە كۈنگىچە ئۇزارتىلغان. ئۇندىن باشقا ۋاڭ ئوردى - سىنىڭ يەرلىرىنى تېرىش، بوز يەر ئېچىش، ياغاچ كېسىش، ئېرىق - ئۆستەڭ چېپىش، كۆمۈر كاندا ئىشلەش... قاتارلىق ئىشلارنىڭ ھەممىسى ئالۋان - ياساق ئارقىلىق قىلدۇرۇلغان.

شامەخسۇتنىڭ يەنە ئۈرۈمچى، لەنجۇ، بېيجىڭ قاتارلىق شەھەر - لەردىمۇ ئوردىسى بولغان. ئۇ بېيجىڭدىكى ئوردىسىنىلا 75 مىڭ سەر كۈمۈش خەجلەپ سالدۇرغان.

شىنخەي ئىنقىلابىنىڭ ھارپىسىدىلا، ئىچكى ئۆلكىلەردە چىڭ خاندانلىقىغا قارشى ئارقا - ئارقىدىن كۆتۈرۈلگەن قوزغىلاڭلارنىڭ تەسىرى بىلەن قۇمۇل دېھقانلىرىمۇ ۋاڭ ئوردىسىغا قارشى قوزغالغان. 1907 - يىلى يازدىكى بۇ ستىخىيىلىك قوزغىلاڭدا، دېھقانلار ۋاڭ ئوردىسىغا ھەقسىز ئىشلەپ بېرىشنى ئەمەلدىن قالدۇرۇش شوئارىنى ئوتتۇرىغا قويغان ھەم قەتئىي نىيىتىنى ۋاڭغا كۆرسىتىش ئۈچۈن خىش - كېسەك توشۇپ كېلىپ ۋاڭ ئوردىسىنىڭ دەرۋازىسىنى ئېتىۋەتكەن.

دېھقانلارنىڭ سانىنىڭ كۆپلۈكى، ئىرادىسىنىڭ قەتئىيلىكى ۋە كۈچ-ھەيۋىسىنىڭ زورلۇقىدىن چۆچۈگەن شامەخسۇت ۋاڭ يان بېرىشكە مەجبۇر بولغان. چىڭ خاندانلىقى ھۆكۈمىتى ئەۋەتكەن ئەمەلدارنىڭ سالماقلىقى بىلەن ئۇ دېھقانلارنىڭ ۋاڭ ئوردىسىغا ئىش-لەپ بېرىش ۋاقتىنى ئېيىغا يەتتە كۈندىن ئۈچ كۈنگە قىسقارتقان ۋە بۇنىڭدىن يېنىۋالمايدىغانلىقىنى بىلدۈرۈپ قەسەم قىلىپ بىر تاش پۈتۈك ئورناتقان. ئەمما، قوزغالغان دېھقانلار تاراپ كېتىشى بىلەنلا شامەخسۇت قەسىمىدىن يېنىپ، "ئىش تېرىغان" دېھقانلارنىڭ باش-چىلىرىنى تۇتماقچى بولغان. دېھقانلار قايتىدىن قوزغالغاندا شامەخسۇت ۋاڭ بارىكۆل ئامبىلى يى شېڭفۇغا سوۋغا-سالام يوللاپ، ئۇنىڭ قوشۇن يۆتكەپ كېلىپ دېھقانلارنى باستۇرۇپ بېرىشىنى ئىلتى-ماس قىلغان. يى شېڭفۇنىڭ چېرىكلىرى دېھقانلارنى دەھشەتلىك باستۇرۇپ، قوزغىلاڭچىلارنىڭ باشچىلىرىدىن بولغان تورپاق، دۇگا-مەت قاتارلىق كىشىلەرنى ئۆلتۈرگەن. شىنجاڭنىڭ يېقىنقى زامان تارىخىدا شۇ قېتىمقى ۋەقە "تورپاقلار يېغىلىقى" دەپ ئاتىلىدۇ.

"تورپاقلار يېغىلىقى" باستۇرۇلغاندىن كېيىن، قۇمۇل دېھقانلىرى ئۈستىدىكى زۇلۇم تېخىمۇ ئەۋجىگە چىقىدۇ. ئۈرۈمچىدىكى يۈەن داخۇا ھاكىمىيىتى ۋە قۇمۇلدىكى ۋاڭ ئوردىسى بىر بۇرۇندىن نەپەس ئېلىپ "قۇمۇللۇققا ھېچ قانداق رىئايە قىلماستىن، گەجگىسىدىن بېسىپ قىمىرلاتىمىلىق كېرەك" دېگەن باستۇرۇش تەدبىرىنى يۈرگۈ-زىدۇ. ئالۋان-ياساق كۆپەيتىلىدۇ، ۋاڭ ئوردىسى ئۈچۈن ھەقسىز ئىشلەپ بېرىش كۈنى يەنە ئۇزارتىلىدۇ. ۋاڭ ئوردىسىنىڭ ئەمەلدار-لىرى، دورغىلىرىمۇ ئۆز ئالدىغا ئالۋان-ياساق كۆپەيتىپ، ھەقسىز ئىشلىتىپ دېھقانلارنى تېخىمۇ خانىۋەيران قىلىۋېتىدۇ. ۋاڭ ئوردىسى

ۋە ئۇلارنىڭ ئەمەلدارلىرى ئاياللارنىمۇ ھەقسىز ئۆي ئىشلىرىغا سالىدۇ، ياش ئاياللارنى، قىزلارنى ھەتتا نارەسىدە قىزلارنى خالىغانچە ئاياغ ئاستى قىلىپ، بىرمۇنچىلىرىنىڭ ناکا بولۇپ كېتىشىگە، بىرمۇنچىلىرىنىڭ جېنىغا زامىن بولىدۇ. خەلقنىڭ ھەقىقەتەن چىدىغۇچىلىكى قالمايدۇ.

شىنخەي ئىنقىلابىنىڭ قوزغىلىشى، چىڭ خاندانلىقىنىڭ ئاغدۇرۇلۇشى، ئىلى ئىنقىلابىنىڭ پارتىلىشى ۋە ھەرقايسى جايلاردا زالىم ئەمەلدارلارنىڭ گېلاۋخۇيچىلار تەرىپىدىن ئۆلتۈرۈلۈشى... قاتارلىق بىر قاتار ھەرىكەتلەر قۇمۇل دېھقانلىرىنىڭ ئېڭىدىكى "خان، ۋاڭ مۇقەددەس" دەيدىغان ئەنئەنىلىك چۈشەنچىنىڭ ئاساسىنى تەۋرىتىۋېتىدۇ. يەنە بىر تەرەپتىن تۆپە - تۆپىلەپ بولۇۋاتقان زۇلۇم ئۇلارنى ئورنىدىن تۇرۇپ قوزغىلىشقا، يۈەن داخۇا ھاكىمىيىتى ۋە ۋاڭ ئوردىسىغا قارشى كۆتۈرۈلۈشكە ئۈندەيدۇ.

تۆمۈر خەلىپە ئەنە شۇنداق شارائىتتا دېھقانلارنى ئۇيۇشتۇرۇپ قوزغىلاڭ كۆتۈرىدۇ. ئۇلار "تورپاقلار يېغىلىقى" ۋاقتىدىكى دېھقانلارنى "ۋاڭ ئوردىسىغا ھەقسىز ئىشلەپ بەرمەيمىز، پۇقرا سۈپىتىدە ھۆكۈمەتكە باج ۋە غەللە - پاراق تاپشۇرمىز" دېگەن شوئارىنى يېڭىباشتىن ئوتتۇرىغا قويدۇ. دېھقانلارنىڭ جانىجان مەنپەئىتىگە باغلىنىشلىق بۇ شوئار ھايالىسىزلا نۇرغۇن كىشىلەرنىڭ قوزغىلاڭچىلار سېپىنى ئاۋۇتۇشىغا ھەيدەكچى بولىدۇ.

بۇ قېتىمقى قوزغىلاڭنىڭ يېتەكچىسى تۆمۈر خەلىپە قۇمۇل ناھىيىسىنىڭ بوغاز يېزىسىدا كەمبەغەل ياغاچچى ئائىلىسىدە دۇنياغا كەلگەن (بەزى ئېيتىشلاردا ئۇ 1891 - يىلى تۇرپاندا كەمبەغەل مەدىكار ئائىلىسىدە دۇنياغا كەلگەن. ئۇنىڭ دادىسى ھەددىدىن

ئاشقان ئالۋان-ياساق دەستىدىن ئائىلىسىدىكى تۆت جاننى باقالماي،
1893-يىلى ياز پەسلىدە قۇمۇلنىڭ قوراي يېزىسىغا كۆچۈپ بېرىپ
يەرلىككەن. تۆمۈر 15 ياشقا كىرگەن يىلى دادىسى ئۇنى ياغاچچىلىققا
شاگىرتلىققا بەرگەن. ئۇ باشلانغۇچ دىنىي مەكتەپتە ئوقۇپ ئاز-تولا
ساۋاتلىق بولغان. سەل چوڭ بولغاندىن كېيىن ئۇمۇ ۋاڭ ئوردىسىنىڭ
ھارۋا، ساپان قاتارلىق مەنقۇلاتلىرىنى ياساش ئالۋىنىغا تولا تۇتۇ-
لۇپ زۇلۇمدىن باش كۆتۈرەلمىگەن ۋە ئازابقا چىدىماي ئۈرۈمچىگە
قېچىپ كېتىپ بىرقانچە يىللارغىچە مۇساپىرچىلىق، سەرگەردانلىق
تۇرمۇشىنى بېشىدىن كەچۈرگەن. مۇشۇ جەرياندا گېلاۋخۇيچىلارنىڭ
تەشۋىقاتىنى ئاڭلاپ، خانلىق تۈزۈمىگە قارشى ئىدىيىلەردىن ئاز-
تولا خەۋەردار بولغان. شۇنىڭ بىلەن ئۇنىڭدىمۇ ۋاڭلىق تۈزۈمىگە
قارشى كۆتۈرۈلۈش ئېڭى باش كۆتۈرگەن ۋە ئۆز يۇرتى بوغاز يېزى-
سىغا قايتىپ كەلگەن، كېيىنچە قوراي يېزىسىغا كۆچۈپ بېرىپ خەلق
ئارىسىدا ۋاڭلىق تۈزۈمىگە قارشى ئانچە-مۇنچە تەشۋىقات يۈرگۈز-
گەن ۋە تەشكىللەش پائالىيىتى بىلەنمۇ شۇغۇللانغان.

قوراي قۇمۇلنىڭ شىمالىدىكى تەڭرىتاغنىڭ ئېتىكىگە جايلاشقان
يېزا بولۇپ، يەرلەرنىڭ ھەممىسى ۋاڭ ۋە ئۇنىڭ دورغىلىرىغا تەئەل-
لۇق بولغان. دېھقانلار ئاساسەن ئىسجارە ئېلىپ يەر تېرىش ھەم
ۋاڭ، دورغىلارنىڭ چارۋىلىرىنى بېقىش بىلەن تۇرمۇش كەچۈرگەن.
شۇڭا ئۇلار قەۋەتمۇقەۋەت زۇلۇم دەستىدىن بېلىنىمۇ كۆتۈرەلمەي
قالغان. شۇنداق بولغانلىقتىن تۆمۈر خەلىپىنىڭ ۋاڭلىققا قارشى
تەشۋىقاتىنى تېز قوبۇل قىلىپ، ئۇنىڭ ھەرىكەت قىلىشىغا شارائىت
يارىتىپ بەرگەن.

ئىلى ئىنقىلابى غەلبە قازانغاندىن كېيىن، شىنجاڭنىڭ باش

مۇپەتتىشى يۈەن داخۇا ياكى زەنشۈي قاتارلىقلارنىڭ ئىنقىلابىي ھۆكۈمىتىنى ئۇچۇقتۇرۇش ئۈچۈن ئەسكەر ئەۋەتمەكچى بولغان ۋە بۇ ئەسكەرلەرنى جايلارغا ئادەم ئالۋىنى چېچىش يولى بىلەن يىغقان. قۇمۇل ۋاڭى دەسلەپ يۈەن داخۇاغا 200 ھاشار ئەۋەتكەن. كېيىن يۈەن داخۇا ياكى زەنشۈينىڭ قوشۇنلىرىدىن يېڭىلىپ قالغانلىقتىن شامەخسۇت ۋاڭىدىن يەنە 500 ھاشار ئەۋەتتىشى تەلەپ قىلغان.

شامەخسۇت ۋاڭى ماقۇل بولۇپ ئاۋۋال "سوقۇش راسخۇتى" دېگەن باھانە بىلەن ھەر ئائىلىگە 10 سەردىن 40 سەرگىچە كۈمۈش ئالۋىنى چاچقان. يىغىلغان پۇللارنىڭ بىر قىسمىنى يۈەن داخۇاغا ئەۋەتىپ بەرگەندىن كېيىن، ئاندىن چېرىك ئالۋىنى سالغان. چېرىك بولىدىغانلارنىڭ ئات-ئۇلاغ، كىيىم-كېچىكى ئۆزىدىن بولىدىغانلىقى، ئادەم چىقىرىلمىغانلار 100 سەر كۈمۈش، 50 سەر قەغەز پۇل، ئېگەر-يۈگەنلىك بىر ئات، بىر قۇر كىيىم چىقىرىپ باشقا كىشىنى ياللاپ بېرىشى لازىملىقى ئۇقتۇرۇلغان. شۇنداق قىلىپ، قۇمۇل شەھىرى ئەتراپىدىن 200 نەپەر، تاغلىق رايونلاردىن 300 نەپەر، جەمئىي 500 نەپەر چېرىك تەييارلانغان.

زۇلۇم دەستىدىن غەزەپ-نەپىرتى چېكىگە يەتكەن خەلق بۇ قېتىمقى چېرىك ئالۋىنىغا نارازىلىق بىلدۈرۈۋاتقان پەيتتە، تۆمۈر خەلىپە تەشكىللىگەن قارا بوسۇق، توختى قاتارلىق ئوندىن ئارتۇق كىشى پۇرسەتنى چىڭ تۇتۇپ، رەسمىي ھەرىكەت قىلىشقا، بۇنىڭ ئۈچۈن قورال-ياراغقا ئىگە بولۇشقا، قورال-ياراغ تېپىش ئۈچۈن ئەڭ ياخشىسى چېرىك سېپىگە كىرىۋېلىشقا بەل باغلىغان.

1912-يىلى 3-ئايدا شامەخسۇت ۋاڭى 500 چېرىككە ھەجەر باقىبەگ دېگەن ئادەمنى باشلىق قىلىپ ئۈرۈمچىگە يولغا سالدى.

ئۇلار تارانچى دېگەن جايغا بارغاندا تۆمۈر خەلىپە، قارا بوسۇق، توختى سەيپوڭ قاتارلىق كىشىلەر ئاشكارا تەشۋىقات يۈرگۈزۈپ، ۋاڭ ئۈچۈن، جياڭجۈن ئۈچۈن ئۆلۈپ بەرگىلى بارمايلى، كەينىدىن مەخسۇت ۋاڭغا قارشى ئاتلىنايلى، دەپ چاقىرىق قىلدۇ. 500 چېرىك ئىچىدىن ئۇنىڭغا 300 كىشى ئاۋاز قوشۇپ قورايغا قايتىپ كېلىدۇ ۋە چېرىك ئالۋىنىغا، شامەخسۇتقا قارشى كۆتۈرۈلگەنلىكىنى ئاشكارا جاكارلايدۇ. قۇمۇلنىڭ تەرەپ-تەرەپلىرى تۆمۈر خەلىپىگە ھېس-داشلىق قىلىپ، نۇرغۇن كىشىلەر جۈملىدىن خوجانىياز ھاجى ئۇنىڭ سېپىگە قوشۇلىدۇ. تېز ئارىدا تۆمۈر خەلىپىنىڭ قوشۇنى مىڭدىن ئېشىپ كېتىدۇ.

شامەخسۇت ۋاڭ قاتتىق چۆچۈپ دەسلەپ سەدەنشا ئەزەم، بېيجىڭدا تۇغۇلۇپ ئۆسكەن روزى خوجا ۋە خۇيزۇ ئاخۇن ما چاڭلىڭ، ھەسەن بالا ھاجى قاتارلىقلارنى دىنىي يول بىلەن سۈلە قىلىش ئۈچۈن تۆمۈر خەلىپىنىڭ ئالدىغا ئەۋەتىدۇ. تۆمۈر خەلىپە ۋەكىللەر-نىڭ كۆندۈرۈشلىرىنى رەت قىلىپ قايتۇرۇۋېتىدۇ. شامەخسۇت ۋاڭ ئاندىن نەرسە-كېرەك سۇڭلاش يولى بىلەن دامغا چۈشۈرۈشكە تىرىشىدۇ. ئەمما، "تورپاقلار يېغىلىقى" نىڭ ئاچچىق ساۋاقلىرىنى ئېسىدىن چىقارمىغان قوزغىلاڭچىلار ھەرقانداق شەكىلدىكى يۇمشىتىش ۋە سۈلھە كۆنمەيدىغانلىقىنى بىلدۈرىدۇ.

ئالداش بىلەن نەتىجىگە ئېرىشەلمىگەن شامەخسۇت ۋاڭ قاتتىق غەزەپلىنىپ: "تاغلىقلار ئۈستىگە چېرىك چىقىرىپ كۈلىنى كۆككە سورۇيمەن، مال-مۈلكىنى مۇسادىرە قىلىمەن، تاغقا باشقا يۇرتتىن ئادەم يۆتكەپ كېلىپ يېڭىدىن يۇرت بىنا قىلىمەن!" دەپ قەسەم

ئىچىپ، تاغقا كۆپ قېتىم چېرىك چىقىرىدۇ. ئەمما ئۇنىڭ چېرىكلىرى تۆمۈر خەلىپىنىڭ قوزغىلاڭچىلىرى تەرىپىدىن يېغىلىۋېرىدۇ. قاتتىق ئالاقزادە بولغان شامەخسۇت ۋاڭ "تورپاقلار يېغىلىقى"نى قانلىق باستۇرغان قېرى جاللارنى شېڭفۇغا 200 سەر كۈمۈش سۇڭلاپ، ئۇنىڭ بارىكۆلدىكى چېرىكلىرىنى ئىشقا سېلىپ تۆمۈر خەلىپىنىڭ قوزغىلاڭچىلىرىنى بېسىقتۇرۇپ بېرىشنى ئىلتىماس قىلىدۇ. بى شېڭفۇ 135 چېرىك بىلەن بارىكۆلدىن يولغا چىقىدۇ. ئۇ تەرجىمانلىققا ئېلىۋالغان ئەشرەپ شاڭيۇ ۋە ئارا تۈرۈك ئامبىلىنى ئۆلتۈرۈشكە قاتناشقان گېلاۋخۇيچى جاڭ زېرىنلار بۇ ھەقتە تۆمۈر خەلىپىگە ئالدىن خەۋەر بېرىۋېتىدۇ.

تۆمۈر خەلىپىنىڭ قوشۇنلىرى كۆشۈتە ئېغىزغا پۇختا جايلىشىپ بى شېڭفۇنىڭ كېلىشىنى كۈتۈپ تۇرىدۇ. ئۇنىڭ چېرىكلىرى قوزغىلاڭچىلار مۆكۈپ تۇرغان دائىرىگە كىرگەندىن كېيىن، قوزغىلاڭچىلار بىراقلا ھۇجۇم قىلىپ بىر يوللا تۈگەل يوقىتىدۇ. كىيىملىرىنى يەڭگۈشلەپ قېچىپ كېتىش ئۈچۈن شۇ ئەتراپتىكى بىر ئۆيگە مۆكۈ-نۇۋالغان بى شېڭفۇ قوزغىلاڭچىلار ئىچىدىكى "تورپاقلار يېغىلىقى"دا دادىسى ئۆلتۈرۈلگەن ئۇز خوجا ئەخمەت تەرىپىدىن تۇتۇۋېلىنىپ چېپىپ ئۆلتۈرۈلىدۇ. بۇ جاللار ئۇز خوجا ئەخمەتنىڭ دادىسى ئۇز خوجامنىيازنىڭلا ئەمەس، ئۆلتۈرۈلگەن نۇرغۇن "تورپاقلار"نىڭ قېنىنى تۆككەن جىنايىتى ئۈچۈن تېگىشلىك جازاسىنى تارتىدۇ.

شامەخسۇت ۋاڭ تېخىمۇ بىسەرەمجان بولۇپ، قۇمۇلۇق دېھقان-لارنىڭ تۆمۈر خەلىپىگە ئەگىشىپ كېتىشىدىن قورقۇپ، قۇمۇلۇق بولمىغان ئۇيغۇر ۋە خۇيزۇلاردىن 400 چېرىك ئېلىپ، ئۇلارنى تاشۋېلىق (تاشبالىق) دېگەن جايدا تۆمۈر خەلىپىگە قارشى سوقۇشقا

سالدۇ. ئۈچ ئايدىن كېيىن بۇ 400 چېرىكمۇ تىرىپىرەن بولۇپ قۇمۇلغا قايتىپ كېلىدۇ.

دەل شۇ چاغدا ۋەزىپىسىنى ياڭ زېڭشىنگە ئۆتكۈزۈپ بېرىپ ئىچكىرىگە قايتىش سەپىرىدە قۇمۇلغا چۈشكەن يۈەن داخۇا شامەخ-سۇت ۋاڭنىڭ تۆمۈر خەلىپە توغرىسىدىكى ئەرزىگە دۇچ كېلىدۇ. ئۇنى قوغداپ كەلگەنلەر ئىچىدە، قۇمۇلدىن چىقىپ تۆمۈر خەلىپىگە ئەگەشمەي ئۈرۈمچىگە بېرىۋەرگەن قۇمۇللۇق چېرىكلەردىن 150 ى، ئەسلىدە ئىلى يېڭى ئارمىيىسىدە تۇەنجاڭ بولغان، كېيىن قوشۇنلى-رىنى باشلاپ يۈەن داخۇانىڭ ئۆلكە ھاكىمىيىتىگە تەسلىم بولغان چىيەن گۇاڭخەننىڭ 500 چېرىكى بار ئىدى. يۈەن داخۇا شامەخ-سۇت ۋاڭنىڭ ئىلتىماسىغا ئاساسەن بۇ چېرىكلەرنى تاغقا چىقىپ ئۆمۈر خەلىپىنىڭ قوزغىلىڭىنى باستۇرۇشقا بۇيرۇيدۇ.

شامەخسۇت ۋاڭ چىيەن گۇاڭخەنگە: "تۆمۈرنىڭ ئىسيانىنى باس-تۇرۇپ بەرسەڭ ئۆزەڭگە 50، قول ئاستىدىكى چېرىك باشلىقلىرىنىڭ ھەر بىرىگە 10 دىن يامبۇ، چېرىكلىرىڭگە ئۈچ ئايلىقتىن مائاش بېرىشتىن تاشقىرى يەنە نۇرغۇن سوۋغات ھەدىيە قىلىمەن..." دەپ ۋەدە بېرىدۇ.

چىيەن گۇاڭخەن تۆمۈر خەلىپىگە قارشى چېرىك تارتىپ تۇرۇك كەنتىنىڭ جەنۇبىدىكى ئاقچۇق سېپىغا ئورۇنلىشىدۇ. ئەسىرگە ئالغان-لارنى تىغراش ئۈچۈن ھارۋا-ھارۋىدا جادۇ توشۇيدۇ. شامەخ-سۇت ۋاڭ دېھقانلارغا سېلىق چېچىپ چىيەن گۇاڭخەننىڭ چېرىكلىرىگە ئۇن، گۈرۈچ، گۆش، توخۇ، تۇخۇم، ھاراق، تاماكا، ئاتلىرىغا يەم-خەشەك توشۇتۇپ بېرىپ تۇرىدۇ.

ئۆمۈر خەلىپە قوزغىلاڭچى قوشۇنلىرىنى تۈرۈكىنىڭ جەنۇبىدىكى

ئېگىزلىكلەرگە جايلاشتۇرىدۇ. قورال كۆتۈرەلمەيدىغان ئەر-ئاياللار ۋە بالىلارمۇ قوزغىلاڭچىلارغا قوشۇلۇپ جەڭ مەيدانىغا كېلىدۇ. دۈشمەننى قورقتىپ قوزغىلاڭچىلار سانىنى كۆپ كۆرسىتىش ئۈچۈن كىشىلەر ئۆزلۈكىدىن دوپپا، قالپاق، تۇماقلىرىنىمۇ ئېگىزلىكلەرگە تىزىۋېتىدۇ. چيەن گۇاڭخەن قوزغىلاڭچىلار ناھايىتى كۆپ ئىكەن، دەپ قورقۇپ باشلاپ ھۇجۇم قىلىشقا پېتىنالمىي، ئاۋۋال زەمبىرەك ئېتىپ، ئاندىن مىلتىق ئېتىپ سىناپ باقىدۇ. تۆمۈر خەلىپىمۇ ئاسا-سەن كالتەك-توقماق بىلەن قوراللانغان قوزغىلاڭچىلارنى ھۇجۇمغا ئۆتۈشكە ئالدىراتمايدۇ. ئۇ توختى. سەيپۇڭ، قارا بوسۇق قاتارلىق قوزغىلاڭچىلارنى دۈشمەننىڭ ئارقا سېپىگە تۈيىدۈرماي ئۆتۈپ كەينىدىن ھۇجۇم قىلىشقا بۇيرۇيدۇ.

ئالدى - كەينىدىن قىسىپ زەربە بېرىلگەن چيەن گۇاڭخەن 300 دىن ئارتۇق چېرىكنىڭ جەستىنى ۋە يارىدار تېنىنى سايدا قالدۇ-رۇپ قۇمۇلغا قېچىپ كېتىدۇ. شامەخسۇت ۋاڭ چيەن گۇاڭخەن يېڭىلىگەن بولسىمۇ ئۇنىڭ پەيلىدىن قورقۇپ ئۆزى ۋەدە قىلغان پۇل ۋە مال - مۈلۈكلەرنى بېرىشكە مەجبۇر بولىدۇ ۋە بۇ نەرسىلەرنى جۇ يۆلۈ دېگەن ئادەمدىن چيەن گۇاڭخەن چۈشكەن "چىڭخۇاڭمياۋ" بۇتخانىسىغا ئەۋەتىدۇ. جۇ يۆلۈ بۇ نەرسىلەرنى چيەن گۇاڭخەنگە بەرمەي ئۆزى يەۋالىدۇ. چيەن گۇاڭخەن شامەخسۇت ۋاڭ ۋەدە قىلغان نەرسىلەرنى بەرمىدى، دەپ غەزەپلىنىپ ۋاڭنى ئۆلتۈرۈۋەت-مەكچى بولۇپ سوقۇشتا ئۆلگەن چېرىكلىرىغا ماتەم بىلدۈرۈش سورۇنى دېگەننى باھانە قىلىپ شامەخسۇت ۋاڭنى سورۇنغا تەكلىپ قىلىدۇ. شامەخسۇت بۇ سورۇنغا كەلگەندە چيەن گۇاڭخەننىڭ ئەسكەرلىرى ئۇنىڭغا ئوق ئاتىدۇ، لېكىن شامەخسۇت پوچتىسىنى

(ھارۋىسىنى) ئۆزى ھەيدەپ قېچىپ كېتىدۇ.
ئىشتىن كېيىن سىر ئاشكارىلىنىپ، چيەن گۇاڭخەن جۇ يۆلۈنىڭ
بارگاھىغا ھۇجۇم قىلىدۇ. جۇ يۆلۈ شامەخسۇت ۋاڭنىڭ چيەن گۇاڭ-
خەنگە ئەۋەتكەن ئالتۇن - كۈمۈش ۋە سوۋغاتلىرىنى تولۇق تاپشۇرۇپ
بېرىدۇ.

تۆمۈر خەلىپە بۇ قېتىم كاتتا غەلبە قازىنىپ ئۈچ - تۆت ھارۋا
قورال - ياراغ، ئوق - دورا غەنىمەت ئالىدۇ. ئۆلگەن، يارىدار بولغان
چېرىكلەرنىڭ قورال، ئوقلىرىنىمۇ يىغىۋالىدۇ. قوزغىلاڭچىلارنىڭ
سانى جىقايىپ، قوراللىرى خىللىنىپ، جەڭگىۋارلىقى زور دەرىجىدە
ئاشىدۇ. تۆمۈر خەلىپە باشچىلىقىدىكى قوزغىلاڭچىلار قۇمۇلنىڭ 12
تاغ رايونىنى پۈتۈنلەي ئىدارە قىلىشقا باشلايدۇ. شۇ يىلى قىشتا
قوزغىلاڭچىلار تاغدىن چۈشۈپ سومقاغا، ئاستانە، توغۇچى ۋە قارا-
مۇقچى قاتارلىق يېزا - كەنتلەرنىمۇ ئۆز قولىغا ئالىدۇ. چيەن گۇاڭ-
خەننىڭ قالدۇق قوشۇنى ۋە قۇمۇل قوشۇنلىرىنىڭ مۇئاۋىن باشلىقى
جياڭ كوشېڭنىڭ يېڭى ئالغان بىرنەچچە يىڭ ئەسكەرلىرىنىڭ تۆمۈر
خەلىپىگە قارشىلىق كۆرسەتكۈدەك مادارى بولمىغاچ شامەخسۇت
ۋاڭ بىلەن قۇمۇل ئامبىلى بەي ۋىنچاۋ يېڭىدىن ھاكىمىيەت بېشىغا
چىققان ياڭ زېڭشىننىڭ ھەربىي ياردەم بېرىشىنى تەلەپ قىلىۋېرىدۇ.
ياڭ زېڭشىن ھاكىمىيەت بېشىغا ئەمدىلا ئولتۇرغان بولسىمۇ،
قۇمۇلدىكى مەسىلىنىڭ نېگىزىنى ئاز - تولا بىلەتتى. ئۇ 1907 - يىلى
بېيجىڭدىن كېلىۋېتىپ قۇمۇلغا چۈشكەندە دەل "تورپاقلار يېغىلىقى"
پارتلىغانىدى. ئۇ ھەتتا شامەخسۇت ۋاڭ بىلەن قوزغىلاڭچى دېھقان-
لارنى ياراشتۇرۇپ قويغۇچى بولغانىدى. ئەمدىلىكتە، تۆمۈر خەلىپە-
نىڭ قوزغىلىڭىنى باستۇرۇشنى ئۇنىڭدىن ئىلتىماس قىلىۋاتقان شا

مەخسۇت ۋاڭغا ئۆزىنىڭ چىن كۆڭلىدىكىنى ئېچىپ ئېيتىمىسۇم، يەنىلا ياراشتۇرۇپ ھەل قىلىش چارىسىنى قوللىنىدىغانلىقىنى بېشارەت قىلىپ، "تورپاقلار يېغىلىقى"نى ھەل قىلغاندەك ئاز-تولا يان بېرىشكە ئۈندەيدۇ. تېگىدىن ئېيتقاندا، ياڭ زېڭشىننىڭ يېڭى ھاكىمىيەتتە مۇستەھكەم ئەمەس ئىدى، ئىلى ئىنقىلابچىلىرى بىلەن بولغان زىددىيەت تېخى ھەل بولمىغاچقا ۋە شىنجاڭنىڭ ھەرقايسى جايلىرىدىكى ھاكىمىيەتنىڭ ئۇنىڭ ھوقۇقىنى تولۇق ئېتىراپ قىلىدە-غانلىقى گۇمانلىق بولۇپ تۇرغاچقا، ئۇ ئۆز يېنىدىمۇ ئەسكەرگە موھتاج ئىدى. بار ئەسكەرلىرىنى بولسا ئاشۇنداق ۋەزىيەت ئاستىدا قۇمۇلدىكى تاغقا ئەۋەتەلمەيتتى.

شامەخسۇت ۋاڭ ياڭ زېڭشىننىڭ ئاجىزلىقىنى بىلمىگەچكە، ئۇنىڭ غەربىنى ئۆزىنىڭ غەزىپى بويىچە چۈشىنىپ، يان بېرىپ، كۆندۈ-رۈپ قولغا كەلتۈرۈشكە قوشۇلمايدۇ ۋە داۋاملىق ھەربىي ياردەم تەلەپ قىلىدۇ. ياڭ زېڭشىن شامەخسۇت ۋاڭغا يەنىلا يان بېرىپ ھەل قىلىش توغرىسىدا نەسەھەت قىلىش بىلەن بىرلىكتە، لى شۇفۇ ئاتلىق بىر خۇيزۇ يىڭجاڭنى ئۆز چېرىكلىرى بىلەن قۇمۇلغا بېرىپ تۆمۈر خەلىپىنى بىر ئامال قىلىپ قىلتاققا دەسسىتىشكە بۇيرۇيدۇ.

لى شۇفۇ قۇمۇلغا بارغاندىن كېيىن ئىسلام دىنىنىڭ بايرىقىنى كۆتۈرۈپ چىقىپ، بىرنەچچە يەرلىك دىنىي مۆتىۋەرلەرنى ئەگەش-تۈرۈپ تاغقا چىقىدۇ ۋە قورايدا تۆمۈر خەلىپە بىلەن كۆرۈشىدۇ. لى شۇفۇ ياڭ زېڭشىننىڭ تۆمۈر خەلىپىگە يازغان: مەنكى ياڭ زېڭشىن تۆمۈر خەلىپىنىڭ قۇمۇلدىكى ئىسيانى ھۆكۈمەتكە قارشى تۇرۇش ئۈچۈن ئەمەس، ۋاڭ ئوردىسىنىڭ ناشايان تۈزۈمىگە قارشى تۇرۇش ئۈچۈن كۆتۈرۈلگەنلىكىنى ئۇقسەن. ھۆكۈمەت بىگۇناھ پۇقرالارنى

ئاسرايدۇ، ئۇلارغا ئەيىب ئارتمايدۇ، سىزكى تۆمۈر خەلىپە باتۇر،
چىچەن، دۆلەتكە كېرەكلىك كىشى. مەن سىزنىڭ ئۆلكە مەركىزىگە
كېلىپ ھۆكۈمەت ئىشىغا قاتنىشىشىڭىزنى ئۈمىد قىلىمەن... دېگەن
مەزمۇندىكى خېتىنى تاپشۇرۇپ بېرىدۇ ھەم ياكى زېڭشىننىڭ نىيىتىنىڭ
دۇرۇسلىقى، تۆمۈر خەلىپىگە يامان نىيىتى يوقلىقى، تاغلىق پۇقرا-
لار ۋاڭ ئوردىسىغا بېقىنىشنى خالىماي، قۇمۇل ناھىيىلىك ھۆكۈمەتكە
پۇقرا بولۇشنى خالىسا ياكى زېڭشىننىڭ بۇنى تەستىقلايدىغانلىقى،
بۇنداق ئىشنى بېيجىڭدىكى يۈەن شىكەي زۇڭتۇڭ ماقۇل كۆرۈشتىن
ئىلگىرى تاغلىق دېھقانلار ۋاڭ ئوردىسىغا بېقىنىپ تۇرىدىغان ئىش
بولغاندىمۇ، ياكى زېڭشىننىڭ ۋاڭ ئوردىسىنىڭ دېھقانلار ئۈستىدىكى
ئېغىر ئالۋان-ياساقلىرىنى يەڭگىللىتىپ، سېلىقنى كېمەيتىشىگە ھەمدە
بۇ قېتىمقى يېغىلىققا قاتناشقانلارنى سۈرۈشتۈرمەسلىكىگە كاپالەتلىك
قىلىدۇغانلىقى... ۋەھاكازالار ئۈستىدە ھە دەپ گەپ سېتىپ،
«قۇرئان» تۇتۇپ قەسەم ئىچىدۇ. لى شۇفۇ بىلەن بىللە چىققان
دىنىي ئاخۇن، موللارمۇ «قۇرئان» تۇتۇپ سالاچىلىق قىلىدۇ.
تۆمۈرخەلىپە «قۇرئان» تۇتۇپ ئىچىلگەن تەكرار قەسەملەرگە،
موللا، ئاخۇنلارنىڭ سالا-سۈلەلىرىگە ئىشىنىپ لى شۇفۇ بىلەن
تۆۋەندىكىچە كېلىشىمگە كېلىدۇ:

1. ۋاڭ ئوردىسىغا ئىشلەپ بەرگەن دېھقانلارغا ۋاڭ ئوردىسى

ئىش ھەققى بېرىدۇ.

2. ۋاڭ ئوردىسىنىڭ ئالۋان-ياساقلىرى پۈتۈنلەي بىكار

قىلىنىدۇ.

3. ۋاڭ ئوردىسى بىر قىسىم يەرلىرىنى دېھقانلارنىڭ ئىجارە

تۆلەپ تېرىشىغا بېرىدۇ.

4. قوزغىلاڭ جەريانىدا ۋاڭ ئوردىسى تەرىپىدىن تۇتۇپ كېتىلگەن 50 دېھقان قويۇپ بېرىلىدۇ. بارسكۆل ئامبىلى يى شېڭفۇنىڭ ئۆلتۈرۈلۈشى ۋە باشقا ئىشلارنى ھۆكۈمەت سۈرۈشتە قىلمايدۇ.

5. 12 تاغلىق رايوندىكى ئۇيغۇر دېھقانلار بۇنىڭدىن كېيىن ۋاڭ ئوردىسىغا بېقىنمايدۇ.

6. يۇقىرىدىكى ئىشلارنى بېجىرىش ئۈچۈن تۆمۈر خەلىپە ئۈرۈمچىگە بېرىپ باش مۇپەتتىش ياكى زېڭشىن بىلەن كۆرۈشىدۇ ۋە باش مۇپەتتىش مەھكىمىسى تەيىنلىگەن ۋەزىپىنى ئۆتەيدۇ.

خەنزۇچە ۋە ئۇيغۇرچە يېزىلغان بۇ ئالتە ماددىلىق كېلىشىمنىڭ قىلتاق ئىكەنلىكى ئۇزۇنغا قالمايلا ئىسپاتلاندى. بىرىنچى بولۇپ، ئۈرۈمچىدە ئۇنىڭ باشقىچە يېزىلغان نۇسخىسى ھۆكۈمەت ھۆججىتى قىلىپ بېكىتىلىپ دېھقانلارنىڭ ۋاڭ ئوردىسىغا ھەقسىز ئىشلەپ بېرىشى داۋاملىق قانۇنلاشتۇرۇلدى. پەقەت يەتتە كۈندىن ئىككى كۈنگە قىسقارتىلىدۇ، دەپلا قويۇلدى. ئۇندىن قالسا، تۆمۈر خەلىپىنى 130 كىشىلىك قوشۇن بىلەن ئۈرۈمچىدە تۇرۇپ ۋەزىپە ئۆتەيدۇ، دېگەننى باھانە قىلىپ قىمىر قىلالايدىغان قىلىپ قويدى ۋە قوزغىلاڭچى ئاممە بىلەن بولغان ئالاقىسىنى ئۈزۈپ تاشلىدى. ياكى زېڭشىن يەنە قومۇلدا تۇرۇشقا بەلگىلەنگەن لى شۇفۇغا بۇيرۇق بېرىپ "جېدە لىچىلەر" نىڭ ئۆزلىرىنى دېھقانچىلىققا قايتۇرۇپ قورال - ياراغ - لىرىنى قالدۇرماي يېغىۋېلىشنى تاپشۇردى. شامەخسۇت ۋاڭ تۆمۈر خەلىپىنىڭ قول ئاستىدىكى تاغلىق رايونلارنى يېڭىباشتىن ئىلىكىگە ئېلىپ، تۆمۈر خەلىپە بېكىتكەن كەنت باشلىقلىرىنىمۇ ئېلىپ تاشلاپ ئورنىغا ئۆز ئادەملىرىنى تەيىنلىدى. كېلىشىمنىڭ ۋاڭ ئوردىسى ئىچرا قىلىشقا تېگىشلىك ماددىلىرىنىمۇ شامەخسۇت ئىچرا قىلمىدى.

ياڭ زېڭشىن تەرىپىدىن چېگرىنى تىنچلاندۇرغۇچى ئاتلىق 3-
يىڭنىڭ يىڭجاڭى قىلىپ تەيىنلەنگەن تۆمۈر خەلىپە قوزغىلاڭنىڭ
ھېچقانداق مېۋە بەرمىگەنلىكىنى كۆرۈپ ياڭ زېڭشىننىڭ قاپقىنىغا
دەسسەپ تاشلىغانلىقىنى چۈشەنگەن. ئەمما، ئۇ كېچىككەن. چۈنكى،
ئۇنىڭ يىڭدا "ئەسكەر تەربىيەلەيدۇ" دەپ ئەۋەتىلگەن ياڭ
زېڭشىننىڭ جاسۇسلىرى ھەمىشە، ئەڭ كىچىك پائالىيەتلەرگىچە
كۆز-قۇلاق بولۇپ تۇرغانلىقتىن، ئۇنىڭ ئۈرۈمچىدىن چىقىپ
كېتىشىمۇ مۇمكىن بولمىغان. ئۇ تىت-تىت بولۇپ تۇرپان
ئاستانلىق، 1912-يىلى كۈزدە شۇ يەردىكى دېھقانلارغا باشچىلىق
قىلىپ قوزغىلاڭ كۆتۈرۈپ ئۆزىگە ھەمدەم بولغان سەپدىشى مۆيدىن
بىلەن مەسلىھەتلىشىپ تۇرپانغا كېتىش ئامالنى ئويلاشقان. مەزكۇر
مۆيدىنمۇ ياڭ زېڭشىن تەرىپىدىن "نەسسەت ئارقىلىق ئەيۋەشكە
كەلگەن" ۋە ئۈرۈمچىگە كېلىپ يىڭجاڭ بولغان كىشى بولغاچ،
تۆمۈر خەلىپىنىڭ نىيىتى ئۇنىڭغىمۇ تازا ياققان.

تۆمۈر خەلىپە ئاتلارغا يەم-خەشەك تەييارلاش باھانىسى بىلەن
ئوت ئورۇش ئۈچۈن ئولانبايغا بارغاچ، بىر قىسىم قورال-ياراغ-
لىرىنى ئوت باسقان ھارۋىلارغا يوشۇرۇپ توشۇپ چىقىپ كەتكەن،
يەنە بىر قىسىم قورال-ياراغلارنى سىرتتىن مەخپىي سېتىۋالغان.
شەھەردىن توشۇپ چىققان ۋە سېتىۋالغان قورال-ياراغلارنى
ھەسەن كەكلىك ئىسىملىك بىر سودىگەر تورپانغا يۆتكىگەن.

لېكىن، تۆمۈر خەلىپىنىڭ پىلاننى ئىچىدىن چىققان خائىن
مۇھەممەتقۇل دېگەن بىرسى شامەخسۇت ۋاڭغا ئېيتىپ قويغان. ۋاڭ
ئەھۋالنى تېلېگرامما ئارقىلىق ياڭ زېڭشىنغا مەلۇم قىلىشتىن
تاشقىرى، قۇمۇلنىڭ "تىنچ-ئامانلىقى ئۈچۈن تۆمۈر خەلىپىنى

بالدۇرراق يوق قىلىش"نى ئىلتىماس قىلىپ تەرجىمانى مۇھەممەت نىيازنى نۇرغۇن ئالتۇن - كۈمۈش بىلەن ياكى زېڭىشىنىڭ ئالدىغا ئەۋەتكەن.

تۆمۈر خەلىپىنىڭ بىر خەنزۇ دوستى بولۇپ، ئۇ شامەخسۇت ۋاڭنىڭ تەرجىمانىنىڭ ئۈرۈمچىدە پەيدا بولۇپ قالغانلىقى، ئۆلكىلىك مەھكىمىگە كىرىپ - چىقىپ يۈرگەنلىكى توغرىسىدا تۆمۈر خەلىپىگە خەۋەر بەرگەن ۋە ھوشيار بولۇپ يۈرۈشنى چېكىگەن. تۆمۈر خەلىپە بۇ خەۋەرگە ئەستايىدىل قارىمىغانمۇ، ياكى ئۈلگۈرەلمەي قالغانمۇ، ئىشقىلىپ 1913 - يىلى 9 - ئاينىڭ 6 - كۈنى مەجلىس بار دەپ چاقىرسا بەخىرامان بېرىپ قولغا چۈشكەن، شۇ كېچىسىلا مۆيدىن بىلەن بىرلىكتە ئۆلتۈرۈلگەن. ياكى زېڭىشىن ئەتىسلا تۇرپان، پىچان ناھىيىلىرىنىڭ ئامبىلىغا ۋە شامەخسۇت ۋاڭغا تېلېگرامما يوللاپ، تۆمۈر خەلىپە تەرىپىدىن توشۇپ كېتىلگەن قورال - ياراغلارنى ئىزدەپ تېپىش ھەققىدە بۇيرۇق بەرگەن.

تۆمۈر خەلىپىنىڭ ئەسكەرلىرىنى يۇرتىغا قايتۇرمىز، دېگەن نام بىلەن شەھەردىن چىقىرىپ، گۇچىڭ بىلەن مورنىڭ ئارىلىقىدىكى چوڭتاش دېگەن يەرگە بارغاندا پۈتۈنلەي قىرىپ تاشلىغان. مۆيدىننىڭ ئەسكەرلىرىمۇ ئوخشاش قىسمەتكە دۇچار بولغان.

تۆمۈر خەلىپە ئۆلتۈرۈلگەندىن كېيىن شامەخسۇت ۋاڭ ھەقىقىي تۈردە قىساس ئالغان. ئۇ قوزغىلاڭغا قاتناشقان دېھقانلارنىڭ ئاساسلىق باشچىلىرىنى تۇتۇپ ئۆلتۈرگەن، ئادەتتىكىلىرىنى يىراق خاڭ ۋە ئېغىر ئىش ئورۇنلىرىغا پالسىغان. "ئۇرۇش چىقىمى"نى تولدۇرمىز دېگەن نام بىلەن خەلقنى تېخىمۇ دەھشەتلىك ئالۋان - ياساق، باج تۆلەشكە مەجبۇر قىلغان. قوزغىلاڭ كۆتۈرۈلگەن تاغلىق

رايونلاردىكى خەلق ئېخىمۇ قاتتىق ئېزىلگەن ۋە جازا خاراكتېرلىك باج تاپشۇرۇشقا قىستالغان. ئېيتىشلارغا قارىغاندا، ۋاڭ ئوردىسى ئاشۇ بىر يىل ئىچىدىلا 20 نەچچە مىڭ تۇياق قوي يىغىۋالغان. قۇمۇل دېھقانلىرىنىڭ تۆمۈر خەلىپە باشچىلىقىدىكى داغدۇغىلىق، ھەيۋەتلىك قوزغىلىڭى ئەنە شۇنداق مەغلۇپ بولغان.

شىنجاڭنىڭ تارىخى توغرىسىدا يېزىلغان كىتاب ۋە ماقالىلەر ئومۇمەن ئىلى ئىنقىلابى، "گېلاۋخۇيچىلار" ھەرىكىتى ۋە قۇمۇل دېھقانلار قوزغىلىڭىنى 20- ئەسىرنىڭ باشلىرىدا شىنجاڭ تارىخىدا كۆرۈلگەن ئۈچ چوڭ ۋەقە دەپ ھېسابلىغان. مەن بۇ ئۈچ چوڭ ۋەقەنى سېلىشتۇرۇپ كۆرگىنىمدە، قۇمۇل دېھقانلار قوزغىلىڭى كەڭ خەلقچىل تۇس ئالغان ۋە فېئودالىزمغا بىۋاسىتە ھۇجۇم ياسىغان ھەرىكەت دەپ ھېس قىلدىم. سەۋەب، ئىلى ئىنقىلابىنىڭ ئاساسىي كۈچى مۇنتىزىم ھەربىيلەر ئىدى. گېلاۋخۇيچىلار بولسا، كۆپىنچە يوشۇرۇن ئۆلتۈرۈش بىلەن شۇغۇللانغان. ۋەھالەنكى، قۇمۇل دېھقانلار قوزغىلىڭى تامامەن فېئودالىق زۇلۇمنىڭ دەستىدىن قوزغالغان، كەڭ ئاممىۋى ئاساس ۋە ھېسداشلىققا ئىگە بولغان ئىنقىلابىي ھەرىكەت بولغان.

يۇقىرىدا ئېيتىپ ئۆتۈلگىنىدەك، قۇمۇل دېھقانلار قوزغىلىڭىنىڭ تۇنجى غەلبىسىگە ئەشرەپ شاڭيۇ بىلەن گېلاۋخۇيچى جاڭ زېرىننىڭمۇ ئىسمى قوشۇلغان. جاڭ زېرىن شۇندىن ئىلگىرىلا ئاراتۇرۇك ناھىيىسىنىڭ ئامبىلىنى ئۆلتۈرگەنلىكى بىلەن داڭقى چىققان ئادەم ئىدى. قۇمۇل دېھقانلار قوزغىلىڭىغا ئاۋاز قوشقان، ھېسداشلىق قىلغان يالغۇز جاڭ زېرىن بىرلا خەنزۇ ئەمەس. بارىكۆل ئامبىلى، يى شېڭفۇ قوزغىلاڭچىلار تەرىپىدىن ئۆلتۈرۈلگەندىن كېيىن،

بارىكۆلگە جاڭ سۇنرېن دېگەن بىر ئامبال بارغلى. ئەمما، بارىكۆلدە تۇرۇشلۇق قوشۇننىڭ باشلىقى خۇدېڭكې جاڭ سۇنرېننى ئۆلتۈرۈپ، قوزغىلاڭ كۆتۈرگەنلىكىنى جاكارلىغان ۋە ئۇ تۆمۈر خەلىپە بىلەن ئالاقە باغلاپ، تۆمۈر خەلىپىنىڭ قوشۇنلىرىغا قورال - ياراغ، ئوق - دورا بىلەن ياردەملىشىپ، بىر - بىرىگە ھەمدەم بولۇشۇشقا كېلىش - كەن. ياكى زېڭشىن بۇ ئەھۋالدىن خەۋەر تاپقاندىن كېيىنلا "قۇمۇل - دىكى چەنتۇلارنىڭ قايتا - قايتا توپىلاڭ كۆتۈرۈشىدە، بايزە ئۇلارنى خاتىن خەنزۇلار قۇتراتقان ئىكەن - دە!" دەپ چۆچۈپ كەتكەن ۋە قۇمۇلدىكى خەنزۇ چېرىكلەر ئىچىدە "باندىتلار" بىلەن تىل بىرىكتۈرگەنلەرنىڭ بار - يوقلۇقىنى تەكشۈرۈپ بېقىشقا بۇيرۇق چۈشۈرگەن.

1912 - يىلى 5 - ئايدا قەشقەردە قوزغىلاڭ كۆتۈرۈپ قەشقەر دوتىيى يۈەن خۇڭيۇنى ئۆلتۈرگەن گېلاۋخۇيچىلاردىن بىيەن يۇفۇ، ۋېي دېشلار شۇ يىلى 10 - ئايلاردا قوشۇننى باشلاپ ئۈرۈمچىگە يۆتكىلىپ كېلىۋاتقاندا، گېلاۋخۇيچىلاردىن بولغان دېڭ شىڭباڭ قاتارلىقلار ئۇلارغا خەت يېزىپ، ئۇلارنىڭ قوشۇننى باشلاپ تۇرپانغا كېلىپ، قۇمۇلدىكى قوزغىلاڭچىلارغا ھەمدەملىشىپ ئەكس - يەتچىل ھاكىمىيەتكە قارشى تۇرۇشنى تەۋسىيە قىلغان. بىيەن يۇفۇ بىلەن ۋېي دېشى بۇنى قوبۇل قىلمىغان بولسىمۇ، دېڭ شىڭباڭ قاتارلىقلارنى ئەيىبلىمىگەن ۋە پاش قىلىپ قويمىغان. يۇقىرىقى پاكىتلار شۇنى چۈشەندۈرىدۇكى، تۆمۈر خەلىپە باشچىلىقىدىكى قۇمۇل دېھقانلار قوزغىلىڭى دائىرە جەھەتتىن قۇمۇل قەۋەسىدىن ھالقىپ شەرقىي شىنجاڭ رايونىنى تۇتاش قاپلىغان قوزغىلاڭغا ئايلانغان. تورپان دېھقانلىرىنىڭ مۆيىدىن باشچىلىقىدىكى قوزغى -

لىغىنىڭ ماسلىشىپ كۆتۈرۈلگەنلىكى بۇ نۇقتىنى ئىسپاتلايدۇ. شۇنداقلا ئۇ، نوقۇل ئۇيغۇر دېھقانلىرىنىڭ شامەخسۇت ۋاڭىنىڭ زۇلمىغا قارشى كۆتۈرۈلگەن قوزغىلىڭىلا بولۇپ قالماستىن، خەنزۇ قاتارلىق باشقا مىللەتلەرنىڭمۇ بارلىق ئېكسپىلاتاتسىيىگە قارشى قوزغالغان بىر قېتىملىق ئىنقىلابىي كۈرىشى ئىكەنلىكىنى بىلدۈرىدۇ. بۇنى جاڭ زېرىن، خۇدېڭكې، دېڭ شىڭباڭ قاتارلىق خەنزۇ ئىنقىلاب-چىلىرىنىڭ ھەمكارلىشىشى، ياردىمى ۋە ھېسداشلىقىدىن بىلگىلى بولىدۇ.

ئومۇمەن، شىنجاڭدىكى ئىلى ئىنقىلابى، گېلاۋخۇيچىلار ھەرىكىتى، قۇمۇل دېھقانلىرىنىڭ قوزغىلىڭى كەينى-كەينىدىن يۈز بەرگەن تەسىرى ئەڭ چوڭ بولغان ھەرىكەت بولۇپ (ئەلۋەتتە باشقا بىر مۇنچە كىچىكرەك ھەرىكەتلەرمۇ بار)، شىنخەي ئىنقىلابىنىڭ شىنجاڭدىكى غەلبىسىنى كاپالەتلەندۈردى. ئىچكىرىدە ئىنقىلابنىڭ غەلبە مېۋىسى قانداق سەۋەبلەر بىلەن چوڭ پومبىشچىلارنىڭ ۋەكىلى يۈەن شىكەينىڭ چاڭگىلىغا چۈشۈپ كەتكەن بولسا، شىنجاڭدىكى بۇ قوزغىلاڭلارنىڭ غەلبە مېۋىسىمۇ شۇنداق سەۋەب بىلەن ياكى زېڭشىننىڭ قولغا چۈشۈپ كەتتى.

ئىچكىرىدە بولغان ئىنقىلاب فېئودال خانىنى قوغلىۋەتكىنىدەك، شىنجاڭدىكى ئىنقىلابمۇ خانپەرەس يۈەن داخۋانىنى قوغلىۋەتتى. يۈەن داخۋاننىڭ چىڭ خاندانلىقىغا ئادىق بولۇش خىيالىنى ئىشقا ئاشۇرۇپ ئىلى ئىنقىلابىنى ۋە قۇمۇل دېھقانلار قوزغىلىڭىنى باستۇرۇشقا كۈچ سەرپ قىلىغىنىنى كۈزدە تۇتىدىغان بولساق، شىنجاڭدىكى ئىنقىلابنىڭ ئاسان بولمىغانلىقى ئۆز-ئۆزىدىن مەلۇم بولىدۇ.

ئەگەر يۈەن داخۇانىڭ شىنجاڭنىڭ سىياسىي سەھنىسىدە ئېلىپ بارغان پائالىيەتلىرىنى بىر پەردىلىك دراممغا ئوخشىتىدىغان بولساق، ئىلىدا قوزغالغان ئىنقىلاب ئۇنىڭ باشلىمى، قۇمۇلدا قوزغالغان ئىنقىلاب ئۇنىڭ يېشىمىگە توغرا كېلىدۇ. يۈەن داخۇانىڭ ئۆز ۋەزىپىسىنى تۆتكۈزۈپ بېرىپ ئىچكىرىگە قايتىپ كېتىۋاتقان تۇرۇق-لۇق، ئۆزىنى مۇھاپىزەت قىلىپ ئەكىتىۋاتقان قىسىملارنى دېھقانلار قوزغىلىڭىنى باستۇرۇشقا ئەۋەتىشى بۇ شەخسنىڭ ئەشەددىي ئەكسى-يەتچى، جاھىل خانپەرەس ۋە مەغلۇبىيىتىگە تەن بەرمەيدىغان خەلق دۈشمىنى ئىكەنلىكىدەك ماھىيىتىنى كۆرسىتىدۇ.

يۈەن داخۇانىڭ ھاياتى ۋە ئۇنىڭ جىمى پائالىيەتلىرى ئۈستىدە تەپسىلىيەرەك ئىزدىنىپ بېقىشقا چولام تەگمىدى. شۇنداقتىمۇ مەن كۆرگەن ماتېرىياللارغا ئاساسلانغاندا، ئۇنىڭ ھايات مۇساپىسىدىن كەم تېپىلىدىغان بىر سەلبىي پېرسوناژنى كۆرگىلى بولىدۇ:

يۈەن داخۇا 1851-يىلى ئەنخۇي ئۆلكىسى گۇيياڭ ناھىيىسىنىڭ دايۈەنجۇاڭ يېزىسىدا پومېشچىك ئائىلىسىدە تۇغۇلغان. شىۋسەيلىك ئىمتىھاندىن ئۆتكەندىن كېيىن، دۆلەت تەمىناتىغا ئېلىنىپ، باشلانغۇچ مەكتەپكە ئوقۇتقۇچى بولغان. لېكىن، ئۇنىڭدا مەنەسەپەرەسلىك، يۇقىرىغا يامىشىش ئىدىيىسى كۈچلۈك بولغاچقا، ئوقۇتقۇچىلىقنى تاشلاپ جىلنىگە بېرىپ ئەسكەر بولغان. ئەمما، خېلى يىللار پالاقشىپ يۈرۈپمۇ بىرەر مەنەسەپكە ئېرىشەلمىگەن. 1881-يىلى شۇ چاغدىكى چىڭ ئوردىسىنىڭ ھەربىي ئىشلار ۋەزىرى لى خۇڭجياڭ ۋۇ فامىلىلىك بىر چوڭ ئەمەلدارنى روسىيە بىلەن بولىدىغان بەزى مۇناسىۋەتلەرنى بىر تەرەپ قىلىش ئۈچۈن خېيلۇڭجياڭ ئۆلكىسىنىڭ بايەن دېگەن يېرىگە ئەۋەتكەندە، يۈەن داخۇا ئاشۇ ۋۇ ئەمەلدارنىڭ

خىزمىتىدە بولۇپ جىلىن، خېيلۇڭجياڭ ئۆلكىلىرىنىڭ روسىيە بىلەن چېگرىلىنىدىغان جايلىرىدا ھەربىي رازۋېتكا قىلىش، خەرىتە سىزىش ئىشلىرى بىلەن شۇغۇللانغان. ئىككى يىلدىن كېيىن چوڭ ھىنگان تاغلىرى ۋە ئامۇر دەرياسى، موخې دەرياسى بويلىرىدا ئالتۇن كان تەكشۈرۈشكە قاتناشقان. بۇ ئىشلاردا ھەم خۇشامەت قىلىش، ھەم جان پىدا قىلىپ ئىشلەش بىلەن لى خۇڭجاڭغا يېقىپ قېلىپ، لى خۇڭجاڭ تەرىپىدىن موخې ئالتۇن كانىنىڭ باشلىقلىقىغا كۆرسىتىلگەن. ئەمما، يۈەن داخۇانىڭ ئاددىي خىزمەتچىلىكتىن بىراقلا چوڭ ئەمەلدارلىققا ئۆستۈرۈلۈشى چىڭ خانىدانلىقىنىڭ قاندىسىگە ئۇيغۇن بولمىغاچقا، ئۇ ئاۋۋال ناھىيە ئامباللىقىنى پۇل خەجلەپ سېتىۋالغان، ئاندىن كېيىن ئالتۇن كانىنىڭ باشلىقلىقىغا تەيىنلەنگەن. دەرىجە ئاتلاپ ئۆستۈرۈلگەن يۈەن داخۇا چىڭ خانىدانلىقى ئوردىسى ۋە لى خۇڭجاڭنىڭ "شاپائىتى"دىن قاتتىق تەسىرلىنىپ، تېخىمۇ جان پىدالىق بىلەن ئىشلەپ لى خۇڭجاڭنىڭ قاپىل چاپارمەنلىرىدىن بىرىگە ئايلانغان. كېيىن لى خۇڭجاڭ تېخىمۇ شەپقەت قىلىپ چىڭ خانىغا تونۇشتۇرۇپ يۈرۈپ، ئۇ خانىنىڭ قوبۇل قىلىشىغا، ئىككىنچى دەرىجىلىك مەنەپدارلىققا ئىگە بولۇپ چىڭ ئوردىسىنىڭ ھەقىقىي غالىپىغا ئايلانغان.

1898 - يىلى يۈەن داخۇا لى خۇڭجاڭنىڭ بۇيرۇقىغا ئاساسەن شەندۇڭ ئۆلكىسىگە بېرىپ، خۇاڭخې دەرياسىنىڭ سۇ يولىنى قىدىرىپ تەكشۈرۈشكە قاتناشقان ۋاقىتتا ئاچارچىلىققا ئۇچراپ قوزغىلاڭ كۆتۈرگەن ئون نەچچە مىڭ خەلق ئاممىسىنى باستۇرۇپ، ئادەتتىكى پۇقرالارنىمۇ قىرىپ - چېپىپ لى خۇڭجاڭغا تېخىمۇ يېقىپ قالغان ۋە ئوردىغىمۇ تونۇلغان. چىڭ سۇلالىسى ئوردىسى ئالدىن

كېيىن ئۇنى شۇيچۇ ۋىلايىتىگە دوتەي، شەندۇڭ ئۆلكىسىنىڭ ئامانلىق تەپتىشى، خېنەن ئۆلكىسىنىڭ غەلىلە - پاراق ئەمەلدارى، شەندۇڭ ئۆلكىسىنىڭ باش ھەربىي - مەمۇرىي مۇشاۋىرلىقىغا تەيىنلىگەن.

ئۇنىڭ شىنجاڭغا كېلىپ ۋەزىپە ئۆتۈشى 1911 - يىلى 1 - ئاينىڭ ئاخىرى ئىدى. ئۇ شىنجاڭنى بىر يىل ئىدارە قىلا - قىلمايلا خەلقنى ئېزىش، بۇلاڭ - تالاڭ قىلىش ۋە چىڭ خاندانلىقىغا قارشى ئىدىيىدىكى كىشىلەرگە زىيانكەشلىك قىلىش، بولۇپمۇ شىنخەي ئىنقىلابىنىڭ تەسىرىنى توسۇش، توسىيالىمغاندىن كېيىن قانلىق باستۇرۇش جەھەتتە ئۇچىغا چىققان جالالتلىق ئەپت - بەشىرىسىنى نامايان قىلدى.

مېنىڭچە، يۈەن داخۇا شىنجاڭدىن ئايرىلىدىغان ۋاقىتتا شىنجاڭ - نىڭ سىياسىي ۋەزىيىتىدە يۈز بەرگەن جىددىي ئۆزگىرىش ۋە بىر قاتار ۋەقەلەرنى ئۇنىڭ شىنجاڭدىكى پائالىيىتىگە بېرىلگەن ئەڭ مۇۋاپىق باھا دەپ چۈشىنىشكە بولىدۇ.

يۈەن داخۇا شىنجاڭدا ئىككى دەۋرنى باشتىن كەچۈرگەن. ئۇ "بۈيۈك چىڭ ئىمپېرىيىسى" نىڭ چېگرا مەسئۇل ئەمەلدارلىقىدىن قىسقىغىنا ۋاقىت ئىچىدە بىردىنلا جوڭخۇا مىنگونىڭ شىنجاڭدىكى باش مۇپەتتىشى بولۇپ، توز پېيى قالدالغان يۇمىلاق باش كىيىم ھەم ئۇزۇن كوكۇلىسىدىن ۋاز كېچىپ، ئۇقا (ياكى ئۇكە) لىك ئېگىز ھەربىي شەپكە كىيىپ، مۇرسىگە پۈپۈكلۈك پاكوننى تاقاپ يۈرگەن. ئەگەر كىيىم فورمىسىدا كۆرۈلگەن بۇ ئۆزگىرىشنىڭ كەينىدىگە يوشۇرۇنغان ئىدىيە ھەتتا ھېسسىياتتىكى ئۆزگىرىشلەرنى يۈەن داخۇانىڭ ئۆزى بايان قىلىپ بېرىدىغان بولسا، بۇ چوقۇم ئىنتايىن قىزىقارلىق بولاتتى.

يۈەن داخۇا ئىلى ئىنقىلابى راسا ئەۋج ئېلىۋاتقان، ئۈرۈمچىدە گېلاۋخۇي-چىلار قوزغىلاڭ كۆتۈرگەن، جەنۇبىي شىنجاڭدا گېلاۋخۇي-چىلار ئەمەلدارلارنى قەستلەپ ئۆلتۈرۈشكە كەڭ كۆلەمدە كىرىشكەن بىر ئەھۋالدا شىنجاڭدىكى خىزمەت ۋەزىپىسىنى ياكى زېڭشىغا ئۆتكۈ-زۈپ بېرىپ سەپەرگە چىققان. بەزىلەر يۈەن داخۇانىڭ بۇ ئاقىۋەت-تىنى ئۇنىڭ ئىقتىدارسىزلىقىغا باغلىغان، بەزىلەر بۇنى ئۇنىڭ رەقىبلىرىنىڭ پاراكەندىچىلىك سالغانلىقىغا باغلىغان. يىغىپ ئېيتقاندا بۇ ئاقىۋەت ئۇنىڭ ئۆزىگە نىسبەتەن ئېيتقاندا ھەقىقەتەنمۇ ئانچە-مۇنچە تىراگېدىيىلىك تۇس ئالغان. لېكىن بۇ ھەقتىكى مۇھاكىمە باشقا دائىرىگە ياتىدىغان ئىشلار بولغاچقا، بۇنىڭ ئۈستىدە ئارتۇقچە توختىلىپ يۈرمىدىم.

يۈەن داخۇا مىنگونىڭ بىرىنچى يىلى، يەنى 1912-يىلى 6-ئاينىڭ 5-كۈنى ئوز بېقىنلىرىدىن ۋاڭ بېيىلەن، چيەن گۇاڭخەن ۋە سەي لۇشىەننى ئېلىپ شەرققە قاراپ يول ئالغان. ئۇ قۇمۇلغا يېتىپ بارغان كۈنلەر تۆمۈر خەلىپە باشچىلىقىدىكى دېھقانلار قوزغىلىڭى بارىكۆلنىڭ چېرىكلىرىنى باشلاپ كەلگەن ئامبال يى شىڭفۇنى ئۆلتۈرۈپ ھۆكۈمەت قوشۇنىنى مەغلۇپ قىلىپ، قوزغىلاڭنىڭ داغدۇ-غىسى راسا ئاشقان ۋاقىت ئىدى. ئېھتىمال يۈەن داخۇا شۇ كۈنلەردە ئۆز زىممىسىدىكى ۋەزىپىسىگە تامامەن پىسەنت قىلمىغان، ياكى ئۇنىڭ قول ئاستىدىكىلەر قەستەن خەۋەرنى بېسىپ قويغان بولۇشى مۇمكىن. ئىشقىلىپ، يۈەن داخۇا قۇمۇل دېھقانلار قوزغىلىڭىدىن قۇمۇلغا يېتىپ بارغاندا ئاندىن خەۋەر تاپقان. يۈەن داخۇا چيەن گۇاڭخەننى قوشۇن باشلاپ تۆمۈر خەلىپە باشلىق دېھقانلار قوزغى-لىڭىنى باستۇرۇشقا ئەۋەتكەن. چيەن گۇاڭخەننىڭ ھەربىي

قوشۇنلىرى تاغقا چىقىپ ئۇرۇش قىلىپ قاتتىق مەغلۇپ بولغان. چيەن گۇاڭخەن بىرنەچچە قېتىملىق ئۇرۇشتا يېڭىلىۋەرگەنلىكتىن يۈەن داخۇا بۇنىڭغا ئاھ ئۇرۇپ، شۇ يىلى 7-ئاينىڭ 23-كۈنى قۇمۇلدىن يولغا چىقىپ ئىچكىرىگە كەتكەن.

يۈەن داخۇادىن ئىبارەت بۇ درامىنىڭ پەردىسى قۇمۇلدا چۈشۈرۈلگەنلىكىدىن، مەيلى مەخسۇس قۇمۇل دېھقانلار قوزغىلىڭى ئۈستىدە توختالغان ئەسەرلەردە بولسۇن، مەيلى ھېكايە تەرىقىسىدە بايان قىلىنغان ئەسەرلەردە بولسۇن، ھەممىسىدە يۈەن داخۇانىڭ ئىسمى تىلغا ئېلىنىدۇ. ئەمەلىيەتتە، قۇمۇل دېھقانلار قوزغىلىڭىنى باستۇرۇش ئىشى، خۇددى ئىلى ئىنقىلابىنى ۋە گېلاۋخۇيچىلارنى باستۇرۇش ئىشىغا ئوخشاشلا ھىلىگەر تۈلكە، قان ئىچەر بۆرە ياكى زېڭشىن تەرىپىدىن ئورۇندالغانىدى.

قۇمۇل دېھقانلار قوزغىلىڭى بىر يېرىم يىل داۋام قىلغان. ئۇ ھەم ئەكسىيەتچى ئۈرۈمچى ھۆكۈمىتىگە، ھەم شامەخسۇت ۋاڭنىڭ يەرلىك ھۆكۈمىتىگە تەڭ قارشى تۇرۇپ، ئەكسىيەتچى ھۆكۈمران دائىرىلىرىدە گىمۇ، شامەخسۇت ۋاڭنىڭ زۇلمەتچى قاتتىق زەربە بەردى. ئۇ شۇ سەۋەبتىن ئىككى تەرەپلەپ ھۇجۇمغا ئۇچراپ، ئۆزىگە مۇناسىپ كەلمەيدىغان دەرىجىدىكى ئېغىر يۈكنى كۆتۈرۈش نەتىجىسىدە ھالسىراپمۇ قالدى ۋە ئاخىر مەغلۇپ بولدى. شۇنداق بولسىمۇ، ئۇ ئۇيغۇر خەلقىنىڭ تارىختىن بۇيان فېئوداللىق ئېكسپىلاتاتسىيە ۋە مىللىي زۇلۇمغا قارشى ئېلىپ بارغان كۈرەش تارىخىدىكى بىر سەھىپە سۈپىتىدە مەڭگۈ ئەسلىنىپ تۇرىدۇ.

ئۈچىنچى باب ياڭ زېڭشىن ھۆكۈمرانلىقىدىكى شىنجاڭ

ياڭ زېڭشىن يۈننەن ئۆلكىسىنىڭ مېڭزى ناھىيىسىدىكى مويىي يېزىسىدا 1863 - يىلى بېيۇروكرات ئائىلىدە تۇغۇلغان. 1889 - يىلى بېيجىڭدا دۆلەتلىك كېجۇي ئىمتىھانىغا قاتنىشىپ جىنشى ئۇنۋانىنى ئېلىپ ئەمەلدار بولغان ۋە گەنسۇ ئۆلكىسىنىڭ جۇڭۋېي ناھىيىسىدە ئامبال، خېجۇ ۋىلايىتىدە ۋالىي، گەنسۇ ھەربىي مەكتىپىدە مۇدىرلىق ۋە زىپىلىرىنى ئۆتكەن.

ئۇ 1907 - يىلى شىنجاڭنىڭ شۇ چاغدىكى باش مۇپەتتىشى لىەن كۈينىڭ تەكلىپىگە ئاساسەن شىنجاڭغا چىقىپ، شىنجاڭ قۇرۇقلۇق ئارمىيە مەكتىپىنىڭ مۇدىرى بولغان. 1908 - يىلى لىەن كۈي ئۇنى ئىقتىدارى بار دەپ گۇاڭشۇيخانغا تونۇشتۇرۇپ بېيجىڭغا ئەۋەتكەن. ياڭ زېڭشىن بېيجىڭدا گۇاڭشۇيخان بىلەن سىستەيخۇنىڭ قوبۇل قىلىشىغا ئېرىشكەن بولسىمۇ، مەنسەپ ئالالمىغانلىقتىن، شىنجاڭغا قايتىپ كېلىپ ئاقسۇغا ۋالىي بولغان. شىنخەي ئىنقىلابى پارتلىغان مەزگىلدە ئۇ يۈەن داخۇا تەرىپىدىن باش قانۇن تەپتىشى قوشۇمچە بارىكۆل - ئۈرۈمچىنىڭ ۋالىيىسى قىلىپ تەيىنلەنگەن (مېنىڭ يەنە بەزى ماتېرىياللار ۋە گەپ - سۆزلەردىن ئۇقۇشۇمچە، ياڭ زېڭشىن بېيجىڭدىن قايتىپ كېلىپ بولغۇچە ئاقسۇنىڭ ۋالىيلىقىغا تەيىنلەنگەن بۇيرۇقى ئېلان قىلىنغان، ئەمەلىيەتتە ئۇ ئاقسۇدا تۇرۇپ ئىشلەپ

باقمىغان. ئۇنىڭ شىنجاڭغا قايتىپ كەلگەن ۋاقتىمۇ شىنخەي ئىنقىلابى پارتلىغان 1911-يىلى بولغان. يۈەن داخۇا ئۇنى ئاقسۇغا ئەۋەتمەيلا ئۈرۈمچىدە ئېلىپ قېلىپ، ئۈرۈمچىنىڭ ئامانلىقىغا مەسئۇل ئەمەلدار، قوشۇمچە قانۇن تەپتىشى قىلىپ تەيىنلىگەن).

ياڭ زېڭشىنىڭ شىنخەي ئىنقىلابى قوزغىلىشى بىلەن تەڭلا ئۈرۈمچىدە يۇقىرى دەرىجىلىك ۋەزىپە ئۆتەشكە تەيىنلىنىشى مەملىكەت مىقياسىدىكى شىنخەي ئىنقىلابىنىڭ شىنجاڭدىمۇ تەسىر پەيدا قىلىشىنىڭ ئالدىنى ئېلىش ئۈچۈن ئىكەنلىكى شۈبھىسىز، ئەلۋەتتە.

ئۇ يۈەن داخۇانىڭ قىيىن ئەھۋالىغا چۈشۈپ قالغانلىقىنى، يۇقىرىدىكى ھىماتىدىن قۇرۇق قېلىپلا قالماي، تۆۋەندە — ئىلىدىمۇ ئىلى ئىنقىلابىنىڭ زەربىسىگە ئۇچراپ ئالاقىرادىلىككە چۈشۈپ قالغانلىقىنى، چىڭ خاندانلىقى ھۆكۈمرانلىقىنى قوغداشتىن ئۈمىد يوق ئىكەنلىكىنى ھېس قىلغان ۋە ياڭ زەنشۈي قىسىملىرىنىڭ ئۈرۈمچىگە كېلىشىنى توسۇش باھانىسى بىلەن ئەسكەر ئېلىش تەكلىپىنى بەرگەن. يۈەن داخۇا ماقۇل بولغاندىن كېيىن ئۆزىگە بىۋاسىتە قاراشلىق تۇنجى قوشۇن — بەش يىڭلىق خۇيزۇ قوشۇنى ئۇيۇشتۇرغان ۋە ئۇنىڭغا ئۆزى باشلىق بولغان. ئۇنىڭ خۇيزۇلاردىنلا قوشۇن يىغىشىدا شىنجاڭنىڭ يەرلىك دىنىي ئالاھىدىلىكىنى كۆزدە تۇتقانلىقى، خەنزۇلار ئىچىدە گېلاۋخۇيچىلارنىڭ بولۇپ قېلىشىدىن ئەنسىرىگەنلىكى چىقىپ تۇرىدۇ. كېيىنكى رېئاللىقمۇ شۇنى ئىسپاتلىدى. بۇنىڭ بىر مىسالى سۈپىتىدە تۆمۈر خەلىپىنى قىلتاققا دەسسىتىش ئۈچۈن قۇمۇلغا ئەۋەتكەن لى شۇفۇنىڭ ئەنە شۇ چاغدا تەشكىللەنگەن بەش يىڭلىق خۇيزۇ قوشۇنىنىڭ بىر يىڭىنىڭ يىڭچاڭيى

ئىكەنلىكىنى ئېيتىپ تۇتۇش كۇپايە.

ياڭ زېڭشىن ئۆزىنىڭ سىياسىي قارا نىيىتى ئۈچۈن تەشكىللىگەن بۇ خۇيزۇ قوشۇنىنى يۈەن داخۇا ئۈمىد قىلغاندەك ئىلىدىكى ياڭ زەنشۈي قىسىملىرىنىڭ ئىلگىرىلىشىنى توسۇش ئۈچۈن ئىشلەتمىگەن. يۈەن داخۇا باشقىدىن "چېرىك ئالۋىنى" چېچىپ جايلاردىن ئەسكەر يىغىشقا مەجبۇر بولغان بولسىمۇ، ئىلى قوشۇنلىرىنى توسىيالىمىغان. چۈنكى، ھاشار ئارقىلىق يىغىلغان چېرىكلەر بىلەن جەڭگىۋارلىقى بىرقەدەر ئۈستۈن ئىلى قوشۇنلىرىنى يەڭگىلى بولمايتتى.

يۈەن داخۇا مۇشۇنداق قىيىن شارائىتتا تۇرغان مەزگىلدە كۆتۈرۈلمەسەك ساڭگىلىتئۇال دېگەندەك، ئىلى تەرەپتىن ئۆزگىرىپ قايتىپ كەلگەن سەي يۈشەننىڭ يىڭى (باتالىئونى) 1912 - يىلى 6 - ئاينىڭ 3 - كۈنى ئۈرۈمچىدە ئىسيان كۆتۈرگەن. گەرچە بۇ ئىسيان ياڭ زېڭشىننىڭ خۇيزۇ قوشۇنلىرى تەرىپىدىن بېسىقتۇرۇلغان بولسىمۇ، يۈەن داخۇا ۋەزىيەتنى ئەمدى ئۆزى تۇتۇپ تۇرالمىدىغانلىقىنى چۈشەنگەن - دە، شىنجاڭنىڭ ھەربىي، مەمۇرىي ھوقۇقىنى ياڭ زېڭشىنغا ئۆتكۈزۈپ بېرىپ، ئۆزىگە سادىق چىيەن گۇاڭخەننىڭ 500 چېرىكىنىڭ مۇھاپىزىتى ئاستىدا ئىچكىرىگە تىكىۋېتىشنى قارار قىلغان. يۈەن داخۇا ئەسلىدە ئۆز ئورنىنى ياڭ زېڭشىنغا ئەمەس، قەش - قەر دوتىيى يۈەن خۇڭيۇغا بېرىپ قايتىپ كەتمەكچى بولغان. بۇنداق قارارغا كېلىشىدە ياڭ زېڭشىننىڭ خۇيزۇ قوشۇنى تەشكىل قىلىشتىكى نەيىرىگىنى بىلىپ قالغان، ياكى ياڭ زېڭشىن ئۇنىڭ مەزھىپىدە بولمىغانلىقى بىر سەۋەب بولغاندۇر.

لېكىن، يۈەن داخۇانىڭ بۇ پىلانى گېلاۋخۇي - چىلارنىڭ يۈەن خۇڭيۇنى ئۆلتۈرۈۋېتىشى بىلەن ئەمەلگە ئاشمىغان. يۈەن داخۇا

ئۈچۈن ئەمدى ئۆز ئىزىنى باسدىغان نامزات قىلىپ ياك زېڭشىنى كۆرسەتمەكتىن باشقا چارە قالمىغان.

يۈەن شىكەي ياك زېڭشىنىڭ گۇاڭشۈي خان بىلەن سىشىتەيخۇ-نىڭ ئالدىدا ئۆلمەپ يۈرۈپ مەنسەپ تەمە قىلغان تارىخىدىن خەۋىرى بولغاچقا، ئۇنى ئېتىراپ قىلىپ، شىنجاڭنىڭ باش مۇپەتەتشى ۋە قوشۇمچە ھەربىي نازارەتچى قىلىپ تەيىنلىگەن ھەمدە ئۇنىڭغا ئىنقىلابچىلارنىڭ ھەرىكىتىگە تاقابىل تۇرۇش، ئىنقىلابنىڭ تەسىرىنى توسۇش توغرىسىدا بۇيرۇق بەرگەن.

ياك زېڭشىن يۈەن شىكەينىڭ ئىرادىسىنى ئىشقا ئاشۇرۇشقا بەل باغلىغان، يۈەن شىكەي "خان"لىقنى ئەسلىگە كەلتۈرگەنلىكىنى جاكارلىغاندىمۇ ياك زېڭشىن دەرھال ھىمايە قىلىدىغانلىقىنى بىلدۈرۈپ، يۈەن شىكەينىڭ "خۇڭشىيەن" يىلنامىسىنى قوللانغان ۋە يۈەن شىكەي ئۆلگەندىن كېيىن ھازىرسىنى ئېچىپ مەدھىيە ئوقۇپ يۈرگەن. ياك زېڭشىننىڭ ھاكىمىيەت بېشىغا چىقىشى بىلەنلا قىلغان چوڭ ئىشى شىنجاڭدىكى ئىنقىلابىي كۈچلەرنى يۇمشاق-قاتتىق ۋاسىتىلەر بىلەن پارچىلاش، باستۇرۇش بولدى. خۇددى مەن ئالدىنقى ماۋزۇ-لاردا يازغىنىدەك، ئەڭ ئاۋۋال ئۇ ئىلى ئىنقىلابچىلىرىنى ئالداش، مەنسەپ بېرىشكە ۋەدە قىلىش، قىستاش يولى بىلەن پارچىلاپ، كېيىن قانلىق تۈردە باستۇردى. ئاندىن تەڭرىتاغنىڭ جەنۇبى ۋە شىمالدا پائالىيەت ئېلىپ بېرىۋاتقان گېلاۋخۇيچىلارنى ياكى قوشۇ-نىغا تايىنىپ باستۇردى، ياكى باشلىقلىرىنى ھەر خىل چارە-تەدبىر-لەر بىلەن ئۈرۈمچىگە يۆتكەپ كېلىپ بىر-بىرلەپ يوقاتتى، بەزىلىرىنى ئىچكىرىگە ئاپىرىپ ئۇچۇقتۇرۇپ تۈگەتتى. تۆمۈر خەلىپە باشچىلىقىدىكى قۇمۇل دېھقانلار قوزغىلىڭىنى ۋە بۇ قوزغىلاڭنىڭ

ئىلھامى بىلەن كۆتۈرۈلگەن تۇرپان دېھقانلىرىنىڭ مۇيىدىن باشچىلىقىدە دىكى قوزغىلىڭىنى بېسىقتۇرۇش چارىسىمۇ ئىلى ئىنقىلابى بىلەن گېلاۋخۇيچىلار ھەرىكىتىنى باستۇرۇش چارىسىگە ماھىيەتتىن ئوخشاش بولدى. بۇلارغا قوشۇپ ئىشلەتكىنى ئىسلام دىنىي نەيرىڭى ۋە باستۇرۇشتا قوشۇمچە قىلىپ قۇمۇل، لۈكچۈندىكى يەرلىك ۋاڭلارنىڭ قولىنى ئارىيەت ئالغانلىقى بولدى.

ئۇ ئىنقىلابىي كۈچلەرنى باستۇرۇپ بولغاندىن كېيىن، ئاستىرتىن نازارەت قىلىش، مىللەتلەرنى بىر-بىرىگە سېلىپ قويۇش، "ئۆزىنىڭ يېغىدا ئۆزىنىڭ گۆشىنى قورۇش"، يەرلىكلەر ئارقىلىق چەت-ياقىلىقلارنى ئىسكەنجىگە ئېلىش، يۇقىرى تەبىئىدىكىلەرنى قولغا كەلتۈرۈپ، شۇلار ئارقىلىق ئاۋامنى يۈگەنلەش، خەلقنى نادانلىقتا قالدۇرۇپ بىخۇدلىقتا تىزگىنلەش... قاتارلىق بىر يۈرۈش ئەكسەت-يەتچى سىياسەت يۈرگۈزۈپ، 1928-يىلى 7-ئاينىڭ 7-كۈنى ئۆزىنىڭ قول ئاستىدىكى ھەربىي ئىشلار نازىرى فەن ياۋنەن تەرىپىدىن ئېنىپ ئۆلتۈرۈلگەنگە قەدەر شىنجاڭغا جەمئىي 17 يىل ھۆكۈمرانلىق قىلدى.

مەيلى قايسى مەنىدىن ئېيتايلى، ياڭ زېڭشىن شىنجاڭنىڭ يېقىنقى زامان تارىخىدىكى زالىم ۋە مۇھىم سەلبىي شەخسلەرنىڭ بىرى بولۇپ ھېسابلىنىدۇ. جۇڭگو ۋە چەت ئەللەردە شىنجاڭنىڭ يېقىنقى زامان تارىخىغا دائىر يېزىلغان ھەممە ئەسەرلەردە ياڭ زېڭشىن توغرىسىدا توختالغان بايانلار ۋە ئۇنىڭ توغرىسىدىكى مۇھاكىمىلەرنى ئۇچرىتىش مۇمكىن. مەنمۇ كېيىنكى يىللاردا ۋاقىت چىقىرىپ بۇ شەخس ئۈستىدە ئاز-تولا تەتقىق يۈرگۈزۈپ باققانمىدۇم. بۇنىڭ نەتىجىسىدە يۇقىرىدا ئېيتقىنىمىدەك خۇلاسەگە كەلدىم.

كونكرېتراق ئېيتقاندا ئۇنى مۇنداق چۈشىنىشكە بولىدۇ:
ئۇ يۈەن داخۇادىن ھوقۇقنى ئۆتكۈزۈۋېلىشتا خۇيزۇ قوشۇن-
لىرىنى قۇرۇپ دو چىققاندى، بۇ دونى سەي يۈشەننىڭ ئىسيانى
باستۇرۇشتا رەسمىي تاۋكاغا ئاتتى. ئەگەر بۇ مەسىلىنى يەنىمۇ
چوڭقۇرراق تەھلىل قىلىدىغان بولساق، خۇيزۇ قوشۇنلىرى ئارقىلىق
كېلاۋخۇي-چىلار ھەرىكىتىنى باستۇرغانلىقى، خۇيزۇ قوشۇنىدىكى لى
شۇفۇ يىڭنى قۇمۇلغا ئەۋەتىپ، يىڭجاڭ لى شۇفۇ ئارقىلىق تۆمۈر
خەلىپىنى قىلتاققا دەسسەتكەنلىكى ئۇنىڭ ناھايىتى زەھەرلىك پىلانغا
ئاساسەن ئىش يۈرگۈزگەنلىكىنى ئىسپاتلايدۇ. خۇيزۇلارنىڭ ئىسلام
دىنىغا ئېتىقاد قىلىدىغانلىقى بۇ قوشۇننىڭ جايلاردىكى ئىنقىلابىي
ھەرىكەتلەرنى باستۇرغاندا ئۇيغۇر، قازاق، قىرغىز قاتارلىق مۇسۇلمان
مىللەتلەرنىڭ ئارىلاشما سىلىقىنى، باستۇرۇلغۇچىلارغا بولۇشۇپ
بەرمەسلىكىنى ۋۇجۇتقا چىقىرىشتا قايىمۇقتۇرۇش رولىنى ئوينىغان.
ئەمدى ئۇيغۇر، قازاق، موڭغۇل قاتارلىق مىللەتلەرنى باشقۇ-
رۇشتا بولسا، ئۇ ئاشۇ مىللەتلەرنىڭ يۇقىرى قاتلام ئەكسىيەتچىلىرىد-
دىن پايدىلىنىپ پۇقرالارنى يۈگەنلىگەن. قۇمۇل ۋاڭ ئوردىسىنىڭ
خەلققە سالغان زۇلۇم-سىتەملىرى توغرىسىدا يۇقىرىدا توختىلىپ ئۆتتۈم.
ياڭ زېڭشىن قۇمۇل ۋاڭى شامەخسۇت، لۈكچۈن ۋاڭى ئىمىن،
كۇچا ۋاڭى مۇھەممەت ئىمىن، قاراشەھەر، قوبۇق ۋە شىخولاردىكى
موڭغۇل ۋاڭلىرى بايان مۇڭكو، پالتا، دېھنچىنئالاش، ئولولمۇچاپ،
قازاق ۋاڭى ئەلەن قاتارلىقلارنىڭ ھوقۇقىنى يەنىمۇ كۈچەيتىپ،
ئۇلارنىڭ قول ئاستىدىكى پۇقرالىرىنى بولۇشىغا ئېزىپ، ئېكىس-
پىلاتاتسىيە قىلىشىغا ئارقا تېرەك بولۇپ بەردى. خەلق قوزغالغاندا
بولسا ئۆزىنى بىلمەس، پۇقراپەرۋەر كۆرسىتىپ تۇرۇپ باستۇ-

رۇشقا ياردەملەشتى. ئۇنىڭ تۆمۈر خەلىپىگە يازغان خېتى، بەرگەن
 ۋەدىسى ۋە كېيىن ئەمەلىيەتتە قىلغانلىرى بۇنىڭ تولۇق ئىسپاتى.
 ئۇنىڭ يەرلىك مىللەتلەرنى بىر-بىرىگە سېلىپ قويۇش نەيرىگىمۇ
 ھۆكۈمرانلىق چارىسىنىڭ تەركىبىي قىسمى ئىدى. مەسىلەن، ئالتاي
 موڭغۇللىرىنىڭ ئورمانخاي قەبىلىسىنىڭ سولقانات ئاقساقلى تەيپىگە-
 مۇنى موڭغۇل ئاتلىق ئەسكەرلىرىگە يىڭجاڭ قىلىپ قويۇپ، ئالتاينى
 قازاقلارلا ئىگەللىۋالدىغان ھالەتتىن ساقلاشنى تاپشۇرغان ۋە
 شۇنىڭ بىلەن بىرگە قازاقلارنىڭ يايلاق تاللىشى تەلپىنىمۇ قوللاپ
 موڭغۇللار بىلەن جېدەلگە سالغان. ۋەقە چىققاندىن كېيىن بولسا
 يەرلىك ئەمەلدارلار كېلىشتۈرۈپ قويسۇن، دەپ قۇلىقىنى يوپۇرۇ-
 ۋالغان. مانا بۇ بىر مۇنچە پاكىتلارنىڭ بىرى بولۇپ ھېسابلىنىدۇ.
 ئالتاي قازاقلارنىڭ ۋاڭى ئەلەن بىلەن مەمىلەرنىڭ ئوتتۇرىسىدا
 مەرتىۋە، جەمەت، ئۈستۈن-تۆۋەنلىك تالىشىدىغان زىددىيەتلىرى
 بارلىقىنى بىلىۋالغان ياك زېڭشىن ھەر ئىككىسىنىڭ بىر يىڭدىن
 ئەسكەر تۇتۇشىغا رۇخسەت قىلىپ، ئۇلارنى بىر-بىرىگە ئۇچراشتۇر-
 ماي قوللايدىغانلىقىنى بىلدۈرۈپ، ھەمىشە قارشىلىشىپ تۇرىدىغان
 ۋەزىيەت شەكىللەندۈرگەن. موڭغۇللارنىڭ كونا تۇرغۇت قەبىلىلىرى
 شىخو ۋە ماناستا- ئىككى جايدا تۇرغان بولۇپ، 1913-يىللىرى
 ئۇلار بىرلەشمە كىچى بولغاندا ياك زېڭشىن پالتا ۋاڭىنى ياپونىيە ۋە
 چارروسىيە بىلەن مۇناسىۋىتى بار دەپ مەركىزىي ھۆكۈمەتكە چېقىپ،
 ئۇنىڭ ئىككى جايدىكى قەبىلىنى بىرلەشتۈرۈشىگە كۈچىنىڭ بارىچە
 توسقۇنلۇق قىلغان. دېمەك، ئۇ يەرلىك مىللەتلەرنىڭ ئۆزئارا
 ئىچكى قارىمۇقارشى ھالەتتە جەڭگى-جېدەل قىلىپ ئۆتۈشى
 ئۈچۈن "ئۆز يېغىدا ئۆز گۆشىنى قورۇش" ھېلىسىنى ئىشلەتكەن.

يۇقىرىقىلار ياك زېڭشىنىڭ نەيرەڭلىرىنىڭ ناھايىتى ئاز بىر قىسمى. بۇ يەردە پەقەت مىسالغا ئېلىش ئۈچۈنلا بىرەردىن پاكىت كەلتۈرۈپ قويدۇم. ئەمدى ئۇنىڭ ۋاڭ، گۇڭلار ئىلكىدە بولمىغان ئۇيغۇرلارنى قانداق يۈگەنلىگەنلىكى ۋە "ئۆز يېغىدا ئۆز گۆشىنى قورۇغان" لىقى ئۈستىدىمۇ ئاڭلىغان، كېيىنرەك ئۇچراتقان ماتېرىياللاردا كۆرگەنلىرىم ئۈستىدە سۆزلەپ ئۆتەي.

شۇ يىللاردا قەشقەر مۇھىم ئىقتىساد ۋە مەدەنىيەت مەركىزى ئىدى. قەشقەر، ئاتۇشلاردىن باي سودىگەرلەر كۆپ چىقاتتى ۋە قەشقەرنى مەركەز قىلىپ شىنجاڭنىڭ باشقا رايونلىرىدىكى سودا-سېتىقنى تىزگىنلىمەكچى، ياكى ئۆز تەسىرىنى تاراتماقچى بولاتتى. مۇشۇ ۋەجىدىن پايدا-مەنپەئەت رىقابىتى، شۆھرەت ۋە سۈۋەسىسى ۋە تەسىر كېڭەيتىش (بازار تالىشىش) نىزالىرى ھەمىشە بولۇپ تۇراتتى. بەزىدە ئۇ ئاشكارا توقۇنۇشۇپ قېلىش، يوشۇرۇن قەستلىشىش، ئۆزئارا چېقىمچىلىق، ئورا كولاش دەرىجىسىگە بېرىپ يېتەتتى. ياك زېڭشىن مۇشۇنداق زىتلىقلاردىن نومۇسسىزلارچە پايدىلىنىپ ئوت ئۈستىگە ياغ چاچاتتى. غۇلجىدىكى ھۈسەنباي بىلەن ياقۇپباي-نىڭ زىددىيىتىدىن قانداق پايدىلانغانلىقىنى سۆزلىسەكلا مەسىلە ناھايىتى روشەن بولىدۇ: ياك زېڭشىن ياقۇپباينى پايلاقچى قىلىپ ھۈسەنباينىڭ ھۆكۈمەتكە تۇتقان پوزىتسىيىسىنى ۋاقتى-ۋاقتىدا دوكلات قىلىپ تۇرۇشقا بۇيرۇغان ۋە ئۇنىڭ دېگەنلىرىگە چىن كۆڭلىدىن ئىشىنىدىغانلىقىنى بىلدۈرگەن، ھۈسەنبايغىمۇ يېقىنچىلىق قىلىپ، كەڭ-كۈشادە سودا پائالىيىتى بىلەن شۇغۇللىنىشقا رىغبەت بەرگەن. ئىككى باينىڭ ئاشكارا-يوشۇرۇن زىتلىشىشلىرىدا بىردەم ئۇنىڭغا، بىردەم بۇنىڭغا يان بېسىپ ئۇزاق مۇددەت قارىلىشىپ

ئۆتۈشكە قۇتراتقان.

ياڭ زېڭشىن باي سودىگەرلەرنى بىر - بىرىگە سېلىپ قويۇپ "ئۆز يېغىدا ئۆز گۆشىنى قورۇش" تىن باشقا، بۇ ئۇسۇلنى زېمىندار پومبىش - چىكلارغىمۇ قوللىناتتى. پومبىشچىكلارنىڭ يەرلەرنى كۆپلەپ ئىگەل - لىۋېلىش، سۇ مەنبەلىرىنى ئۆزىنىڭ قىلىۋېلىش، قوشۇمچە ئالۋان - ياساق چېچىش قاتارلىق ئىشلىرىغا ئىمكانىيەت يارىتىپ بېرەتتى. ئۇنىڭ پۈتكۈل ھۆكۈمرانلىق دەۋرىدە يۈرگۈزگەن شاڭيۇلۇق تۈزۈ - مدە، شاڭيۇلارنى ناھىيە ئامبىلى بەلگىلەيدۇ، دېيىلگەن بولسىمۇ، ئامباللار پەقەت كىم پارنى كۆپ بەرسە، باجنى جىق ئەكىلىشكە ھۆددە قىلسا شۇنى بەلگىلەيتتى. يەنى، شاڭيۇلۇقنى چوڭ باي، پومبىش - چىكلار سېتىۋالاتتى. تەبىئىكى، ئۇلار خەجلىگەن پۇلنى پۇقرالارغا چېچىپ ئۈندۈرۈۋالاتتى. ياڭ زېڭشىن بۇ ئىشلارنى بىلەتتى، قايسى باينىڭ قانچىلىك پۇل خەجلىپ شاڭيۇلۇققا ئېرىشكەنلىكىنى شاڭيۇ - لۇققا ئېرىشەلمىگەن بايلارنىڭ چېقىمى ئارقىلىق ئۇقۇپ تۇراتتى، يەرلىك ئەمەلدارلارنىڭ زۇرۇر تېپىلغان ھەرقانداق ۋاقىتتا شاڭيۇلارنى ئالماشتۇرۇۋېتىش ھوقۇقىنى يۈرگۈزسە بولىدىغانلىقىنى ئۇقتۇراتتى. بۇنىڭ بىلەن شاڭيۇلار بايلىق توپلاش مەنبەسى بولغان شاڭيۇلۇقتىن چۈشۈپ قالمايلىق ئۈچۈن بىر تەرەپتىن ياڭ زېڭشىن ھۆكۈمىتىگە جېنىنى سەپ بەرگۈدەك دەرىجىدە سادىق بولۇپ ئىش - لىسە، يەنە بىر تەرەپتىن خەلق ئاممىسىنى قاقشىتىپ بۇلاپ - تالاپ، ئۇنىڭ بىر قىسمىنى ئامباللارغا يېگۈزۈپ تۇراتتى. ياڭ زېڭشىن ھاكىمىيىتى شاڭيۇلارنىڭ ئىمتىيازىنى، ھوقۇقىنى، بايلىقىنى كۆپەيتىپ، قوغداپ، شۇ ئارقىلىق پۇقرالارنى گەجگىسىدىن بېسىپ قىمىرلاتماي باشقۇرۇپ ئۆتۈشكە شارائىت ياراتقاندى.

ياڭ زېڭشىن دىنىي يۇقىرى تەبىقىدىكىلەرنى يۆلەپ، ئۇلارنىڭ ئىمتىيازىنى كۈچەيتىپ، دىن ئارقىلىق يۈگەنلەشتىمۇ نۇرغۇن نەپىرەڭ-لەرنى ئىشلەتكەن. ئۇ ئىسلام دىنىنىڭ شىنجاڭدىكى مۇھىم مەركىزى بولغان قەشقەرگە بولغان ھۆكۈمرانلىقىنى كۈچەيتىش ئۈچۈن، ئاۋۋال قەشقەر ۋىلايىتىگە (شۇ چاغلاردا خوتەنمۇ قەشقەر ۋىلايىتىگە تەۋە ئىدى) يۈننەنلىك خۇيزۇ ما فۇشېڭنى تىتەي قىلىپ ئەۋەتكەن. ماتىتەي قەشقەردە زورلۇق-زومبۇلۇق بىلەن نام چىقارغان، ئۇيغۇرلارنىڭ، خۇيزۇلارنىڭ خوتۇن-قىزلىرىنى ئىختىيارىچە دەپسەندە قىلغان ۋە ئۈست-ئۈستىگە خوتۇن ئالغان. ئۆز ئالدىغا جازا چارىلىرىنى ئويلاپ چىقىرىپ، كىشىلەرنىڭ ئانچە-مۇنچە گۇناھى ئۈچۈن (مەسىلەن، ئوغرىلىق قىلغانلىقى ئۈچۈن) ئۇلارنىڭ پۇتىنىڭ پېيىنى قىرقىغان، قوللىنىڭ بېغىشىدىن كەسكەن. كۆزىگە چىرايلىق كۆرۈنگەن باغ، يەر-زېمىنلىرىنى ئۆزىنىڭ قىلىۋالغان. ياڭ زېڭشىن مۇشۇ ھەقتە چۈشكەن شۇنچە كۆپ ئەرز-شىكايەتلەرگە پىسەنت قىلماي، ئۇنى قانات ئاستىغا ئالغان. ماتىتەي ئەنگلىيە ۋە چارروسىيىنىڭ كونسۇللىرى بىلەن ئۆز ئالدىغا ئالاقە قىلغانلىقى ھەمدە ياڭ زېڭشىندىن خۇپىيانە بېيجىڭغا ئادەم ئەۋەتكەنلىكى مەلۇم بولغاندىن كېيىنلا، ياڭ زېڭشىن ئۇچتۇرپاندىكى ما شاۋۋۇنى ئەۋەتىپ ماتىتەي بىلەن ئوغلىنى ئاتتۇرۇۋەتكەن ۋە خۇيزۇ ئىمامى ما شاۋۋۇنى قەشقەرگە دوتەي قىلىپ تەيىنلىگەن. بۇنىسى خوتۇنپەرەسلىكتە ئاۋۋالقىسىدىن سەل تۈزۈك بولسىمۇ، ئاچكۆزلۈكتە قېلىشمايدىغان بۇلاڭچى بولۇپ چىققان. ئەمما، ياڭ زېڭشىن ئۇ ئارقىلىق يەرلىك چوڭ ئاخۇن، موللارنى قولغا كەلتۈرۈپ، ئۇلارنىڭ ۋاستىسى بىلەن ئۇيغۇرلارنى "يۈگەنلەش" مەقسىتىنى ئىشقا ئاشۇرغان.

ياڭ زېڭشىن يەنە ھەرقايسى ۋىلايەتلەرنىڭ دوتەي، ناھىيىلەرنىڭ تامبالىرىغا يوليورۇق بەرگەن چاغدىمۇ "ئەمەلدارلارنىڭ دىندىن پايدىلانغىنى تۈزۈك"، "مۇسۇلمانلارنىڭ دىنىي كىتابلىرىغا ھۈرمەت قىلىڭلار"، "قازى، ئاخۇنلىرىنى سەۋەبسىز ئالماشتۇرۇۋەتمەڭلار" دەپ تاپىلاپ تۇرغان. دىنىي يۇقىرى تەبىقىمۇ پۇقرالارنى "شۈكۈر قىلماق-لىق" ۋە "ئەمرنى ئىجرا قىلماق ۋاجىپ" روھى بىلەن باستۇرۇپ "يۈگەنلىشىپ" بەرگەن. قازىلارنىڭ مەھكىمە ئىشلىرى ھەددىدىن ئېشىپ كەتكەندىمۇ، ياڭ زېڭشىن: "مۇسۇلمانلارنى مۇسۇلمانلارنىڭ ئۆزىنىڭ قولى بىلەن بىر تەرەپ قىلغان تۈزۈك" دەپ سۈكۈت قىلغان.

ياڭ زېڭشىننىڭ "خەلقنى نادانلىقتا قالدۇرۇپ بىخۇدلۇقىدا تىز-گىنلەش" سىياسىتى ھەممىدىن ۋەھشىي بولۇپ، ئۇ ھوقۇق تۇتقان 17 يىل ئىچىدە ھېچقانچە قۇرۇلۇش قىلمىغان، مەدەنىي مۇئەسسەسە، ئاخبارات ئورگىنى قۇرمىغان، بىر پارچىمۇ گېزىت چىقارمىغان. تىيا-تىرخانا، مەدەنىيەت يۇرتى، كىتابخانا دېگەنلەردىن سۆز ئېچىش تېخىمۇ مۇمكىن ئەمەس ئىدى. ئۇنىڭ 17 يىل ئىچىدە قىلغان ئىشى 1916-يىلنىڭ ئاخىرىدا مايتاغدا قۇرغان چاقپىلەك بىلەن ئايلاند-دۇرۇپ كىرىسەن چەككىلەيدىغان بىر دۇكان، 1918-يىلى تۇرپاندا قۇرۇلغان 30 ئۇرۇچۇقلۇق يىپ ئىگىرىش زاۋۇتىغا بەرگەن قەرز، 1925-يىلى ئۈرۈمچىدە قۇرغان توقۇمىچىلىق شىركىتىگە بەرگەن رۇخسەت ۋە شۇ يىلى ئېچىلغان شوپۇرلۇق مەكتىپىدىنلا ئىبارەت بولدى. ئۇنىڭدىن باشقا، ئۇ ئۆز ھۆكۈمرانلىقىنى كۈچەيتىش، يەرلىك مىللەتلەرنى تېخىمۇ ئوبدان ئېكسپىلاتاتسىيە قىلىش ئېھتىيا-جىنى كۆزدە تۇتۇپ، 1920-يىلى موڭغۇل-قازاق مەكتىپى ئاچقان،

بۇ مەكتەپكە يۇقىرى تەبىقە موڭغۇل، قازاق بايلرىنىڭ بالىلىرىنى قوبۇل قىلىپ، خەنزۇچە ئوقۇتۇپ، ئۆز ھاكىمىيىتىگە سادىق موڭغۇل، قازاق ئەمەلدارلىرىنى يېتىشتۈرۈشنى كۆزدە تۇتقان. سوۋېت ئىتتىپاقى بىلەن بولىدىغان دىپلوماتىيە ۋە سودا مۇناسىۋىتى ئېھتىياجى ئۈچۈن، 1923- يىلى رۇسچە قانۇن-سىياسى مەكتىپى ئېچىپ ئەشەددىي كالىلا كېسەرلەرنى يېتىشتۈرمەكچى بولغان.

ئەمما، ئۇ بۇلاپ-تالاپ تاپقان مال-مۈلۈك بىلەن ئۆزى ئۈچۈن نۇرغۇن قۇرۇلۇشلارنى ياسىغان ۋە سېتىۋالغانىدى. ئۇنىڭ دالىيەن شەھىرىدىكى خېشىچياۋ دېگەن يەردە، تىيەنجىن شەھىرىدە ھەشىمەت-لىك ئۆي-ئىمارىتى بار ئىدى. ئۇ ئۈرۈمچىدە "تەڭرى ئىبادەتخا-نىسى" دېگەن بۇتخانا سالدۇرغانىدى. ياڭ زېڭشىن ئىبادەتخانىنىڭ تۈرگە ياغاچ تاختا ئاستۇرۇپ، ئۈستىگە ئۆز قەلىمى بىلەن "تەڭرى" دەپ بېغىشلىما يازغان، ئۇ تەيىنلىگەن يېڭى ئەمەلدارلار ۋەزىپە ئىجرا قىلىشتىن ئىلگىرى بۇ بۇتخانىغا كېلىپ باش ئۇرۇپ، "بۇت-خانا" ئۈچۈن "سەدىقە" قوياتتى. ۋەزىپىدىن راسا بېيىپ قايتىپ كەلگەندىمۇ بۇ بۇتخانىغا كېلىپ "سەدىقە" تاپشۇراتتى. بۇ "سەدىقە" دېگەن پۇللار ئاچكۆز، نەپسى تويىماس ياڭ زېڭشىننىڭ چۆلتىكىگە چۈشەتتى. بۇتخانىنىڭ ۋەخپە يەرلىرىمۇ پۈتۈنلەي ئۇنىڭ ئىلكىدە ئىدى.

ئۇندىن تاشقىرى ياڭ زېڭشىن ئۈرۈمچىدە ئۆزىگە تەۋە قەبرىستان-لىق ياساتقان ۋە بىر مىس ھەيكىلىنى تۇرغۇزماقچى بولغانىدى.

شىنجاڭدەك مۇشۇنچىۋالا يېرى كەڭ رايوندا بارماق بىلەن سانغىلى بولغۇدەك بىرنەچچىلا قۇرۇلۇش ۋە ئازغىنىلا مائارىپ ئورنىدىن باشقا ھېچ نەرسە بىنا قىلىنمىغانلىغىنى، كەڭ ھەر مىللەت

خەلقنىڭ ئۇزاق يىللاپ مەدەنىي، مائارىپ تەربىيىسى كۆرمەي ياشىغانلىقىنى ھازىرلا ئەمەس، شۇ چاغنىڭ ئۆزىدىمۇ ئەقىلغە سىغدۇرۇش تەس ئىدى. ياڭ زېڭشىن ئۆز ھۆكۈمرانلىقىنى داۋاملاشتۇرۇش ئۈچۈن قولىدىن كېلىدىغان چارىلەرنىڭ ھەممىسىنى قىلغاندا، مائارىپنى راۋاجلاندۇرماستىن بىر مۇھىم مەزمۇن قىلغان. ئۇ نادانلارنى باشقۇرۇش ئوڭاي، باستۇرۇش ئوڭاي دەپ قارىغان، خەلقنىڭ بىرنەرسە بىلىپ قېلىشىدىن قورققان. ھەتتا ئىچكىرىدىكى گېزىت - ژۇرنالنىڭ، سوۋېت ئىتتىپاقىدىن مەتبۇئات بۇيۇملىرىنىڭ شىنجاڭغا كىرىشىنى چەكلىگەن. قارىغاندا ئۇ، پۇقرالارنى ساۋاتسىز بولغاندىمۇ، دۇنيادا گېزىت، كىتاب دەيدىغان نەرسىلەرنىڭ بارلىقىنىمۇ بىلمەي ئۆتۈپ كەتسۇن، دەپ ئويلىغان.

ياڭ زېڭشىن خەلقنى نادانلىقتا قالدۇرۇپ بىخۇدلۇقىدا تىزگىنلەش سىياسىتىدىن پەخىرلىنىپ، تېخى بۇنى چوڭ تۆھپىسى قىلىۋالغان. بەزى تارىخىي ماتېرىياللاردا ئۇنىڭ ئۆز ئىشخانىسىنىڭ زالىغا يېزىپ چاپلىغان بىر شېئىرى تىلغا ئېلىنىدۇ. شېئىر شىسەي تەختكە چىقىپ ئازلا ۋاقىتتىنچە يەنىلا ئېسىقلىق تۇرغان بۇ نەزمىدە ئۇ شۇنداق دېگەن:

جۇمھۇرىيەت تۇنجى رەت قىلدى ئىزھار مەرىپەت،
ئۇيات ئەمدى بەش خاقان، يەتتە بەگدەك دەۋرىمەك،
جۇڭيۈەندىكى غوۋغاغا پەرۋا قىلىش نەكېرەك؛^①
چېگرا دىيار بەئەينى باغى ئېرەم ھۆسنىدەك.

① جۇڭيۈەن - ئوتتۇرا تۈزلەڭلىك، يەنى ئىچكىرى ئۆلكىلەرنى دېمەكچى. ياڭ زېڭشىن ئىچكىرى ئۆلكىلەردىكى مىلىتارىستلار بېغىلىقىغا ئارىلاشمىدىم، دەپ تەمەننا قوياقچى. - ئاپتور ئىزاھى.

مۇسۇلماننى جەنۇبتىن شىمالغىچە بەنت قىلساڭ،

ئىپتىدائىي پۇقرالار ئاڭقاۋ بولسا ئەۋزەلرەك.

مۇشۇنىڭدىنلا ياك زېڭشىننىڭ ئىدىيە ماھىيىتىنى، نىشانىنى ۋە ئۇنى ئەمەلگە ئاشۇرۇشتا نېمە ئۈچۈن "جەننەتتەك" شىنجاڭدا خەلقنى "نادان"، "بىخۇد" لۇقتا تۇتۇپ تۇرۇش نەيرىڭىنى ئىزچىل يولغا قويغانلىقىنى بىلىۋالغىلى بولىدۇ.

مۇشۇ ماۋزۇ ئاستىدا سۆزلەۋېتىپ، ياك زېڭشىن دەۋرىدىكى مەكتەپ مائارىپى توغرىسىدا يەنە بىر ئىشنى سۆزلەپ ئۆتكۈم كەلدى. ئۇ بولسىمۇ "شۆتاك" دا مەجبۇرىي ئوقۇتۇش ۋە بۇنىڭ ئەل ئارىسىدىكى تەسىرى مەسىلىسى ئىدى. مەن كىچىك چاغدا "شۆتاك" دېگەن ئاتالغۇنى ئاڭلاپ قالاتتىم. بۇ سۆزنىڭ مەنىسىنى بىرەر تەرجىماننىڭ ئۇيغۇرچە چۈشەندۈرۈپ، ئۇيغۇرچە تەڭدىشىنى ئاتىمە. خىنى ھېلىمۇ قىزىق تۇيۇلىدۇ. "شۆتاك" نى ئۇيغۇرچە نېمە دەيدىغان. لىقىنى ھېچكىم بىلمىگەنلىكتىن، بۇ كىشىلەرنىڭ ئېڭىدا ئىنتايىن مۇجەل، ئاز-تولا ۋەھىمە ئارىلاشقان ئۇقۇمغا ئايلىنىپ قالغان. ئىدى. چۈنكى، "شۆتاك" غا ئۇيغۇر بالىلىرىنى زورمۇزور، مەجبۇر-لاپ تۇتۇپ كېتەتتى. بەزى بايلار ئۆز بالىلىرىنى "شۆتاك" دىن قاچۇرۇپ، نامرات بالىلارنىڭ ئاتا-ئانىلىرىغا پۇل بېرىپ، ئۆز بالىلىرىنىڭ ئورنىغا سەپلەپ ماڭدۇراتتى. خېلى چوڭ بولۇپ ئۇقسام، "شۆتاك" دېگىنى "مەكتەپ" دېگەن گەپ ئىكەن. ياك زېڭشىن ئۇ مەكتەپلەرنى ئۆز ھۆكۈمرانلىقىنى داۋاملاشتۇرۇش ئۈچۈن، يەرلىك مىللەتلەرنى "يۈگەنلەش" كە پايدىلىق بولغان كادىرلارنى يېتىشتۈرۈش، باي، يۇقىرى تەبىقىدىكى كىشىلەرنىڭ بالىلىرىنى قوبۇل قىلىش مەقسىتىدە ئاچقان ئىكەن. ئۇنىڭ خەلقىنى "نادان" تۇتۇپ

بىخۇدلۇقىدا تىزگىنلەش " تەدبىرى تۈپەيلىدىن " شۇتاك " غا بېرىش ئالۋان تۈسنى ئېلىپ، كەمبەغەللەر تۈگۈل، ئۇ تايانماقچى بولغان بايلارمۇ " شۇتاك " دىن قاچىدىغان بولۇپ قالغان. شۇڭا. ئۇ ئومۇم-لىشىش تۈگۈل، ھەممىنىڭ نەزىرىدىن چۈشكەن.

ياڭ زېڭشىن ھۆكۈمرانلىق قىلغان دەۋرنىڭ يەنە بىر ئالاھىدى-لىكى، پۇل پاخاللىقى، پۇل كۇرسى تۇراقسىزلىقىنىڭ ھەيران قالارلىق دەرىجىدە ئۆزگىرىپ تۇرۇشى ئىدى. شۇ مەزگىللەردە بىز ياڭ زېڭشىن تارقاتقان بىر خىل قەغەز پۇلنى خەجلەيتتۇق. بۇ پۇلنىڭ ئىسكەتى يادىدا قالماپتۇ. بۇنىڭ سەۋەبى، شۇ چاغلاردا بازاردا نەق خەجلىنىدىغان پۇلنىڭ بىزنىڭ قولىمىزغا چۈشۈپ قالىدىغان ۋاقىتلىرى ناھايىتى ئاز ئىدى. شۇنداق بولسىمۇ، بۇ پۇل توغرىسىدا خەقلەرنىڭ دەرد-شىكايەتلىرىنى كۆپ ئاڭلىغانىدىم. خەلقنىڭ ئەڭ قاتتىق بىزار بولىدىغىنى، بۇ پۇلنىڭ كۇرسى مۇقىم ئەمەس ئىدى. شۇنداق بولغاچقا، كىشىلەر ئۆزىنىڭ قولىدا پۇل بولۇشتىن كۆرە، كۆچمەس مۈلۈك - يەر، ئاشلىق ۋە ئۇلاغ بولۇشىنى بەكرەك ئارزۇ قىلاتتى.

پۇل توغرىسىدا گەپ بولغاندا بالىلىق ۋاقتىمدا ئاڭلىغان بىر ئىش ھېلىغىچە ئېسىمدە قاپتۇ: ياڭ زېڭشىن دەۋرىدە ئۇنىڭ تارقاتقان پۇلى ئىشەنچسىز بولغاچقا، چارروسىيىنىڭ پۇلى ناھايىتى ئەتىۋار سانالغان. روسىيە تەۋەلىكىدىكى سودىگەرلەر ئاچقان دۇكانلاردىمۇ پەقەت روسىيە پۇلىغا مال سېتىلغان. نۇرغۇن يەرلىك سودىگەرلەرمۇ بازارنى قاچۇرماسلىق ئۈچۈن روسىيە پۇلىغا مال ساتىدىغان بولغان. شۇ چاغلاردا غۇلجىدىكى ئۇيغۇر سودىگەر ياقۇپبايلا ئۆز تەۋەسىدىكى دۇكانلاردا جۇڭگونىڭ جۈملى-

دىن ياك زېڭىش تارقان شىنجاڭنىڭ يەرلىك پۇلغا مال سېتىشنى يولغا قويغان. بۇ ئىشنى دادام پات-پات سۆزلەپ قوياتتى. مەن گەرچە نۇرغۇن ئىشلارنىڭ تېگى-پېيىنى چۈشەنمىسەممۇ، ياقۇپاي-نىڭ كۇرسى مۇقىم ئەمەس دەپ قورقماي يەرلىك پۇلغا مال ساتقان-لىقىنى، ناھايىتى باتۇرلۇق ۋە بۇ، ئۇنىڭ بايلىقىنىڭ ناھايىتى كۆپلۈكىنى بىلدۈرىدۇ، دەپ ئويلاندىم.

كېيىن، ياك زېڭىش دەۋرىگە ئائىت ماتېرىياللاردىن بىلىسەم، ئۇ ھۆكۈمرانلىق قىلغان دەۋردىكى پۇل پاخاللىقى، گويا ساقايماس ئىچ ئۆتكۈ كېسىلگە ئوخشاش، ئۇ ھاكىمىيەت بېشىغا چىققان ۋاقىتتىن تارتىپ تا ئۇ ئۆلگۈچە ئىزچىل داۋاملىشىپ كەلگەنكەن. ياك زېڭىش ئۆز ھاكىمىيىتىنىڭ مالىيە قىيىنچىلىقىنى ھەل قىلىشتا ئىشلەپچىقىرىش كۈچلىرىنى راۋاجلاندۇرۇش، تاۋار ئالماشتۇرۇشنى كۈچەيتىش ۋە ئىگىلىكنى جانلاندۇرۇش يولى بىلەن ئەمەس، ئىشلەپچىقىرىش كۈچلىرىنى بوغۇش، تاۋار ئالماشتۇرۇشنى چەكلەش، ئىگىلىكنى بىر ياكى بىرنەچچە تار ئىزغا سېلىپ قويۇش... قاتارلىق تەتۈر يول بىلەن ھەل قىلماقچى بولغان. ھەل قىلالىغاندىن كېيىن، قالايمىقان قەغەز پۇل تارقىتىش يولى بىلەن ۋاستىلىك ئېكسپىلاتاتسىيىنى كۈچەيتكەن. باج ئېلىشتا ساختىلىق بىلەن كۆپەيتىپ ئالغان. بۇنىڭ بىلەن خەلق تېخىمۇ خانىۋەيران بولغان، بازار بېسىمدارلىرى، تاۋار بېسىمدارلىرى كۆپلەپ پايدا ئالغان. ئەمەلدارلارنىڭ خىيانەت قىلمايدىغىنى، پارا ئالمايدىغىنى قالغان، يۇقىرىمۇ باج ئالدىغان، تۆۋەنمۇ باج ئالدىغان قاتمۇقات ئېكسپىلاتاتسىيە تورى شىنجاڭنى بارغانسېرى تىنالىمايدىغان دەرىجىگە ئاپىرىپ قويغان.

ياك زېڭىش خەلقنى بۇلاپ-تالاشتا باجنى كۆتۈرە بېرىشى

دەيدىغان ئاجايىپ نەيرەڭنى ئويلاپ چىقارغان ۋە يولغا قويغان، يەنى، ئۇ مەلۇم رايوننىڭ بېجىنى بىر - ئىككى بايغا كۆتۈرە بېرىش نامى بىلەن ساتقان. بايلار كۆرسىتىلگەن ئۆلچەمدىكى باج پۇلىنى ئۆز يېنىدىن بىر - ئىككى قېتىمدىلا ھۆكۈمەتكە تۇلۇۋېتىپ، ئاندىن تولۇق ھوقۇق بىلەن خەلقنى باج يىغقان. شۇنداق بولغانلىقتىن، بۇ باجنىڭ نېمىگە تۇلىنىدىغانلىقى، قانچىلىك تۇلىنىدىغانلىقى، قاچان تۇلىنىدىغانلىقى توغرىسىدا ھېچقانداق قائىدە، پرىنسىپ، ئۆلچەم بولمىغان. مەسىلەن، بىر دېھقان ئۆزى توقۇغان تاغارنى بازارغا ئەكىرىپ ساتسا، ئۇنىڭغا بىر قېتىم باج تۆلىگەن. ئۇ پۇلغا بىرنەرسە ئالسا يەنە بىر قېتىم باج تۆلىگەن. بەزى چاغلاردا باجگىرلار "باج تەكشۈرۈش"نى باھانە قىلىپ، تۆھمەت چاپلاپ جەزمانە قوبۇپ، تۆپىلەپ باج ئالغان. بۇنىڭ نەتىجىسىدە ھېلىقى دېھقان تاغار ساتقان پۇلى بىلەن باجغا قەرزدار بولۇپ يېنىدىن پۇل تۆلەيدىغان ئەھۋال كېلىپ چىققان. بايلار بولسا پارا بېرىش يولى بىلەن ياكى باج تۆلىمىگەن، ياكى ناھايىتى ئاز تۆلىگەن. باجنى كۆتۈرە ئالغان بايلارنىڭ ئۆزى بولسا ھەممىدىن كۆپ باج تۆلىشى كېرەك بولغان بايلار، سودىگەرلەر بولسىمۇ، ئەمەلىيەتتە باجسىز سودا بىلەن كەڭ شۇغۇللانغان. شۇڭا ئۇلار ياكى زېڭىش ھۆكۈمىتىگە تايىنىپ، خەلقنى خانىۋەيران قىلىش ھېسابىغا ناھايىتى تېز بېيىپ كەتكەن. قەشقەردىكى ئۆمەر باي، ئىبراھىم باي دېگەنلەر ناھايىتى چوڭ سودىگەر بايلار بولۇپ، ئۇلارنىڭ بېيىش مەنبەسى ئاساسەن باجنى كۆتۈرە ئېلىش بولغان.

ياڭ زېڭىش كۆرۈنۈشتە ئەپپۇننى چەكلىگەندەك تۇرغىنى بىلەن، ئەپپۇنچىلىككە كەڭ يول ئېچىپ بەرگەن. ئەپپۇن سۇدىسى، ئەپپۇن

چېكىش، ئەپيۇن بىلەن زەھەرلىنىش شىنجاڭدا كەڭ تارالغانىدى. ياك زېڭشىن ئەپيۇنكەش ئامبال ۋە ئەمەلدارلىرىنى "سوۋغا" بەرگەن-لىكى ئۈچۈن كۆرمەسكە سالاتتى. ئەمەلىيەتتە، بۇ "سوۋغا"لارنىڭ ئەپيۇن سودىسىدىن كەلگەن پايدىدىن چىققان "زىغزىق" ئىكەنلىكىنى ئۇنىڭ بىلمەسلىكى مۇمكىن ئەمەس ئىدى.

ياڭ زېڭشىننىڭ پۈتۈن ھاياتىدىكى تەسىراتلىرى، دوكلات، نۇتۇق-سۆزلىرى، سۆھبەتلىرىدىن تەييارلانغان «سەھۋەنلىكتىن خاتىرىلەر» ماۋزۇلۇق ئەسىرى بار ئىكەن. مەن ئۇنى تەتقىق قىلىشقا، يېزىق جەھەتتىكى ۋە ۋاقىت تەرەپلەردىكى شارائىتىنىڭ يار بەرمىگەنلىكىدىن كىرىشەلمىدىم. ئوقۇغان كىشىلەرنىڭ ئېيتىشىغا قارىغاندا، بۇ ئەسەر ياك زېڭشىننىڭ سىياسىي ۋە پەلسەپە ئىدىيىسىنى چۈشىنىشتە ھەم ئۇ ھۆكۈمرانلىق قىلىپ تۇرغان دەۋردىكى شىنجاڭ-نىڭ ئومۇمىي ئەھۋالىنى بىلىشتە مۇھىم ماتېرىيال دېيىشىدۇ. شىنجاڭ-نىڭ يېقىنقى زامان تارىخىغا ۋە ياك زېڭشىننى تەتقىق قىلىشقا قىزىققۇچىلارنىڭ شۇنىڭدىنمۇ پايدىلىنىپ بېقىشىنى تەۋسىيە قىلىمەن.

ئۈچىنچى قىسىم
زۇلۇم زىندانلىرىدا تەمتىرەش

Vertical line on the left side of the page.

بىرىنچى باب 20- يىللاردىكى شىنجاڭ

بىز ئالدىنقى بابتا ياڭ زېڭشىننىڭ ھۆكۈمرانلىقىدىكى شىنجاڭنىڭ 17 يىللىق پۈتكۈل جەريانىنى مۇنداقلا بىر بايان قىلىپ ئۆتۈپ كەتكىنىمىزدە، ئۇ ئۆلتۈرۈلمىگەن تەقدىردىمۇ ئۇنىڭ ھۆكۈمرانلىقى مەڭگۈ شۇ پېتى داۋاملاشمايدىغانلىقىغا بېشارەت بېرىپ ئۆتكەندۇق. چۈنكى، زۇلۇم كۈچەيگەنسېرى قارشىلىقنىڭ ئەدەيدىغانلىقى ھەممەيلەنگە مەلۇم. ياڭ زېڭشىننىڭ ئۆلۈمىمۇ بۇ نۇقتىنى ئىسپاتلايدۇ. ھەربىي ئەمەلدار فەن ياۋنەننىڭ ئۇنى ئېتىپ ئۆلتۈرۈشى ھۆكۈمرانلار سىنىپىنىڭ خەلقنىڭ كۆتۈرۈلۈش ئالدىدىكى قايناپ تۇرغان غەزەپ قىيانغا مۇئامىلە قىلىشتىكى ئىچكى زىددىيەتنىڭ ئاشكارىلىنىشى ئىدى.

ياڭ زېڭشىننىڭ ھاياتىغا خاتىمە بېرىش بىلەن ياڭ زېڭشىننىڭ دەۋرىگە خاتىمە بېرىش — بىر — بىرىگە ئوخشمايدىغان ئىككى ئىش ئىدى. ئاۋۋالقىسى 1928- يىلى 7- ئاينىڭ 7- كۈنى ئورۇنلاندى. كېيىنكىسى ئورۇنلاش ئۈچۈن بولسا نۇرغۇن ۋاقىت ۋە شارائىت كېرەك ئىدى.

ياڭ زېڭشىن ھۆكۈمرانلىقىدىكى شىنجاڭ نادانلىق، قالاچلىق قاپلاپ كەتكەن شىنجاڭ بولۇپ، ئەمەلدارلىق تۈزۈمى چىرىك، مالىيە كىرىمى قۇرۇق، ھەربىي قوشۇنى بىر توپ بۇلاڭچى، ئىگىلىكى

ۋەيران، ھۈنەر-كەسپى كاسات، خەلق ئاممىسى ئېغىر زۇلۇم ئاسارىتىدە ئىدى.

لېكىن، شۇنىڭغا قارىماي شىنجاڭ ئەتراپىدا ماھىيەتلىك ئۆز-گىرىشلەرمۇ بولغانىدى. شىنجاڭ بىلەن نەچچە مىڭ كىلومېتر ئۇزۇنلۇقتا چېگرىلىنىدىغان روسىيەدە لېنىن باشچىلىقىدىكى روسىيە پرولېتارىياتى قوزغاپ غەلبە قازانغان ئۇلۇغ ئۆكتەبىر ئىنقىلابى دۇنيانى زىلزىلىگە كەلتۈرۈۋەتكەنىدى. ئۇزاق ئۆتمەي، ئۆكتەبىر ئىنقىلابىنىڭ تەسىرى بىلەن 1919-يىلى جۇڭگودا "4-ماي" ھەرد-كىتى قوزغىلىپ، جاھانگىرلىككە، فېئودالىزمغا قارشى بۇرژۇئا يېڭى دېموكراتىك ئىنقىلابىنىڭ مۇقەددىمىسى باشلىنىپ كەتتى.

1921-يىلى جۇڭگو كوممۇنىستىك پارتىيىسى قۇرۇلۇپ، جۇڭگو تارىخىدا يېڭى پارلاق دەۋر باشلاندى، جۇڭگو پرولېتارىياتى باشلامچى بولغان يېڭى دېموكراتىك ئىنقىلاب يېپ-يېڭى تۈسكە كىردى. ئومۇمەن قىلىپ ئېيتقاندا ئۆكتەبىر ئىنقىلابىنىڭ غەلبە قىلىشى بىلەن پۈتكۈل كونا دۇنيانىڭ ئۇلى تەۋرەپ قالدى. جۇڭگو كوممۇنىستىك پارتىيىسىنىڭ قۇرۇلۇشى بىلەن پۈتكۈل كونا جۇڭگونىڭ ئۇلغا دەز كېتىشكە باشلىدى.

جۇڭگو يېڭى دېموكراتىك ئىنقىلابىنىڭ تەسىرى ۋە سوۋېت ئۆكتەبىر ئىنقىلابىنىڭ تەسىرى شىنجاڭدىمۇ مۇناسىپ يېڭى ۋەزىيەت ۋە يېڭى ئەھۋاللارنى پەيدا قىلماي قالماي.

ياڭ زېڭشىن شىنجاڭنى "مەڭگۈ ھاماقەت-ساددا، قەدىمكى پۇقرا" ياشايدىغان ماكان قىلىشقا ھەرقانچە تىرىشقان بولسىمۇ، لېكىن يەر شارىنىڭ بىر قىسمى بولغان شىنجاڭ بەربېر دەۋر دولقۇنىنىڭ تەسىرىگە يولۇقماي قالماي. شىنجاڭدىن ئىبارەت بۇ دىمىقتا

قەپەزگە ھەممىدىن ئاۋۋال گۈرۈلدەپ ئۇرغان لەرزىلەر ساپ ھاۋا
يېڭى مەرىپەتنى ئومۇملاشتۇرۇشنى بەلگە قىلغان "جەدىتچىلىك"
بولۇپ ھېسابلىنىدۇ.

ئىككىنچى باب شىنجاڭدا "جەدىتچىلىك"

"جەدىت" ئەسلىدە "جەدىد-يېڭى" دېگەن سۆز بولۇپ،
جەدىدىزم — جەدىتچىلىك "يېڭىچىلىق"، "ئىسلاھاتچىلىق" دېگەن
مەنىنى بىلدۈرىدۇ.

"جەدىتچىلىك" ھەممىدىن بۇرۇن روسىيىدىكى ئىسلام دىنىغا
ئېتىقاد قىلغۇچى ئوتتۇرا ئاسىيا خەلقلەرى ئارىسىدا باشلانغان.
تاتارلارنىڭ ئىسلام مۇھىتىدا ياشىغۇچى زىيالىيلىرى ئىچىدىكى بىر
بۆلۈك كىشىلەر ياۋروپا بۇرۇن ئازىيىسىنىڭ تەرەققىياتىدىكى تېزلىكىنى
تەتقىق قىلىپ، ئوتتۇرا ئەسىر مۇھىتىنى داۋاملاشتۇرۇۋاتقان ئىسلام
دۇنياسىدا ئىسلاھات يۈرگۈزۈشنى تەشەببۇس قىلغان. "جەدىتچىلەر"
نىڭ داھىسى تاتار مىللىتىدىن بولغان مۇسا چارۇللا دېگەن كىشى
بولۇپ، ئۇلارنىڭ نەشر ئەپكارى «شورا» ناملىق ژۇرنال ئىدى.
"جەدىتچىلىك" ئوتتۇرا ئاسىيانىڭ يېقىنقى زامان مەدەنىيەت
تارىخىدا مۇھىم ۋەقەلەرنىڭ بىرى ھېسابلىنىدۇ. ئۇمۇ ئۆز تارىخىدا
ۋۇجۇدقا كېلىش، تەرەققىي قىلىش، بۇرۇلۇش ياساش ۋە زاۋاللىققا
يۈزلىنىشى باسقۇچلىرىنى بېشىدىن كەچۈرگەن.

شۇنى ئەسكەرتىپ قويۇش زۆرۈركى، بىز بۇ يەردە "جەدىت-
چىلىك" نىڭ پۈتكۈل تارىخىنى ئەمەس، ئۇنىڭ شىنجاڭغا تەسىر
كۆرسەتكەن دەۋرى ئۈستىدىلا توختىلىمىز. بۇ دەۋردە ئۇ تەرەققىي

قىلىش باسقۇچىدا تۇراتتى.

19 - ئەسىرنىڭ ئاخىرى، 20 - ئەسىرنىڭ باشلىرىدا (جۇڭگودىكى شىنخەي ئىنقىلابىنىڭ ئالدىدىكى ۋە ئۇ ئەمدىلا قوزغالغان ۋاقتلاردا) قەشقەردىكى بىر بۆلۈك تەرەققىيپەرۋەر كىشىلەر ئارىسىدا پەن - مەدەنىيەت ئۆگىنىشنى ئاساس قىلىپ، يېڭىچە مەكتەپ ئېچىشنى تەشەببۇس قىلىش خاھىشى كۆتۈرۈلدى. مۇشۇ تەشەببۇسنىڭ رىغبىتى بىلەن ھۈسەنباي، باۋۇدۇن باي، تاشاخۇن (دادام)لار مەخسۇس ئادەم ئەۋەتىپ تۈركىيىدىن مۇئەللىملەرنى تەكلىپ قىلىپ باشلاپ كېلىدۇ. ئاۋۋال ئۇلار ئۈستۈنئائۇشتا ئوقۇتقۇچى يېتىش - تۈرۈش مەكتىپى ئاچىدۇ، شۇنىڭ بىلەن بىرلىكتە بىرنەچچە ياشنى، ئاساسەن ئۆز بالىلىرىنى ئوقۇش ئۈچۈن تۈركىيىگە ئەۋەتىدۇ.

ئۈستۈنئائۇشتا ئېچىلغان مەكتەپكە ئاستىن - ئۈستۈن ئىككى ئاتۇشتىكى ئاز - تولا خەت ساۋاتى بار بالىلاردىن بىر قىسمىنى يىغىپ دەرس باشلايدۇ. مەكتەپ باشقۇرۇش، ئوقۇتقۇچىلارنىڭ ئىش ھەققى، مەكتەپنىڭ ئۈسكۈنە، ئوقۇغۇچىلارنىڭ تاياق، ياتاق، دەرسلىك... قاتارلىقلارغا كېتىدىغان خىراجىتىنى يۇقىرىدا ئىسمى ئېيتىلغان كىشىلەر يىغىش قىلىپ تەمىنلەيدۇ. مەكتەپتە تىل، ئەدەب - يات، ھېساب، تارىخ، جۇغراپىيە قاتارلىق يېڭىچە دەرىسلەر ئۆتۈلىدۇ. ئۇندىن باشقا تەنتەربىيە دەرسىدە پۇتتوپ (پۇتبول)، گىمناستىكا، ھەربىيچە مەشىق ھەرىكەتلىرى ئاساسىي مەزمۇن قىلىپ ئۆتۈلىدۇ (ئۈستۈنئائۇشتا كېيىنكى يىللاردىن ھازىرغا قەدەر ساقلىنىپ كېلىدۇ).

ۋاتقان ئادەمئۇ پۇتتوپچىلىق شۇ ۋاقىتتىن باشلانغان بولسا كېرەك. مېنىڭ كېيىن بىلىشىمچە، تۈركىيىدىن ئوقۇتقۇچى تەكلىپ قىلىپ ئوقۇتقۇچى تەربىيەلەش مەكتىپى ئېچىش ئىككى قېتىم بولغان.

بىرىنچى قېتىملىقى 1880- يىللىرى، يەنە بىر قېتىملىقى 1910- يىلى ئېچىلغان. بۇ ئىككى قېتىملىق مەكتەپ ئارىلىقىدا نېمىشقا شۇنچىلىك ئۇزاق ئارىلىق ساقلانغانلىقىدىكى سەۋەبىنى ئېنىق چۈشەندۈرۈپ بېرەلگۈدەك گەپ- سۆز ئاڭلىمىدىم. ئىقتىسادىي مەسىلە ۋە ئەنئەنىۋى ئادەت كۈچى رول ئوينىغان، دېگەن گەپلەر توغرىدۇ، بەلكىم. ئىككى قېتىملىق مەكتەپنىڭ كېيىنكى قېتىمدىكىسىنىڭ تەسىرىمۇ كەڭ، چوڭقۇر بولغان. كېيىن قېتىم ئېچىلغان مەكتەپ مەن ياشىغان ۋاقىتقا يېقىن بولغانلىقتىن، مېنىڭ ئاڭلىغانلىرىمۇ كېيىنكىسى ئۈستىدە ئىدى.

مەكتەپ ئاممىنىڭ، بولۇپمۇ ئىلغار ياشلارنىڭ ئالقىشىغا ئېرىشىپ، تەسىرى كەڭ تارالغان. مەكتەپتە ئوقۇش مۇددىتى ئىككى يىلغا يېقىن داۋام قىلغان، مەكتەپ پۈتتۈرۈپ چىققان ئوقۇغۇچىلار ئىككى ئاتۇشقا تارقىتىلىپ، ئۇلارنىڭ ئوقۇتقۇچىلىقىدا كۆپلىگەن باشلانغۇچ مەكتەپ- لەر ئېچىلغان. ئاشۇنداق مەكتەپلەردىن بىرى بىزنىڭ ئۆيىمىزنىڭ ئالدىدا ئېچىلغانىكەن. ئوقۇتقۇچىلار مەكتەپىدە ئوقۇغان ئاكام نەجمىدىن ۋە يەنە بىر- ئىككى ئادەم بۇ مەكتەپكە مۇئەللىملىك قىپتىكەن.

بۇ مائارىپچىلىق ھەرىكىتى چاپسان تەرەققىي قىلىپ نۇرغۇن يېڭى بىخىلار كۆرۈنۈشكە باشلىغان بولسىمۇ، لېكىن ئەكسىيەتچىلەرنىڭ ۋە ھۆكۈمرانلارنىڭ قارشىلىقى بىلەن يېپىلىپ كەتكەن. ئالدى بىلەن ئۇيغۇرلار ئىچىدىكى ئەكسىيەتچىلەر بۇ يېڭىچىلىققا قارشى تۇرغان. قارشىلارنىڭ بىر قىسمى روھانىيلار- قازى، ئەلەم، مۇيتى، مۇدەر- رىس، ئىشانلار تەبىقىسى بولغان. ئۇلارنىڭ كۆز قارىشىچە يېڭى مەكتەپ دىنىغا قارشى "كالتە قۇيرۇقلار"نى تەييارلايدىكەن. پەن-

دىنغا قارشى، پەن ئوقۇتۇلسا دىن يوقىتىلىدۇ، يېڭى بىلىمنى ئوقۇماسلىق كېرەك، خەلق ئىسلام دىنىنىڭ قائىدىلىرىنى ئوقۇسلا بولدى، دەيدىكەن. روھانىيلارنىڭ بۇ قارشىلىقى تەبىئىي يوسۇندا يۇقىرى تەبىقىلەرنىڭ — باي، بەگ، پومپىشچىكلارنىڭ قوللىشىغا ئىگە بولغان. شۇنىڭ بىلەن ئەمدى بىخ سۈرۈپ چىققان بۇ مائارىپچىلىق ھەرىكىتىگە قارشى چۇقان كۆتۈرۈلگەن. قارشىلارنىڭ يەنە بىر قىسمى ھەم دىنىي جەھەتتىن ھەم بايلىق، تەرەپبازلىق جەھەتتىن ئەڭ ئەكسىيەتچى بولغان بىر قىسىم بايلار بوپتىكەن. بۇلارنىڭ باشلىقى ئۆمەرباي، ئاخۇنبايوۋ دېگەن قەشقەردە يامانلىق بىلەن داڭقى چىققان ئىككى چوڭ باي ئىكەن. يەنە بىر ياقىتىن ئۇلارنىڭ موسابايوۋلار بىلەن ھەم باشقا ئىلغار كىشىلەر بىلەن ئىقتىسادىي زىددىيىتى، نام تالىشىش تەرەپبازلىقى ناھايىتى كۈچلۈك بولغان. شۇڭا، ئۇلار ئىلغارلارنىڭ مائارىپچىلىق ھەرىكىتىنى يوقىتىپ، ئۇلارنىڭ خەلق ئارىسىدىكى ئابروپىغا زەربە بەرمەكچى بولغان.

يۇقىرىقى زىددىيەتلەر بارغانچە كەسكىنلەشكەن. بىر قىسىم ئىلغار دىنىي زاتلار ۋە ياش تالىپلار يېڭى مائارىپچىلىقنى قوللىغان. ئەكسىيەتچىلەر ئىلغار كۈچلەرگە تاقابىل كېلەلمىگەندىن كېيىن، ئەكسىيەتچى ھۆكۈمەتنىڭ كۈچىگە تايانغان. ئۇلار قەشقەردىكى شەڭگەن، دوتەيلەرگە ھەر خىل ئويدۇرما ئەرز-شكايەتلەرنى قىلغان. دىن تاشقىرى، ئۈرۈمچىگە — ياكى زېڭشىغا ئەرز قىلغان. ئۇلار “قەشقەردە بىر قىسىم ئادەملەر چەتتىن ئادەم ئەكىلىپ يېڭى مەكتەپ ئاچتۇق دېگەن باھانە بىلەن ئادەم يىغىپ ھۆكۈمەتكە قارشى قوزغىلاڭ كۆتۈرۈشكە تەييارلىق قىلىۋاتىدۇ” دەپ چىقىمچىلىق قىلغان. قەشقەر-دىكى دوتەي بولسا، ئۆمەربايلارنىڭ ھەم يۆلىكى ھەم قول چومىقى

ئىدى. ئۆمەر باي بولسا ھۆكۈمەتنىڭ بىر دۇمبىلاچىسى ئىدى، ئۇلار ئەكسىيەتچىلىكتە ئورتاق تىلغا ئىگە ئىدى.

1912 - يىلى ئۈرۈمچىدىن ياك زېڭشىن ھۆكۈمىتى بىر تەكشۈرۈش گۇرۇپپىسىنى قەشقەرگە ئەۋەتىدۇ. بۇ گۇرۇپپا تەكشۈرۈش نەتىجىسىدە يېڭى مائارىپچىلىق ھەرىكىتىنى "ھۆكۈمەتكە قارشى كۆتۈرۈلۈشنىڭ تەييارلىق ھەرىكىتى ئىكەن" دېگەن خۇلاسىنى چىقىرىدۇ ۋە ئۆمەر بايلارنىڭ، دوتەينىڭ ئىغۋالىرىنى تەستىقلايدۇ. كېيىن ھۆكۈمەت بۇ مەكتەپلەرنى دەرھال يېپىشقا ۋە تۈركىيىدىن كەلگەن مۇئەللىمنى دەرھال قايتۇرۇشقا بۇيرۇق چۈشۈرىدۇ. كېيىن ئاڭلىشىمچە، ئۈرۈمچىدىن كەلگەن گۇرۇپپا بىزنىڭ ھويلا ئالدىدىكى مەكتەپنى تەكشۈرۈش گىلى كەلگەندە، "ھۆكۈمەتكە قارشى مەكتەپ، يېپىش كېرەك!" دەپتۇ. گۇرۇپپا ئىچىدىكى بىرسى (ئىلغارراق ئادەم بولسا كېرەك) دادام بىلەن ئايرىم سۆزلەشكەندە "مەكتەپنىڭ چىقىمچىلار دېگەندەك ئەمەس ئىكەن، بۇ ئوبدان ئىشكەن، بىراق ياپىماي بولمايدۇ" دېگەنمىش. شۇنداق قىلىپ شىنجاڭدا چوڭ قىزغىنلىق بىلەن باشلانغان بۇ يېڭى مەرىپەتچىلىك ھەرىكىتى ئەمدىلا بىخ ئۇرۇپ چىققاندا، ئىچكى ئەكسىيەتچىلەر ۋە مۇستەبىت ھۆكۈمەتنىڭ بىرلىشىپ قارشىلىق قىلىشى بىلەن يوقالغان.

بۇ مائارىپچىلىق ھەرىكىتى توختىغان بولسىمۇ، لېكىن ئۇ ناھايىتى چوڭ تەسىر قالدۇرغان:

بىرىنچىدىن، كىشىلەرگە، بولۇپمۇ ياشلارغا ئوقۇپ كۆزنى ئېچىش كېرەك ئىكەن، ئۇخلاۋەرسەڭ ئېزىلىۋېرىسەن، دېگەن چۈشەنچىنى بەرگەن. شۇنىڭ بىلەن ئوقۇشقا، بىلىم ئېلىشقا ئىنتىلىدىغان خاھىش ۋە مەرىپەتچىلىك ئىدىيىسى مەيدانغا كەلگەن. بۇ ئىدىيە بارغانچە

تەرەققىي قىلىپ تۇسۇپ بارغان. ئاشۇ يېڭى مەكتەپلەرگە مۇئەللىم بولغان ئادەملەر ۋە باشقا ئىلغار كىشىلەر ھەر خىل ئۇسۇللار بىلەن بالا ئوقۇتۇش ئىشىنى داۋاملاشتۇرغان، ئۇلارنىڭ تەشەببۇسى ۋە باشلامچىلىقى بىلەن كېيىن چۆچەكتە، غۇلجىدا، تۇرپاندا مەخسۇس يېڭى مەكتەپلەر ئېچىلغان.

ئىككىنچىدىن، ئىلغارلىق بىلەن قالاڭلىقنىڭ چېگرىسى ئايرىلغان. ئىلغار ھەرىكەت، مائارىپچىلىق يولغا قويۇلىدىغان بولسا، چوقۇم ئەكسىيەتچىلەر قارشى تۇرىدىكەن، يېڭىلىقنى تەرەققىي قىلدۇرۇش ئۈچۈن كۈنلىققا قارشى تۇرۇش كېرەك ئىكەن، دېگەن خۇلاسىە كىشىلەرنى تەربىيىلىگەن. دېمەك "كالتە قۇيرۇق"لار بىلەن "ئۇزۇن قۇيرۇق"لارنىڭ ئارىسىدىكى زىددىيەت ئاشكارىلانغان. بۇ زىددىيەت يەتتە بايلار، روھانىيلار ئۇزاق ۋاقىتقىچە ئۈستۈنلۈككە ئىگە بولغان بولسىمۇ ئىلغارلىق تۈگەپ كەتمەي، بەلكى تەرەققىي قىلغان.

ئۈچىنچىدىن، شۇ ۋاقىتتىكى ھاكىمىيەتنىڭ يېڭى مائارىپچىلىققا ۋە ھەرقانداق يېڭىچىلىققا قارشى كۈچ ئىكەنلىكى، بارلىق ئەكسىيەتچىلەرنىڭ كۈچلۈك يۆلۈكى ئىكەنلىكى ئىسپاتلانغان. يېڭىلىق ئۈچۈن كۈنلىققا قارشى تۇرۇش كېرەك، شۇنىڭ بىلەن بىللە بارلىق ئەكسىيەتچىلەرنىڭ يۆلەنچىكى بولغان، قولىدا قورالى بار ھۆكۈمرانلارغا قارشى تۇرۇش كېرەك دېگەن ھەقىقەت خەلقنىڭ كۆزىنى ئاچقان. دېمەك، بۇ قېتىمقى مائارىپچىلىق، مەرىپەتچىلىك ھەرىكىتى تامامەن يېڭىلىمىدى، مەكتەپلەر يېپىلدى، لېكىن يېڭىچىلىق ئىدىيىسى داۋاملىق ئۆستى. يېڭىچىلىقنىڭ كۈنچىلىق بىلەن قارشى كۈرىشىدە مۇھىم تەجرىبە - ساۋاقلار قولغا كەلدى.

شىنجاڭدىكى "جەدىتچىلىك"نىڭ مائارىپچىلىقتىن ئىبارەت بولغان

بۇ ئەمەلىي ھەرىكىتى چوڭ تارىخىي ئەھمىيەتلىك بىر كۈرەشتىن ئىبارەت بولۇپ، شۇ ۋاقىتتىكى شارائىتتا ئۇ فېئودالىزىمغا قارشى، دىنىي خۇراپاتلىققا قارشى، ئاخىر بېرىپ مۇستەبىت ھۆكۈمرانلىققا قارشى ئىلغارلىق ئىدى. ئۇ گەرچە بىر ئىنقىلابىي ھەرىكەت بولمىدى. سىمۇ، بۇرژۇئا ئىنقىلابچىلىق ئامىلىغا ئىگە ئىسلاھاتچىلىق (رېپورمىزم) ھەرىكەت بولغان. بۇ ھەرىكەت ئۇيغۇرلارنىڭ (شىنجاڭنىڭ) يېقىنقى زامان تارىخىدا ئالاھىدە ئورۇن تۇتىدۇ.

بىرىنچى قەدەم بولمىسا، ئىككىنچى، ئۈچىنچى قەدەملەر بولمايدۇ. 1934 — 1935 - يىللىرى ئاتۇشتا مۇھەممەت ئېلى ئەپەندى (تەۋپىق) دېگەن ئادەم باشچىلىقىدا ئىككىنچى قېتىملىق چوڭ مائارىپ ھەرىكىتى ئېلىپ بېرىلدى. بۇ ھەرىكەتنىڭ ئۇتۇقى بىرىنچىسىنىڭكىدىن چوڭ بولدى. لېكىن ئاشۇ بىرىنچىسى بولغىنى ئۈچۈن، شۇنىڭ تەسىرى بىلەن ئىككىنچىسى بولالدى. مەمتىلى ئەپەندىنىڭ ئۆزى ۋە ئۇنىڭ سەپداشلىرى ئاشۇ بىرىنچى قېتىملىق مائارىپ ھەرىكىتىنىڭ بىۋاسىتە تەربىيىسىنى ئالغان ياكى تەسىرىگە ئۇچرىغان ئادەملەر ئىدى. ئازاد-لىقتىن كېيىن، ئاتۇشتا مائارىپ تەرەققىياتىنىڭ كەڭرەك، چاپسانراق بولغانلىقىنى، ئاتۇشتىن يۇقىرى مەكتەپلەرگە ۋە كادىرلىققا چىقراق ئادەم چىققانلىقىنى ئاشۇ كونا ئىزلاردىن ئايرىپ قارىغىلى بولمايدۇ.

ئۈچىنچى باب سوۋېت ئۆكتەبىر ئىنقىلابىنىڭ شىنجاڭغا تەسىرى

”ئۆكتەبىر ئىنقىلابىنىڭ زەمبىرەك ئاۋازى بىزگە ماركسىزم - لېنىنىزمنى ئېلىپ كەلدى.“ (ماۋ زېدۇڭ). ماركسىزم - لېنىنىزمنىڭ شىنجاڭغا تارالغىنىغا يېرىم ئەسىردىن ئارتۇق بولدى.

ماركسىزم - لېنىنىزمنىڭ تەسىرى شىنجاڭغا ئىككى تەرەپتىن: بىۋاسىتە سوۋېت ئىتتىپاقىدىن ھەم يەنە جۇڭگو كوممۇنىستىك پارتىيەسى ئارقىلىق كېلىپ تارالغانىدى. ئۆز ۋاقتىدىكى شىنجاڭنىڭ ياكى زېڭشىن باشچىلىقىدىكى ھۆكۈمرانلار گۇرۇھى سوۋېت ئۆكتەبىر ئىنقىلابىنىڭ غالبىيىتى ۋە ماركسىزمنىڭ تەسىرىدىن ئۆلگۈدەك قورقۇپ، ئۇنىڭ شىنجاڭغا كىرىشىنى جېنىنىڭ بارىچە توسۇشقا ئۇرۇنغان بولسىمۇ، ھەقىقەت ۋە ئادالەتنىڭ سىمۋولى بولغان ماركسىزم ھەر خىل يوللار بىلەن شىنجاڭدىن ئىبارەت بۇ تۆمۈر قەپەز - نىڭ رىشاتكىلىرى ئارىسىدىن سىڭىپ كىرىش ئىمكانىيىتىنى تاپتى.

ئۆكتەبىر ئىنقىلابىنىڭ غەلبىسى ۋە ئۇ چاچقان نۇر شىنجاڭدىكى ھەر مىللەت خەلقىنىڭ قەلبىنى يىللىتىپ، ئويغىنىشىنى ئىلگىرى سۈردى.

ئۆكتەبىر ئىنقىلابىنىڭ خەۋىرى ۋە تەسىرى ئاۋۋال ئىلى، تارباغاتاي رايونلىرىغا ئاڭلاندى ھەم تېز تارقالدى. غارىپ غەبىتوۋ،

غەيرەت مەھبەتوۋىچ، ۋاسىلوۋ قاتارلىق كىشىلەر غۇلجا، چۆچەكلەردە ئاغزاكى تەشۋىق قىلىشتىن تاشقىرى، يېزىق (ۋاراق) تەشۋىقاتلىرى ئارقىلىق ئۆكتەبىر ئىنقىلابىنىڭ غەلبە قازانغانلىقىنى، ئىشچىلار سىنىپىنىڭ خوجايىن بولغانلىقىنى تەشۋىق قىلىپ، شىنجاڭدىكى ھەر مىللەت خەلقىنى روسىيىدىكى ئىشچىلار سىنىپىدىن ئۈلگە ئېلىپ، دەرھال ئويغىنىپ، مۇستەبىت ھۆكۈمرانلىققا قارشى كۈرەش قىلىشقا دەۋەت قىلدى. نەتىجىدە، 1918-يىلى 4-ئايدا غۇلجا شەھىرىدە ئوقۇتقۇچى-ئوقۇغۇچى، ئىشچى-خىزمەتچىلەردىن بولۇپ 2000 گە يېقىن كىشى قوزغىلىپ نامايىش ئۆتكۈزۈپ زۇلۇم ۋە ئېزىشكە قارشى تۇردى، ھەر مىللەت خەلقىنى ئويغىنىپ ياكى زېڭىشنى ھاكىمىيەتكە قارشى كۈرەشكە چاقىردى.

سوۋېت ئۆكتەبىر ئىنقىلابىنىڭ شىنجاڭغا تەسىر قىلىشىدا، شىنجاڭدىن سوۋېت ئىتتىپاقىغا بېرىپ-كېلىپ تۇرغان ئەمگەكچى خەلقنىڭ رولى ناھايىتى چوڭ بولدى.

ئۆكتەبىر ئىنقىلابىنىڭ ئالدى-كەينىدە، بولۇپمۇ ئىنقىلابتىن كېيىن 30-يىللارنىڭ باشلىرىغىچە، شىنجاڭنىڭ ھەرقايسى جايلىرىدىن، ئاساسلىقى قەشقەر ۋە ئىلى رايونلىرىدىن نۇرغۇنلىغان نامرات ئىشلەپچىلەر ئوتتۇرا ئاسىيادىكى سوۋېت ئىتتىپاقى زېمىنى ئىچىگە ئىش ئىزدەپ بېرىپ تۇرمۇشنى قامدايتتى ۋە كېيىنلىكى ئۈچۈن ئاز-تولا ئىقتىساد ئېشىنىپ قايتىپ كېلەتتى. بۇنداق ئىشلەپچىلەر-نىڭ بەزىلىرى ئەتىيازدا بېرىپ كۈزدە قايتىپ كەلسە، بەزىلىرى يىللاپ تۇرۇپ قالاتتى. بۇنداق ئىشلەپچىلەرنىڭ كۈنكۈرت سانىنى ھېچكىم ئىگەللەپ باققان ئەمەس، ئەمما، مېنىڭ بىلىشىمچە، جەنۇبىي شىنجاڭ تەۋەسىدىكى نامراتلارنىڭ ئىچىدە سوۋېت ئىتتىپاقى

تەۋەسىگە چىقىپ ئىشلەپ قايتىپ تۇرىدىغانلار ئون ئادەمنىڭ ئىچىدە بىر - ئىككىدىن كەم ئەمەس دېيىشكە بولاتتى.

سوۋېت ئىتتىپاقىغا چىقىپ ئىشلەيدىغان ئەمگەكچىلەر كۆمۈر خاڭلىرىدا، ھەر خىل كانلاردا، پاختا ۋە ياغ زاۋۇتلىرىدا ياكى دېھقانچىلىق، ياغاچچىلىق مەيدانلىرىدا جىسمانىي ئەمگەك بىلەن شۇغۇللىناتتى. ئۇلار سوۋېت ئەمگەكچىلىرى بىلەن ئۇچرىشىش ۋە بىللە ئەمگەك قىلىش جەريانىدا سوۋېت ئۆكتەبىر ئىنقىلابىنىڭ تەسىرىنى بىۋاسىتە قوبۇل قىلىش پۇرسىتىگە ئېرىشكەن ھەمدە ئوخشىمىغان دەرىجىدە سىياسىي تەربىيىگە ئىگە بولغانىدى.

سوۋېت ئىتتىپاقى كومپارتىيىسى، سوۋېت ھۆكۈمىتىنىڭ يەرلىك تەشكىلاتلىرى ۋە ئورگانلىرى شىنجاڭدىن ئىشلەشكە چىققان ئەمگەكچىلەرنى تەشكىللەپ ئۆگىنىشكە ئۇيۇشتۇرغان، ئۇلارنىڭ ئارىسىدا سىياسىي تەشۋىقات، مەدەنىي ئاقارتىش ئىشلىرىنى ئېلىپ بارغان، شۇ سەۋەبتىن، ئۇلارنىڭ ئىچىدىن بىر بۆلۈك بىلىملىك كىشىلەر مۇ يېتىشىپ چىققانىدى. مانا شۇنداق كىشىلەر شىنجاڭدىكى ھەر مىللەت خەلقىنىڭمۇ ئۆكتەبىر ئىنقىلابىي ئېچىپ بەرگەن يول بىلەن ماڭغاندىلا ئۆز ئازادلىقى ۋە بەخت - سائادىتىنى تاپالايدىغانلىقىنى چۈشىنىپ، تەشكىللەنگەن ھەمدە سوۋېت ئىتتىپاقىغا چىققان ئەمگەكچىلەر ئارىسىدا، ئۇلار ئارقىلىق شىنجاڭدىكى ھەر مىللەت خەلقى ئارىسىدا ماركسىزم - لېنىنىزمنى تەشۋىق قىلغانىدى.

1928 — 1930 - يىللىرى شىنجاڭدىن سوۋېت ئىتتىپاقىغا بارغان ئۇيغۇر ئەمگەكچىلىرىدىن بىر قىسمى سوۋېت ئىتتىپاقى كومپارتىيىسىگە ئەزا بولغان، بىر قىسمى ئەينى شارائىتتىكى ۋەزىيەت ۋە شىنجاڭنىڭ يەرلىك ئالاھىدىلىكىنى كۆزدە تۇتۇپ ئەزا بولمىغان

بولسۇمۇ، كۈمۈنۈزىنى تەشۋىق قىلىشتا بىرمۇنچە خىزمەتلەرنى ئىشلىگەن. ئۇلار ئەرەب يېزىقى ئاساسىدا ئىجادىي ئىسلاھ قىلىنغان ئۇيغۇر يېزىقى (چاغاتاي يېزىقىنىڭ شۇ دەۋرلەردىكى باسما شەكلى) ۋە لاتىن يېزىقى ئاساسىدا ئىجادىي ئىسلاھ قىلىنغان ئۇيغۇر يېزىقى (بۇ يېزىقنى سوۋېت ئىتتىپاقىدىكى ئۇيغۇرلار بىرمەزگىل قوللاندى) بىلەن «قۇتۇلۇش» ناملىق گېزىت نەشر قىلىپ، سوۋېت ئىتتىپاقىغا چىققان شىنجاڭلىق ئەمگەكچىلەر ئارىسىدا تارقاتقان. بىر قىسمىنى جەنۇبىي شىنجاڭنىڭ ھەرقايسى جايلىرىدا مەخپىي تارقاتقان. شۇنىڭ بىلەن، ئويغانغان بىر بۆلۈك ئۇيغۇرلارنىڭ ۋەكىللىرىدىن قەشقەر شەھىرىلىك ئېلى ھاجى، ئاتۇشلۇق مۇھىددىن تاشاخۇن ئوغلى ئەزىزى قاتارلىق كىشىلەرنىڭ تەشەببۇسى بىلەن «شىنجاڭنى قۇتۇلدۇرۇش تەشكىلاتى» قۇرۇلۇپ بىرمەزگىل ئاكتىپ پائالىيەت ئېلىپ بارغان.

سوۋېت ئىتتىپاقى كومپارتىيىسى ۋە سوۋېت ھۆكۈمىتى شىنجاڭدىن بارغان ئەمگەكچىلەرنى تەشكىللەش ۋە تەربىيەلەشتە ئۇلارغا ماركسىزم - لېنىنىزمنىڭ ئومۇمىي پرىنسىپلىرىنى چۈشەندۈرۈپ ئاڭ سەۋىيىسىنى ئۆستۈرۈشنى ئاساس قىلغان، ئۇلارنىڭ تەشكىلات بولۇپ ئۇيۇشۇش ۋە كوممۇنىستىك پارتىيە تەشكىلاتى قۇرۇش تەلپىنى قوللىماسلىق پوزىتسىيىسىنى تۇتقان. ئۇلار شىنجاڭ خەلقىنىڭ ئازادلىققا ئېرىشىش مەسىلىسى پۈتۈن جۇڭگو خەلقىنىڭ ئازاد بولۇشى بىلەن مۇناسىۋەتلىك، ئۇنى بىللە ھەل قىلىش پرىنسىپىدا چىڭ تۇرۇش دېگەننى تەكىتلىگەن. شۇڭا، ئوتتۇرا ئاسىيادا تۇرغان شىنجاڭلىق ئۇيغۇر، خۇيزۇ قاتارلىق مىللەت ۋەكىللىرى موسكۋادىكى جۇڭگو مۇھاجىرلىرى بىلەن زىچ مۇناسىۋەت باغلاپ، ئۆزلىرىنىڭ

مىللى ئازادلىققا بولغان ئۈمىدىنى ئىنقىلابنىڭ پۈتۈن مەملىكەتتىكى غەلبىسى بىلەن بىرلەشتۈرۈپ قارىغان.

سوۋېت ئىتتىپاقىدىن شىنجاڭغا قايتىپ كەلگەن ئىشلەمچى ئۇيغۇرلار ئۇ يەردىكى ئەمگەكچىلەرنىڭ ئوي-پىكرى، تۇرمۇشى، غايىسى قاتارلىق ئۆزلىرى كۆرگەن ۋە بىلگەن يېڭىلىقلىرىنى يۇرتىدىكى ئەمگەكچىلەرگە ئېيتىپ بەرگەن. سوۋېت ئىتتىپاقىغا بېرىپ باقمىغان خەلق ئاممىسىمۇ ئۇ ياقىلاردا ئۆكتەبىر ئىنقىلابىدىن كېيىن قولغا كەلگەن ئۇتۇقلار، خەلق تۇرمۇشىدا يۈز بەرگەن ئۆزگىرىشلەر، ئەمگەكچىلەرنىڭ سىياسىي-ئىجتىمائىي ئورنىدا مەيدانغا كەلگەن ئاسمان-زېمىن پەرقىلەر توغرىسىدا ئاڭلاپ، مەلۇم چۈشەنچىگە ئىگە بولغان.

يىغىشتۇرۇپ ئېيتقاندا، سوۋېت ئىتتىپاقىغا شىنجاڭدىن بارغان ئەمگەكچى خەلق بىر تەرەپتىن ئۆكتەبىر ئىنقىلابىنىڭ غەلبىسىنى كۆرگەن، ماركسىزم-لېنىنىزم بىلەن تونۇشقان ۋە بەلگىلىك تەربىيە ئېلىپ، سوۋېت خەلقىنىڭ يېڭى ھايات قۇرۇش ئىشلىرىغا قاتنىشىش جەريانىدا ئۆزلىرىگە مۇناسىپ بىر ئۇلۇش كۈچىنى تەقدىم قىلغان بولسا، يەنە بىر تەرەپتىن ئۆكتەبىر ئىنقىلابىنىڭ تەسىرىنى شىنجاڭغا تارقىتىشتا مۇھىم رول ئوينىغان.

بىزنىڭ يۇرتلاردىنمۇ سوۋېت ئىتتىپاقىغا بېرىپ ئىشلەپ قايتىدۇ-خان كىشىلەر خېلى كۆپ ئىدى. ئۇلار قايتىپ كەلسىلا، يۇرتتىكىلەر يېڭىلىق ئاڭلايمىز دەپ ئۇلارنىڭ ئەتراپىغا ئولۇشاتتى. ئۇلار ئۆزلىرى كۆرگەن-بىلگەنلىرىنى سۆزلەپ بەرگەندىن كېيىن، بۇ سۆزلەر ناھايىتى تېزلىكتە ئەتراپقا تارايىتى. مەن ئەقىل-ھوشۇمنى بىلگەن چاغلاردىمۇ ئۆكتەبىر ئىنقىلابى بولغان ۋاقىتتىكى ئىشلار يەنىلا

يېڭى خەۋەر سۈپىتىدە تەكرارلىنىپ تۇرىدىغانلىقىنى كېيىنرەك بىلدىم. 20 نەچچىنچى يىللاردىمۇ 17-يىلدىكى ۋەقەلەر مۇنداق دەپ تەكرارلىناتتى: "ئاق پادىشاھ يىقىلىپتۇ، نامراتلار پادىشاھنىڭ تەختىنى كۆيدۈرۈۋېتىپتۇ، ئىشچىلار بىلەن دېھقانلار بولغا - ئورغاننى كۆتۈرۈپ قوزغىلىپ كېتىپتۇ، دوتەي - ئامباللارنى ئۆلتۈرۈپ يوقىتىپتۇ، مۇشتۇمۇزۇلارنى ئورغا تىقىپ، يەرلىرىنى دېھقانلارغا ئېلىپ بېرىپتۇ".

ياش، ئىلغارراق ئادەملەرنىڭ، بولۇپمۇ ياشلارنىڭ قىزىقىدىغىنى يېڭى ئىدىيە، ئوقۇش، ئۆگىنىش ئىدى. بىز ھېلىقى ھاجى خەلپەتتە ئوقۇپ تۇرغان كۈنلەردە مىش - مىش گەپلەر جىق بولاتتى، بالىلار خەلق ئارىسىدىن، ئۆز ئائىلىسىدىن ئاڭلىغان گەپلەرنى ئەكىلىپ قىزغىن سۆزلىشىشەتتى: "ئەنجانلاردا نۇرغۇن يېڭى مەكتەپلەر ئېچىلىپ كېتىپتۇ، موللاملار بالا ئوقۇتمايدىكەن، ئەپەندىمىلەر ئوقۇتىدىكەن"، "ھەر خىل، نۇرغۇن كىتابلار بېسىلىپ چىقىپتىمىش، ھەر كۈنى چوڭ - چوڭ ۋاراقلارغا بولۇۋاتقان ئىشلارنى بېسىپ چىقىرىدىكەن، ئۇنىڭ ئېتىنى گېزىت دەيدىكەن"، "ياشلار ساقلىنى چۈشۈرۈۋېتىپ چاچ قويىدىكەن، قىسقا چاپان كىيىدىكەن، ئۇلارنى كالتە قۇيرۇق دەيدىكەن، ئاشۇنداق كالتە قۇيرۇقلار بىر يەرگە توپلىشىپ بىر ئىشلارنى مەسلىھەتلىشىدىكەن، بىرى ئالدىغا چىقىپ سۆزلىسە، قالغانلىرى چاۋاك چالىدىكەن، بۇ چاۋاك چالغىنى قوشۇل - غىنى ئىمىش... مۇنداق مىش - مىش پاراڭلارنى موللاملار ئاڭلاپ قالدى بولغاي، بۇنداق گەپلەرنى توسۇيدىغان بولۇپ قالدى. بىزنىڭ خەلىپىتىمۇ؟" "اگاھلاندىرۇپ: "كىمكى ئورۇسلارنىڭ ياخشى گېپىنى قىلسا مەكتەپتىن ھەيدەپ چىقىرىمەن" دەپ دوق قىلىدىغان بولدى. بىراق خەلپەتلەر مەكتەپتە توسقان بىلەن ئەل ئىچىدىكى گەپلەرنى

توسىيالىمايتتى. ئەل ئىچىدە ئۇنداق گەپلەر كۆپ ئىدى. بىز ئەنجانغا بېرىپ قايتقانلارنى ئانايمىن ئىزدەپ بېرىپ، ئۇلارنىڭ گەپلىرىنى ئاڭلايتتۇق. كېيىن ئاڭلىساق، دوتەي ئۇ ياققا بېرىپ- كېلىشكە رۇخسەت قىلمايدىغان بوپتۇ، ئۇ ياقىتىن كەلگەن ئادەم بولسا توپتوغرا گۇندىخانغا ئېلىپ كېتىدىكەن. بىراق بۇنىڭ بىلەن ئۇزۇن چېگرىنى ئېتىۋېتەلمەيتتى، بېرىپ- كېلىش بەربىر بولۇپ تۇراتتى، خەۋەر ئۈچمۇئۈچ كېلىپ تۇراتتى.

20- يىللارنىڭ ئاخىرلىرىدا بايلارنىڭ، يەر ئىگىلىرىنىڭ بېشى ساڭگىلاپ قالدى. ئۇلارمۇ ئۆزىگە ئەندىشلىك نۇرغۇن گەپلەرنى ئاڭلاپتىمىش: "پۇلى بار، يېرى بارلارنى قامايدىكەن، يەر- مۈلكىنى تارتىۋالدىكەن، يا ئۆلتۈرىدىكەن. ئەمگەككە سالىدىكەن، شۇ پالاكەتلەر بىزنىڭ يۇرتىمىزدا بولۇپ قالمىغىدى..." دېگەنگە ئوخشىغان گەپلەر.

شۇ كۈنلەردىن ئۇزاق ئۆتمەي ئۇ ياقىتىن نۇرغۇنلىغان ئۆزبېك، قازاق، قىرغىز بايلار بۇ ياققا قېچىپ كەلدى. 30- يىلنىڭ ئالدى- كەينىدە بىر- ئىككى يىل ئادەم ئۈزۈلمەي كېلىپ تۇردى. بۇلارنى كىشىلەر "قاچقۇنلار" دەپ ئاتايتتى، ھەممە يەرنى مۇشۇنداق قاچ- قۇنلار قاپلاپ كەتتى. كېيىن ئاڭلىساق، ئىلى، چۆچەك تەرەپتىمۇ مۇنداقلار جىقپىپتۇ، ئۇ ياكلارغا ئاق پادىشاھنىڭ چوڭ ئەسكەر باشلىقلىرىمۇ ئەسكەرلىرىنى باشلاپ قېچىپ ئۆتۈپتۇ. بۇ قاچقۇنلار ئۇ ياققا ئىنقىلاب باشلانغان ۋاقىتتا جېنىنى ئېلىپ قاچقان كاپىتالىست- لار، چوڭ يەر ئىگىلىرى، چارۋىدارلار، ھەم ئاق پادىشاھنىڭ يېڭىلگەن ئەسكەرلىرى ۋە ئۇلارنىڭ باشلىقلىرى ئىكەن. بۇ قاچقۇنلار كېلىشى بىلەنلا "قورقۇنچلۇق"، "ئەندىشلىك" خەۋەرلەرنى

ئەكلىپ تارتىشقا باشلىدى. ئۇلارنىڭ ئېيتىشلىرىچە ئۇ ياقتا گويا خەلقنى بىر چەتتىن قىرىۋاتقان، ئاچارچىلىقتا ئادەم ئۆلۈۋاتقان، قان دەريا بولۇپ ئېقىۋاتقان ئىمىش، ئىشقىلىپ بىر دەھشەت قىلىپ كۆرسىتىشەتتى. ئۇلارمۇنداق بىر ناخشىنى تاراتتى:

ئاق پاشانىڭ ۋاقتىدا،

شىرمان ئەردى نامىمىز.

بولشېۋىكىنىڭ ۋاقتىدا،

كۈنجۈرە بولدى نامىمىز.

قوزۇق قاقساڭ يولغا قاق،

يىقىلىپ ئۆلسۇن بولشېۋىك.

ئۇلارنىڭ زارلاش، قاغاش، ۋەھىمە تارقىتىش مەزمۇنىدىكى بۇنداق ناخشىلىرىدىن بايلار، پومبىشچىكلار ۋە چوڭ روھانىلارنىڭ چۆچۈيدىغانلىقىنى بىلەتتۇق. ئەمگەكچى خەلق بولسا ئۇلارنىڭ شۈمىشىپ كەتكەنلىكىنى كۆرۈپ خۇش بولۇپ كېتەتتى. كەمبەغەل- لەر: "ئاشۇنچىۋالا يوغان قورساق بايلارنى، ئەسكەرلەرنى قورقۇتۇپ قاچۇرۇۋەتكەن بولسا، بولشېۋىك دېگەنلەر قالىتىس باتۇر خەق ئوخشايدۇ..." دېيىشەتتى ۋە ئۆز يۇرتىدىمۇ ئاشۇنداق بىر كۈنلەر بولسەن، دەپ ئارزۇ قىلاتتى.

قايتا تەكرارلىساق، سوۋېت ئۆكتەبىر ئىنقىلابىنىڭ شىنجاڭغا كۆرسەتكەن ئاساسىي تەسىرى، ھەر مىللەت خەلقىگە ئەركىنلىك ۋە ئازادلىقنىڭ پۇرىقىنى ئېلىپ كەلدى، ماركسىزم- لېنىنىزم ھەقىقىتتە- نىڭ ئۇرۇقىنى چاچتى. ئەكسىيەتچى مۇستەبىتلىكنىڭ يوقلىدىغان- لىقىغا، يوقسۇللارنىڭ ئەركىنلىك، ئازادلىققا ئېرىشىشى مۇمكىنلىكىگە ئىشەنچ ئورناتتى.

تۆتىنچى باب قاتمۇقات زۇلۇم ۋە بايلار جېدىلى

مېنىڭ بالا ۋاقتلىرىمدا زۇلۇم ۋە ئېزىشنى، بايلىق ۋە نامراتلىقنى ئەڭ ئوڭاي كۆرگىلى بولىدىغان چاي بىزنىڭكىدەك جەمئىيەتنىڭ ئەڭ تۆۋەن قاتلىمى بولغان چەت-ياقا سەھرا ئىدى. دېھقانلارنىڭ ھەممىسى دېگۈدەك يەر-زېمىنسىز ئىجارىگە شەرت ئىدى. ئۇلارنىڭ يىلبويى كىيىدىغىنى بىر خىل، بىرلا كىيىم؛ يەيدىغىنى ئارپا، قوناق، تېرىق ئۇنىدا ئېتىلىدىغان بىرنەچچە خىل تاماق ئىدى. ئۇلار قاچانلا كۆرسەم ئېتىزلاردا ئىشلەيتتى، ئاللىقىنى تولغۇدەك پۇل، تاغىرى توشقۇدەك ھوسۇل كۆرمەيتتى. ئۇ چاغلاردا مەن بۇلارنىڭ سەۋەبىنى بىلمەيتتىم.

ماڭا ھەممە نەرسە ھەر كۈنى شۇ پېتى، بىر خىللا تەكرارلىنىپ تۇرغاندەك، مەھەللىمىز بۇرۇختۇملىق ئىچىدە ئېغىر كېسەلگە گىرىپتار بولغان ئادەمگە ئوخشاش كۆرۈنەتتى. ھەر كۈنى سەھەردە مەھەللە مەسچىتىدىن مەزىنىنىڭ نامازغا چاقىرىغان ئەزان ئاۋازى ئاڭلىناتتى: "ئاللا... ھۇ... ئەكبەر..." مەن ئەقىل-ھوشۇمنى بىلگەن ۋاقتتىن تارتىپ ئېسىمدە قېلىشىچە، مەھەللىمىزنىڭ مەزىنى مەنقۇناخۇنكام دېگەن كىشى ئىدى. بىراق بىرنەرسە ماڭا بىلىنەر-بىلىنمەس ئۆزگەرگەندەك تۇيۇلۇپ تۇردى: يەنى، مېنىڭ يېشىمنىڭ چوڭىيىشىغا ئەگىشىپ مەزىنىنىڭ ئاۋازى كۈندىن-كۈنگە بوغۇلۇپ،

ئاجىزلاشتى. ئۇنىڭ ئاۋازىنى يەكەن ۋە قەشقەردە ئاڭلىغان چوڭ مەسچىتلەردىكى مەزىنلەرنىڭ لىرىكىلىق مۇڭ ئارىلاشقان ئەزانلىرىغا سېلىشتۇرۇش ھەرگىز مۇمكىن ئەمەس ئىدى. شۇنداق بولسىمۇ، بىزنىڭ مەزىننىڭ ئېيتقان ئەزانلىرىنىڭ ئەھمىيىتىگە ھەرگىزمۇ سەل قاراشقا بولمايتتى. سائەت ئومۇملاشمىغان ۋە ئىش تۈزۈمى دېگەن نەرسە تۈپتىن مەۋجۇت بولمىغان ئاشۇ يىللاردا مەزىننىڭ ئەزان ئاۋازى مەھەللىمىزدىكى بىر كۈنلۈك ھاياتنىڭ باشلىنىشى سىگنالى بولۇپ ھېسابلىناتتى. ئەزاننى ئاڭلاش بىلەن ئەرلەر ئورنىدىن تۇرۇپ ھاپىلا-شاپىلا تەرتىنى ئېلىپ مەسچىتكە ئىلدام كېتىپ قالاتتى. ئاياللار ئورۇنلىرىدىن تۇرۇپ ئوچاق بېشىدا ئايلىنىشقا باشلايتتى. بىزدەك كىچىك بالىلار مەيلى ئۆز رازىلىقى بىلەن بولسۇن ۋە مەيلى مەجبۇرىي بولسۇن، ھەممىسى ئورۇنلىرىدىن تۇرۇشى شەرت ئىدى. ئەرلەر بامدات نامىزىنى ئوقۇپ بولغاندىن كېيىن ئۆيلىرىگە قايتىپ غىزالىنىپ بولۇپ ئۆزىنىڭ ئىش-ئوقتىگە كېتىشەتتى. مەھەللىمىزدە بىر كۈنلۈك تۇرمۇش شۇنىڭ بىلەن رەسمىي باشلىنىپ كېتەتتى.

مەھەللىمىزدە تەخمىنەن 30-40 ئائىلە كىشى بار ئىدى. مەھەللىمىزدە جامائەتكە كۆرۈنگەن بىرقانچە كىشىدىن باشقا، قالغانلارنىڭ ھەممىسى دېھقانچىلىق قىلىدىغان يەرسىز، ياللانما دېھقانلار ئىدى.

مەھەللىمىز بويىچە يېرى ئەڭ كۆپ كىشى دادامدىن باشقا سەلەي ھاجى بىلەن قادىر ھاجى ئىدى. زېمىندارلار يېرىنىڭ كۆپىنچىسىنى باشقىلارغا تېرىغۇزاتتى. ئىجارىگە بېرىلسە ئىجارە ھەققى، ئورتاققا بېرىلسە ئورتاقلىشىش شەرتلىرى بويىچە مەھسۇلاتنى بۆلۈشۈۋالاتتى.

مەھەللىمىزدە يەنە باشقىلارنىڭلا ئوقەتلىرىنى قىلىشىپ بېرىدىغاندا،
لارمۇ ئاز ئەمەس ئىدى. ئۇلارنى مەدىكار دەيتتى. مەدىكار دېگەن
سۆزنىڭ ئېنىق مەزمۇنىنى ئۇ ۋاقىتتا چۈشىنەلمەيتتىم. بەزىدە
مۇنداق ئادەملەرنى پالانچى باينىڭ يىللىقچىسى دەپمۇ ئاتىشاتتى.
يىللىقچى دېگەن سۆزنىڭ مەزمۇنىنى غىل - پال بولسىمۇ چۈشىنەتتىم،
دېمەك، بۇلار يىل بويى باشقىلارغا ئىشلىشىپ بېرىدىغان ئادەملەر
ئىكەن، كېيىنكى يىللاردا ئانچە - مۇنچە خەنزۇچە بىلەن تونۇشۇپ
قالغىنىدا خەنزۇچىدىمۇ مۇشۇ سۆزنىڭ نەق مەزمۇنىنى بېرىدىغان
سۆز بار بولۇپ ئۇنى چاڭگۇڭ دەيدىغانلىقىنى ئۇقتۇم. كىشىلەرنىڭ
ئېيتىشىچە، بۇنداق يىللىقچىلارنىڭ ھەممىسى ئاتا - بوۋىسىنىڭ گەددە-
نىگە ئارتىلغان قەرزى ئۈچۈن ئىشلەيدىكەن، مەن ھەيران بولۇپ
تاغامدىن: "ئىككى ئەۋلادقىچە ئىشلەپمۇ تۆلەپ بولالمايدىغان قانداق
قەرز ئۇ؟" دەپ كۈچىلاپ سورىسام ئۇ: "تۆلەپ بولۇش تۈگۈل،
قەرزى كۆپىيىۋېرىدۇ، يەنە جازانە دېگەن بىرنېمىسى بار، ئۇنىڭمۇ
ئايىغى تۈگىمەيدۇ" دەپ جاۋاب بەرگەنىدى. جازانە دېگەن سۆزنىڭ
مەزمۇنىنى چۈشىنەلمىگەنلىكىم ئۈچۈن ھەم تاغامنىڭ كۆڭلىنى ئايش
ئۈچۈن بۇ ھەقتىكى سوئاللىرىمدىن ۋازكەچكەندىم. دېھقانلار
ئۈستىدىكى غەم - قايغۇ قارا بۇلۇتتەك ھەممە كىشىنىڭ قەلبىنى
قاپلاپ تۇراتتى. غەللە - پاراق، ئۆشەرە تۆلەش، يەنە باشقا
ئالۋان - ياساقلار ئارقا - ئارقىدىن كېلىۋېرەتتى. دېھقانلار قۇرۇق
تاغار بىلەن ئارا - گۈرچەكلىرىنى سۆرەپ، ئەلەم بىلەن ئۆيلىرىگە
قايتىشاتتى. بۇنىڭدىن تاشقىرى، ئۆلمەكەننىڭ ئۈستىگە تەپىبەك
دېگەندەك كەينى - كەينىدىن كەلگەن ھاشار ئالۋىنى جاننى ئالاتتى.
مەن كىچىك ۋاقىتىدا كىشىلەر بىر يەرگە چەم بولۇپلا قالسا،

ئۆزلىرىنىڭ ئەتسى ئۈچۈن تىلەيدىغان ۋە غەم قىلىدىغان ئەڭ زور ئارزۇسى: "ئارامخۇدا بىر كۈن بولسەن" دېگەندىنلا ئىبارەت ئىدى. "ئارامخۇدا بىر كۈنى بولسا" دېگەن تىلەك - ئارزۇنى مەن كىشىلەرنىڭ ئاغزىدىن كۆپ ئاڭلايتتىم. لېكىن ھېچكىممۇ بۇ "ئارامخۇدا" كۈنىنىڭ قانداق بولىدىغانلىقىنى سۈرەتلەپ بەرگەننى يوق. مېنىڭ سېزىشىمچە كىشىلەر "ئارامخۇدا" كۈنىنى تىلگەنسىمۇ ئۇلارنىڭ كۈنى شۇنچە بىئارام، خارابلىققا ئۇچرايتتى. ئىجارە ھەققى، غەللە - پاراق، ئالۋان - ھاشار، ئۆشەر - زاكات ۋە ھاكازالارنى ھېسابقا ئالمىغان تەقدىردىمۇ، قەشقەر ۋە ئۇيغۇر، بۇ يەرلەردىن ئاڭلىنىپ تۇرغان ئادەمنى چۆچۈتىدىغان خەۋەرلەرمۇ كىشىلەرگە ئارام بەرمەيتتى. شۇ ۋاقىتتا قەشقەردە ماتىتەي دېگەن بىر ئەمەلدار بولغانىكەن، تۇرۇپ، ماتىتەي پالانچىنىڭ قىزىنى بۇلاپ ئەكىتىپتۇ، دېگەن خەۋەر كېلىدۇ؛ تۇرۇپ، ماتىتەي قەشقەردە پالانچىنى جادوغا بېسىپ ئۆلتۈرۈپتۇ، دېگەن خەۋەر كېلىدۇ؛ تۇرۇپ، ماتىتەي قەشقەردە - نىڭ يار بېشىدىن پالانچىنى تاشلاپ ئۆلتۈرۈۋېتىپتۇ، دېگەن خەۋەر كېلىدۇ؛ تۇرۇپ، ماتىتەي پالانچىنىڭ پۈتىنىڭ پېيىنى كېسىپ تاشلىدى. ۋېتىپتۇ، دېگەن خەۋەر كېلىدۇ. مۇشۇنداق خەۋەر ھەر بىر قېتىم تارقالغاندا مەھەللىمىزدىكىلەر بىر قېتىم ساراسىمغا چۈشەتتى. ماتىتەي دېگەن سۆزنىڭ تولۇق مەنىسىنى چۈشىنىپ كېتەلمىگەن ئاشۇ يىللاردا، مەن بۇ ماتىتەينى ئۆزەمچە ئالۋاستىغا ئوخشىتاتتىم. ماتىتەي دېگەن ئىسىم ئېسىمدە شۇنداق چىڭ ساقلىنىپ قاپتىكەن، كېيىنكى يىللاردا مەن بىرمۇنچە ۋاقىت سەرب قىلىپ تۈرلۈك يازما ماتېرىياللاردىن ماتىتەينىڭ ئەھۋالىنى بىلىپ باقتىم.

ماتىتەينىڭ ئىسمى ما فۇشېڭ، خۇيزۇ، تېڭى يۈننەنلىك. دەس -

لەپتە جېجياڭدا ئەمەلدار بولغان، كېيىن گۇناھى ئۈچۈن (نېمە گۇناھ ئىكەنلىكىنى بىلەلمىدىم) شىنجاڭغا سۈرگۈن قىلىنىپ مېچۈەندە دېھقانچىلىق قىلغان، كېيىن ياك زېڭشىننىڭ خۇيزۇلار قوشۇنىغا قاتناشتۇرۇلغان ۋە ئۇنىڭ ئۆستۈرۈشى بىلەن خۇيزۇلار قوشۇنىنىڭ باشلىقلىرى قاتارىغا قوشۇلغان. ياك زېڭشىننىڭ ھەممە شۇملۇقلىرىغا بىۋاسىتە قاتنىشىپ كۈچ چىقارغانلىقى ئۈچۈن، ياك زېڭشىن ئۇنى ئەتىۋارلاپ ھەم خۇيزۇلار ئارقىلىق ئۇيغۇرلانى تىزگىنلىگىلى بولىدۇ دەيدىغان كۆز قارىشىغا ئاساسەن قەشقەرنىڭ تىتەيى قىلىپ تەيىنلىگەن. ماتىتەي قەشقەردە خەلقنى ۋەھشىيانە ئەزگەندىن تاشقىرى، كېيىنكى كۈنلەردە ياك زېڭشىننىڭ گېپىگىمۇ كىرمەيدىغان، ئۇنىڭ تىزگىنلىشىدىن قۇتۇلۇش يولىنى ئىزدەيدىغان بولۇپ قالغان. ماتىتەي بىر ئەپپيۈنكەش، ھاراقكەش، ئۇچىغا چىققان زىناخور، باسقۇنچى مۇتتەھەم بولغان، ئۇنىڭ قەشقەردە 16 خوتۇنى (بىر خوتۇنى بېيجىڭدا) بولۇپ، بۇلارنىڭ 14 ى بۇلاپ ئالغان ئۇيغۇر قىزلىرى بولغان. ئۇ قەشقەر يېڭىشەھەرنىڭ ساۋخۇ دېگەن يېرىگە چوڭ ھەشمەتلىك بىنا ۋە باغچا سالدۇرۇپ، ئەيش - ئىشرەت قىلغان. ياك زېڭشىن ئۇنىڭ گەدەنكەشلىكىگە ئاچچىقى كېلىپ، ماتىتەي بىلەن شەخسىي ئاداۋىتى بار ئۇچتۇرپان ئامبىلى ماشاۋۇۋ (پامانلىق بىلەن داڭقى چىققان ماداۋتەي)نى نۇرغۇن ئەسكەر بىلەن قەشقەرگە ئەۋەتىپ (1924 - يىلى) ماتىتەينى تۇتۇپ ئاتتۇرۇپ، ئۆزىنىڭ ھەيۋىسىنى تېتىتىغان ۋە قەشقەر خەلقىنى "رازى" قىلىش ئۈچۈن ئۆلۈكىنى يامۇل ئالدىغا ئېسىپ سازايى قىلدۇرغان.

باچ، ئالۋان، ھاشار خەلقنىڭ يەلكىسىنى بېسىپ تۇرۇۋاتقان، ماتىتەيدەك زالىم ئەمەلدارلار زورلۇق - زومبۇلۇق قىلىۋاتقان ئاشۇ

يىللاردا، بۇنى ئاز دېگەندەك ئاتۇشتىكى بايلار، روھانىيلار ئىككى تەرەپكە بۆلۈنۈپ ئۆزئارا تۇتۇشۇپ كېتىشتى. بىر تەرەپكە يۈسۈپ ھاجى سەرگەردە، يەنە بىر تەرەپكە ئەمەتقۇل ھاجى سەرگەردە ئىدى. ئۇلار ئاتۇشقا كىمنى قازى قىلىش مەسىلىسىدە قاتتىق توقۇنۇشاتتى.

يۈسۈپ ھاجى تەرەپ مەرھۇم قازى رەئىس ھاجىمنىڭ ئوغلى ئىمىن مەخسۇمنى قازى قىلىمىز دەيتتى. ئەمەتقۇل ھاجى تەرەپ بولسا ئۇنىڭغا ئۇنىماي، ھابىل ھاجى دېگەن كىشىنى قازى قىلىمىز دەيتتى. شۇ چاغدا ئاستىناتۇش بىر رايون بولۇپ پەيزىۋات ناھىيە-سىگە قاراشلىق بولغاچ، يۇقىرىقى ئىككى تەرەپ دەۋالاشىپ پەيزىۋاتقا بېرىشتى.

پەيزىۋاتنىڭ ئامبىلى بۇ دەۋانى تېز بىر تەرەپ قىلىش ئورنىغا ھە دەپ كەينىگە سۈرۈۋەردى. چۈنكى، ئۇ ئىككى تەرەپتىن مەن-پەنئەتدار بولاتتى. بىرسى، ئۇيغۇرلار سوقۇشۇپ قان بولۇشقا ئۇنىڭ ھۆكۈمرانلىقىنى ئاسان ئاقتۇرۇشى ئۈچۈن پايدىلىق بولاتتى. يەنە بىرسى، ئىشنى سوزۇۋەرگەنچە كېلىدىغان پارا پۇل كۆپىيەتتى، چۈنكى، ھەر ئىككى تەرەپنىڭ كاتتىباشلىرى يامۇلغا بارغاندا قۇرۇق قول بارمايدۇ-دە! بېرىش قېتىمى ئاۋۋانسىپى پارا كۆپىيىۋېرەتتى. شۇنداق قىلىپ بۇ تالاش بىر-ئىككى يىلغا سوزۇلدى. ئاتۇشنىڭ ھەربىر كەنتىدىمۇ بايلار، يۈزبېشىلار ئىككى تەرەپ بولغانىدى. ئۇلار دېھقانلارنىمۇ ئۆزىگە تارتاتتى. ئۆزىگە ئەگەشكەنلەرگە بىز ئاز مەنپەئەت بېرەتتى، خالاس. بۇ تەرەپبازلىق بەزىدە ئاتۇشنىڭ بازىرىدا ئاممىۋى مۇشتلاشقا ئايلىنىپ كېتەتتى. بىر بازار كۈنى بازارغا بارغاندۇق، تۇيۇقسىز مۇشتلاش چىقىپ كەتتى، بىز دەرەخ-

نىڭ ئۈستىگە چىقىۋالدۇق، بازارنىڭ چوڭ گۈزىرىدە تىقمۇتقىماق بولۇپ كەتكەن ئادەملەر مۇشتلىشىپ، كالتەكلىشىپ قان بولۇشۇپتۇ. چۇقان - سۈرەن ئاسمانغا كۆتۈرۈلگەن. مەن مىڭلىغان ئادەمنىڭ باشلىرى ئۈستىدە كالتەك ھەم پالتا (قاسساپلارنىڭ گۆش چانايدىغان كىچىك پالتىسى) لارنى كۆرۈپ بەك قورقۇپ كەتكەندىم. خېلىدىن كېيىن، بىر ھويلىدىن كالتەك كۆتۈرگەن دورغىلار چىقىپ جېدەلنى پەسەيتتى. كېيىن ئاڭلىساق، شۇ قېتىمدا ئۆلگەن ئادەملەر ئون نەچچىدىن ئاشىدىكەن، يەنە نەچچە يۈز ئادەم يارىدار بويۇتۇ.

ئەتىسى ھەر ئىككى تەرەپ ئۆز تەرىپىدىن ئۆلگەنلەرنىڭ جەسەتىنى كۆتۈرۈپ پەيزىۋاتقا ئەرزىگە بارغان، بۇ قېتىم بارغانلار نەچچە مىڭ ئادەمگە يەتكەن.

يەنە بىر بازار كۈنى بالىلار بىلەن ئويناپ بازارغا باردۇق، باج ئىدارىسىنىڭ ئالدىغا بارغاندا ئەمەتقۇل ھاجى بىلەن بىرنەچچە ئادەم - نىڭ باجخانا ئالدىدىكى سۇپىدا ئولتۇرغانلىقىنى كۆردۇق. ئۇلارنىڭ يېنىدا لىق كۈمۈش تەڭگە قاچىلانغان بىر ساندۇق تۇرۇپتۇ. بىر - كەمدە ئەمەتقۇل ھاجى ئورنىدىن تۇرۇپ، گېلى يىرتىلغۇدەك كۈچەپ ۋارقىراشقا باشلىدى: "كىمەرسكى بىز تەرەپ بولۇپ پەيزىۋاتقا بىللە بارسا ئۇنىڭغا 15 تەڭگە بېرىمىز!" ئۇنىڭ ئېلانىنى ئاڭلاپ ئەتراپىغا نۇرغۇن ئادەملەر ئولاشتى. بۇ ئادەملەرنىڭ بەزىلىرى پەيزىۋاتقا بارىدىغان بولۇپ ئۆزىنى تىزىمغا ئالدۇردى. ئەمەتقۇل ھاجى ئۇلارغا نەق ئون تەڭگە بېرىپ، قالغان بەش تەڭگىنى پەيزىۋاتقا بارغاندا بېرىدىغان بولدى.

مۇنداقلا بىر قارىماققا، كەمبەغەللەر، ئەگەر ئۆيىدىن چىقالسىلا، پەيزىۋاتقا بېرىپ "بىز پالانىنىڭ قازى بولۇشىنى قوللايمىز" دەپ

قويسلا، ئۇنىڭدىن ھېچنېمە كەتمەيلا 15 تەڭگىلىك بولۇپ قالىدۇ۔
غاندەك كۆرۈنىدۇ. لېكىن، ئۈستۈنلۈك تالاشقان يۇقىرى تەبىقە
ئىككى ئېغىز توۋلىغانغىلا 15 تەڭگە بەرمەيدۇ۔ دە؟! ئۇلار كەم۔
بەغەللەرنى چېدەلگە سالىدۇ. ئۆز تەرىپىدىكى نامزاتىنى سايلىۋالا۔
لسا، ئۇنىڭ كۈچىگە تايىنىپ ھېلىقىدەك 15 تەڭگىنى ھەسسىلەپ
قايتۇرۇپ يىغىۋالىدۇ. قىسقىسى، بۇنداق ماجىرالارنىڭ پايدىسى
ئامبال، بايلارغا بولىدۇ. تارتقۇلۇق خەلقنىڭ ئۈستىگە چۈشىدۇ.
ھېلىقىلارنىڭ چېدىلى ئىمىن مەخسۇمنىڭ قازى بولۇشى بىلەن
ئايانغىلىشپ يۈسۈپ ھاجى يەڭگەن بولدى. ئەمما، بىر يىل ئۆتۈپلا
ئەمەتقۇل ھاجى ئىمىن مەخسۇمنى قازىلىقتىن چۈشۈرۈپ ھابىل
ھاجىنى قازىلىققا چىقاردى. ياكى زېڭىشىن ھاكىمىيىتى ”بىر- بىرىگە
سېلىنغان“ ئۇيغۇرلارنىڭ ”ئۆز يېغىدا ئۆز گۆشىنى قورۇشى“غا
تاماشاچى ئەزىزىنى سېلىپ ئولتۇرۇۋەردى.

بەشىنچى باب ئازاب ئىچىدە تەۋرەش

20- يىللارنىڭ ئاخىرىغا كەلگەندە، ياڭ زېڭشىننىڭ شىنجاڭ خەلقىگە سالغان زۇلۇم - سىتەملىرى چېكىگە يەتكەنىدى. ھەر مىللەت خەلقى ئېغىر ئازاب - ئوقۇبەت دەستىدىن ئۇھ دېگۈچىلىك دەرمانى قالمىغان دەرىجىگە چۈشكەنىدى. لېكىن، شۇنىڭ بىلەن بىرلىكتە مۇنداق چىدىغۇسىز زۇلۇم ئاستىدىكى خەلقنىڭ ئەركىنلىككە ئىنتىلىشى، ئېزىشكە بولغان قارشىلىقىمۇ پەيدىنپەي كۈچىيىشكە باشلىغانىدى. يېڭىچىلىق، ئىلىم - مەرىپەتكە بولغان ئىزدىنىش كەيپىياتىنىڭ ئۆسۈشىگە ئەگىشىپ، ياڭ زېڭشىن تۆت تەرەپلەپ قۇلۇپ سېلىۋالغان بۇ قەپەز ئىچىدىكى ھەر مىللەت خەلقىنىڭ كۆزىمۇ خېلى ئېچىلىپ قالغان، دۇنيا ۋەزىيىتى ۋە مەملىكىتىمىزنىڭ ۋەزىيىتىدىكى ئىنقىلابىي ئۆزگىرىشلەر مەخپىي ساقلىغىلى بولمايدىغان قۇياش نۇرسىدەك ئاشۇ قەپەزنىڭ ئاراشلىرىدىن بۇ زېمىنغىمۇ چېچىلىشقا باشلىغانىدى.

1918 - 1920 - يىللىرى ياش سوۋېت دۆلىتى ئىشچى - ئەسكەرلەر - نىڭ كۈچىگە تايىنىپ جاھانگىر مۇداخىلەچىلەرنىڭ بىۋاسىتە تاجاۋۇزى ۋە ئەكسىلىتىنقىلاپچى ئاقلارنىڭ ئومۇميۈزلۈك قورشاپ قىلغان ھۇجۇمىغا قاقشاتقۇچ زەربە بېرىپ ئۆزىنى مۇستەھكەملىگەن، ئۆز كۈچلىرىنى زورايتقان. ياش سوۋېت ھۆكۈمىتىنىڭ روسسىيە خەلقى ئىچىدىكى ئابروپىنى يەنىمۇ ئۆستۈرگەنىدى. بۇلارنىڭ چېگرىداش

بولغان شىنجاڭغا تەسىر كۆرسەتمەسلىكى مۇمكىن ئەمەس ئىدى. ياڭ زېڭشىن بۇنداق تەسىرنىڭ ھامان بىركۈنى كۈچلۈك خەلق قوزغىلىڭى كۆتۈرۈلۈشىگە تۈرتكە بولىدىغانلىقىنى چۈشەنگەنسىمۇ بىر تەرەپتىن بۇلاپ-تالاپ ئۆزىگە بايلىق يىغىشنى جىددىيلەش-تۈرسە، يەنە بىر تەرەپتىن شىمال مىلتاردىكى ھۆكۈمەتكە كىم باشلىق بولسا، ئاۋۋالقىسىدىن چېنىپ شۇنىڭغا خۇشامەت قىلىپ "شەيخنى تونۇماي مازارنى تونۇش" يولىنى تۇتۇپ ئۆمرىنى ئۇزار-تىش كويىغا مەستانە بولۇپ يۈرەتتى.

ئېلىمىزنىڭ ئىچكى ۋەزىيىتىدىمۇ كاتتا ئۆزگىرىشلەر مەيدانغا كەلگەنىدى. 1921-يىلى 7-ئاينىڭ 1-كۈنى جۇڭگو كوممۇنىستىك پارتىيىسىنىڭ قۇرۇلۇشى بىلەن، جۇڭگو خەلقى ئۆز ئەركىنلىكى، ئۆز ئازادلىقىنى قولغا كەلتۈرۈشتە ئىشەنچلىك رەھبىرى يادرو كۈچكە ئىگە بولدى. ئىشچىلار سىنىپى جۇڭگو كومپارتىيىسىنىڭ تەشكىللىشى ۋە يېتەكچىلىك قىلىشى ئاستىدا قوزغىلىپ شىمال مىلتارىستلار ھۆكۈمىتىنىڭ ۋەتەننى ساتىدىغان، خەلق ئاممىسىنى باستۇرىدىغان، جۇڭگونى يېرىم مۇستەملىكە، يېرىم فېئوداللىق ھالەتتە ئەبەدىي تۇتۇپ تۇرۇشنى نىشان قىلغان ئەڭ ئەشەددىي ئەكسىيەتچى سىياسەتكە قارشى كۈرەش باشلىغانىدى. مۇشۇنداق كۈرەش خەلق ئىنقىلابىي كۈچلىرىنى ئۇلغايتىپ، مىلتارىستلارنىڭ ئىچكى زىددىيىتىنى كەسكىنلەشتۈرۈپ، ئەكسىيەتچىلەرنىڭ خالىغانچە ۋەتەننى ساتىدىغان، خالىغانچە زۇلۇمنى كۈچەيتىپ خەلقنى قۇل قىلىش سىياسىتى يۈرگۈزۈلىدىغان، تارىخ ئېقىمىغا قارشى يول تۇتۇدىغان قىلمىشلىرىنى ئېچىپ تاشلىغان ۋە ئۇنىڭغا زەربە بەرگەنىدى. تۇنجى قېتىملىق گومىنداڭ-كومپارتىيە ھەمكارلىقى، شىمالغا يۈرۈش

ئۇرۇشى ئەنە شۇنداق ۋەزىيەتنىڭ مېۋىسى ئىدى.

مانا بۇلارمۇ شىنجاڭغا تەسىر كۆرسەتمەي قالمايدى. ياك زېڭشىن ئۈچۈن ئۆزىنىڭ مۇستەبىت ھۆكۈمرانلىقىنى داۋاملاشتۇرۇشتا ئۆكتەبىر ئىنقىلابىنىڭ تەسىرىنى توسۇش، ئۆز خوجىلىرى بولغان شىمال مىلتارىستلىرىنىڭ ھالاكىتىنى تېزلىتىۋاتقان خەلق ئىنقىلابىي كۈچ-لىرىنىڭ تەسىرىنى توسۇش، شىنجاڭنىڭ ئىچكى قىسمىدا ئۇلغىيىۋاتقان ھەر مىللەت خەلقىنىڭ قارشىلىقىغا تاقابىل تۇرۇش قاتارلىق مۇشكۈل ۋەزىيەت شەكىللەنگەنىدى. ئۇ شىنجاڭنىڭ سىرتىدىن كىرد-ۋاتقان تەسىرلەرنى توسىيالىغاندىلا، شىنجاڭنىڭ ئىچكى قىسمىدىكى قارشىلىقنى باستۇرالايمەن، دەپ ئۈمىدلىنەتتى. ئەمما، ئۇنىڭ ئەكسىيەتچى، مۇستەبىت سىياسىتى بىلەن ئۈمىدى ئەمەلگە ئاشمايتتى. شىنجاڭ 20-يىللارنىڭ ئاخىرلىرىدا ئازاب-ئوقۇبەت دەستىدىن تەۋرەۋاتقان يانار تاغقا ئوخشايتتى.

ياك زېڭشىننىڭ ھۆكۈمرانلىقىغا بولغان قارشىلىق ئۇنىڭ ھۆكۈمرانلىق ئورگانلىرىدىكى زىددىيەتنىمۇ كۈچەيتكەنىدى. ئۇنىڭ ئارمىيە ۋە ھۆكۈمەت تەركىبىدىكى ئەمەلدارلىرى خۇسۇسىي مەنپەئەتتىكى كۆزدە تۇتۇش، خەلققە ھۆكۈمرانلىق قىلىش ۋە خەلقنى ئېزىشتە باشقىچىراق يول تۇتۇشىنى ئالدىنقى شەرت قىلىش ئاساسىدا، ئۇنىڭغا بولغان نارازىلىقنى ئەمەلىي ھەرىكەتكىمۇ ئايلاندۇردى؛ ئەڭ ئاۋۋال، 1921-يىلى 12-ئايدا ئىلى ئارمىيىسى-نىڭ گۇچېڭدا تۇرۇشلۇق ئىككى يىڭى (باتالىئونى) ھەربىي ئۆزگىرىش قوزغىدى. ئاتلىق ئەسكەرلەر يىڭىنىڭ يىڭىچاڭى سۇڭ جىڭشەن بىلەن پىيادە ئەسكەرلەر يىڭىنىڭ يىڭىچاڭى گاۋ شىخاۋلار ئىچكىرىدىكى شىمال مىلتارىستلىرىغا قارشى كۈچلەر بىلەن ئالاقىلە-

شىپ كۆتۈرگەن بۇ قوزغىلاڭ تايانچسىز، ئاممىۋى ئاساسسىز قىلىپ مەغلۇپ بولغان بولسىمۇ، ياكى زېڭىشىنىڭ يېغىرىنى ئېچىشتۈرۈپ، ئىچكىرىدىكى ئىنقىلابنىڭ تەسىرىنى توسۇش ئۈچۈن جېنىنىڭ بارىچە كۈچ سەرپ قىلىشىغا تۈرتكە بولدى. ئۇ ھەممە جايلارغا پايلاقچى - جاسۇسلارنى ئەۋەتتى، ئۆزىنىڭ ئەمەلدارلىرىنىمۇ ئاستىرتىن پايلاشنى جىددىيلەشتۈردى. 1926 - يىلدىن كېيىن ئۇ قۇمۇلنىڭ شەرقىگە يولۋاسنىڭ ئۇيغۇر يىڭىنى، دورجىنىڭ ئۈچ موڭغۇل يىڭىنى، بايان، سېكسەيلەرنىڭ ئىككى موڭغۇل يىڭىنى ۋە ئاداۋى، چېن ۋە نىشياڭلارنىڭ ئىككى يىڭىنى ئورۇنلاشتۇرۇپ ئىچكىرىدىن چىققان ھەرقانداق ئادەمنى تەكشۈرۈپ ئۆتكۈزۈشنى، سەل - پەللا گۇمانلىق ئادەم بولسا تۇتۇشنى بۇيرۇدى. بۇ ئۇنىڭ شىمال مىلتارىستلىرى ھۆكۈمىتىگە ساداقە تلىكىنى، مۇھىمى ئىچكىرىدىكى ئىنقىلابنى توسۇشقا بولغان ئۇرۇنۇشىنى ئىسپاتلايتتى.

1928 - يىلى شىمال مىلتارىستلىرىنىڭ ئاخىرقى كاتتىبېشى جاڭ زولىن جياڭ جېيىشى بىلەن ئۇرۇش قىلىپ يېڭىلگەن ۋە خوجايىنى ياپونلار تەرىپىدىن پارتلىتىپ ئۆلتۈرۈلگەندىن كېيىن، ياكى زېڭىشىدىن ئىبارەت شىمال مىلتارىستلىرىنىڭ بۇ كۈچۈكى دەرھال يۇمىلاپ جياڭ جېيىشىنىڭ نەنجىڭ ھۆكۈمىتى قوينىغا ئۆزىنى ئېتىپ، ئۇنى ئېتىراپ قىلىدىغانلىقىنى بىلدۈرۈپ تېلېگرامما ئەۋەتتى. لېكىن، ئۇ 1927 - يىلىلا ئۆزىنىڭ كەلگۈسىدىن ئۈمىدىنى ئۈزۈپ خوتۇن، بالا - چاقىلىرىنى ئىچكىرىگە ماڭدۇرۇۋەتكەن، ئۆزىمۇ نىھىجىن ياكى داليەنگە بېرىپ تۇرماقچى بولغانىدى.

مۇشۇنىڭدىنلا ئۇنىڭ ئىچكى - تاشقى ۋەزىيەت ئالدىدا مېڭىشقا يول تاپالماي قالغانلىقىنى، جان ھەلقۇمىغا كېلىپ قالغانلىقىنى

بىلگىلى بولىدۇ.

يۇقىرىقىدەك ۋەزىيەت ئالدىدا، ئۇنىڭ ھۆكۈمرانلار تەبىقىسىدىكى بىر تۈركۈم يۇقىرى دەرىجىلىك ئەمەلدارلار پۇرسەتتىن پايدىلىنىپ ئۇنى يوق قىلىش قارارىغا كەلگەن. 1928 - يىلى 7 - ئاينىڭ 7 - كۈنى ياك زېڭشىن ھۆكۈمىتىنىڭ ھەربىي ئىشلار نازارىتىنىڭ نازىرى قوشۇمچە تاشقى ئىشلار مەھكىمىسىنىڭ باشلىقى فەن ياۋنەن، قانۇن - سىياسىي مەكتىپىنىڭ ئىلمىي مۇدىرى جاڭ چۇنشى قاتارلىقلار ئالدىن قىلىنغان مەسلىھەت ۋە ئورۇنلاشتۇرۇش بويىچە ئۇنى ئېتىپ تاشلىغان.

شۇ كۈنى رۇسچە قانۇن - سىياسىي مەكتىپىنىڭ 1 - قارار ئوقۇغۇ - چىلىرى ئوقۇش پۈتتۈرۈش مۇراسىمى ئۆتكۈزۈلگەن. زىياپەتكە ياك زېڭشىن ۋە ئۇنىڭ ھۆكۈمىتى تەركىبىدىكى نازىرلار، ھەربىي باشلىقلار، ھەتتا سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلىمۇ قاتناشقان. فەن ياۋنەننىڭ كۆرسەتمىسى بويىچە، زىياپەت ئەمدى باشلانغان چاغدا ئۇنىڭ بىر ئادىمى ياك زېڭشىنغا ئوق چىقارغان، شۇنىڭدىن كېيىن بىرنەچچە ئادەم ئۇنىڭغا داۋاملىق ئوق ئاتقان، يىقىلىپ ئۆلگەن ياك زېڭشىننى ئۆلمەي قالمسۇن دەپ فەن ياۋنەننىڭ ئۆزى تۆپىلەپ ئىككى پاي ئوق ئاتقان. شۇنىڭ بىلەن شىنجاڭنى 17 يىل خالغانچە شوراپ كەلگەن بۇ مۇستەبىتنىڭ ھاياتى ئاخىرلاشقان.

فەن ياۋنەن خۇبېي ئۆلكىسىنىڭ گۇڭئەن ناھىيىسىدىن بولۇپ، ياشلىقىدا ياپونىيىگە بېرىپ داشۆدە ئوقۇغان، شىنخەي ئىنقىلابى پارتلاشتىن ئىلگىرى شىنجاڭغا تەقسىم قىلىنغان، كېلىپ يەرلىك سوت مەھكىمىسىنىڭ باش سوتچىسى، قانۇن - سىياسىي مەكتىپىنىڭ

ئوقۇتقۇچىسى، ئۈرۈمچىنىڭ دوتىيى، ھەربىي ئىشلار نازارىتىنىڭ نازىرى قوشۇمچە تاشقى ئىشلار مەھكىمىسىنىڭ باشلىقى قاتارلىق ۋەزىپىلەرنى ئۆتىگەن. ئۇنىڭ ياك زېڭىنى ئېتىپ ئۆلتۈرۈشى ئۇزاق مۇددەتلىك زىددىيەت، قورساق كۆپۈكى، شىنجاڭغا بەھۇزۇر ھۆكۈمرانلىق قىلىشنى تالىشىش ماجىراسىنىڭ نەتىجىسى بولۇپ، ئەگەر ئۇ مۇۋەپپەقىيەت قازانغان ھالەتتە شىنجاڭدىكى ئەمگەكچى خەلق ھېچقانچە شەپقەت - شاپائەت قىلالمايتتى. شۇنداقتىمۇ، مېنىڭ كېيىنچە ئىگەللىگەن ماتېرىياللىرىمغا ئاساسلانغاندا، ئۇ بۇرژۇئا دەموكراتىك ئىدىيىسىگە ئىگە، بۇرژۇئا ئىسلاھاتچىلىقىغا مايىل، خىيانەتچىلىك، پارخورلۇق، چىرىكلىككە ئارازى خاھىشلىرىنى يوشۇرمايدىغان ئادەم ئىكەندۇق. ياك زېڭىنى ئۇنى ئەتىۋارلاپ ئىشلەتكەن، پۇل ۋە مەنسەپ بىلەن ئۆزىگە سادىق قىلىشقا كۆپ ئۇرۇنغان بولسىمۇ، ئۇ ياك زېڭىنىڭ سىياسىتىگە بولغان ئۆزگىچە كۆز قارىشىدىن يانماي، ئۇنىڭغا بېرىلىپ كەتمىگەنكەن.

فەن ياۋنەننىڭ سىياسىي ئۆزگىرىشىنى مەغلۇپ قىلغانلار ياك زېڭىنى بىلەن تەڭ ئېتىپ ئۆلتۈرۈلگەن ھەربىي باشلىق دۇفارۇڭ دېگەن لۇيچاڭنىڭ قىسىملىرى بولغان. ئۇنىڭ قىسىملىرىدا ھوقۇقى بار ئوغلى دۇ جىگو دادىسى ئۈچۈن ئىنتىقام ئالدىغانلىقىنى بىلدۈرگەن. ھەربىي ئىشلار بۆلۈمىنىڭ باشلىقى جاك پېيىۋەن، ھەربىي مەكتەپ ئوقۇتقۇچىسى فېڭ لياڭ قاتارلىقلار ئۇنىڭغا جۈر بولغان. شۇ چاغدا خەلق ئىشلار نازارىتىنىڭ نازىرى بولۇپ تۇرۇۋاتقان جىن شۇرېن يۇقىرىقى ھەربىلەر بىلەن بىر يۇرتلۇق (گەنسۇلۇق) ئىكەنلىكىدىن پايدىلىنىپ، ئۇلارنىڭ قىساسخورلۇقىغا ھېسداشلىق قىلغان ۋە فەن ياۋنەنگە قارشى تۇرىدىغانلىقىنى بىلدۈرۈپ، فەن

ياۋنەن تەرىپىدىن ئىگەللەنگەن ياك زېڭشىننىڭ مەھكىمىسىگە ھۇجۇم ئۇيۇشتۇرغان. ئۆزىنىڭ 30 نەچچە يېقىن ئەسكىرى بىلەن مەھكىمىگە قاۋىلىپ قالغان فەن ياۋنەن بىر سائەتتىن ئارتۇقراق قارشىلىق كۆرسىتىپ، ئەڭ ئاخىرقى بىر پاي ئوقى تۈگىگىچە ئېتىشىپ قولغا چۈشكەن.

فەن ياۋنەن ئۆلۈشتىن بۇرۇن ئات ئېغىلىدىكى بىر تۇۋرۇككە باغلانغان، ئۇنى بۇرۇتسىنى بىر - بىرلەپ يۇلۇپ، كۆزىنى ئويۇپ، تىلىنى كېسىپ، ئاتقا سۆرتىتىپ ئۆلتۈرگەن. ئۇنىڭ شېرىكى جاڭ چۇنشى قاتارلىقلارمۇ جىق ئازابلارنى تارتىپ، بىرنەچچە كۈندىن كېيىن ئېتىپ تاشلانغان (بەزىلەر ئۇنى فەن ياۋنەننىڭ ئۆلۈكىنى كۆرسىتىپ بولغاندىن كېيىن قىلىچ بىلەن چېپىپ تاشلىغان، دېيىشكەن).

شىنجاڭ خەلقى شۇندىن كېيىن ياك زېڭشىندىن قېلىشمايدىغان يەنە بىر مۇستەبىت - جىن شۇرېننىڭ ھۆكۈمرانلىقىغا قالدى.

جىن شۇرېن گەنسۇ ئۆلكىسىنىڭ ھازىرقى لىڭشىيا ناھىيىسىدىن بولۇپ، گەنسۇدىكى يۇقىرى دەرىجىلىك شۆتاكىنى پۈتتۈرگەن، 1909 - يىلى بېيجىڭدىكى دۆلەتلىك كېجۇي ئىمتىھانىدا ئەلاچى بولغان. كېيىن ياك زېڭشىن مۇئەللىملىك قىلغان ھەربىي مەكتەپتە ئوقۇغان. ياك زېڭشىن بىلەن ئۇنىڭ ئوقۇتقۇچى - ئوقۇغۇچىلىق مۇناسىۋىتى بولغانلىقتىن، ياك زېڭشىنغا ناھايىتى سادىق، ئىخلاسمەن بولغانلىقى تىن، ياك زېڭشىنمۇ ئۇنى ئۆزىگە تارتىپ، ئەتىۋارلاپ، ئاقسۇ، قەشقەر كۈنئەھەر (ھازىرقى قەشقەر شەھىرى)، ئۈرۈمچى ناھىيە - لىرىگە ئامباللىققا تەيىنلىگەن. 1926 - يىلى مەمۇرىي ئىشلار نازارىتى - نىڭ نازىرى قىلىپ ئۆستۈرگەن. ياك زېڭشىن ئۆلگەن چاغدىمۇ ئۇ


يەنىلا (بۇ چاغدا مەمۇرىي ئىشلار نازارىتى خەلق ئىشلار نازارىتى دەپ ئۆزگەرتىلگەن) نازىر ئىدى. يۇقىرىدا ئېيتقاندا، ئۇ گەنسۇلۇق ھەربىلەرنىڭ ياكى زېڭشىن ئۈچۈن ئىنتىقام ئېلىش ھەرىكىتىگە مەدەت بەرگەن، مەمۇرىي ئىشلاردىن خەۋىرى يوق ھەربىيلەر بولسا ئۇنى يۆلىگەن. شۇنداق قىلىپ، جىن شۇرېن ياكى زېڭشىن ئۈچۈن قىساس ئالغۇچى نامى بىلەن ئوتتۇرىغا چىقىپ ئۆزىنى ئۆلكىنىڭ ۋاقىتلىق رەئىسى، ھەربىي قىسىملارنىڭ قوماندانى دەپ ئېلان قىلغان. جايلاردىكى پارسخور، خىيانەتچى، زالىم دوتەي ۋە ئامباللار ياكى زېڭشىننىڭ دەۋرىدە بېيىپ، تىنىپ كەتكەنلىكتىن، ياكى زېڭشىنغا بولغان ئىخلاس تۈپەيلىدىن ئۇنى ئېتىراپ قىلىشقا مەجبۇر بولغان. قۇرساق كۆپۈكى بار ئەمەلدارلار ئۇنىڭ كەينىدە يۆلەك بولۇپ تۇرغان ئارمىيىنىڭ ھەيۋىتىگە تاقابىل تۇرالمايغانلىقتىن، جىن شۇرېننى ئىچى تار، كالتە پەم، ئەپپۇنكەش دەپ سۆكسەمۇ باش ئەگمەي بولمايدىغانلىقىنى بىلگەن. جىن شۇرېن پۇرسەتنى غەنىمەت بىلىپ ئۆلكىلىك ھۆكۈمەتنىڭ ھەيئەتلىرى، جەنۇبىي ۋە شىمالىي شىنجاڭدىكى يۇقىرى دەرىجىلىك مۈلكى، ھەربىي ئەمەلدارلار ۋە ئۇيغۇر، قازاق، موڭغۇل ۋاڭلىرىنىڭ بىرلەشمە نامى بىلەن نەنجىڭ ھۆكۈمىتىگە ئۇنى ھەممايە قىلىدىغانلىقى توغرىسىدا تېلېگراممە ئەۋەتكەن. نەنجىڭ ھۆكۈمىتى ئۇنى شىنجاڭ ئۆلكىلىك ھۆكۈمەت رەئىسى قوشۇمچە باش قوماندان دەپ ئېتىراپ قىلغان (كېيىن "باش قوماندان" دېگەن نام "چېگرا مۇداپىئە دۈبەنى" دەپ ئۆزگەرتىلگەن).

جىن شۇرېن تەختكە چىقىپلا ياكى زېڭشىننىڭ قانلىق قىلىچىنى تېخىمۇ ئىتتىكەلتى. ئامبال، نازىر بولغان چاغلاردا ئالتۇن-


گۈمۈشكە تولدۇرغان ساندۇقلىرىنىڭ ئۆزىنىمۇ ئالتۇن - گۈمۈشتىن ياساتماقچى بولۇپ، خەلقنى بۇلاپ - تالاشنى جىددىيەلەشتۈردى. ھايال ئۆتمەيلا ئۇنىڭ ھەددىدىن ئارتۇق ئاچ كۆز، نەپسانىيەتچى يالماۋۇز ئىكەنلىكى ئاشكارىلىنىپ قالدى. ئۇ ھاكىمىيەت ئۈستىگە چىققاندىن كېيىنكى بىر - ئىككى يىل ئىچىدە شىنجاڭ خەلقىنىڭ تارتقان ئازابى، ياكى زېڭشىننىڭ دەۋرىدىكىدىنمۇ ئېشىپ كەتتى.

شۇ سەۋەبتىن، ھەر مىللەت خەلقىنىڭ زۇلۇم ۋە ئېزىشكە بولغان قارشىلىقىمۇ ھايالسىز باش كۆتۈرۈشكە باشلىدى. چىن شۇرپىن بۇنىڭغا نىسبەتەن قانلىق باستۇرۇش يولىنى تۇتۇپ، قەدەمنى ئەسكەرلىككە ئادەم تۇتۇش، ئارمىيىسىنى كۆپەيتىش بىلەن باشلىدى. شۇنىڭ بىلەن بىر چاغدا خەلقنىڭ ئۈستىدىكى ئېغىر ئارمىيە سېلىقىنى باجنى ئاۋۇتۇش، قالايمىقان كۆپلەپ پۇل بېسىپ تارقىتىش يولى بىلەن ھەل قىلىشقا ئۇرۇنۇپ، تېخىمۇ پۇل پاخاللىقىنى كەلتۈرۈش بىلەن شىنجاڭنىڭ ئىجتىمائىي ئىگىلىكىنى ھەددىدىن زىيادە بۇزغۇن - چىلىققا ئۇچراتتى. ئەسلىدىكى ھەر خىل زىددىيەتلەر يوشۇرۇن ياكى يېرىم يوشۇرۇنلۇقتىن بىراقلا ئاشكارىلىنىشقا، كۈنساين ئۆتكۈرلە - شىشكە يۈزلەندى. مۇشۇنداق ۋەزىيەتتە، ئەبىئىيىكى، سىياسىي ۋە ئىقتىسادىي كرىزىس ئېغىرلاشماي مۇمكىن ئەمەس ئىدى. شىنجاڭ - نىڭ سىياسىي، ئىقتىسادىي ۋە زىيىتىدىكى تۇراقسىزلىق، چىن شۇرپىن ھاكىمىيىتىنىڭ ئۆزىنىمۇ زاۋاللىققا يۈزلەندۈردى. ھەر مىللەت خەلقىنىڭ مۇستەبىتلىككە قارشى كۈرەش ئىرادىسىنى كۈچەيتتى.

1930 - يىللارنىڭ بېشىدا شىنجاڭ تەۋرەپ تۇرغان يانار تاغ ھالىتىنى ئاخىرلاشتۇرغانىدى.



تۆتىنچى قىسىم
چوڭ پارتلاش



20- ئەسىرنىڭ 30- يىللىرىنىڭ دەسلەپكى يىللىرى، كونكرېت ئېيتقاندا، 1931- يىلدىن باشلاپ، شىنجاڭنىڭ سىياسىي ۋەزىيىتىدە بوران- چاپقۇن كۆتۈرۈلۈپ، مىسلى كۆرۈلمىگەن داۋالغۇشلار يۈز بەردى. بۇ دەل جىڭ شۇرېن ھاكىمىيەت يۈرگۈزۈۋاتقان مەزگىل ئىدى.

30- يىللاردا شىنجاڭدا يۈز بەرگەن چوڭ ۋەقەلەر: قۇمۇل- تۇرپان قوزغىلىڭى، كۇچا قوزغىلىڭى، قەشقەر قوزغىلىڭى، خوتەن قوزغىلىڭى، قۇرۇقلۇق ئارمىيە يېڭى 36- شىسىنىڭ شىنجاڭغا كىرىشى ھەم قۇرۇقلۇق ئارمىيە 8- شىسىنىڭ شېڭ شىسەينى غولتتىش ئۈچۈن ئىلىدىن ئۈرۈمچىگە يۈرۈش قىلىشى ۋە ھاكازالار. خەلق قوزغىلاڭ كۆتۈرۈپ، كونا ھاكىمىيەتكە زەربە بەرگەندىن كېيىن، قوزغىلاڭنىڭ بەزى باشچىلىرى بىر- بىرىنى يۈتۈۋېلىش، ئۆزئارا ئېلىشىش، بىر- بىرىنىڭ پېيىنى قىرغىش ھەم ھىيلە-مىكىر، سانقۇنلۇق بىلەن ئۈزەي شۇغۇللاندى. شۇنىڭ بىلەن بۇ داۋالغۇش ئۈچ يىلدىن ئارتۇق ۋاقىت داۋام قىلدى.

تۈرلۈك ۋەقەلەر گىرەلىشىپ قۇيۇندەك بىردە تىك كۆتۈرۈلۈپ، بىردە پىرقىراپ پەسىيىپ تۇرغان ئاشۇ يىللاردا، شىنجاڭنىڭ سىياسىي سەھنىسىدە خوجانىياز ھاجى، مەھمۇت شىجاڭ، تۆمۈر شىجاڭ، ئوسمان ئەلى شىجاڭ، سابىت داموللا، مەمتىمىن ھەزرەت، ما جۇڭيىڭ، جاڭ پىيۇۋەن، شېڭ شىسەي قاتارلىق شەخسلەر ئوتتۇرىغا چىققاندى.

لاۋا بىلەن لاتقا تەڭ ئېقىپ چۈشتى، مارجان بىلەن قۇم ئارىلى- شىپ كەتتى. ئىنقىلابىي داھى، قارا نىيەت، مىلتارىست، چەت ئەل گۇماشتىلىرى بۇ قاينامغا بىرلا ۋاقىتتا تەڭ ئۈزۈپ كىرىشتى.

لېكىن، شۇنى ئالاھىدە تەكىتلەپ كۆرسىتىش كېرەككى، شىنجاڭنى زىلزىلىگە كەلتۈرگەن بۇ ئۇلۇغ قاينام ئۆركىشىدە پارلاپ چاقنىغان ئاساسىي كۈچ، خەلقئۇر. زۇلۇمغا قارشى كۆتۈرۈلگەن خەلق ئاممىسى كالتەك - چوماقلار بىلەن قوراللىنىپ، گويا دەھشەتلىك تاشقىندەك ئۆلگەن - تىرىلگىنىگە باقىماستىن چوڭ - چوڭ شەھەرلەر - دىكى ھۆكۈمەت ئەسكەرلىرىگە قورقماي ھۇجۇم قىلغانىدى.

بۇ ۋەقەلەر يۈز بېرىۋاتقان يىللاردا مەن 16 ياشتىن ھالقىپ 17 ياشقا قەدەم قويغانىدىم. گەرچە كۇڭفۇزى ئېيتقان "قايمۇقۇپ قالمايدىغان يىللار" غا ھەتتا "ئۆزىنى تۇتۇۋالالايدىغان يىللار" غا ① قەدەم قويدىغان ۋاقتىمغا تېخى ھايلى بولسىمۇ، ئەمما، دادام ئالەمدىن ئۆتكەندىن كېيىن، تۇرمۇشنىڭ ئېغىرچىلىقىدا بىرقانچە يىل جان بېقىش ۋە قىيىنلىش نەتىجىسىدە مېنىڭ تۇرمۇش ساۋاتىم ياش چەكلىمىسىدىن خېلى ھالقىپ كەتكەن بولسا كېرەك، چىنلىق بىلەن ساختىلىق، گۈزەللىك بىلەن رەزىللىكنىڭ چەك - چېگرىسى ئېڭىمدا غۇۋا بولسىمۇ كۆرۈنۈشكە باشلىغانىدى، زۇلۇمدىن يىرگىنىش، ئادالەتكە ئىنتىلىش؛ مۇشتۇمزورلاردىن يىرگىنىش، ئاجىزلارغا خەيرىخاھلىق قىلىشتىن ئىبارەت خاراكتېرىمدىكى ئەڭ ئاساسلىق جەھەتمۇ شەكىللىنىپ قالاي دېگەنىدى. مەن ئاۋام خەلقىنىڭ ئەڭ ئاددىي بىر ئەزاسى سۈپىتىم بىلەن شىنجاڭ 30 - يىللاردىكى سىياسىي بورانلىرىغا دەل ئەنە شۇنداق يىرگىنىش ۋە ئىنتىلىشلەرنىڭ تۈرتكىسى بىلەن ئارىلىشىپ كەتتىم.

① كۇڭفۇزى مۇنداق دېگەن: "مەن 30 ياشقا كىرگەندە ئۆزۈمنى تۇتۇۋالالغانىمەن. 40 ياشقا كىرگەندە ھەر ئىشتا قايمۇقۇپ قالمايدىغان بولغانىمەن."

بىرىنچى باب قۇمۇل قوزغىلىڭى

30 - يىللاردا پۈتۈن شىنجاڭنى قاپلاپ كەتكەن سىياسىي بوران - چاپقۇن قۇمۇلدىن باشلاندى. تارىخچىلار ئۇنى "قۇمۇل قوزغىلىڭى" دەپ ئاتايدۇ. قۇمۇل قوزغىلىڭى 1931 - يىلى باشلانغان، بۇ ۋاقىت ھۆكۈمەت ئارخىپىدىمۇ، شەخسلەرنىڭ بايانلىرىدىمۇ پەرقسىز مۇشۇنداق پۈتۈلگەن. ئۇنىڭغا بىۋاسىتە سەۋەبچى بولغان ئامىل، جاڭ فامىلىلىك بىر قاراۋۇل ئوفىتسىپىرى بىر ئۇيغۇر قىزنى زورمۇزور خوتۇنلۇققا ئالماقچى بولغانلىقىدىن ئىبارەت ۋەقە بولغان. ۋەقە يۈز بەرگەن چاي قۇمۇلنىڭ شوپۇل دېگەن مەھەللىسى ئىدى. لېكىن توغرىسىنى ئېيتقاندا بۇ كەڭ ئارقا كۆرۈنۈشكە ئىگە بىر ۋەقە ئىدى. ئۇنىڭ يېقىن، بىۋاسىتە سەۋەبلىرى بار، شۇنداقلا يىراق، ۋاسىتىلىك سەۋەبلىرىمۇ بار ئىدى. بۇ يىراق سەۋەبلەرنى ھەتتا مۇندىن ئىككى ئەسىر بۇرۇنقى چيەنلۇڭ يىللىرىغىچە سۈرۈشتە قىلغىلى بولىدۇ. بۇ ئىشقا شىنجاڭنىڭ يېقىنقى ۋە ھازىرقى زامان تارىخىنى تەتقىق قىلىدىغان ئالىملار ئالاھىدە كۆڭۈل بۆلۈشى زۆرۈر.

يېقىن - بىۋاسىتە سەۋەبىگە كەلسەك، خەنزۇ ئوفىتسىپىرنىڭ ئۇيغۇر قىزىنى خوتۇنلۇققا ئېلىشى، پەقەت قۇرۇپ قاقشال بولۇپ كەتكەن ئوتۇنغا چۈشكەن سەرەڭگە رولىنى ئوينىغان ئىدىكى، غەزەپ - نەپرەت سەل باشتىنراق باشلانغانىدى.

قۇمۇلدىكى ۋاڭلىق تۈزۈمىنىڭ زۇلمىدىن تويغان دېھقانلار 1907 - يىلى "تۇرپاقلار قوزغىلىڭى" ۋە 1912 - يىلى تۆمۈر خەلىپە باشچىلىقىدا ئىككى قېتىم قوزغىلاڭ كۆتۈرۈپ، ۋاڭ ئوردىسىغا قۇللارچە بېقىنىپ ھەقسىز ئېكسپىلاتاتسىيە قىلىنىشقا قارشى تۇرغان بولسىمۇ، ھەر ئىككى قېتىمدا مەغلۇپ بولۇپ تېخىمۇ بەتتەر ئازاب دېڭىزى ئىچىگە غەرق بولغانىدى. ۋاڭلىق تۈزۈم ئاز - تولا يول قويۇشنىڭ ئورنىغا تېخىمۇ قاتتىق، تېخىمۇ دەھشەتلىك تۈس بىلەن داۋاملاشماقتا ئىدى.

1930 - يىلى شامەخسۇت ۋاڭ كېسەللىك بىلەن ئۆلۈپ، ئوغلى نەزەر ئۇنىڭ ئورنىغا چىقتى. نەزەر دادىسى ھايات ۋاقتىدىلا زىناخورلۇق، ھاراقكەشلىك، ئەپيۇنكەشلىك بىلەن داڭقى چىققان، زالىم، باسقۇنچى ۋە ھەشىي ئادەم ئىدى. ئۇ ئۆزى خالىغان ھەرقانداق ۋاقتتا ئادەم ئۆلتۈرەلەيدىغان، ھەرقانداق پۇقرانىڭ نارەسىدە قىزلىرىنى ئاياغ ئاستى قىلالايدىغان زورلۇق - زومبولۇقى بىلەن داڭقى چىققان چىرىك بولۇپ، ۋاڭلىققا ۋارىسلىق قىلىش بىلەنلا تېخىمۇ ھەددىدىن ئېشىپ كەتكەنىدى.

ۋاڭلىق تۈزۈمنى بىكار قىلىش، يەرگە ئىگىدارچىلىق تۈزۈمىنى ئۆزگەرتىش يولىدا كۈرەش قىلىپ توختىمىغان خەلق ئاممىسى نەزەرنىڭ ۋاڭلىققا ۋارىسلىق قىلىشىغا ھەم پۇقرالارنى جىسمانىي جەھەتتىن ئىلكىگە ئېلىۋېلىشىغا قارشى تۇرۇپ نارازىلىق دولقۇنىنى ئەۋج ئالدۇرۇشقا باشلىغاندا، جىن شۇرېن بۇنى يەر تۈزۈمىنى ئۆزگەرتىشنىڭ تازا ياخشى پۇرسىتى دەپ بىلىپ قول تىقىشقا باشلىدى. ئۇنىڭ يەر تۈزۈمىنى ئۆزگەرتكۈسى كېلىپ قالغانلىقى ھەرگىزمۇ پۇقراپەرۋەرلىكىدىن ئەمەس ئىدى. ئەكسىچە، ئۇ ھەل

قىلالمايۋاتقان ئېغىر ئىقتىسادىي كرىزىسنى ۋاڭنىڭ ئالدىدىن باجلىرىنى ئۆز قولىغا تارتىۋېلىش يولى بىلەن پەسەيتىمەكچى ئىدى. يەنە بىر جەھەتتىن، كونا يۇرتى گەنسۇدىن "يۇرتداش" لىرىنى يۆتكەپ ئاچىقىپ، ئۇلارنىمۇ قۇمۇل ۋاڭ ئوردىسىغا تەۋە يەرلەرنى تېرىشقا ئورۇنلاشتۇرۇپ، يەر بېجىنى كۆپەيتىمەكچى ئىدى. شۇنداق قىلىپ ئۇ، ھەم ئۇيغۇر دېھقانلىرىنىڭ ۋاڭ تەرىپىدىن سېلىنغان بويۇنتۇرۇقنى ئېلىپ تاشلىغانلىقى بىلەن يەرلىك پۇقرالار ئارىسىدا "شەپقەتچى" نامىنى ئېلىپ، خەلقنىڭ قارشىلىقىنى بېسىش، ھەم گەنسۇلۇق "يۇرتداش" لىرىغا "شاپائەتچى" بولۇپ شوھرەت تېپىش، ھەم بېشىنى قاتتىق ئاغرىتىۋاتقان ھۆكۈمەتنىڭ مالىيە "غەللىسى"نى تولدۇرۇش چوتىنى سوققاندى.

جىن شۇرېن بۇ پىلانىنى ئەمەلگە ئاشۇرۇش ئۈچۈن، ئاۋۋال نەزەرنى يۈگەنلەپ قوبۇش قارارىغا كېلىپ ئۇنى ئۆلكىلىك ھۆكۈ-مەتنىڭ ئالىي مەسلىھەتچىسى قىلىپ تەيىنلەپ، قۇمۇلغا قايتىقلى قويماي ئۈرۈمچىدە تۇرغۇزۇۋالغان. ئاندىن 1931- يىلى 1- ئايدا قومۇل، ئاراتۇرۇك، بارىكۆل ناھىيىسى قۇرۇلغانلىقىنى (ياڭ زېڭشىن 1923- يىلى 4- ئايدا قومۇل ناھىيىسى تەسىس قىلىپ ئۈرۈمچى دوتىيىگە تەۋە قىلغان. ئەمما، ناھىيىلىك ھۆكۈمەتنىڭ ۋاڭ ئوردىسىغا قارايدىغان يەرلەردىن يەر بېجى ئېلىش ھوقۇقى يوق ئىدى. شۇنداقلا ۋاڭ ئوردىسى تەۋەلىكىدىكى دائىرىدە بوز يەر ئېچىشقا ئادەم ئورۇنلاشتۇرالمىتتى)، بۇ ناھىيىدىكى يەرلەردىن يەر بېجى ئېلىش ۋە بوز يەر ئېچىش چارىلىرىنى ئېلان قىلغان. شۇنىڭ بىلەن تەڭلا ۋاڭ ئوردىسىغا قاراشلىق يەرلەرنى تەكشۈرۈپ ئېنىقلاش ئۈچۈن ھەيئەت ئەۋەتكەن.

جەن شۇرپىن ھۆكۈمەتنىڭ يەر بېجى ۋە بوز يەر ئېچىش چارىلىرى ئىچىدە، ئۇيغۇرلار ئۆلكە يېرىنى تېرىشنى خالىسا، داۋاملىق تېرىسا بولىدۇ. ئەمما يەر خېتى ئېلىشى كېرەك، باجنىمۇ شۇ يىلدىن باشلاپ تۆلەيدۇ. ۋاڭ ئوردىسىغا ھەقسىز ئەمگەك قىلىپ بېرىش تۈزۈمى شۇندىن باشلاپ بىكار قىلىندۇ؛ ئۇيغۇرلار داۋاملىق تېرىشنى خالىمايدىغان يەرلەر ۋە بوز يەرلەر بىردەك بوز يەر ھېسابلىنىپ يېڭى پۇقرالارنىڭ تېرىشىغا بېرىلىدۇ، دەپ بەلگىلەنگەن.

شۇ چاغدا گەنسۇدىن چىققان 90 دىن ئارتۇق خەنزۇ توخۇلا يېزىسىغا ئورۇنلاشتۇرۇلغان، ھۆكۈمەت ئۇلارغا دېھقانچىلىق سايمانلىرى، كالا، تېرىشقا ئۇرۇقلۇق بېرىشتىن تاشقىرى، ئىككى يىللىق باجنى كەچۈرۈم قىلىۋەتكەن. ئۇلارغا تەقسىملەپ بەرگەن يەرلەر بوز يەر دېگەن نام بىلەن خەتلەنگەن بولسىمۇ، ئەمەلىيەتتە ئاللىقاچاندىن بېرى تېرىلىپ كەلگەن ئەڭ مۇنبەت، ئۆلكە يەرلىرىدىن ئاجرىتىپ بېرىلگەن. بۇ ھال نەچچە ئەۋلادىدىن تارتىپ يەرگە ئىنتىزار بولۇپ ئۆتكەن، شۇنىڭ بەدىلىگە قان بەرگەن، جان بەرگەن يەرلىك دېھقانلارنىڭ قاتتىق غەزىپىنى قوزغىغان. ئۇيغۇر دېھقانلار ئۆزگەرتىلگەن يەر تۈزۈمىنىڭ ئۆزلىرى كۈتكەندەك ئەمەسلىكىنى دەرھال ھېس قىلغان.

ناچار يەرلەرگە ئىگە بولۇپ قالغان دېھقانلار بۇنىڭغىمۇ رازى بولۇپ، "بوپتۇ" دېگەنۇ، ئىقتىسادىي ئاساسنىڭ ئاجىز ئىكەنلىكىنى، "خېمىرتۇرۇچى" يوقلۇقىنى، شۇ يىللا ھۆكۈمەت بەلگىلەپ بەرگەن باجنى تۆلەپ كېتەلمەيدىغانلىقىنى ئېيتىپ، يەر بېجىنى كېچىكتۈرۈپ-رەك ئېلىش تەلپىنى ئوتتۇرىغا قويغان. ھۆكۈمەت ئورگانلىرى بۇنداق تەلەپلەرنى قاپتىلىغا ئېلىپمۇ قويمىغان. بۇ دېھقانلارنىڭ

ئېخىمۇ نارازىلىقىنى قوزغىغان.

يەنە بىر جەھەتتىن، شۇ يىللاردا شىشىشىيا، ئارىتام، قارا-
مۇقچى، ئەركۈك، تاشۇبلىق، شوپۇل قاتارلىق جايلاردا ھۆكۈمەت
توختاتقان ھەربىي قوشۇنلار يەرلىك ئاھالىگە ئۆزى خالىغانچە ئالۋان
سېلىپ، ھاشار تۇتۇپ، بوزەك ئېتىپ قىلىمىغان ئەسكىلىكى قالمىغاچ،
يەرلىك ئاھالە ئۇلارنى چاينىۋەتكۈدەك يامان كۆرۈپ يۈرگەن. دەل
مۇشۇنداق چاغدا شوپۇلدا تۇرۇشلۇق ئەسكەرلەرنىڭ چاڭ فامىلىلىك
ھېلىقى ليەنجاڭى كۆزى چۈشۈپ قالغان ئۇيغۇر قىزىنى مەجبۇرىي
خوتۇنلۇققا ئېلىش ۋەقەسى يۈز بەرگەن.

بۇ 1931- يىلى 2- ئاي ۋاقتى بولۇپ، چاڭ ليەنجاڭ ئۇيغۇر
قىزىنى خوتۇنلۇققا ئالماقچى بولغاندا ئاھالە "دەرھال ماقۇل بولغان".
ئەمما ئۇيغۇرلارنىڭ ئادىتى بويىچە كۆچۈرۈپ كېتىشنى تەلەپ
قىلغان. چاڭ ليەنجاڭ ماقۇل بولغان. توي كۈنى "قىز" ۋە "يەڭگە"
بولۇپ ياسانغان قوزغىلاڭچىلار، "سازەندە"، "ئۇسسۇلچى" قوزغىلاڭ-
چىلارنىڭ ماسلىشىشى بىلەن شوپۇلدىكى بىر لىيەن ئەسكەرنى
ليەنچىڭدىن تارتىپ ئاشپىزىگىچە (بەزىلەرنىڭ ئېيتىشىچە، ياۋاشراق
ئىككى ئەسكەرگە تەگمىگەن) پۈتۈنلەي ئۇجۇقتۇرۇپ، ئۇلارنىڭ
قوراللىرى بىلەن ئۆزلىرىنى قوراللاندىرغان. بۇ ۋەقەگە ئەقىللىق
سالى دورغا باشچىلىق قىلغان.

ۋەقەدىن كېيىن ئاراتسۇرۇك، تۇركۆل، تاشۇبلىق قاتارلىق
جايلاردىكى خەلقىمۇ كەينى-كەينىدىن قوزغىلىپ، شۇ جايدىكى
ئەمەلدارلارنىڭ ئەدىبىنى بەرگەن ۋە "ئىش تېرىغۇچىلار" شەرقىي
تاغ ئېتىكىگە يىغىلىپ قوزغىلاڭ كۆتۈرۈلگەنلىكىنى جاكارلىغان.
ئەسلىدە ۋاڭ ئوردىسى بۇرۇن كەنت باشلىقى دەپ تەيىنلىگەن

ئابدۇرەھىم، سوپۇر، پالنىياز، ئابدۇنىياز، مېتىپ قاتارلىق كىشىلەر شۇ يىلى 7- ئايدا قوزغىلاڭ كۆتۈرمەكچى بولۇپ پۈتۈشۈۋالغان. ئۇلار جىن شۇرېن ھۆكۈمىتىنىڭ يەر بېجى تۈزۈمىگە بولغان ئاممىۋى نارازىلىقتىن پايدىلىنىپ، ئۆلكىلىك ھۆكۈمەتكە بېسىم ئىشلىتىپ ۋاڭلىق تۈزۈمىنى ئەسلىگە كەلتۈرمەكچى بولغان. شوپۇل ۋە قەسى ئۇلارنىڭ مۇددەتتىن بۇرۇن ئىش باشلىشىغا تۈرتكە بولغان. قوزغالغان خەلق ناھايىتى تېز پۇرسەتتە ھۆكۈمەت ئەسكەرلىرى تۇرغۇزۇلغان جايلارنىڭ ھەممىسىگە ئەپچىللىك بىلەن ھۇجۇم قىلىپ، ھۆكۈمەت قوشۇنلىرىنى بىر- بىرلەپ يوقاتقان، ئۇلارنىڭ قورال- ياراغلىرى قوزغىلاڭچىلارنىڭ قولىغا چۈشكەن. مۇشۇ بىر قاتار غەلبىلىك جەڭلەرنى سالى دورغا ئورۇنلاشتۇرغان ۋە قوماندانلىق قىلغان (كېيىنكى يىللاردا بۇ ئادەمنىڭ ئىسمى كىشىلەرنىڭ ئېسىدىن كۆتۈرۈلۈپ كېتىۋاتىدۇ. ئەسلىدە قۇمۇل قوزغىلىڭىنى ھەممىدىن بۇرۇن قوزغىغان، بىر قاتار غەلبىلىك جەڭلەرنى قىلغان، جىن شۇرېن ھۆكۈمىتىنىڭ قۇمۇلدىكى تارقاق ئەسكەرىي كۈچلىرىنى بىر- بىرلەپ ئۇن- تىۋىشىسىز، ئەپچىللىك بىلەن ئۇجۇقتۇرۇشقا يېتەكچىلىك قىلىپ، قوزغىلاڭچىلارنى قوراللاندىرغان كىشى دەل مۇشۇ سالى دورغا ئىدى. مېنىڭ ئاڭلىشىمغا قارىغاندا، ئۇ قۇمۇل ۋاڭ ئوردىسى تەرىپىدىن تەيىنلىگەن شوپۇل يېزىسىنىڭ، بەزى ئېيتىلىشلاردا توخۇلا يېزىسىنىڭ دورغىسى ئىكەندۇق).

قۇمۇلنىڭ شەرقىي تاغ تەرەپلىرىدە كۆتۈرۈلگەن قوزغىلاڭ جىن شۇرېننىڭ بېشىغا تۇيۇقسىز چوقماق تەگكەندەك تەسىر قىلغان. ئۇ قۇمۇلدا تۇرۇشلۇق شىسىنىڭ شىجائى ليۇ شىزېڭغا ئەسكەر چىقىرىپ قوزغىلاڭنى باستۇرۇش ھەققىدە بۇيرۇق بەرگەن. ليۇ شىجائى خېلى

ئەستايىدىل تەييارلىنىپ بېسىقتۇرۇشقا ئاتلانغان بولسىمۇ تاش-ۋېلىقتا قاتتىق زەربىگە ئۇچرىغان. ليۇ شىزېڭ ئىككىنچى قېتىم يەنە قوشۇن تارتقاندا ئىككى تەرەپتىن — ئالدى — كەينىدىن تەڭ زەربىگە ئۇچراپ بىر يىڭ ئەسكىرىنىڭ بىرسى قالماي يوقىتىلغان. بۇ قېتىمقى ئۇرۇشتا ئالدى تەرەپتىن زەربە بەرگىنى سالى دورغىنىڭ قوزغىلاڭچىلىرى، ئارقا تەرەپتىن زەربە بەرگىنى خوجانىياز ھاجىنىڭ قوشۇنلىرى بولغان. ئەسلىدە بۇ ئىككىيلەن ئىشتىن ئاۋۋال مەسلەھەتنى بىر قىلىپ، تۇن قاراڭغۇسىدا، ھۆكۈمەت ئەسكەرلىرى كۆشۈنى تېغىنىڭ جىلغىسىغا كىرگەن ھامان ئىككى تەرەپلەپ ھۇجۇم قىلىماقچى بولۇشقان.

مانا شۇندىن تارتىپ خوجانىياز ھاجىنىڭ ئىسمى ئوتتۇرىغا چىققان ۋە تېز تارىلىپ، قۇمۇلدىكى قوزغىلاڭ بىلەن ئاجرالاس بىر گەۋدىگە ئايلىنىپ كەتكەن.

خوجانىياز ھاجىنىڭ تەرجىمىھالى توغرىسىدا ھەر خىل گەپلەرنى ئاڭلىدىم. بۇلارنىڭ ئىچىدە كۆپرەك تەكرارلىنىدىغىنى ئۇ 1889 - يىلى ئۈچ ئەۋلادى قۇللۇقتا ئۆتكەن، كېيىن قۇللارغا دورغا بولغان ئىمىننىياز دېگەن كىشىنىڭ ئائىلىسىدە، قۇمۇلنىڭ تاراتۇ دېگەن تاغلىق يېزىسىدا تۇغۇلغان. ئوقۇش يېشىغا يەتكەندە دادىسى ئۇنى قۇمۇلغا ئەۋەتىپ مەدرىسكە ئوقۇشقا بەرگەن. بۇ مەدرىستە ئۇ شامەخسۇت ۋاڭنىڭ كىچىك ئوغلى بېشىرى بىلەن بىللە ئوقۇغان. خوجانىياز 17 ياشقا كىرىشىگىلا دادىسى ئۇنىڭ قۇللار تىزىملىكىگە كىرىپ قېلىشىدىن ئەنسىرەپ، ئۆيلەپلا بېشىنى بۆلەك قىلىپ قويغان. 1907 - يىلى ئۇنىڭ ئائىلىسىگە شىڭشىيادىكى چېرىكلەرگە ئوتۇن، سامان توشۇش ئالۋىنى كەلگەندە ئۇ ئائىلاج بېرىشقا مەجبۇر

بولغان. بىراق قايتىشىدا جۇدۇن بولۇپ كېتىپ ھەمراھلىرى ئۆلۈپ، ئۈچ كىشىلا ھايات قالغان. ئۇلار ئاچچىقسۇ دېگەن چېرىك ئۆتمىگە كەلگەندە، ئۆتەنكى چېرىك ئەمەلدار گەنسۇدىن چىققان 20 چېرىكنىڭ توغلاپ ئۆلگەنلىكىنى، تىزىملىك بويىچە ئۇلاردا ئىككى جىڭ ئەپپۇن، 50 سەر كۈمۈش بولۇشى كېرەكلىكىنى، لېكىن بۇ نەرسىلەرنىڭ يوقالغانلىقىنى ئېيتىپ، ئۇ ئۈچەيلەننى ئاخشۇرغان. باشقا ئىككىيلەندىن مىس يارماقلا چىققان، خوجانىيازدىن بولسا يارماقلار بىلەن يەنە دادىسى بەرگەن بىر سەرلىك كۈمۈش تەڭگىمۇ چىققان. چېرىكلەر ئۇنى ئېپقېلىپ، ئىككى ھەمراھنى قويۇۋەتكەن. چېرىكلەر خوجانىيازنى بىر ئايغىچە ئېغىر ئەمگەككە سالغان ۋە چېرىكلەرنىڭ يېنىدىن يوقالغان نەرسىلەرنىڭ ئەدىلىكىنى سوراپ قىستاۋەرگەن. كېيىن قۇمۇل تەرەپتىن كېلىپ بۇ چازىغا چۈشكەن ھارۋىكەشلەر قۇمۇلدا شامەخسۇت ۋاڭغا قارشى ئىش تېرىلغانلىقىنى، دېھقانلارنىڭ قوزغىلىپ كەتكەنلىكىنى ئېيتىپ بەرگەن. خوجانىياز بۇ خەۋەرنى ئاڭلىغاندىن كېيىن، كېچىسى ھارۋىكەشلەرنىڭ بىر ئېتىنى مېنىپ ئۆزى پۇختا بىلىدىغان "ئوغرى يول" لار بىلەن قۇمۇلغا قايتىپ قوزغىلاڭغا قاتناشقان. بۇ مەشھۇر "تورپاقلار يېغىلىقى" ئىدى.

قوزغىلاڭ بېسىقتۇرۇلغاندىن كېيىن شامەخسۇت ۋاڭ قوزغىلاڭ-چىلارنىڭ ئەھۋالىنى سۈرۈشتۈرگەندە خوجانىيازنىڭمۇ ئىسمى مەلۇم قىلىنىدۇ ۋە ئۇنىڭ تاراتۇغا قېچىپ كەتكەنلىكىنى ئېنىقلايدۇ. ئەمما، ئۇنى تۇتالمايدۇ-دە، ئورنىغا دادىسى ئىمىننىيازنى زىندانغا تاشلايدۇ.

شامەخسۇت ۋاڭ ئۇنى نەدىن بولسىمۇ تۇتۇش نىيىتىدىن يانماي

مۇنداق مەزمۇندا ئېلان چىقىرىدۇ: شارلاتاراتۇ تېغىلىق ئېمىنىياز قۇلنىڭ ئوغلى خوجانىياز شىڭشىشيا يولىدىكى ئاچچىقسۇ ئۆتىشىدە خانلىقنىڭ ئىككى جىڭ ئەپپۇن، 50 سەر تەڭگە، بىر ئات، بىر جۇۋا قاتارلىق مال - مۈلكىنى ئوغرىلاپ قورايغا قېچىپ كېلىپ، تورپاقلار توپىلىغىغا قاتناشقان. ئۇنىڭ بويى پاكار، يۈزى يۇمىلاق، كۆزى دۈگىلەك، قېشى قويۇق قارا ئادەم. ئۇنىڭ نەدىلىكىنى مەلۇم قىلغۇچىلارغا ئۈچ يامبۇ ياكى ئۈچ ئات، تۇتۇپ بەرگۈچىلەرگە ئون ئىككى يامبۇ ياكى ئون ئىككى ئات شاڭ بېرىلىدۇ...

ئېلاندىن خەۋەر تاپقان خوجانىيازنىڭ ئانىسى ئۇنى تۇرپانغا يولغا سېلىپ قويىدۇ. ئۇ ئىسمىنى ئىسھاق دەپ ئۆزگەرتىپ، تۇرپان ئاستانە مەدرىسىدە ئوقۇش باھانىسى بىلەن يوشۇرۇنۇۋالىدۇ. مۇشۇ جەرياندا ئۇ كېيىنكى سەپداشلىرى مەخسۇت مۇھىتى، مەھمۇت مۇھىتىلار بىلەن تونۇشۇپ بىللە ئوقۇيدۇ.

شامەخسۇت ۋاڭنىڭ ئۇنى تۇتۇش توغرىسىدىكى ئېلانى ۋە پايلاقچىلىرى تۇرپانغىمۇ يېتىپ كېلىدۇ. ئۇ ئانىسىنىڭ ئورۇنلاشتۇرۇشى، مەخسۇت مۇھىتى، مەھمۇت مۇھىتىلەرنىڭ بار-يۆلەك بولۇشى بىلەن ھەجگە بېرىش ئۈچۈن ئاتلانغانلارغا قوشۇلۇپ مەككىگە كېتىدۇ. ھەجدىن كېيىن قايتىپ كېلىشكە خىراجىتى بولمىغانلىقتىن، شۇ يەردىكى بىر باينىڭ خىزمىتىنى قىلىپ پۇل توپلاپ، 1912 - يىلى - نىڭ بېشىدا قۇمۇلغا قايتىپ كېلىدۇ. ئۇنىڭ قايتىپ كېلىشى دەل قۇمۇل ۋاڭنىڭ يۈەن داخۇانىڭ تاپشۇرۇقىغا ئاساسەن چېبرىك ئالۋىنى چاچقان، تۆۋەن خەلىپە بۇ پۇرسەتتىن پايدىلىنىپ قوزغىلاڭ كۆتۈرگەن ۋاقىتقا توغرا كېلىدۇ. خوجانىياز ھاجى ئۈچۈن كونا - يېڭى ئۆلچەملىكىنى ئىشقا سالدىغان پۇرسەتمۇ، ئۆزىنى شامەخسۇت -

نىڭ تەقېبىدىن ساقلايدىغان سورۇنمۇ پەقەت قوزغىلاڭچىلار قوشۇندىن. نىڭ ئىچى ئىدى. ئۇ ھاياسىز تۆمۈر خەلىپىگە قوشۇلىدۇ ۋە بىرقانچە قېتىملىق جەڭدە باتۇرلۇقى، ئەپچىللىكى، چېچەنلىكى بىلەن تۆمۈر خەلىپىنىڭ كۆزىگە چۈشىدۇ، قوزغىلاڭچىلارنىڭمۇ ھۈرمىتىنى قولغا كەلتۈرىدۇ. بارا-بارا ئۇ تۆمۈر خەلىپىنىڭ يېقىن مەسلىھەتچىلىرىدىن بىرىگە ئايلىنىپ قالىدۇ.

تۆمۈر خەلىپە "قاپقانغا دەسسەپ"، قوزغىلاڭ مەغلۇپ بولغاندا، خوجانىياز ھاجى ئۈرۈمچىگە بارماي قېپقالغان بىر بۆلۈك قوزغىلاڭچىلار بىلەن قۇمۇل يېزىلىرىدا قالغان، شامەخسۇتنىڭ قوزغىلاڭچىلاردىن ئۆچ ئېلىشى باشلانغاندا، ئۇ بۇ بىر بۆلۈك كىشىلەرنى ئەگەشتۈرۈپ تاغقا چىقىپ كەتكەن. تۆمۈر خەلىپىنىڭ ۋاپاتىدىن كېيىن شامەخسۇت بۆرە تېرىسىنى رەسمىي كىيىپ ھەممە يېزا، تاغلارغا ئەسكەر چىقىرىپ "تازىلاش" ئېلىپ بارغاندا، ئۇ بىرمەزگىل ئۇرۇشنى داۋاملاشتۇرغان. لېكىن، قوشۇندىكىلەرنىڭ جەڭگىۋارلىقى تۆۋەنلەپ، قورال، ئوق-دورا تۈگەپ، ئادەم سانى بارغانسېرى ئازلاپ كەتكەنلىكتىن، ئۇرۇشنى داۋاملاشتۇرۇۋېرىشنىڭ پايدىسى يوقلۇقىنى ھېس قىلىپ، قېپقالغان قوشۇنلارنى تارقىتىۋېتىپ ئۆزى يالغۇز قالغان.

شامەخسۇت ۋاڭ بۇ قېتىم خوجانىياز ھاجىنىڭ "بىر قوشۇق قېنىنى ئىچىش" كە ھەممە تەدبىرلىرىنى ئىشقا سالغان. خوجانىياز ھاجى ئۈچۈن چەتلەرگە كېتىشتىن باشقا چارە قالمىغان. ئۇ بارىكۆل ئار-قىلىق ئالتاي تەرەپلەرگە كېتىشنى پىلانلىغان بولسىمۇ، بىر قونالغۇدا ئېتىنى ھەمراھى بولغان قازاق يىگىتى ئوغرىلاپ كەتكەنلىكتىن، يولىنى داۋام قىلدۇرالمىي شۇ يەردىكى بىرقازاق باينىڭ چارۋىلىرىنى

بېقىپ بىر يىلنى ئۆتكۈزگەن.

شامەخسۇت ۋاڭنىڭ ئۇنى تۇتۇش بۇيرۇقى قازاق ئاۋۇللىرىغىمۇ يېتىپ كەلگەندە، ئىسمىنى ئىسھاققا ئۆزگەرتىۋالغان خوجانىياز ھاجى گۇمان ئوبيېكتى بولۇپ قالغان. ئۇ سەزگۈرلۈك بىلەن بىر كېچىسى باينىڭ ئېتىنى مىنىپ قېچىپ، چۆچەككە كەتكەن. يولدا ئېتى ئۆلۈپ قالغانلىقتىن، پىيادە يول يۈرۈپ، مامۇت باي ئىسىملىك بىر ئۇيغۇر چارۋىدارنىڭ ئۆيى ئالدىغا ئاران بارالغان. ئۇ بۇ يەردە ئېھتىيات-چانلىق بىلەن ئىسمىنى "قامزا"، مىللىتىنى قازاق دەپ تونۇشتۇرغان. بىر يىلدىن ئارتۇق ۋاقىت قازاقلار ئىچىدە تۇرغان خوجانىياز ھاجىنىڭ گەپ-سۆزى، مىجەزىدىكى "قازاقچە" ئالامەتلەردىن مامۇت باي گۇمانلانمىغان ۋە ئۇنى چارۋىلىرىنى بېقىشقا سالغان.

شامەخسۇت ۋاڭ ھەممە تەرەپلەرگە ئەۋەتكەن ئايغاقچىلىرى ئارقىلىق خوجانىياز ھاجىنىڭ چۆچەكتە بارلىقىدىن خەۋەر تېپىپ، ئۇنى تۇتۇپ كېلىشكە ئادەم ئەۋەتكەن. خوجانىياز ھاجى قۇمۇل ۋاڭنىڭ ئادەملىرىنىڭ چۆچەككە كەلگەنلىكىنى ئاڭلىغاندىن كېيىن، ئۇلارنىڭ نېمىشقا كەلگەنلىكىنى سېزىۋېلىپ، ئۇلار ھەرىكەتلىنىپ بولغۇچە روسىيگە چىقىپ كەتكەن.

ئۇ ئۇيغۇلار توپلىشىپ ئولتۇراقلاشقان يەرگە (ياركەنت) دېگەن جايدا تۇرغان. شۇ يەردىمۇ بايلارنىڭ ئىشىنى قىلىپ بېرىش، ئوۋ ئوۋلاپ تۇتقان نەرسىلىرىنى سېتىش ئارقىلىق كۈن كەچۈرگەن ۋە بىرقانچە چوڭ رايون مەركەزلىرىگە، بەزى شەھەرلەرگە بارغان. سودا ئىشى بىلەن كەلگەن تۇرپاندىكى كونا ساۋاقداشلىرى ئاكا-ئۇكا مەخسۇت مۇھىتى، مەھمۇت مۇھىتىلەر بىلەن ئۇچراشقان. ئۇلارنىڭ ۋاسىتىسى بىلەن شەمەي، زاپسان، توقماق، قاراقول

قاتارلىق جايلارغا بېرىپ شىنجاڭلىق سودىگەرلەر بىلەن تونۇشقان. ئۇلارنىڭ شىنجاڭ توغرىسىدىكى خەۋەرلىرىنى ئاڭلىغان.

1923- يىلى سوۋېت ئىتتىپاقىدىكى ئىچكى ئۇرۇشنىڭ شەرققە سۈرۈلۈشى بىلەن، ئۇ خىزمىتىنى قىلىۋاتقان ۋەلى بايغا ئەگىشىپ ئىلغا كەلگەن، بىرمەزگىل ئۆتكەندە ئۈرۈمچىگە كېلىپ تۇرغان. 1927- يىلنىڭ ئاخىرىدا ئۇ دادىسىنىڭ ۋاپات بولغانلىقىنى ئاڭلاپ تاراتۇغا مەخپىي بېرىپ شۇ يەردە تۇرۇپ قالغان.

شامەخسۇت ئۆلۈپ، ئورنىغا ۋاڭلىققا ۋارىسلىق قىلغان نەزەر بۇزۇق، چىرىكلىكى سەۋەبىدىن خەلقنىڭ قارشىلىقىغا ئۇچرىغان ۋە جىن شۇرېن ئۆز مەنپەئىتى ئۈچۈن ئۇنى ئۈرۈمچىگە ئاپىرىۋېلىپ قۇمۇلغا قايتۇرمىغانىدى. يولۋاس دېگەن بىرسى (بۇ ياك زېڭشىننىڭ ھۆكۈمەت ئارمىيىسىدە ئۇيغۇر يېڭىنىڭ يېڭىچىسى بولغانىدى) پۇرسەت-تىن پايدىلىنىپ، شامەخسۇتنىڭ نەۋرىسى بېشىرنى ۋاڭلىق تەختىگە چىقىرىپ، ئۆزى ئوردا بېگى بولۇۋالدى. بۇ چاغلاردا قۇمۇل خەلقىنىڭ ئومۇمىي خاھىشى ۋاڭغا ئەمەس، جىن شۇرېنغا قارىتىلغان ئۆچلۈك ۋە قارشىلىق بىلەن تولغانىدى ۋاڭ ئوردىسىمۇ خەلقنىڭ بۇ كەيپىياتىدىن پايدىلىنىپ، جىن شۇرېننىڭ ۋاڭلىق تۈزۈمىنى بىكار قىلغانلىقىغا نارازىلىق بىلدۈرۈش، ۋاڭلىق تۈزۈمىنى ئەسلىگە كەلتۈرۈش كويىدا ئىدى. مۇشۇنداق ۋەزىيەت تەقەززالىقىدا، ۋاڭ ئوردىسى خەلققە قارىتىلغان زۇلۇمىنى پەسەيتىپ، پۇقرالارنىڭ مايلىقىنى ئۆزىگە رام قىلىش ھەلەكچىلىكىدە قالغانىدى. شۇ سەۋەب-تىنىمۇ، ياكى بېشىر دادىسىنىڭ ئۆچىنى ئۇنتۇپ قالغانلىقتىنمۇ، ياكى كىچىك چېغىدىكى ساۋاقداشلىقى يۈزسىدىنىمۇ، ئىشقىلىپ، خوجا نىياز ھاجىنى تۇتۇش-پۇتۇش ھەققىدە گەپ تەشەببۇس (بەلكىم

ئۇنىڭ بۇ پوزىتسىيىسى يۇقىرىقى ئۈچ ئامىلىنىڭ بىرلەشمىسىدىن بولغاندۇ، ئەكسىچە، تاغدىكى ئوۋچىلارغا مىلتىق تارقىتىپ، بىر مىلتىق ئۈچۈن ئىككى بۇغا مۇڭگۈزى ئالۋان سالغاندا، تاراتۇدىن كەلگەن ئالتە بۇغا مۇڭگۈزىنى ئالاھىدە سۈرۈشتۈرۈپ، خوجانىياز ھاجىنىڭ تاپشۇرغانلىقىنى بىلگەندىن كېيىن، ئۇنى ۋاڭ ئوردىسىغا تەكلىپ قىلغان.

ئېھتىيات يۈزىسىدىن خوجانىياز ھاجى ئىككى قېتىملىق تەكلىپكە ئۆزى ئېيتىپ ۋە باھانە كۆرسىتىپ بارمىغان. بېشىر ۋاڭ ئۈچىنچى قېتىم ئوردا بەگلىرىدىن يۈسۈپ ئىسىملىك بىرسىنى ئالاھىدە ئەۋەت-كەندىن كېيىن ئاندىن ئوردىغا كەلگەن.

ئۇنىڭ ئوردىغا كەلگەندىن كېيىن بېشىر بىلەن بولغان يېقىن مۇناسىۋىتى ئۈستىدە ھەر خىل پاراڭلار بار. ئومۇمەن، قانداقلا بولمىسۇن ئۇ بېشىر ئوردىسىدا مەرگەنلەرنى ئۆگەتكۈچى ۋە ئوردا مۇھاپىزەتچى قىسمىدا ئەمەلدار بولغان. ئۇنىڭ بۇ ئىجتىمائىي، ھەربىي ئەمەلدارلىق ئورنى قۇمۇل قوزغىلىڭى يارتىلغاندىن كېيىن، قوزغىلاڭچىلارنىڭ ئۇنى يېتەكچى دەپ تونۇشىدا مەلۇم نوپۇز رولىنى ئوينىغان.

ئۇنىڭ بىر رايوندا كۆتۈرۈلگەن قوراللىق قوزغىلاڭنىڭ ئىككىنچى، ھەتتا ئۈچىنچى باسقۇچىغا بارغاندا يېتەكچى دەپ تونۇلۇشىدىكى يەنە بىر مۇھىم ئامىل، تەشكىلاتچىلىق ۋە جەڭ ئۇيۇشتۇرۇشتىكى ماھىرلىق ئىدى. خوجانىياز ھاجى ئەمەلىي ئىشتا بۇ شەرتلەرنىڭ ئۆزىدە يېتىكلىكىنى كۆرسەتتى.

1931 - يىلى 2 - ئايدىن 4 - ئايغىچە ھۆكۈمەت ئارمىيىسى قوزغىلاڭنى قوراللىق باستۇرۇش يولىدا خېلى غەيرەت قىلىپ باققان

بولسىمۇ، قوزغىلاڭچىلارنى باستۇرۇش بۇ ياقتا تۇرسۇن، تەتۈرىچە، ئۆزىنىڭ خىل قوشۇنلىرىدىن ئايرىلىپ قېلىپ، ئەسكەرلىرىنىڭ روھى چۈشۈپ كەتكەنىدى. بۇنى ئاز دېگەندەك، خوجانىياز ھاجىنىڭ ئابرويى جەڭ قىلغانسىپرى كۆتۈرۈلۈپ، قوزغىلاڭچىلار ئىگەللە- ۋالغان تاغلىق رايون قۇمۇل خەلقىنى ئۆزىگە تارتىپ كېتىۋاتقان ماگىنىقا ئايلانغانىدى. بۇنداق ئەھۋال ئاستىدا جىن شۇرېن ھىيلە ئىشلىتىپ، خوجانىياز ھاجىنى "كۆندۈرۈپ" ئەل قىلماقچى بولغان. ئۇ قۇمۇل ناھىيىسىنىڭ ھاكىمى جۇلى، دىنىي مۆتىۋەرلەردىن سەدەنشا ئاخۇنۇم ۋە يارى دورغا قاتارلىقلارنى خوجانىياز ھاجى بىلەن سۆھ- بەت ئۆتكۈزۈشكە تاغقا چىقارغان. ئۇلار جىن شۇرېننىڭ تۆۋەندىكى ۋەدىسىنى يەتكۈزگەن: ئەگەر قوزغىلاڭچىلار قورالنى تاپشۇرىدىغانلا بولسا، ھۆكۈمەت ئۆتكەن ئىشلارنى تەكشۈرۈپ، قوزغىلاڭچىلارنىڭ تەلپىگە ئەھۋالغا قاراپ ماقۇل بولىدۇ.

خوجانىياز ھاجى "تورپاق يېغىلىقى"، تۆمۈر خەلىپە قوزغىلىڭغا بىۋاسىتە قاتناشقان، ھەر ئىككى قېتىملىق قوزغىلاڭدىن كېيىن بېرىل- گەن "سۈرۈشتۈرمە سىلىك"، "تەكشۈرۈلمە سىلىك"، "تەلپەك ماقۇل بولۇش" دېگەندەك ۋەدىلەرنىڭ قانداق بولغانلىقىنى ئۆز كۆزى بىلەن كۆرگەن، ئۆزىمۇ ئۇنىڭ تەمىنى تويغۇدەك تېتىغان ئادەم بولغانلىقتىن، جىن شۇرېن ھۆكۈمىتى بىلەن مۇرەسسەلىشىش تۈگۈل، سۆھبەتلىشىشكەمۇ رايى يوق كىشى ئىدى. ئەمما، ئۇنىڭ ئەتراپ- دىكى قوزغىلاڭ يېتەكچىلىرى ئىچىدە ۋاڭ ئوردىسىنىڭ مەنپەئەتىگە ۋەكىللىك قىلىدىغان دورغىلار كۆپ ئىدى. قوزغىلاڭ كۆتۈرۈلگەندە- دىن كېيىن ۋاڭلىق تۈزۈمىگىمۇ، جىن شۇرېن ھۆكۈمىتىگىمۇ تەڭ قارشى تۇرىدىغان كۈچلەر بىلەن، پەقەت بۇ ھۆكۈمەتنىڭ ۋاڭلىق تۈزۈمىنى

ئەمەلدىن قالدۇرغانلىقى ئۈچۈنلا جىن شۇرېن ھۆكۈمىتىگە قارشى تۇرىدىغان كۈچلەر ئارىلىشىپ كەتكەنىدى. بېشىر ۋاڭ ۋە ئۇنىڭ ئاكىسى نەزەرنىڭ كۈيىنوغلى مەھبۇب ھاجىلار قوزغىلاڭنى قورال-ياراغ، ئالتۇن-كۈمۈش بىلەن تەمىنلەپ تۇراتتى، مۇنداق شارائىتتا، ۋاڭلىق تۈزۈمگە زاكىسىدىن ئۈچ بولغان خوجانىياز ھاجىنىڭ، ھېلىقى كىشىلەرنىڭ (ۋاڭلىق تۈزۈمنى تىرىلدۈرگۈچى كۈچلەرنىڭ) جىن شۇرېننىڭ ۋەكىللىرىگە نىسبەتەن سۈلھ-ساللا تەكلىپ ئوتتۇرىغا قويۇشىغا سۈكۈت قىلماي ئامالى يوق ئىدى. بۇ تەكلىپ مۇنداق بولغان: قوراللىق قارشىلىقنى توختىتىشنى تەلەپ قىلساڭلار، ئاۋۋال ۋاڭلىق تۈزۈمنى بىكار قىلىش بۇيرۇقىنى ئەمەلدىن قالدۇرۇڭلار. ناھىيە تەسىس قىلىپ تەيىنلىگەن ھاكىملارنى قايتۇرۇپ كېتىڭلار. ئاندىن، ھۆكۈمەت قوشۇنلىرىنى قۇمۇلدىن ئاچىقىپ كېتىڭلار، ئامانلىقنى ساقلاش ھەم ئىچكىرىدىن چىقىدىغان ئەسكەرلەرنىڭ شىنجاڭغا چېقىلىشىنى توسۇشنى ئۇيغۇر قوشۇنلىرىنىڭ مەسئۇل بولۇپ ئورۇنلىشىغا تاپشۇرۇڭلار.

جىن شۇرېن بۇ شەرتلەرگە جاۋابەن خوجانىياز ھاجىغا: "ھەرقانداق شەرت بولسا كېڭىشىشكە بولىدۇ، ئاۋۋال قوزغىلاڭچىلار قوراللىرىنى تاپشۇرۇشى شەرت" دېگەن.

سۆھبەت مەزگىلىدە، قۇمۇلدىكى ھۆكۈمەت ئارمىيىسىنىڭ شىنجاڭنى يۇشۇرۇپ قۇمۇل، بارىكۆل تەرەپلەرگە ئەسكەر ئورۇنلاشتۇرۇپ، قوزغىلاڭچىلار "سۆھبەت"كە بەنت بولۇپ تۇرۇۋاتقان پۇرسەتتە باستۇرۇش ئېلىپ بارماقچى بولغان. ئەمما، خوجانىياز ھاجى بۇنداق "سۆھبەت" ۋە "سۈلھ"لەرنىڭ نەيرەڭ ئىكەنلىكىنى بۇرۇن ئىككى قېتىم كۆرگەنلىكتىن، ئەقىللىقلىق بىلەن ئالدىنئالا تەييارلىق كۆرۈپ

قويغاچقا، يەنىلا ھۆكۈمەت ئارمىيىسىنى زور تالاپەت بىلەن چېكىنىشكە مەجبۇر قىلغان.

جىن شۇرېن قۇمۇلدىكى ۋەزىيەتنىڭ ئۆزى ئۈچۈن چاتاققا ئايلاندى. خانلىقنى سېزىپ، ليۇ شىزېڭنى ئىقتىدارسىزلىقتا ئەيىبلەپ، ئۆزىنىڭ قۇدىسى جۇرۇيىشىنى شىجاڭ ۋە سادىتى مۇرىتى شىيۇڭ فايۇنى لۇيىچاڭلىققا تەيىنلەپ خوجانىياز ھاجىنىڭ قوزغىلاڭچىلىرىنى باستۇرۇشقا ئەۋەتكەن. ئۇلارمۇ كەينى-كەينىدىن زەربە يەپ، بىر تەرەپ-تىن جىن شۇرېننىڭ تۆپىلەپ ھەربىي ياردەم ئەۋەتىشىنى تەلەپ قىلسا، يەنە بىر تەرەپتىن سۆھبەت ئۆتكۈزۈش ئۈچۈن سوپى ھاجى قاتارلىقلارنى تاغقا ئەۋەتكەن.

مۇشۇ چاغلاردا بارىكۆل قازاقلرىمۇ خوجانىياز ھاجى باشچىلىقىدىكى قوزغىلاڭچىلارنىڭ ئارقىمۇ ئارقا قولغا كەلتۈرگەن غەلبىسىنىڭ ئىلھامى بىلەن قوزغىلاڭ كۆتۈرگەن، قۇمۇل بىلەن يەتتە قۇدۇق ئارىلىقىدىكى سومقاغا، ئاستانە قاتارلىق جايلار قوزغىلاڭچىلار تەرىپىدىن ئىشغال قىلىنغان، قۇمۇل بىلەن چىتەي، تۇرپان ئارىلىقىدىكى قاتناش لىنىيىسى ھۆكۈمەت ئارمىيىسى كونترول قىلالمايدىغان دەرىجىگە چۈشۈپ قالغانىدى. خوجانىياز ھاجىنىڭ قوزغىلاڭچىلىرى ۋە ئارىپ باشچىلىقىدىكى بارىكۆل قازاقلرىنىڭ قوزغىلاڭچىلىرى ھەربىي جەھەتتە ئۇدا غەلبە قىلىش ۋەزىيىتىنى ياراتقاندى.

خوجانىياز ھاجى باشچىلىقىدا زۇلۇمغا، تەڭسىزلىككە قارشى كۆتۈرۈلگەن قۇمۇل دېھقانلىرىنىڭ قوراللىق قوزغىلىڭى ئومۇمىي خەلق ئىرادىسىگە ۋەكىللىك قىلىپ، ھەر مىللەت خەلقىنىڭ ئۇزۇندىن بۇيانقى ئارزۇسىنى رېئاللىققا ئايلاندۇرۇش مۇمكىنچىلىكىنى كۆرسىتىپ بەرگەنلىكتىن، ناھايىتى تېزلىكتە شەرقىي شىنجاڭ، ئاندىن

جەنۇبىي شىنجاڭ خەلقىنىڭ ئاۋاز قوشۇشىغا ئېرىشتى. شىنجاڭنىڭ ھەممە يېرىدە گويا ئورمانغا تۇتاشقان ئوتتەك قوراللىق قوزغىلاڭلار ئارقا-ئارقىدىن كۆتۈرۈلۈپ جىن شۇرېننىڭ زالىم، ئىستىبادات ھاكىمىيىتىگە قاقشاتقۇچ زەربە بېرىشكە باشلىدى. قۇمۇل قوزغىلىڭى بىر رايون خاراكتېرىدىكى قوزغىلاڭدىن پۈتۈن ئۆلكە مىقياسىدىكى خەلق قوزغىلىڭىنىڭ يېتەكچى مەركىزىگە، خوجانىياز ھاجى قۇمۇل قوزغىلاڭچىلىرىنىڭ باشچىلىقىدىن پۈتۈن شىنجاڭدا كۆتۈرۈلگەن قوزغىلاڭچىلارنىڭ مەنئى رەھبىرىگە ئايلىنىپ قالدى.

يۇقىرىدا ئېيتىپ ئۆتكىنىمىزدەك، قۇمۇل قوزغىلىڭىنىڭ بىۋاسىتە سەۋەبلىرى ۋە بۇ قوزغىلاڭنىڭ ناھايىتى تېز غەلبە قازانغانلىقى جەمئىيەتتىكى ھەر خىل سىنىپ، ھەر خىل تەبىقىلەرنىڭ ئۆز مەنپەئەتىنى كۆزلەپ ئۇنىڭغا سوقۇنۇپ كىرىۋېلىشى، ئۇنىڭدىن پايدىلىنىشى ۋە ئۇنى ئۆز ئارزۇسىغا بېقىندۇرماقچى بولۇشىدەك ھالەتلەرنى مەيدانغا كەلتۈردى. كېيىنكى ئىشلارنى بايان قىلىشتا دۇچ كېلىدەن خان بەزى مەسىلىلەرگە مۇناسىۋەتلىك بولغانلىقتىن، بۇ يەردە ئىككى ئادەم توغرىسىدا سۆزلىگەچ كېتەي. ئۇنىڭ بىرىسى يولۋاس، يەنە بىرىسى ماجۇڭنىڭ بولۇپ، بۇ ئىككىسى قۇمۇل خەلق قوزغىلىڭىدىن پايدىلىنىپ نەپ ئالغۇچى، ئۇنىڭغا بۇزغۇنچىلىق قىلغۇچى ۋە ئاخىردا مەغلۇپ بولۇشىغا سەۋەب بولغۇچى مۇھىم ئامىللارنىڭ بىرى سۈپىتىدە تارىختا قالدى.

يولۋاسنىڭ كېلىپ چىقىشى توغرىسىدا مۇنداق سۆزلەرنى ئاڭلىغانىدىم: بىر خىل ئېيتىشلاردا ئۇ خەنزۇ بولۇپ ناھايىتى كىچىك چېغىدا ئاتا-ئانىسى شىنجاڭغا ئېلىپ چىقىپ، تۇرمۇش ئېھتىياجى ئۈچۈن ئۇيغۇرلارغا ساتقانكەن. يەنە بىر ئېيتىشلاردا ئۇ زۇڭتاك

ئارمىيىسى بىلەن شىنجاڭغا چىققان بىر كونا چېرىكنىڭ قەشقەردە تۇرۇپ قېلىشى، يەرلىك ئۇيغۇر ئايالغا ئۆيلىنىشى بىلەن تۇغۇلغان ئارىلاشما قانلىق شالغۇت بولۇپ، تۇغما تازە، ئۇنىڭ ئۈستىگە كونا چېرىكلەر مۇھىتىدا ئۆسكەچ ئۆكتەم، كەپسىز ئىكەن. كېيىن قانداقتۇر سەۋەبلەر بىلەن قۇمۇلغا كېلىپ قېلىپ قۇمۇل ۋاڭ ئوردىسىدا ئىشلىگەن. ھىيلە-مىكىرگە ئۇستا بولغانلىقتىن، شامەخسۇت ۋاڭنىڭ ياخشى كۆرۈپ قېلىشى بىلەن ئوردا دورغىلىرى قاتارىغا ئۆتكەن، شامەخسۇت بىلەن بېيجىڭغا بارغاندا ئاز-تولا چامباشچىلىق گۈمبەزىنى ئۆگەنگەن، خەنزۇ تىلى ۋە خەنزۇلارنىڭ ئۆرپ-ئادىتى بىلەن پىششىق تونۇش ئىكەن.

ياڭ زېڭشىن ھۆكۈمرانلىقى دەۋرىدە ئۇ شامەخسۇت ۋاڭ تەرىپىدىن تەۋسىيە قىلىنىپ بىر يىڭ (باتالىئون) ئۇيغۇر، قازاق ھۆكۈمەت چېرىكلىرىنىڭ يىڭجاڭى بولغان ۋە ئارىتام كەزەرمىسىدە تۇرغان. شامەخسۇت ئۆلۈپ نەزەر ۋاڭلىققا ئولتۇرغاندا ئۇ يەنىلا ئوردا دورغىسى ۋە يىڭجاڭلىق ۋەزىپىسىنى ئۆتەۋەرگەن. شوپۇلدا ۋەقە چىقىپ قورايدا قوزغىلاڭ كۆتۈرۈلۈش ھارپىسىدا ئۇ بېشىرنى ۋاڭلىققا ئولتۇرغۇزۇپ ئوردابېگى بولۇۋالغان. قوزغىلاڭ پارتلىغاندىن كېيىنلا ئۇ بېشىر بىلەن بىللە دېھقانلار قوزغىلىڭىنى قوللاپ قۇۋۋەتلەپ، قوزغىلاڭچىلارغا ئوق-دورا، 200 دىن ئارتۇق تاقىلانغان ئات ئەۋەتىپ ياردەم قىلغان.

خوجانىياز ھاجى تۇشمۇتۇشتىن غەلبە قىلىۋاتقان بولسىمۇ، لېكىن جىن شۇرېننىڭ كۈچىنىڭ يەنىلا ئۈستۈن ئىكەنلىكىنى، ۋاقىت ئۇزارسا، ئىچكى جەھەتتىكى مەلۇم سەۋەبلەر (ئۆز ئىچىدىكى تايانچ-لارنىڭ ۋاڭلىق تۈزۈمىنى تىكلىگۈچىلەر ئىكەنلىكى، مۇرەسسە-مادارا

قىلىشقا ھەر مىنۇت تەييار تۇرۇۋاتقانلىقى ۋە باشقىلار) تۈپەيلىدىن بەرداشلىق بېرىشى قىيىن ئىكەنلىكىنى ھېس قىلىپ، باش قېتىمچىلىقتا قالغانىدى. مانا شۇنداق شارائىتتا، قوزغىلاڭچىلار ئارىسىدا ياردەم بەرگەنلىكى ۋە پىلان كۆرسەتكەنلىكى (شجياڭ ليۇ شىزېڭنىڭ سۆھ-بەت ۋاقتىدا بارىكۆل، قۇمۇللارغا ئىككى تۈەن ئەسكەر ئورۇنلاش-تۇرغانلىقىنى، ئۇلارنى قانداق قىلسا تېز يوقاتقىلى بولىدىغانلىقىنى يولۋاس خەت يېزىپ مەلۇم قىلغان) بىلەن مەلۇم ئابروپىغا ئىگە بولغان يولۋاس جېۋچۇەنگە ۋەكىل ئەۋەتىپ، خۇيزۇ ما جۇڭيىڭنى قۇمۇلغا ھەربىي ياردەم بېرىشكە تەكلىپ قىلىش توغرىسىدا ئەقىل كۆرسەت-كەندە، خوجانىياز ھاجى ئۇنىڭ مەسلىھىتىگە كۆنگەن.

يولۋاس ما جۇڭيىڭنى شىنجاڭغا باشلاپ چىقىپ، ئۇنىڭ بەدەلىگە ما جۇڭيىڭ بەرگەن لۇيچاڭ (برىگادىر)لىق ئۇنۋانى بىلەن بىرمەزگىل كۆرەڭلەپ تېرىسگە سىغماي يۈرگەن. بۇ مەزگىللەردە ئۇ ئاللىقاچان قوزغىلاڭچىلار سېپىدىن چىقىپ كەتكەنىدى. ما جۇڭيىڭ شېڭ شىسەي بىلەن ئۇرۇش قىلىپ ئۈزۈمچىنى قامال قىلغان چاغلاردا يولۋاس ئۇنى قوللىغان، ماددىي ئەشيا لار بىلەن تەمىنلىگەن. شېڭ شىسەي سوۋېت ئىتتىپاقىنىڭ ھەربىي كۈچىگە تايىنىپ ما جۇڭيىڭغا زەربە بەرگەن، ما جۇڭيىڭ جەنۇبىي شىنجاڭغا قاچقان چاغدا يولۋاسمۇ تەڭ قاچقان. شېڭ شىسەينىڭ ئايروپىلانلىرى تەشۋىق ۋاراقى چېچىپ، ما جۇڭيىڭدىن مۇناسىۋىتىنى ئۈزگەن ھەربىي ئەمەلدارلار-نىڭ دەرىجىسىنى ئۆستۈرۈپ ئىشلىتىدىغانلىقىنى ۋەدە قىلغان چاغدا، ئۇ ما جۇڭيىڭنىڭ تۈگىشىپ كېتىدىغانلىقىنى سېزىپ، توقسۇندىن قايتىپ كەلگەن ۋە شېڭ شىسەيگە ئەل بولغانلىقىنى، شېڭ دۇبەن-نىڭ بۇيرۇقىنى ئىجرا قىلىدىغانلىقىنى بايىدۇرۇپ قۇمۇلدا تۇرغان.

شېڭ شىسەي كېيىنرەك بولسىمۇ، ئۇنىڭغا بەربىر قۇمۇل گارنىزون قوماندانى مەنسىپىنى بەرگەن. بۇ ئىككى يۈزلىمىچى، نەيرەگۋاز "سىياسەتۋاز" نىڭ قۇمۇل دېھقانلىرى قوزغىلاڭ كۆتۈرگەندە ياردەم بەرگەنلىكى ۋە پىلان كۆرسەتكەنلىكىنىڭ نېمە ئۈچۈنلىكىنى ئۇنىڭ كېيىنكى ئەمەلىيىتى ئاشۇنداق ئاددىي جاۋاب بىلەنلا خۇلاسەلەپ بېرەلەيدۇ.

ما جۇڭيىڭغا كەلسەك، ئۇنىڭ ئەسلى ئىسمى ما بۇيىڭ. ئۇ غەربىي شىمالدىكى چوڭ مىلتارىست ما بۇفاڭنىڭ بىرنەۋرە ئىنىسى بولۇپ، 17 يېشىدا ئاغرىپ قالغان دادىسىنىڭ ئورنىغا يېڭىچاڭ بولۇپ "گاسلىڭ (بالا سىلىڭ، پاكار سىلىڭ)" دەپ ئاتالغان. ئۇ ئۆزىنى "گەنسۇ - نىڭشيا ياشلار بىرلەشمە قوشۇنىنىڭ باش قوماندانى" دەپ ئاتىۋالغان ۋە ئۆز بېشىمچىلىقتا ھەددىدىن ئېشىپ زالىملىقتا داڭ چىقارغان. ما بۇفاڭنىڭ دادىسى ما شۇنچېن چىڭخەي ئۆلكىسىنىڭ رەئىسى بولغاندىن كېيىن، ما جۇڭيىڭنىڭ نام - ئاتاقىدا ئۆز ئوغلىدىن ئېشىپ كېتىشىدىن ئەندىشە قىلىپ، ئۇنىڭ ھەرىكەتلىرىگە تاقابىل تۇرۇشقا ما بۇفاڭنى ئەۋەتكەن. سىياسىي، مەمۇرىي، ھەربىي تەرەپ - لەردە كۈچلۈك ئاساس ۋە ھىمايىگە ئىگە بولغان ما بۇفاڭ ما جۇڭيىڭنى نىڭشيا، شەرقىي گەنسۇلاردا تۇرغۇدەك پۇرسەتمۇ بەرمەي تىنماي تەقىب قىلغانلىقتىن، بۇ "بالا سىلىڭ" ئىلاجسىز جياڭ جېيىشنىڭ قوينىغا ئۆزىنى ئېتىپ بىرمەزگىل پاناھلىنىشقا مەجبۇر بولغان. كېيىن، ئۇنىڭ قېنىغا سىڭگەن باغدەتلىق، مىلتارىستلىق مىكروپىلىرى يەنە گەنسۇغا كېلىشكە، كونا قىسىملىرىنى تېرىپ - توپلاپ ئۆز ئالدىغا دائىرە ئىگەللەپ زومىگەرلىك قىلىشقا ئۈندىگەن. ئۇ خېشى قاپچىغا - يىدا قايتا باش كۆتۈرۈپ، ئەمدىلەتنى چوڭراق ھەرىكەت باشلاي

دەپ تۇرۇشغا، ما بۇفاڭ قوشۇنلىرىنى ئىشقا سېلىپ ئۇنىڭغا ئەڭ ئاخىرقى زەربە بېرىشى ۋە يوقتىۋېتىش ھۇجۇمى قوزغىغان. ئاقابىل تۇرالمىغان ماجۇڭيىڭ ئۈچۈن تارقىلىپ كېتىشتىن باشقا يول قالمىغان.

يولۋاسنىڭ ئۇنى قۇمۇلغا تەكلىپ قىلىشى مېڭىش يولى تاپالماي-
ۋاتقان بۇ چالا ئۆلۈككە جان بېغىشلاپ "قارغۇ مۇشۇككە ئۆلۈك
ساچقان ئۇچرىغان" دەك يېقىپ كەتكەن. ئۇ تەكلىپكە ئىككىلەنمەي
رازلىق بىلدۈرۈپ 600 دەك ئەسكىرى بىلەن قۇمۇلغا ئاتلانغان ۋە
ئاۋۋال بارىكۆلنى مۇداپىئە قىلىپ تۇرۇۋاتقان جىن شۇرېننىڭ بىر
بۆلۈك ئەسكەرلىرىگە ھۇجۇم قىلىپ بىرمۇنچە يېڭى تىپتىكى مىلتىق،
زەمبىرەكلەرنى قولغا چۈشۈرگەن، ئاندىن خوجانىياز ھاجىنىڭ
قوشۇنلىرى بىلەن بىرلىكتە قۇمۇلغا ھۇجۇم قىلغان. قۇمۇلنىڭ
مۇداپىئەسى مۇستەھكەم، ئاشلىق، ئوق-دورا زاپىسى كۆپ، ئۇنىڭ
ئۈستىگە جىن شۇرېندىن ياردەم ئەۋەتىلگەنلىك تېلېگراممىسى
كەلگەنلىكتىن، ئەسكەرلەر قاتتىق تۇرۇپ قارشىلىق كۆرسەتكەن.
ما جۇڭيىڭمۇ تولا يېڭىلىپ ئاز قالغان قوشۇنلىرىنى بۇ يەردە خورىتىد-
ۋەتكۈسى كەلمەي، يۈكنىڭ ئېغىرىنى خوجانىياز ھاجىنىڭ قوشۇنلىرىغا
ئىتتىرىپ قويغانلىقتىن، قۇمۇل شەھىرىنى ئالالمىغان. دەل شۇ
پەيتتە جىن شۇرېننىڭ ياردەمگە ئەۋەتكەن قوشۇنلىرى يەتتە
قۇدۇققا يېتىپ كەلگەن. ماجۇڭيىڭ بىلەن خوجانىياز ھاجى ئۇلار-
نىڭ ئالدىغا چىقىپ ئۇرۇش قىلغان بولسىمۇ، ماجۇڭيىڭ ئەسكەرلى-
رىنى ئاياپ كۆپرەك "ھە-ھۇ" دەپ قويۇش، ھە دەپ قورال-ياراغ
يىغىش بىلەن شۇغۇللانغانلىقتىن، خوجانىياز ھاجىنىڭ قوشۇنلىرىنىڭ
مەردلىككە، باتۇرلۇققا تايىنىپ قىلغان ئۇرۇشى كۈتكەن

ئۇنۋمنى بەرمىگەن.

شۇ ئۇرۇشتا پۇتغا ئوق تەگكەن ما جۇڭيىڭ داۋالنىشى ھەم يىغىۋالغان قوراللارغا لايىقى ئەسكەر يىغىش، گەنسۇدىكى يۇرتىدا تايانچ بازى بەرپا قىلىش نىيىتى بىلەن شەرققە قاراپ تىكسۇۋەتكەن. ما جۇڭيىڭنىڭ شىنجاڭغا چىققانلىقىدىن خەۋەر تاپقان ما بۇفاڭ خېلى بۇرۇنلا جىۋچۇەندە ئەسكەر تۇرغۇزۇپ، جىايۇيگۇەن ئېغىزىنى قامال قىلىۋالغانلىقتىن، ما جۇڭيىڭ ئامالسىز ئەشى، يۈيمېن، دۇنخۇاڭدا تۇرۇشقا مەجبۇر بولغان. ما جۇڭيىڭ ما بۇفاڭنىڭ دادىسى ماشۇنچىنىڭغا كۆپ قېتىم ئېلىپگرامما يوللاپ، جىۋچۇەندىن بىر پارچە يەر بېرىشنى تۇغقانچىلىقنىڭ يولى ئۈچۈن ئىلتىماس قىلغان بولسىمۇ رەت قىلىنغان. ئاخىرى ما بۇفاڭ ئۇنىڭ بارىكۆل، يەتتە قۇدۇقتا قولغا چۈشۈرگەن ھەربىي غەنىيمەتلىرىنى تاپشۇرۇشنى شەرت قىلىپ جىۋچۇەنگە قايتىشىغا يول قويغان. ما جۇڭيىڭ تۆت زەمبىرەك، تۆت ئېغىر ۋە ئىككى يېنىك پىلىموت، نەچچە يۈز مىلىتىق، ئوق - دورا ۋە بىر قىسىم ھەربىي ئېھتىياجلىق بۇيۇملارنى تاپشۇرۇپ بېرىپ جىۋچۇەنگە بارغان.

يولۋاس ما جۇڭيىڭنى تەكلىپ قىلىشتا، بىرلىكتە ئۇرۇش قىلىپ، جىن شۇرېندىن شىنجاڭنىڭ ھۆكۈمرانلىق ھوقۇقىنى تارتىۋېلىپ تەڭ باشقۇرۇشنى مەخپىي شەرت قىلغان. ئەمما ئۇ ھەرقانچە قۇۋ، ھىيلىگەر بولسىمۇ، ما جۇڭيىڭ ئۇنى سۇغارماي ياندۇرۇپ كېلىدىغان ھىيلىگەر ئىدى. ئۇنىڭ ئىچكىرىگە چېكىنىشى قوشۇننى ئاۋۇتۇش، تەربىيەلەش ۋە ئارقا سېپىنى راۋانلاشتۇرۇش ئۈچۈن بولۇپ، بۇنىڭدا ئۇ ما بۇفاڭنىڭ مەۋجۇدلۇقىنى ئۇنتۇپ قالمىغانىدى. شۇنىڭدەك شىنجاڭنىمۇ يادىدىن چىقارماي بىر بۆلۈك تايانچلىرىنى قالدۇرۇپ،

پاراكەندەچىلىك سېلىش، قالايماقچىلىق تېرىش بىلەن شۇغۇللانغاچ تۇرۇشقا بۇيرۇغانىدى. ئۇنىڭ چېكىنىپ كېتىشىنى شىنجاڭ ماڭا قالىدىغان بولدى دەپ چۈشەنگەن يولۋاس "لۇيچاڭ" لىق سالاھىيىتى بىلەن قوزغىلاڭچىلارغا ھەم ما جۇڭيىڭ قالدۇرۇپ كەتكەن تايانچ كۈچلەرگە يېتەكچىلىك قىلماقچى بولدى. ئەمما، قوزغىلاڭچىلار ئۇنىڭ ئىككى يۈزلىمىچى، نەپرەڭۋاز ئەپت - بەشىرىسىنى بىلىۋالغان - لىقتىن، ئۇنىڭ ھەرىكەتلىرىگە پەخەس بولۇپ ۋە چەك قويۇپ قارار چىقاردى.

ما جۇڭيىڭنىڭ قالدۇرۇق تايانچلىرى ئۆز ئالدىغا ئىش كۆردى. ما شىمىڭ قاتارلىقلار مەسلىھەتلىشىپ ما جىيەنساڭ، خې فۇخەي قەشقەر تەرەپكە، ما شىشۈن (يەنە بىر ئىسمى ما خۇيىڭ، ئۇنى يەنە ما خېي - يىڭ - قارا بۈركۈت ما - دەپمۇ ئاتىشىدۇ) ئالتاي، چۆچەك تەرەپكە بېرىپ كۈچ يىغىپ تۇرۇش، ما شىمىڭ، ما دېشياڭ قاتارلىق تۆتەيلىن تۇرپان، پىچاندا كۈچ يىغىپ ئۈرۈمچىگە ھۇجۇم قىلىش تەييارلىقىنى قىلىش توغرىسىدا پۈتۈشىدۇ.

ئەمدى يەنە خوجانىياز ھاجىغا كېلەيلى. ئۇنىڭ كۈنى شۇ چاغ - لاردا تېخىمۇ قىيىن شارائىتقا چۈشۈپ قالغان. ئۇ ۋاڭلىق تۈزۈمىنى ئەسلىگە كەلتۈرمەكچى بولغان بېشىر، بولۇپمۇ يولۋاسنىڭ ئۇنىڭ ئورنىنى ئېتىراپ قىلماي، قوزغىلاڭدىن نەپ ئېلىش كويىدىلا يۈر - گەنلىكىنى سەمىدىن چىقارمىغان، ئۇلارغا ۋاقىتلىق يول قويغان بولسىمۇ، لېكىن جىددىي پەيتتە ئۇلارنىڭ يۈز ئۆرۈشىنىڭ تېزلىكى ئۇنى تەمتىرىتىپ قويغان. يەنىمۇ ئېغىر زەربە ما جۇڭيىڭنىڭ ئۆز كۈچ - لىرىنى ساقلاپ، يەتتە قۇدۇق ئۇرۇشىدا ھەممە ئېغىرچىلىقنى ئۇنىڭ ئۈستىگە ئارتىپ قويۇشى تۈپەيلىدىن كەلگەن. ئۇنىڭ قوشۇنلىرى

چىقىم تارتىپ، تارتقان چىقىمغا يارىشا تۈزۈكرەك غەنىيمەتمۇ ئالال-
ماي (قورال-ياراغ، ئوق-دورلارنى ئاساسەن ماجۇڭنىڭ ئەپلەپ
ئېلىۋالغان)، قوراي تاغلىرىغا چېكىنىپ چىقىپ كەتكەن. ئۇنىڭ
ئاشلىق، ئوق-دورا يېتىشمەسلىكىدىن قىيىنلىۋاتقانلىقىنى ئۇققان جىن
شۇرپىن چۆچەكتىن يۆتكەپ ۋالىلىققا تەيىنلىگەن لى خەيرۇنى
خوجانىياز ھاجىنى "كۆندۈرۈپ ئەل قىلىش"قا بۇيرۇغان. ئەمما،
خوجانىياز ھاجى ئۇنىڭ تەلىپىنى قەتئىي رەت قىلغان ۋە جىن شۇرپىن
ھاكىمىيىتىنى يوقاتمىغۇچە توختىمايدىغانلىقىنى بىلدۈرگەن.

مۇشۇ چاغلار ئۇنىڭ تاشقى موڭغۇلىيە بىلەن مۇناسىۋەت باغلاش
ۋاقتىنىڭ باشلىنىشى بولغان. مەن كۆرگەن ماتېرىياللاردا خوجانىياز
ھاجىنىڭ تاشقى موڭغۇلىيە بىلەن مۇناسىۋەت باغلىشىنىڭ باشلىنىشىغا
سەۋەبچى بولغان ئامىل ئىككى تۈرلۈك، يەنى ئىككى خىل نۇقتىدىن
مەلۇم بولىدۇ. بىر خىل ماتېرىياللاردا تاشقى موڭغۇلىيە تەشەببۇسكار-
لىق بىلەن ۋەكىل ئەۋەتىپ مۇناسىۋەت باغلىغان، دەپ يېزىلىدۇ.
يەنى، 1932-يىلى كۈزدە تاشقى موڭغۇلىيە خوجانىيازنىڭ تۇرۇۋاتقان
يېرىگە لوپسەن دورجى، جامسەن دورجى ئىسىملىك ئىككى موڭغۇل
بىلەن ئاباي ئىسىملىك بىر قازاقنى ۋەكىل قىلىپ ئەۋەتىپ، ئۇ باش-
لىغان خەلققە ھېسداشلىق قىلىدىغانلىقىنى؛ ئۇلارغا كىيىم-كېچەك،
قورال-ياراغ ۋە يېمەكلىك يەتكۈزۈپ بېرىدىغانلىقىنى؛ مۇنداق
قىلىشىدىكى سەۋەب، جىن شۇرپىن ئارمىيىسىنىڭ زۈلمىدىن ۋە تۇرۇش
پاراكەندىچىلىكىدىن قىيىن شارائىتقا چۈشۈپ قالغان ئۇيغۇر، قازاق
پۇقرالىرىنىڭ تاشقى موڭغۇلىيە تەۋەسىگە قېچىپ ئۆتۈپ، ئۇ ياقنىڭ
جەمئىيەت ئەھۋالىغا ۋە خەلق تۇرمۇشىغا ئېغىرچىلىق كەلتۈرۈۋاتقان-
لىقىدىن ئىبارەت ئىكەنلىكىنى؛ مۇشۇنداق بولۇۋەرسە، موڭغۇلىيە

تەۋەسىدە بەزى پاراكەندىچىلىكلەر چىقىپ قېلىشى مۇمكىنلىكىدىن ئەنسىرەيدىغانلىقىنى بىلدۈرگەن. خوجانىياز ھاجى ۋەكىللەرگە رەھمەت ئېيتقان ۋە ياردەمنى قوبۇل قىلىدىغانلىقىنى، بېرىلگەن ياردەمگە تېگىشلىك ھەق تۆلەيدىغانلىقىنى بىلدۈرگەن. ۋەكىللەر ھەربىي قورال-ياراغ يەتكۈزۈپ بېرىش شەرتنامىسى ئىمزالاشنى تەكلىپ قىلغاندا خوجانىياز ھاجى تاشقى موڭغۇلىيىنىڭ كونتروللىقىغا چۈشۈپ قېلىشتىن ئەندىشە قىلىپ ھېچقانداق شەرتنامە، توختام ياكى ھۆججەت ئىمزالىمىغان.

يەنە بىر تۈرلۈك ماتېرىياللاردا مۇنداق دېيىلگەن: خوجانىياز ھاجى باشچىلىقىدىكى قوزغىلاڭچىلار تاراتۇ تېغىغا چېكىنگەندىن كېيىن كېڭەش چاقىرىغان. قارارغا ئاساسەن (باشقا مەسىلىلەر ئۈستىدىمۇ مۇھاكىمە قىلىشقان ۋە قارار چىقىرىلغان) سالى دورغا، باقىنىياز دورغىلارنى موڭغۇلىيىگە ئەۋەتىپ، قورال-ياراغ سېتىۋېلىش ۋە ئۇلارنىڭ ياردىمىنى تەلەپ قىلىش مەسىلىلىرىنى كېڭەشكەن. ئۇلار بارغاندىن كېيىن موڭغۇلىيە ناھايىتى تېزلىكتە ئىنكاس قايتۇرۇپ جامىنى دورجى، ئاباي نىياز، قاسم ئەپەندى، ئىسمائىل، زورىدۇن قاتارلىقلارنى ۋەكىل قىلىپ ئەۋەتىپ دېھقانلار قوزغىلىڭىنى قوللاپ، ياردەم بېرىدىغانلىقىنى بىلدۈرگەن.

يۇقىرىقى ئىككى تۈرلۈك مەلۇماتتىن مەلۇمكى، موڭغۇلىيە خەلق جۇمھۇرىيىتى خوجانىياز ھاجى باشچىلىقىدىكى قۇمۇل خەلق قوزغىلىڭىغا ھېسداشلىق قىلغان، قوللىغان ۋە ياردەم بەرگەن. 1932-يىلى قىشتا خوجانىياز ھاجىنىڭ قوشۇنلىرىغا 500 قۇر جۇۋا ۋە پاختەلىق ھەربىي كىيىم، 70 تال مىللىتىق، نەچچە ئون ساندۇق ئوق ۋە ئۇن قاتارلىق نەرسىلەرنى بەرگەن. 1933-يىلىغىچە، يەنى خوجا

نيياز ھاجىنىڭ قوشۇنلىرى پىچان، گۇچېڭغا بۇرۇلۇشتىن ئىلگىرى، موڭغۇلىيە خەلق جۇمھۇرىيىتى ئومۇمىي قىممىتى يۈز نەچچە مىڭ سەركۈمۈشكە يېتىدىغان مىلىتىق، تاپانچا، پىلىموت، ئوق-دورا ۋە باشقا ھەربىي ئەشيا لار بىلەن ياردەم بەرگەن، 30 دىن ئارتۇق ئۇيغۇر ياشنى تەربىيەلەپ بېرىش ئۈچۈن چېگرىدىن كىرگۈزگەن. خوجانىياز ھاجى ھەر قېتىم موڭغۇلىيە يەتكۈزۈپ بەرگەن نەرسىلەرنى تاپشۇرۇۋالغان چاغدا، بەزىدە نەق ئالتۇن بەرگەن، بەزىدە قەرز-دارلىق ھۆججىتى يېزىپ بەرگەن.

موڭغۇلىيە خەلق جۇمھۇرىيىتى خوجانىياز ھاجىنىڭ قوشۇنى ئىچىدە سىياسىي خىزمەت ئىشلەشكە ئادەم ئەۋەتىپمۇ ياردەم قىلغان. بۇ ئادەملەر خوجانىياز ھاجىنىڭ ھەربىي پائالىيىتىدە كاتتا روللارنى ئوينىدى. يالىمغان بولسىمۇ، ئاز-تولا پايدىلىق ئىشلارنى قىلغان. يەنى قۇمۇل، بارىكۆل ئەتراپلىرىدا قوراللىق كۈچلەرنى كېڭەيتىپ، قازاق ئاممىسىنىڭ قوزغىلاڭغا ئاكتىپ ئىشتىراك قىلىشىنى قولغا كەلتۈرۈش پائالىيىتى بىلەن شۇغۇللانغان. جامىن دورجى ئىككىنچى قېتىم كەلگەن چاغدا تاراتۇدا خوجانىياز ھاجى بىلەن كۆرۈشكەن ۋە ئۇنىڭ يېنىدا ئۈچ ئايدىن ئارتۇق بىللە تۇرغان. ئۇ قايتىش ۋاقتىدا خوجانىياز ھاجىنىڭ يېنىدا قاسىم ۋە ئاباي دېگەن ئىككى قازاقنى قالدۇرۇپ كەتكەن. ئاۋۋالقىسى سىياسىي خىزمەتچى، كېيىنكىسى خوجانىياز ھاجىنىڭ ياردەمچىلىكىنى ئۆتىگەن.

خوجانىياز ھاجى ئۆز ئىچىدىن چىققان بېشىر، يولۋاس قاتارلىق پۇرسەتپەرەس ئىككى يۈزلىمىچىلەرنىڭ، جىن شۇرپىن ئەۋەتكەن شېڭ شىسەي، ليۇ جىپسەن قاتارلىقلارنىڭ ۋە ما جۇڭيىڭنىڭ ئۈچ تەرەپلەپ قىلغان ئاسىيلىقى، ھۇجۇمى ۋە تەھدىتى بارغانسېرى كۈچىيىۋاتقان

ئەھۋال ئاستىدا، ئۆزىنىڭ غەلبىلىرىنىڭ نىسپىي ئىكەنلىكىنى،
 ئۇزاققىچە تاغدا يۈرۈۋېرىشنىڭ ئىستىقبالى يوقلۇقىنى ھېس قىلغان.
 ئۇ قۇمۇل ئەتراپلىرىدا يۈرۈۋەرسە جانلىق كۈچلىرىنىڭ خوراپ
 كېتىشىدىن ئەنسىرىگەن. شۇ مەزگىللەردە يەنە تۇرپاندا قوزغىلاڭ
 كۆتۈرگەنلەر ئۇنىڭ پىچان، تۇرپانغا كېلىشىنى قايتا-قايتا تەلەپ
 قىلغاچقا، تاشقى موڭغۇلىيە تەرەپنىڭ ئۈنچە قوشۇلۇپ كەتمىگىنىگە
 قارىماستىن ئۇ غەربكە يۈرۈش قىلىشىنى قارار قىلغان.

تۇرپاندىكى خەلق قوزغىلىڭى 1932-يىلىنىڭ ئاخىرىدا (11-ئاي-
 نىڭ ئاخىرىدا) ستىخىيىلىك ھالدا پارتلىغان. شۇ كۈنلەردە
 "خوجانىياز ھاجى پىچانغىچە جەڭ قىلىپ كەپتىمىش" دېگەن خەۋەر
 تارقىلىپ، ئاستانە خەلقى ئۆزلۈكىدىنلا قوزغىلىپ كەتكەن. ئاستانە-
 لىق مەخسۇت مۇھىتى بىرقانچە يۇرت مۆتىۋىرىنى ئەگەشتۈرۈپ
 خوجانىياز ھاجىنى قارشى ئېلىشقا پىچانغا ماڭغان. ئەمما، لۈكچۈنگە
 بارغان چاغدا ئەھۋالنىڭ تارقىلىپ كەتكەن خەۋەرگە ئوخشەمايدىغان-
 لىقىدىن، پىچانغا كەلگەنلەر خوجايمىياز ھاجى بولماي، ما جۇڭيىڭ
 قالدۇرۇپ كەتكەن ماشىمىڭنىڭ ئۇ يەر، بۇ يەردىن تېرىۋالغان
 20-30 دەك ئۆز بېشىمچى قارام چېرىكلىرى ئىكەنلىكىدىن خەۋەر
 تاپقان. ماشىمىڭ ئەسلىدە ئاشۇ ئاز سانلىق چېرىكلىرى بىلەن پىچاننى
 "ھايت-ھۇيت" قىلىپ قولغا چۈشۈرۈپ، چوڭ ئىش تەۋرەتمەكچى
 بولغان، ئەمما قولغا چۈشۈرۈش تۈگۈل قاتتىق زەربە يەپ لۈكچۈن-
 نىڭ دىخاي يېزىسىغا قېچىپ كەلگەن ۋە نېمە قىلارنى بىلمەي بېشى
 قېتىپ ئولتۇرغان. مەخسۇت مۇھىتى ئاستانە خەلقىنىڭ قوزغىلاڭىنى
 باشلاپ قويغانلىقىنى، ئەمدى ئۇنى يىغىشتۇرغىلى بولمايدىغانلىقىنى
 كۆز ئالدىغا كەلتۈرۈپ، ماشىمىڭنى چېرىكلىرى بىلەن ئاستانگە

باشلاپ كەلگەن. ئۇلار قاراغوجىغا كەلگەن چاغدا، ئاستانە خەلق-
نىڭ قوزغىلاڭ كۆتۈرگەنلىكىنى ئاڭلاپ باستۇرۇشقا ئەۋەتىلگەن
بىر يىڭ ھۆكۈمەت ئەسكەرلىرى بىلەن ئۇچرىشىپ قالغان. ئىككى
تەرەپ ئېتىشىۋاتقان چاغدا ئاستانە خەلقى كالتەك، ئارا- گۈرچەك-
لەرنى كۆتۈرۈپ كېلىپ ھۆكۈمەت ئەسكەرلىرىگە ئېتىلغان ۋە ئۇلارنى
پۈتۈنلەي يوقاتقان. شۇنىڭ بىلەن قوزغىلاڭچىلار بىرنەچچە يۈز
دانە مىلتىق، ئوق-دورلارنى غەنىيەت ئالغان. مەخسۇت مۇھىتى بۇ
قوراللارنى ئوۋچىلارغا، كۈچلۈك يىگىتلەرگە تارقىتىپ بېرىپ،
بىردەمدىلا بىرقانچە يۈز كىشىلىك بىر قوشۇن تەشكىل قىلغان.

مەخسۇت مۇھىتى تۇرپان ئاستانىدىكى باي، سودىگەر ئائىلىدىن
بولۇپ موسۇل مۇھىتى دەپ ئاكىسى ۋە مەھمۇت مۇھىتى، گوسۇل
مۇھىتى دەپ ئىنىلىرى بولغان. ئۇ 1920- يىللىرى سوۋېت ئىتتىپاقىغا
چىقىپ سودىگەرچىلىك قىلغان، موسكۋادا تۇرغان ۋە قايتىپ كېلىپ
ئاكىسى ۋە ئىنىسى مەھمۇت مۇھىتىلەر بىلەن مەسلىھەتلىشىپ ئانچە-
مۇنچە خەلقنى ئويغىتىش، تەشكىللەش پائالىيەتلىرى بىلەنمۇ شۇغۇل-
لانغان. بەزىلەرنىڭ ئېيتىشىچە ئۇ يەتتە كىشىلىك بىر تەشكىلات
يادروسىغا يېتەكچىلىك قىلغان.

قۇمۇل دېھقانلار قوزغىلىڭى پارتلىغان ھامان ئۇ خوجانىياز
ھاجىغا خەت يېزىپ، قوزغىلاڭنى ھىمايە قىلىدىغانلىقىنى، خوجانىياز
ھاجىغا ھەمدەم بولىدىغانلىقىنى بىلدۈرگەن. 1932- يىلى ئەتىيازدا
ئۇ خوجانىياز ھاجىغا يەنە خەت يېزىپ، تۇرپاندا قوزغىلاڭ
كۆتۈرۈش شارائىتىنىڭ پېشىپ قالغانلىقىنى، خوجانىياز ھاجى تۇرپانغا
كەلسە قوزغىلاڭنى بىرگە ئېلىپ بېرىپ ئوبدان ئۈنۈم ھاسىل قىلغىلى
بولىدىغانلىقىنى بىلدۈرگەن. "خوجانىياز ھاجى پىچانغا كەپتۇ"

دېگەن خەۋەردىن ئۇنىڭ ھاياجانلىنىشى ۋە ئالدىغا بېرىشقا ئالدىردە-
شنىڭ سەۋەبى ئاشۇنداق ئارقا كۆرۈنۈشكە ئىگە ئىدى.
ئىستاندىكى قوزغىلاڭ جىن شۇرپىنىڭ بىر يىڭ ئەسكىرىنىڭ
يوقىتىلغانلىق خەۋىرى تارقىلىشى بىلەنلا تۇرپان، پىچان، توقسۇن
دېھقانلىرى خۇش بولۇپ كېتىپ، ئورغاق، پالتا، كالتەكلەر بىلەن
قوراللىنىپ ئارقا-ئارقىدىن ئاستانغا كەلگەن. مۇھىتىلارنىڭ چوڭ
قورۇسى قوزغىلاڭچىلارنىڭ قوماندانلىق مەركىزى بولغان. قوزغىلاڭ-
چىلار تۇرپان ناھىيە بازىرىنى ئىشغال قىلىش تەييارلىقىنى قىلغان.
شۇ چاغدا تۇرپاندا جىن شۇرپىنىڭ بىر لۈي ئەسكىرى بار ئىدى.
ئۇنى يوقىتىشى ئاسان ئەمەسلىكى قوزغىلاڭچىلارنىڭ بېشىنى
قاتۇرۇۋاتقاندا، گۇچېڭدىن ئەسكەر كېلىۋاتقانلىق توغرىسىدىكى
خەۋەر تارقالغان. ئىككى بۆلەك ئەسكەرلەرنىڭ بىرلىشىۋالسا كۈچى
ئېشىپ كېتىدىغانلىقىنى بىلگەن قوزغىلاڭچىلار ئاۋۋال گۇچېڭدىن
كېلىۋاتقان ئەسكەرلەرنى توسۇپ يوقاتماقچى بولۇپ كېچىلەپ ئاتلاند-
غان. ئەمما، بۇ ئەسكەرلەر تۇرپان كونا شەھىرى (لوچېڭ) ئەتراپىغا
كېلىپ قالغانلىقتىن، قوزغىلاڭچىلارنىڭ ھەرقانچە تىرىشقىنىغا قارى-
ماي، شەھەرگە كىرىپ جايلىشىۋالغان. بۇ 1932-يىلى 12-ئاينىڭ
باشلىرى ئىدى.

مەخسۇت مۇھىتى قاتارلىق قوزغىلاڭچى رەھبەرلەر يىغىلىپ
قالغان، ھۇجۇم قىلىشقا ئالدىراۋاتقان قوزغىلاڭچىلارنىڭ قىزغىنلى-
قىدىن پايدىلىنىپ تۇرپان شەھىرىگە ھۇجۇم قىلىۋېرىشنى قارار
قىلغان. ئۇلار كېچىلەپ تەييارلىق قىلىۋاتقاندا، تاڭخا يېقىن ئۇرۇم-
چىدىن يەنە نۇرغۇن ئەسكەرلەرنىڭ تۇرپانغا ياردەمگە يېتىپ كەل-
گەنلىكىنى كۆرگەن. ماشىنىڭ قورقۇپ كېتىپ توقسۇنغا چېكىنىشىنى

تەشەببۇس قىلغان. مەخسۇت مۇھىتى قوزغىلاڭچىلارنىڭ قېنى قىزىپ تۇرغان ۋاقتىدا چېكىنىشنىڭ پاسسىپ تەسىر كۆرسىتىدىغانلىقىنى ئوتتۇرىغا قويۇپ، جەڭ قىلىشنى قارار قىلغان. دېگەندەكلا، ھېرىپ ماغدۇرى ئۈزۈلگەن، قوزغىلاڭچىلارنىڭ سانى، قوراللىنىش ئەھۋالىدىن خەۋىرى بولمىغان دۈشمەنلەر قاتتىق يېڭىلىپ، ئىككى مىڭدەك ئۆلۈك ۋە يارىدارلىرىنى تاشلاپ، 70 - 80 دەك ئادىمى داۋانچىغا قېچىپ كەتكەن. قوزغىلاڭچىلار بىرنەچچە مىڭ دانە مىللىتى، نۇرغۇن ئوق - دورا، ئات، ھارۋا، كىيىم - كېچەك ۋە باشقا ھەربىي ئەشيا لارنى غەنىيمەت ئېلىپ جىمىسى قوراللىنىۋالغان.

ئىككى قېتىملىق ئۇرۇشتا ئۇدا غەلبە قىلغان قوزغىلاڭچىلار تېخىمۇ روھلىنىپ تۇرپان شەھىرىگە ھۇجۇم باشلىغان. جەڭ ناھايىتى قاتتىق بولغان. لېكىن قوزغىلاڭچىلار ئەپچىللىك بىلەن ھەرىكەت قىلىپ شەھەر دەرۋازىسىغا ئوت قويۇۋەتكەن. شەھەر ئىچىدىمۇ پاتىپاراقچىلىق باشلانغان. تۇرپان مۇداپىئەسىدىكى مالىيىچاڭ (ما فۇمىڭ) تەسلىم بولۇپ بىرنەچچە يۈز تال مىللىتى، نۇرغۇن ئوق - دورا ۋە بىر دانە يۈك ماشىنىسىنى تاپشۇرۇپ بەرگەن.

قوزغىلاڭچىلارنىڭ نۆۋەتتىكى ھۇجۇم نىشانى پىچان بولغان. شۇ چاغدا پىچاندا جىن شۇرپىنىڭ بىرنەچچە مىڭ ئەسكىرى بولۇپ، بۇنىڭ ئىچىدە ئۆكتەبىر ئىنقىلابىدىن كېيىن قېچىپ كەلگەن ئاق رۇسلاردىن تەشكىللەنگەن بىر تۇەن ئەسكەر ھەمىدىن جەڭگىۋار ئىدى. ئۇلارنىڭ قوراللىرىمۇ خىل بولۇپ، زەمبىرەك، ئېغىر - يېنىك پىلىموت ۋە يېڭى تىپتىكى مىللىتلەر بىلەن قوراللانغانىدى. قوزغىلاڭچىلار پۇختىراق تەييارلىق قىلىش ئۈچۈن، ئاۋۋال تەشكىلىي جەھەتتە ئۆزىنى تەرتىپكە سالغان: مەخسۇت مۇھىتى باش قوماندان، ھەم -

دۇللا داموللا، موسۇل مۇھىتى، ئىمىنباي ھاجى باش مەسلىھەتچى، ماشىنىنىڭ شىجاڭ، مەھمۇت مۇھىتى لۇپچاڭ بولغان. مۇھىتىلەرنىڭ تۇرپان شەھىرىدىكى قورۇسىنى باش قوماندانلىق مەركىزى قىلغان. قوزغىلاڭچىلارنى يۇرت-يۇرتلار بويىچە سانغا قاراپ تۇەن، يىڭ ۋە لىيەنلەرگە ئايرىپ باشلىقلىرىنى تەيىنلىگەن.

تەشكىلىي تەييارلىقلاردىن كېيىن ئۇلار 1933-يىلى 1-ئايدا پىچانغا ھۇجۇم باشلىغان. ئۇرۇش 12 كۈن داۋاملاشقان بولسىمۇ، قوزغىلاڭچىلار پىچاننى ئالالمىغان. ئۇنىڭ ئۈستىگە ماشىنىنىڭ بۆلۈنۈپ ئۆزىنى "36-شىنىڭ ئالدىنقى سەپ باندىتلىرىنى تازىلاش باش قوماندانى" دەۋەلىپ، تۇرپاننى بېسىپ ياتقان. گەرچە قوزغىلاڭچىلار يەتتە قۇدۇقتىن ياردەمگە كەلگەن جىن شۇرېننىڭ شىيۇڭ فايۇڭ لۈيىنى يوقىتىپ پىچان مۇداپىئەسىدىكى ئاق رۇسلارنى تەمتىرەت-كەن بولسىمۇ، كۈچى بۆلۈنۈپ كەتكەنلىكتىن تالاپەت ئېغىرلاشقان. ھۇجۇم قىلىۋاتقان قوزغىلاڭچىلار ئەمدى ئۆزلىرىنى مۇداپىئە قىلىشقا مەجبۇر بولغان.

شىيۇڭ فايۇڭ لۈيىنىڭ يوقىتىلغانلىق خەۋىرىنى ئۇققاندىن كېيىن شېڭ شىسەي باشلىغان قىسىملار قۇمۇلنى تاشلاپ پىچانغا يۈرۈش قىلغان. قوزغىلاڭچىلار تېخىمۇ چوڭ تالاپەتتىن ساقلىنىش ئۈچۈن پىچان قاملى سېپىنى تاشلاپ ئاۋۋال تۇرپانغا چېكىنگەن. چېكىنىش سەۋەبىنى بىلگەن ماشىنىنىڭ دەرھال يەنە قوزغىلاڭچىلار سېپىگە قوشۇلۇۋېلىپ "باش قوماندان" لىقنى تاشلاپ "شىجاڭ" لىقىغا قايتقان. ئاندىن ئۇلار تۇرپاننى تاشلاپ توقسۇنغا چېكىنگەن.

قوزغىلاڭچىلارنىڭ قوماندانلىق مەركىزى توقسۇندا يىغىن ئېچىپ ۋاقىتنىچە بۆلۈنۈپ تۇرۇشنى مەسلىھەت قىلىشقان. مەسلىھەت بويىچە

مەھمۇت مۇھىتى بىلەن ماشىنىڭ قاراشەھەرگە بېرىپ تۇرىدىغان، مەخسۇت مۇھىتى قۇمۇلغا بېرىپ خوجانىياز ھاجىنى باشلاپ چىقىپ، قۇمۇل - تۇرپان بىرلەشمە قوشۇنى تەشكىل قىلىپ، شېڭ شىسەينىڭ قولىدىن تۇرپاننى، پىچاننى تارتىۋېلىپ، جىن شۇرېن ھاكىمىيىتىنى ئاغدۇرماقچى بولغان. 1933 - يىلى 1 - ئاينىڭ ئاخىرىدا مەھمۇت مۇھىتى بىلەن ماشىنىڭ قارا شەھەرگە ماڭغان. مەخسۇت مۇھىتى مەسلەھەتچى ئىمىنباي ھاجى، لۈكچۈن ۋاڭى سايتلار بىلەن قۇمۇلغا ماڭغان.

شۇ يىلى 2 - ئاينىڭ ئاخىرىدا خوجانىياز ھاجى، مەخسۇت مۇھىتىدە لەر لۈكچۈنگە يېتىپ كەلگەن. ئۇلار مەھمۇت مۇھىتىنى قارا شەھەردىن قايتىپ كېلىشكە بۇيرۇپ خەت ئەۋەتكەنلىكتىن، ئۇنى لۈكچۈندە كۈتۈشنى قارار قىلغان. ئەمما، شېڭ شىسەي بۇ ئىشنى بىلىۋالغاندىن كېيىن جىمى كۈچىنى ئىشقا سېلىپ، پىچاندىكى ئاق رۇسلارنى سەپەرۋەر قىلىپ لۈكچۈنگە ھۇجۇم باشلىغان. قوزغىلاڭچىلار ئۆزىدىن نەچچە ھەسسە جەڭگىۋارلىققا ئىگە دۈشمەن بىلەن ئۈچ كىچە - كۈندۈز قاتتىق ئېلىشقان. ئاق رۇسلار زەمبىرەكلەر بىلەن ئوققا تۇتۇپ لۈكچۈن سېپىلىنى بۇزۇپ شەھەر ئىچىگە باس- تۇرۇپ كىرگەن چاغدىلا قوزغىلاڭچىلار شەھەرنى تاشلاپ چىقىپ كەتكەن. ئاق رۇسلار ۋەھشىيلىك بىلەن لۈكچۈن ئاھالىسىنى قىرغىن قىلغان، ئۆي - ئىمارەتلەرگە ئوت قويغان.

مۇشۇ قېتىملىق ئۇرۇشتا قوزغىلاڭچىلارنىڭ چېۋەر، مەرد يولباشچىسى مەخسۇت مۇھىتى قازا تاپقان. جەڭگە قاتناشقانلارنىڭ ئېيتىشىغا قارىغاندا ئۇ شەھەردىن ئوڭۇشلۇق چېكىنگەن، ئەمما، ئېتىغا ئوق تېگىپ ئۆزى يارىدار بولغان، ئاق رۇسلار ئۇنى ھەممە

تەرەپتىن قورشىۋالغان بولسىمۇ، ئۇ ئاخىرغىچە جەڭ قىلىپ باتۇرلارچە قۇربان بولغان. ئاق رۇسلار ئۇنىڭ بېشىنى كېسىپ لۈكچۈن، ئاستانىلاردا سازايى قىلىپ يۈرگەن.

ئامان - ئېسەن چېكىنگەن خوجانىياز ھاجى مەخسۇت مۇھىتنىڭ قۇربان بولغانلىقىنى بىر سائەتتىن كېيىن ئاڭلىغان. كۆرگەنلەرنىڭ ئېيتىشىغا قارىغاندا ئۇ يىغلاپ كەتكەن ۋە ئېسە دەپ تۇرۇپ: "ھەي مەخسۇت، ھەي مەخسۇت... سەن ئۆلگۈچە مەن ئۆلەم بولماس - مەدى؟" دەپ ھەسرەت چەككەن. دېمىسىمۇ، مەخسۇت مۇھىتى شۇ چاغدىكى قوزغىلاڭچىلار ئىچىدە بىلىمى ئەڭ يۇقىرى، تەشكىلاتچى - لىقى ھەممىدىن كۈچلۈك، تەدبىر - چارىلىك، ئەقىللىق كىشى بولغان. ئۇ ئاممىنى ئۇيۇشتۇرۇشتا، تەشۋىقات يۈرگۈزۈشتە، رەھبەرگە خاس ئۆزىنى تۇتۇشتا، ھەر خىل تەبىقىدىكىلەرنى ئىتتىپاقلاشتۇرۇشتا، ۋەزىيەتنى مۆلچەرلەشتە كەم تېپى - لىدىغان ئىقتىدارغا ئىگە قەيسەر ئادەم ئىكەندۇق. ئۇنىڭ ۋاپاتى شۇ چاغنىڭ ئۆزىدىلا ئەمەس، كېيىنكى ۋەزىيەتلەر ئۈچۈنمۇ قوزغىلاڭچىلارنىڭ چوڭ تالاپىتى بولدى (لېكىن مەخسۇت مۇھىتنىڭ ئارمانىنى كېيىنچە ئېنىسى مەھمۇت مۇھىتى داۋام قىلدۇردى. ئۇ ئاكىسى موسۇل مۇھىتى ۋە باشقا پىداكار دوستلىرى بىلەن بىللە خوجانىياز ھاجىغا يېقىندىن ياردەملىشىپ، غەلبە بىلەن قەشقەرگە يېتىپ باردى ۋە دەرھال يېڭى شەھەردىكى دۈشمەنگە قارشى ئۇرۇشقا قاتنىشىپ كەتتى ھەمدە ئارقىدىن كەلگەن ماجۇڭنىڭ بىلەن ئېلىشتى. ئۇ ئۆزىنىڭ پىداكارلىقى، قەھرىمانلىقى، تەجرىبىلىك ماھىر قوماندانلىقى بىلەن باشقا قوماندانلاردىن پەرق قىلاتتى، مەن قەشقەردە ئۇنىڭ تەدبىرلىك قوماندانلىقىنى كۆرۈپ

قايىل بولغاندىم).

خوجانىياز ھاجىنىڭ بېشى قاتقان، ئۇ مەخسۇت مۇھىتىدەك بىر دوستىدىن ئايرىلىپ قالغانلىقىغا ئۆكۈنۈپ، دەماللىققا نېمە قىلىشنى بىلەلمەي قۇمۇلغا قايتىپ كەتمەكچىمۇ بولغان. شۇ ئارىدا قارا شەھەردىن مەھمۇت مۇھىتى قايتىپ كەلگەن. ئىككى كۈچ ئۇچرىشىپ، ئىتتىپاقلىشىپ، 1933-يىلى 3-ئايدا تۇرپانغا كىرگەن. ماشىنىڭ خوجانىياز ھاجىنىڭ ما جۇڭيىڭنىڭ ۋاپاسزلىقىغا نارازى ئىكەنلىكىنى بىلگەچكە مەھمۇت مۇھىتى بىلەن بىللە تۇرپانغا كەلمىگەن. ئەمما، ئۇ خوجانىياز ھاجى بىلەن مەھمۇت مۇھىتىلارنىڭ تۇرپاندىن شىمالغا بۇرالغانلىقىنى ئۇققاندىن كېيىن، پۇرسەتنى قولدىن بېرىشنى خالىماي، ماچىەنساڭغا تەۋە بىر قىسىم كۈچنى قازا شەھەردە قال-دۇرۇپ، ئۆزى ئىككى تۈەن ئەسكەرنى ئېلىپ، شىمالغا يۆتكەلگەن. قۇمۇلدا قوزغالغان ۋە تۇرپاندا دەرھال ئاۋاز قوشۇشقا ئېرىشكەن يۇقىرىقى قوزغىلاڭ شىنجاڭنىڭ شەرقىي قىسمىغا يېپىلىپ چىن شۇرپىن مۇستەبىت ھاكىمىيىتىگە ھەممىدىن بۇرۇن ۋە ئەڭ قاقشاتقۇچ زەربە بەرگەن شىددەتلىك خەلق قوزغىلىڭى ئىدى. ئۇ شىنجاڭنىڭ دېھقانلار ئىنقىلابى تارىخىدا تەركىبىنىڭ ساپلىقى، ئۆزى دۇچ كەلگەن ۋەزىيەتنىڭ مۇرەككەپلىكى، شارائىتىنىڭ ئېغىرلىقى، يەككە-يېگانە تۇرۇپ، كۈچلۈك مەدەت يوق ئەھۋال ئاستىدىمۇ ئۆزىدىن نەچچە ھەسسە كۈچلۈك، جەڭگىۋار، ھەرخىل دۈشمەنلەرگە ئۈنۈملۈك زەربە بېرەلگەنلىكى، ئاممىۋى ئاساسىنىڭ كەڭلىكى ۋە ئومۇمىيلىقى قاتارلىق جەھەتلەردە مەڭگۈ ئۇنتۇلمايدىغان پارلاق سەھىپە ياراتتى. ئۇ ئۆز كۆلىمىنىڭ ئۆزىدىن ئىلگىرىكى ۋە كېيىنكى ھەرقانداق بىر قوزغىلاڭلاردىن كەڭلىكى، ئوخشاش مەقسەت، بىر

ئىشان ئۈچۈن ئىرىشىش شوئارىنىڭ بىردەكلىكى، رەھبەرلىك قاتلىمىنىڭ شىنجاڭنىڭ ھەممە يېرىدە شەرتسىز ئېتىراپ قىلىنىشى بىلەنمۇ رەت قىلغىلى بولمايدىغان دەرىجىدە ئۇلۇغلىنىشقا تېگىشلىك. گەرچە ئۇمۇ دېھقانلار ھەرىكىتىنىڭ جىمىكى ئاجىزلىقلىرىدىن خالىي بولالمى-
خان ۋە شۇ سەۋەبتىن ئۆزىنىڭ شانلىق غەلبىسىنى پۇرسەتپەرەس سىياسىي ھاياتكەشلەرگە تارتتۇرۇپ قويغان بولسىمۇ، لېكىن ئۇ ھېچكىم، ھېچقاچان، ھېچقانداق قىلىپ تارتىۋالالمايدىغان بىر مۆجىزىلىك ھەقىقەتنى قالدۇرۇپ كەتتى. سانسىزلىغان قوزغىلاڭچى-
لارنىڭ (بىرمۇنچە رەھبەرلىرىنى ئۆز ئىچىگە ئالغان) ئىسسىق قانلىرى بەدىلىگە كەلگەن بۇ ھەقىقەت شۇكى، ئۇ شىنجاڭنىڭ ئۆزىدىن كېيىنكى كەلگۈسىنى كۆرسىتىپ بەردى، خەلقنىڭ كۈچىنى نامايىش قىلدى. شۇنداقلا خەلققە دۈشمەننىڭ كىملىكىنى، بۇ دۈشمەنگە قانداق مۇئامىلە قىلىش كېرەكلىكىنى ئۆگىتىپ، ئاچچىق ساۋاق بەردى. دۈشمەنلەر بۇ قوزغىلاڭدىن قورققاندى، كېيىن ئۇنى قانلىق باستۇردى، يەنە شۇنداق قوزغىلاڭ چىقىمىسۇن، دەپ مىنۇت-
سېكۇنت پەخەس بولۇپ، ھەرقانداق كىچىك دەرىجىدىكى پىكرەن قوزغىلاڭنىمۇ تەقىب قىلدى. بۇنىڭ بەدىلىگە ئۇلار نېمىگە ئېرىشتى؟
ھۆكۈمران ئورۇندا تۇرغان بولسىمۇ بىرەر دەققە خاتىرجەم، بەخىرامان ياشاشتىن مەھرۇم بولۇپ دەككە - دۈككە ئىچىدە ياشىدى، ئاخىر قوزغىلاڭچىلار ئارزۇ قىلغاندەك ئاقىۋەتكە - ئۈزۈل - كېسىل گۇمران بولۇش قىسمىتىگە دۇچار بولدى. خەلق قوزغىلاڭچىلىرى تارىخ بەتلەردە، ئەۋلادلىرىنىڭ خاتىرىسىدە تۆردىن پەخىرىي ئورۇن ئېلىپ ياشىغان، رەھبەرلىرىنىڭ ئۇنداق ياكى مۇنداق سەھۋەنلىك-
لىرى سېخىلەرچە كەچۈرۈم قىلىنىپ يەنىلا ھۈرمەتلەنگەن ۋە ئۇنتۇل-

مىغان بولسا، دۈشمەنلىرى ئاللىبۇرۇن تارىخىي چىركىن قاتارىدا ئەبەدىي لەنەتكە مەھكۇم بولدى.

قۇمۇل، تۇرپان خەلق قوزغىلىڭى دولقۇنسىمان تەسىر قوزغىغاندا كۇچامۇ دەرھال ئاۋاز قوشۇپ ماسلاشقان. كۇچا خەلق قوزغىلىڭىنىڭ ئاساسلىق يېتەكچىسى تۆمۈر ئەلى بىلەن ئادىل ئەلەم ئىدى. ئادىل ئەلەمنىڭ ئىسمى ئاز ۋاقىتتىن كېيىن كىشىلەرنىڭ ئېسىدىن كۆتۈرۈلۈپ كەتتى، مېنىڭ ئاڭلىشىمغا قارىغاندا، ئۇ شايارلىق ئىكەن.

تۆمۈر ئەلىنى كۇچالىق دەپ ئاڭلىغانمەن. بەزىلەرنىڭ ئېيتىشىغا قارىغاندا، ئۇ شۇ يەرنىڭ چوڭ سودىگىرى ئىكەندۇق. لېكىن كۆپىنچە ئادەملەر ئۇنى كۇچاننىڭ (بەزىلەر كورلىنىڭ دەيدۇ) كار-ۋانىبېشى دېيىشەتتى. ئۇنى ھارۋىبەش دەيدىغانلارمۇ بار ئىدى. مېنىڭ شۇ چاغلاردا كۆزىتىشىمچە، كىشىلەر ئۇنىڭ كېلىپ چىقىشى، قانداق ئوقەت قىلغانلىقىغا ئانچە كۆڭۈل بولۇپ كەتمەي، تېز ئارىدا خېلى زور قوشۇنغا يېتەكچىلىك قىلغانلىقى ۋە "شىجاڭ" دەپ ئاتالغانلىقىغا دىققەت قىلىدىكەن. ئۇنىڭ "شىجاڭ (دېۋىزىيە كوماندىرى)" ئۇنۋانى قاچان، كىم تەرىپىدىن بېرىلگەنلىكى، ئۇنىڭ قوشۇنى قانداق شى (دېۋىزىيە)، تەركىبى قانداق ۋە قانداق سوستاۋلارغا (شتاتلارغا) بۆلۈنگەنلىكى توغرىسىدىمۇ ھېچقانداق مەلۇمات يوق. مېنىڭ پەرد-زىمچە، ئۇ ئۆز قوشۇنىنى شى دەپ ئاتاپ، ئۆزىنى "شىجاڭ" دەپ ئېلان قىلغان بولسا كېرەك. شۇ يىللاردا خەلقنىڭ قوزغىلاڭچىلار قوشۇنىدا "شىجاڭ" دېيىلگەنلەر ئاز ئەمەس ئىدى. بۇ خۇددى ما جۇڭيىنىڭ قوشۇنلىرىدا "زىخۇي — چىخۇي (قوماندان)" دېيىلگەن-لەرنىڭ كۆپ بولغىنىغا ئوخشايتتى. قوزغىلاڭچىلار بەلكى "شىجاڭ"نى "باشچى"، "يېتەكچى" دەپ چۈشەنسە كېرەك.

تۆمۈر ئەلى 1932- يىلى 1- ئايدا كۇچادا مۇۋەپپەقىيەتلىك قوزغىلاڭ كۆتۈرگەن. ئۇنىڭ قوزغىلىڭغا ماشىنىنىڭ ئەۋەتكەن ماجىھەن- ساڭ قىسمىدىكى مارتىن دېگەن خۇيزۇلارنىڭ تۆۋەن دەرىجىلىك بىر باشلىقىمۇ ئاۋاز قوشۇپ ياردەملەشكەن (بۇمۇ كىشىلەر تىلىدا "مازىخۇي" دەپ ئاتالغان).

تۆمۈر شىجاڭ كۇچادىن چىقىپ ئاقسۇغا ھۇجۇم قىلىشقا تەييارلان- خان. شۇ چاغدا ئاقسۇدا جىن شۇرېنغا قاراشلىق بىر تۇەن ئەسكەر بار بولۇپ تۇەنجاڭ لۇي فارۇڭ بىلەن ئاقسۇنىڭ ۋالىيسى شۇي يىشەن قەشقەردىن ياردەم سورىغان. ئەسلىدە قەشقەردە بىر شى ئەسكەر بولۇپ، جىن شۇرېن خوجانىياز ھاجى باشچىلىقىدىكى قۇمۇل قوزغى- لاڭچىلىرىغا تاقابىل تۇرۇش ئۈچۈن شىجاڭ ئېيىنىۋېنى ئۈرۈمچىگە يۆتكىگەن (ئۇ يولدا كېتىۋاتقىنىدىلا ئۆلگەن)، جىن شۇرېن تۆتىنچى ئىنىسى جىن شۇجىنى قەشقەردىكى ئەسكەرلىرىگە شىجاڭ قىلىپ تەيىنلەپ ئەۋەتكەنىدى. ئاقسۇنىڭ تەلپىگە ئاساسەن جىن شۇجى ياكى چىڭمىڭ دېگەن تۇەنجاڭنى ياردەمگە ئەۋەتكەن. 2- ئاينىڭ باش- لىرىدا، لۇي فارۇڭ بىلەن ياكى چىڭمىڭ ئەسكەرلىرىنى ئېلىپ باي بىلەن ئاقسۇنىڭ چېگرىسىدىكى چوڭئېرىق، سۇلۇقيار دېگەن جايلاردا ئايرىم- ئايرىم تۆمۈر ئەلىنىڭ قوشۇنلىرى بىلەن جەڭ قىلغان. بۇ جەڭلەردە تۆمۈر شىجاڭ غەلبە قىلغان. لۇي فارۇڭ بىلەن ياكى چىڭمىڭ ئاقسۇغا قېچىپ كەتكەن. ئۇلارنىڭ يېڭىلىگەنلىكىنى كۆرگەن ۋالىي شۇي يىشەن، ئاقسۇ ناھىيىسىنىڭ ئامبىلى يۈەن شاۋتۇڭلار جەنۇبقا بەدەر تىكىۋەتكەن، تۆمۈر شىجاڭ ئاقسۇنى ئىشغال قىلغان. تۆمۈر شىجاڭنىڭ قەشقەرگە ئاتلانغانلىقىنى ئاڭلىغان جىن شۇجى ئۆزىنى ئۆلتۈرۈۋالغان. ئۇنىڭ شىتاب باشلىقى ليۇدىڭ لى

دىڭىرۇڭنى تۈەنجاڭ قىلىپ، مارالبېشىنىڭ شەرقىگە 80 كىلومېتىر كېلىدىغان توققۇز ئۆتەڭ دېگەن يەردە مۇداپىئە سېپى قۇرۇشقا بەلگىلىگەن. ليۇدىڭ بۇ مۇداپىئە سېپىنى كۆزدىن كەچۈرۈپ ياندەدىغان چاغدا باشقىلار تەرىپىدىن ئۆلتۈرۈۋېتىلگەن. لى دىڭىرۇڭنىڭ ئەسكەرلىرى تۆمۈر شىجاڭنىڭ قوشۇنلىرىنى توسۇپ ئۇرۇش قىلىپ قاتتىق يېڭىلىگەن، لى دىڭىرۇڭ ئۆزىنى ئۆلتۈرۈۋالغان. لى دىڭىرۇڭنىڭ قاتتىق قالدى. قاتتىق ئەسكەرلىرىنى ئاقسۇدا تۆمۈر شىجاڭغا قوشۇلۇۋالغان ما جىيەنساڭ (بۇ مارېننىڭ بىر دەرىجە يۇقىرى باشلىقى ئىدى. كىشىلەر ئۇنى "چولاق زىخۇي" دەپ ئاتىدى) ئۆز قىسىملىرىغا قوشۇۋالغان. تۆمۈر شىجاڭ قەيسەر، باتۇر ئادەم ئىدى. ئۇ قەھرىمانلىقى ۋە خەلقپەرۋەرلىكى بىلەن ناھايىتى تېزلا شوھرەت تاپقان. ئۇنىڭ باتۇرلۇقىغا دۈشمەنلىرىمۇ قايىل ئىدى. ئۇ قەشقەرگە بارغىچىلىك بىر مۇنچە غەلبىلىك جەڭلەرنى قىلغان. كېيىن قەشقەردە ۋاپاسىز "چولاق زىخۇي" (ما جۇڭيىڭ قوشۇنىدىكى ئۇششاق-چۈششەك ھەربىي ئەمەلدارلارنىڭ ھەممىسى ئۆزلىرىنى "زىخۇي" - قوماندان) دەپ ئاتىشاتتى. بۇ يەردە دېيىلگەن "ما زىخۇي" ما جىيەنساڭ قىسىمىدىكى مارېن دېگەن ئادەمنى كۆرسەتسە كېرەك) نىڭ سۈيىقەستىگە ئۇچراپ قۇربان بولغان. ئەمما، نەپسى توختىغىچە باتۇرلۇق نامىغا نۇقسان كەلتۈرمىگەنىدى.

30 - يىللاردىكى خەلق قوزغىلىڭىنىڭ ئۈستىدە سۆز ئاچقاندا قەشە-قەردىكى خەلق قوزغىلىڭىغا قاتناشقان داڭلىق كىشىلەر ئىچىدە سابىت داموللىنىڭ ئىسمى كۆزگە چېلىقىدۇ. بەزى ماتېرىياللار ئۇنى قوزغىلاڭنىڭ رەھبەرلىرىدىن بىرى دەپ تىلغا ئالىدۇ. بۇ خاتا، چۈنكى، سابىت داموللا خەلق قوزغىلىڭىنىڭ تەرغىباتچىسى ياكى تەشكىلاتچىسى.

لىرىدىن ئەمەس، ئۇنىڭ بىرەر ئەسكىرى ياكى يوقاتقان بىرەر دۈش-
مىنىمۇ يوق ئىدى. ئەسلى ئۇ قەشقەردە تۇغۇلۇپ ئۆسكەن،
مۇكەممەل دىنىي بىلىم ئالغان، مۇشۇ ساھەدە بەلگىلىك تەتقىقاتلار
بىلەنمۇ شۇغۇللانغان كىشى بولۇپ، ئۆزىنىڭ دىنىي بىلىمىنى چەت
ئەلگە (ھىندىستانغا دەپ ئاڭلىغانىدىم) چىقىپ تېخىمۇ چوڭقۇرلاش-
تۇرغان. تەبىئىكى، ئۇ مۇشۇ جەرياندا خەلقئارالىق پانىسلازم،
پانتۇركىزم ئىدىيىسى بىلەنمۇ ئۇچراشقان ۋە ئۇنىڭ بىلەن ئېغىر
يۇقۇملانغان. قەشقەرگە قايتىپ كەلگەندىن كېيىن ئىسلام مائارىپى
بىلەن شۇغۇللىنىپ، باشلانغۇچ ئىسلام مائارىپ قولىنىلىرىنى تۈزۈپ
تارقاتقان. ئۇنىڭ بۇ پائالىيەتلىرى خەلقنى ئەبەدىي قاششاق، نادان-
لىقتا تۇتۇشنى ئارزۇ قىلىدىغان مۇتەئەسسەپ روھانىيلارنىڭ ئۆچمەن-
لىكىنى قوزغىغان بولسا، كۆپ قىسىم تەرەققىيپەرۋەر دىنىي زاتلارنىڭ
قوللىشىغا ئېرىشكەن. خەلق ئاممىسى بولسا ئۇنى "ئالىم"، "موللا
سابىت داموللام" دەپ ھۆرمەت قىلىشقان.

قەشقەردە خەلق قوزغىلىڭى كۆتۈرۈلۈپ جىن شۇرپىن ھۆكۈمىتىدە
نىڭ يەرلىك ھاكىمىيەت ئاپپاراتلىرى غۇلاپ چۈشكەن پۇرسەتتە
بىر قىسىم ئەكسىيەتچى ئۇنسۇرلار خەلق قوزغىلاڭچىلىرىنىڭ ئەينى
تارىخىي دەۋر شارائىتىنىڭ چەكلىمىلىكى تۈپەيلىدىن ئۆزىدە
يېتىلدۈرگەن ئاجىزلىقلىرىدىن پايدىلىنىپ، قوزغىلاڭنىڭ غەلبە
مېۋىسىگە چاڭ سېلىشقا شاپاشلاپ يۈرگەنلىرىدە سابىت داموللىنىڭ
ئابرويىنى ۋە ئىناۋىتىنى يادىغا ئالغان ۋە ئۇنى پەردە ئالدىغا ئىتتىرىپ
چىقىرىپ ئاتالىشى "شەرقىي تۈركىستان ئىستىقلالىيەت جۇمھۇرىيىتى
ھۆكۈمىتى" دېگەن كەپىنى قۇراشتۇرۇپ سابىت داموللىنى قاراند-
چۇق — يەنى "ھۆكۈمەت" نىڭ باش ۋەكىلى (زۇڭلى) قىلىپ تىكلە-

گەن. سابىت داموللا ئۆز ۋۇجۇدىدىكى پانىسلازم ۋە پانتۇركىزم ئىدىيىسىنىڭ تۈرتكىسىدە بۇ ۋەزىپىنى قوبۇل قىلىپ "ھۆكۈمەت" تەشكىللىگەن.

يۇقىرىقى پاكىتلاردىنلا سابىت داموللانىڭ خەلق قوزغىلىڭىنىڭ رەھبىرى ئەمەس، ئەكسىچە تەجىلەرنىڭ ۋە يۈچۈك تاپسىلا بېشىنى تىنماي ئارام ئالمايدىغان جاھانگىرلارنىڭ گۇماشتىسى بولۇپ بەرگەنلىكىنى بىلگىلى بولىدۇ. ئۇ ۋە ئۇنىڭ "ھۆكۈمىتى" خەلق قوزغىلىڭى بولغان پۇرسەتتىن پايدىلىنىپ نەپ ئالماقچى بولغان بولسىمۇ، خەلق ئۇنىڭ "ھۆكۈمىتى" نىڭ ماھىيىتىنى بىلىپ قالغاندىن كېيىن مەزكۇر "ھۆكۈمەت" نى قوللىمىدى، قارشى تۇردى ۋە خەلق قوزغىلاڭچىلىرىدىن ئۇنىڭ ئاتاقلىق رەھبىرى خوجانىياز ھاجى ئۇ "ھۆكۈمەت" نى يوقاتتى ۋە سابىت داموللانى تۇتۇپ ئۈرۈمچىگە ئەۋەتىپ بەردى.

خوتەن قوزغىلىڭى 1932-يىلى 2-ئاينىڭ 17-كۈنى رەسمىي پارتلىغان. بۇ قوزغىلاڭنى تەشكىللىگەن ۋە باشچىلىق قىلغان كىشى مەھەممەت ئىمىن داموللا بولۇپ، ئۇنى يەنە مەھەممەت ھەزرەت، مەھەممەت بۇغرا دەپمۇ ئاتىتى. ئۇ قارىقاشتا قوزغىلاڭ كۆتۈرۈش-تىن ئىلگىرىلا خوتەندىكى دىنىي مۇتەۋەرى كىشىلەردىن مۇھەممەت شېرىپ مۇپتى، ئىسراپىل داموللا قاتارلىق كىشىلەر نەچچە ئونلىغان دىنىي زاتلار ۋە مۇتەۋەرىلەر نامىدىن خەت يېزىپ، بۇ خەتكە شۇ يەردىكى كىشىلەرنىڭ قولىنى قويدۇرۇپ خوجانىياز ھاجىغا ئەۋەت-كەن. خەتتە قۇمۇلدىكى خەلق قوزغىلىڭىنىڭ پارتلىغانلىقىغا تەبرىك ۋە ئالقىش ئوقۇلغان، خوجانىياز ھاجىنىڭ خوتەنگە تېزىرەك كېلىشى تەلەپ قىلىنغان. مەھەممەت داموللا قارىقاشتا قوزغىلاڭ كۆتۈرگەندىن كېيىن، خوتەندىكى بىر قىسىم كىشىلەر قارىقاشقا ئاتلىنىپ قوزغىلاڭغا

بىۋاسىتە قاتناشقان. ئاشۇنداق ئاممىۋى ئاساسقا ئىگە بولغانلىقتىن قارقاش قوزغىلىڭى تېزدىنلا پۈتكۈل خوتەن قوزغىلىڭى كۆلىمىنى ئېلىپ، ناھايىتى زور داغدۇغا پەيدا قىلغان، سەپەرۋەر قىلىنغان ئاممىۋى ناھايىتى كۆپ بولغان.

ئىسمى ۋە ئۇنۋانىدىنلا مەلۇمكى، مەمتىمىن داموللامۇ سابىت داموللىغا ئوخشاش دىنىي مۆتىۋەر زات، ئىسلام ئۆلىماسى ئىدى. ئۇ قارقاشتا تۇغۇلۇپ ئۆسكەن، خېلى يۇقىرى دىنىي مەلۇمات ئالغان ۋە كېيىن ئۇزاق ۋاقىت مۇدەررىس (مۇئەللىم)لىك قىلغان. دىنىي جەھەتتىكى مول بىلىمىدىن تاشقىرى، ئۇ قولىدىن كېلىشىچە پۇقرالارغا خەير - ساخاۋەت قىلىپ، نامراتلارغا يار - يۆلەك بولغان. لىقتىن، خەلق ئاممىسى ئىچىدە چوڭ ئابرويغا ئىگە بولغان.

مەمتىمىن داموللا باشچىلىقىدىكى خوتەن قوزغىلىڭى ئاساسەن ئىچكى ئىختىلاپلار، مەھەللىۋى داھىيلىق تالىشىش، تار شۆھرەت قوغلىشىش قاتارلىق سەۋەبلەر تۈپەيلىدىن ئۆزىنىڭ غەلبىسىنى مۇستەھكەملىيەلمىدى. سىياسىي، ئىقتىسادىي، ھەربىي جەھەتلەردىن ئاساسىي يوقلۇقنىڭ ئۈستىگە ھېچقانداق ياردەم ئالالمىدى. شۇ سەۋەبتىن ئۇ مەغلۇپ بولۇپ، مەمتىمىن داموللا ھىندىستانغا قېچىشقا مەجبۇر بولدى. شېڭ شىسەي ھاكىمىيىتى غۇلاپ، شىنجاڭدا گومىنداڭ داڭ ھۆكۈمرانلىقى تىكلەنگەندە، ئۇ يەنە شىنجاڭغا قايتىپ كەلدى ۋە گومىنداڭ ئەكسىيەتچىلىرىنىڭ ئالداپ ئۆزىگە تارتىشى بىلەن گومىنداڭ ئەكسىيەتچىلىرىنىڭ خەلق ئىنقىلابىنى پارچىلاش، ئۆزىنىڭ مۇستەبىت ھۆكۈمرانلىقىنى كۈچەيتىشىگە كەتمەن چېپىپ، ئۈچ ۋىلايەت ئىنقىلابىنى مەركەز قىلغان شىنجاڭ خەلقىنىڭ ئىنقىلابىي ھەرىكىتىگە كۈچەپ قارشى تۇردى. 1949 - يىلى شىنجاڭ ئازاد

بولۇش ئالدىدا، ئۇ يەنە بىر قېتىم ھىندىستانغا قېچىپ كېتىپ، يېڭى شىنجاڭغا، كوممۇنىزمغا قارشى تەشۋىقات ئېلىپ باردى. ئاخىر تۈركىيىدە ۋاپات بولۇپ، 30-يىللاردىكى شىنجاڭ خەلق قوزغىلىڭى رەھبەرلىرىنىڭ ئىچىدە قەبرىسى يات ئەلدە قالغان بىردىنبىر شەخسكە ئايلىنىپ قالدى (بۇلار توغرىسىدا كېيىن يەنە توختىلىمەن).

شىنجاڭنىڭ 30-يىللىرىدىكى تارىخىنى بايان قىلغان باشقا كىتاب ۋە ماقالىلەردە يەنە بىر ئادەمنىڭ ئىسمى ناھايىتى ئاز تىلغا ئېلىندۇ. بۇ قىرغىز مىللىتىدىن چىققان خەلق قوزغىلىڭى رەھبىرى ئوسمان ئەلى. مۇنداق بولۇشنىڭ سەۋەبى ئېھتىمال، باشقىلارغا سېلىشتۇرغاندا ئوسمان ئەلىنىڭ ئورنى ۋە پائالىيىتى دائىرە جەھەتتىن تار، ۋاقىت جەھەتتىن قىسقا بولغانلىقىدىن بولسا كېرەك. لېكىن، مەن 30-يىللاردا شىنجاڭ ۋە قەللىرىدە داڭ چىقارغان باشقا مەشھۇر ئەربابلارنى تېخى ئۇقماي يۈرگەن ۋاقتىمدا، ئوسمان ئەلى قەلبىم-دىكى ئەڭ مەشھۇر زات بولۇپ ھېسابلىناتتى. تۆۋەندە مېنىڭ بايان قىلىدىغىنىم ئوسمان ئەلى بىلەن مۇناسىۋەتلىك ئىشلاردۇر.

ئىككىنچى باب قەشقەردىكى قوزغىلاڭ

قەشقەردە ئوسمان ئەلى "ئوسمان بانۇر"، "ئوسمان شىجاڭ"، "ئوسمان پاشا" قاتارلىق ناملار بىلەن داڭ چىقارغانىدى. ئۇنىڭ بۇ بىرمۇنچە ھەشەمەتلىك ئۇنۋانلىرى قەشقەر خەلقىنىڭ قوراللىق قوزغىلاڭىنىڭ دەسلەپكى غەلبىسىدىن كېيىنكى گەپلەر بولۇپ، ئىلگىرى ئۇ توغرىسىدا ھېچكىم ئاڭلىمىغانىدى.

قۇمۇلدا قوزغىلاڭ كۆتۈرۈلگەندىن كېيىن، ئانۇشتا خەلق ئارىسىدا ھەر خىل گەپلەر تاراشقا باشلىدى: قۇمۇلدا ۋاڭ غوجاملار قوزغىلاڭ قىپتۇ، ۋاڭ غوجامنىڭ دادىسى ئۆلگەن ۋاقتتا مېنىڭ قەبرەمگە ئىككى گۈل غۇنچىسىنى تىكىپ قويۇڭلار، ئاشۇ گۈللەر ئېچىلغاندا قوزغىلىڭلار دەپتىكەنمىش، ئەمدى شۇ گۈل ئېچىلىپتۇ، شۇنىڭ بىلەن ھەممە خەق قوزغىلىپ كېتىپتۇ، قوزغىلاڭچىلار شۇڭلاشقا "گۈل ئاچىل" دېگەن ناخشىنى ئېيتىپ جەڭگە كىرىدىكەن، ئۇلار بويۇنلىرىغا تۇمار ئېسىۋا. لىدىكەن، كاپىرلارنىڭ ئوقى تەگمەيدىكەن، ئۈرۈمچىدىكى جاڭجۈنلەر قېچىپ كېتىپتۇ، قۇمۇللۇقلار قەشقەرگە قاراپ يولغا چىقىپتۇ، دېگەنگە ئوخشاش مىش - مىش گەپلەر. بۇنداق گەپلەر خەلق ئارىسىغا شۇنچىلىك چاپسان تارالدىكى، كىشىلەرنىڭ روھىنى كۆتۈرۈۋەتتى. شۇ چاغدا چىققان (قۇمۇلدىن كەلدىمۇ ياكى خەلق ئۆزى قوشۇۋال - دىمۇ) «ئاچىل» ناخشىسى مۇنداق ئىدى:

ئاچىل

ئاچىل، ئاچىل گۈل ئاچىل، ئاچىل،
دادەي،

ئاچىلمىساڭ گۈل قايدا، ئاچىل،
كەمبەغەلگە زاغرا يوق ئاچىل، ۋاي ئاچىل،
باي غوجام قولى مايدا ئاچىل (تەكرار).

گۈللەر ئاچىلىپ قايتۇ ئاچىل،
دادەي،

رەڭگارەڭ چىمەن ئاتىپ، ئاتىپ ئاچىل،
باي غوجاملار دۈم چۈشتى، ئاچىل، ۋاي ئاچىل،
يىڭىتلەر جەڭگە چۈشتى، ئاچىل
ئاچىل، ئاچىلمىساڭ گۈل قايدا ئاچىل.

.....

بۇ ناخشا يۇقىرىدىكى مىش-مىشلار بىلەن قوشۇلۇپ، گويا قەشقەر بويىچە خەلقنى قوزغىلىشقا ئاتلاندىرىدىغان چاقىرىق رولىنى ئوينىدى. ھەتتا بۇ ناخشىنى بالىلارمۇ بەك ياخشى كۆرەتتى. بىز بىرنەچچىمىز بىر يەرگە توپلاشساقلا بۇ ناخشىنى ئېيتاتتۇق، يىپى ئىگىرىدىغان چاقچى ئاياللارمۇ بۇ ناخشىنى ئېيتاتتى، بىزنىڭ مەھەل-لىدە توختىغان دېگەن بىر قۇل خوتۇن بولىدىغان، چاقچى ئاياللار ئايدىڭدا ئۇنىڭ ھويلىسىغا يىغىلىپ چاق ئىگىرىشەتتى. چاق ئىگىر-گەچ ناخشا ئېيتىش ئۇلارنىڭ ئەڭ كۆڭۈللۈك ئادىتى ئىدى. توختە-خاننىڭ ھويلىسىدىكى ناخشا پۈتكۈل يېزىغا چارئاڭلاپ ئاڭلىنىپ تۇراتتى. بىز ناخشا ئەۋجىگە چىققان كۈنلىرى ئۇنىڭ ھويلىسىغا

بېرىپ ناخشا ئاڭلايتتۇق. ئۇلار ئادەتتە "چاقىم تاناپ تاشلايدۇ،
يارىم كەلگەن ئوخشايدۇ" دېگەنگە ئوخشىغان چاقىلارنىڭ ناخشى-
سىدىن باشلاپ، ھەر خىل خەلق قوشاقلىرىنى ئېيتىشاتتى. بۇ
كۈنلەردە "گۈل ئاچىل" ناخشىسى ئۇلارنىڭ ئەڭ ھەۋەس بىلەن
ئېيتىدىغان ئەتمۇارلىق ناخشىسىغا ئايلىنىپ قالدى. ياش بالىلارلا
ئەمەس، چوڭلارمۇ بېرىپ ئۇلارنىڭ ناخشىسىنى ئاڭلايدىغان بولدى.
ئۇنىڭغا قوشۇلۇپ باشقا ناخشىلارمۇ ئېيتىلاتتى:

ماتىتەي تۇلۇم چاشقان،

ئالۋاننى تولا چاچقان.

پۇقرالارغا كۈن بەرمەي،

دارغا ئېسىلىپ ياتقان.

مادوتەي دېگەن كەپتۇ،

مەن زالىم ئەمەس دەپتۇ،

پۇقرالارنىڭ مېلىنى

سورماي سويۇپ يەپتۇ.

ئاسماندىن چاقماق چۈشۈپ،

خان تەختىنى چاقسىكەن.

پەھلىۋان مەردلەر چىقىپ،

نامراتقا يول ئاچسىكەن.

بۇنداق كەينى - كەينىدىن چىقىپ كەڭ تارالغان خەلق قوشاقلىرى
ئېزىلگەن خەلقنىڭ مۇستەبىت ھۆكۈمرانلىققا قارشى قورقماس ئىرا-
دسى يۇقىرى پەللىگە كۆتۈرۈلگەنلىكىنى، قوراللىق ئىنقىلابىي
ھەرىكەت شارائىتىنىڭ پىشىپ قالغانلىقىنى ئىسپاتلايتتى.

بۇ مەزگىلگە كەلگەندە ھۆكۈمەتمۇ جىددىيلىشىپ كەتتى، ئەسكەر تۇتۇشقا، ئالۋان - سېلىقنى كۆپەيتىشكە، ئات يىغىشقا باشلىدى. بىزنىڭ يۇرتقىمۇ ئات سېلىقى كەپتىكەن، سۇنتاغدىكى ئەمەتقۇل ھاجى دېگەن ئادەم ئېتى بارلارنى يىغىپ ئېتىنى ئالماقچى بولۇپ مېنىمۇ چاقىرىپتۇ. بىر جەدە قاشقا ئېتىم بار ئىدى، ئۇنى مىنىپ مەنىمۇ باردىم، گەپكە قارىسام ئاتنى تارتىۋالدىغان ئىش ئىكەن، ئۇ ئادەم "باشنى ساقلاش ئۈچۈن ئاتتىن كېچىش كېرەك، باشقا ئىلاج يوق" دېدى ماڭا قاراپ. ئۇ ئادەمنىڭ ئىشىكىنىڭ ئالدىدىكى قارىياغاچ تېگىدىكى سۇپىنىڭ ئالدىدا ئولتۇراتتۇق، مەن ئېرىق بويىدىكى سۆگەتكە باغلاقلق ئېتىمغا قاراپ قاتتىق ئېچىناتتىم، مەن بۇ ئاتقا بەكمۇ ئامراق ئىدىم. چۈنكى ئۇ ھەم چىرايلىق، ھەم يورغا، ھەم يۈگۈرۈك ئات بولدىغان. بۇ يېقىندىن بېرى مەن ئۇ ئاتنى مىنىپ ئاتۇشتىكى باچاق سېپىدا بولىدىغان كۈزگى ئوغلاققىمۇ قاتنىشىدىغان بولغانىدىم، ئوغلاقتا مېنىڭ ئېتىم خېلى - خېلى ئاتلار - غىمۇ يول بەرمەيتتى. قاراپ ئولتۇرۇپ ئېتىمدىن زادى كېچەلمىدىم، ئاڭغۇچە ھېلىقى ئادەم بىرنەچچە دورغىلار بىلەن بىزدەك ئېتى بارلارنى مەسلىھەتلىشىشكە، ئويلىشىشقا قويۇپ ئۆزى ئۆيىگە كىرىپ كەتتى، شۇ ۋاقىتتا ماڭا بىر غەيرەت كەلدى - دە، ئاستا چۆگىلەپ بېرىپ ئېتىمنى يەشتىم، مەن ئەمدى ئۈزەڭگىگە پۇت قويغاندا، بىرقانچە چاپارمەنلەر "ۋاي قاچتى - قاچتى" دەپ توۋلاپ قالدى، ئاڭغۇچە ئاتقا مىنىپ قاچتىم، كوچىنىڭ دوقمۇشىغا بېرىپ ئارقامغا قارىسام تۆت - بەش ئاتلىق قوغلاپ كېلىۋېتىپتۇ، ئېتىمنى بولۇشقا قويۇپ بەردىم، ئۇلار يېتەلمىدى. شۇ قاچقانچە تۇتۇق بەرمەي تۇغقانلىرىمىڭكىدە يوشۇرۇنۇپ يۈردۈم. ئابلا بەگ دەيدىغان ئاتۇشنىڭ

بىر زالىم بېگى بولىدىغان، ئۇ ئادەم چىقىرىپ مېنى قاتتىق ئىزدەتە-
كىلى تۇردى، تۇتۇۋالسا ئىش چاتاق بولاتتى. شۇ كېچىسىلا مەن
يۇرتتىن چىقىپ باچاڭ دېگەن يەردىكى ھامۇت ئاخۇن دېگەن كىشى-
نىڭ ئۆيىدە بىرنەچچە كۈن يوشۇرۇنۇپ ياتتىم. ئاغغۇچە ھۆكۈمەت
تەرەپ ئات تۇتىدىغان ئىشلىرىنى يىغىشتۇرۇپ، ئۆزى بىلەن بولۇپ
قالدى. مەن كېيىن ئۆيگە قايتىپ كەلدىم.

شۇ كۈنلەردە - 1932 - يىلىنىڭ ئەتىياز كۈنلىرى، "ئوسمان پاشا
دېگەن بىر كىشى چىقىپتۇ، ئۇ دوتەيگە قارشى ئۇرۇش قىلىدىكەن،
تاغدىن يېقىندا چۈشىدىكەن، ئۇنىڭغا ئوق ئۆتمەيدىكەن، بىر قىلىچ
بىلەن ئون ئادەمنى يىقىتىدىغان باتۇر ئىكەن، ئۇنىڭغا خىزىر يولۇقۇپ-
تىكەن..." دېگەنگە ئوخشىغان گەپلەر پەيدا بولغانىدى. بىر كۈنى ۋاي
ئەتە كېلەر ئىشى، دېدى، ئەتسى ئەتگەندە شورۇق دېگەن كەنتكە
باردۇق، بۇ كەنت ئاتۇشنىڭ ئايىغىدا، تاغ باغرىدىكى بىر يېزا
ئىدى، بىز بارساق، تاغ باغرىغا ئادەملەر تولۇپ كېتىپتۇ، ئاتۇشنىڭ
ھەممە يېرىدىن دېگۈدەك ئادەملەر شۇ يەرگە ئېقىپ كېلىۋېتىپتۇ.
"ئەنە كەلدى، مانا كەلدى" دەپ كىشىلەر كۈنچىقىشى تەرەپتىكى
يولغا قارايدۇ. كىشىلەر توپى ئالدىدا ئوسمان پاشانى قارشى ئېلىشقا
تەييارلانغان بىرقانچە باي-ئاخۇنلارمۇ تۇراتتى. شۇ ئارىلىقتا
كىشىلەر ئارىسىدا ھۇگا - سۈرەن بولۇپ ئالتوپىلاڭ بولۇپ كەتتى.
ھېلىقى ئاتۇشنىڭ بېگى ئابلا بەگمۇ چىققانىكەن، خەقلەر ئۇنى ئورد-
ۋېلىپ ئۇرغىلى تۇرۇپتۇ، كېيىن بىرنەچچە باي-ئاخۇنلار كېلىپ
ئۇنى قۇتقۇزۇۋالدى. باش - كۆزى يېرىلغان، كىيىملىرى يىرتىلغان
بەگنى ئىككى ئاتلىق ئېلىپ كەتتى. كېيىن كىشىلەر ئارىسىدا
"كەلدى - كەلدى" دېگەن چۇقان يەنە كۆتۈرۈلدى، قارىساق يولدا

بىر ئاتلىق چاڭ چىقىرىپ چېپىپ كېلىۋاتىدۇ. ئۇ كېلىپ ئوسمان پاشانىڭ يېقىنلاشقانلىقىدىن خەۋەر بەردى، ئاغغۇچە يىراقتىن توپا توزۇتۇپ كېلىۋاتقان نۇرغۇن ئاتلىقلار كۆرۈنىدى. مانا ئۇلار يېتىپمۇ كەلدى، ئالدىدا سەككىز - ئون ئاتلىق، مىلتىقلىرىنى ئىگەر ئالدىغا قويغان، بېلىگە ئوقدان باغلىغان، باشلىرىنى قىزىل ياغلىق بىلەن باغلىغان ھالدا سۈر بىلەن كېلىشەتتى. ئۇلارنىڭ كەينىدە بىر قارا ئارغىماققا مىنگەن قىزىل چاپان، قىزىل پەشمەت - شالۋۇر كىيىپ، بېلىدىكى كەمەرگە تاپانچا ئاسقان، بويىغا ئۇزۇن قىلىچ ئېسىلغان، بېشىدا يېشىل سەلبە، كىچىكىنە بۇرۇتى بار، بويى ئانچە چوڭ ئەمەس بىر ئادەم كېلىۋاتاتتى. خەقلەر "ئوسمان پاشا كەلدى، ۋاي ئوسمان پاشا، پاشايىم ئامان بولسۇن!" دەپ ۋارقىراشتى. شۇ ۋاقىتتىكى كىشىلەرنىڭ قىياپىتىنى، خۇشاللىقىنى تەسۋىرلەش بەك قىيىن. ئوسمان پاشا ئاتتىن چۈشۈپ يۇرت كاتتىلىرى بىلەن كۆرۈشتى. بىر ئازدىن كېيىن بىر توپ قارشى ئالغۇچى ئاتلىقلارنىڭ باشلىشى بىلەن ئوسمان پاشا ئىلگىرى يۈرۈپ كەتتى. ئۇنىڭ كەينىدىن باشلىرىغا ئوپمۇخشاش قىزىل ياغلىق باغلىغان ھەر خىل كىيىمدىكى مىلتىقلىق بىرنەچچە يۈز ئادەم (تەخمىنەن تۆت - بەش يۈز بولۇشى مۇمكىن) ئاتلىق يۈرۈپ كەتتى. ئۇلارنى ئاتۇشتا قولىدىكى، دېدى، كەچ بولۇپ قالغاچقا، باشقىلىرىمىز ئۆيلىرىمىزگە تاراشتۇق.

بىزنىڭ كەنتتىن بارغان بىر توپ بالىلار ئىنتايىن خۇشال بولۇپ قايتتۇق. بىرىمىزنى بىرىمىز تارتىشىپ، ئوسمان پاشانىڭ سۈرى، ھەي - ۋىتى، ئۇلۇغۇقى توغرىسىدىكى گەپلەرنى قىلىشىپ ماڭدۇق. "يا ئەلى، دەپ جەڭگە كىرسە كاپىرلارنىڭ ئوقى ئۆتمەيدىكەن، ھەرقانداق قارا

كۈچ بۇ پاشاغا تەڭ كېلەلمەيدىكەن...“ دېگەن سۆزلەر تولىراق تەكرارلىناتتى. گەپ ئارىسىدا ئۆزىمىزنىڭمۇ ئەسكەر بولۇشقا قىزىقىش كەيپىياتى كۆرۈلۈپ تۇراتتى. بىرسى مەن ئەسكەر بولىمەن دېسە، بىرسى سېنىڭ قولۇڭدىن نېمە كېلىدۇ، دەيتتى. بىرسى زالىملار بىلەن جەڭ قىلىپ ئۆلۈپ كەتسەممۇ مەيلى دېسە، بىرسى سېنىڭ ئاتا-ئاناڭ قويۇپ بەرمەيدۇ، دەيتتى. ھويلىغا كىرسەم ئانام ئەنسى-رەپ ئولتۇرغانىكەن، ئىچىمگە پاتىمىغان خۇشاللىق بىلەن كۆرگەن-لىرىمنى سۆزلەپ بەردىم، ئايىغىدا “ئانا مەنمۇ ئەسكەر بولايىمۇ؟” دېدىم ئىختىيارسىز.

— چىرايىڭدىنلا چىقىپ تۇرۇپتۇ، — دېدى ئانام ماڭا قاراپ كۈلۈپ، — ساڭا ئەسكەرلىكنى نەدە قويۇپتۇ، تېخى كىچىك تۇرساڭ؟ — نەدە كىچىك بولىمەن. 17 ياشقا كىردىمغۇ؟ ئەسكەر بولايچۇ،

ماقۇل دەڭا، ئانا!

— 17 ياشقا كىرسە چوڭ بولامدىكەن؟ خۇدايا توۋا دەپ

ئىشىڭنى قىل، چوڭراق بولغاندا بىرگەپ بولار.

مەن ئانامغا يەنە گەپ ياندۇرالمىدىم، لېكىن ئويلىغانچە ئەسكەر بولۇش ئارزۇيۇم كۈچىيىۋەردى، ئاخشىمى يېتىش ئالدىدا ئانامغا يەنە ئېيتقاندىم، “بولدى تولا گەپ قىلماي ئۇخلا” دېدى ئۇ. ياتتىم، لېكىن ئۇخلىيالمىدىم. ئەسكەر بولۇش، ئانقا مىنىپ جەڭگە كىرىش، مىللىتى ئېيتىش... مۇشۇنىڭغا ئوخشىغان خىياللار مېڭەمدىن چىقىمىدى. ئوسمان پاشانىڭ، ئۇنىڭ قىزىل باشلىق ئەسكەرلىرىنىڭ كۆرۈنۈشى زادى كۆز ئالدىمدىن كەتمەيتتى. قاچان ئۇخلاپ قالغىنىمنى بىلمەيمەن، ئەتىگەندە ئويغانسام كېچە چۈش كۆرگەنلىكىمنى بىلىدىم. ئۇ بەك قىزىق، كۆڭۈللۈك چۈش ئىدى. ھازىر تەپسىلاتى يادىمدا

قالماپتۇ: ئىشقىلىپ قىلىچ كۆتۈرۈپ، مىلىتىق ئېسىپ، ئات ئۈستىدە دۈشمەننى قوغلاش، سېپىلگە ھۇجۇم قىلىش، سېپىلگە چىقالماي ئات بىلەن ئۆرۈلۈپ چۈشۈش، كېيىن سېپىلگە ئۇچۇپ چىقىش... دېگەن-دەك مۇشۇنداق قالايمىقان چۈشلەر ئىدى. ئويغىنىش بىلەنلا يەنە ئەسكەر بولۇش ئىشتىياقىم كۈچەيدى. لېكىن، ئانامغا ئەمدى گەپ قىلالمايتتىم. چاي ئىچكىچە قاپقىمىنى سېلىپ ئولتۇرغىنىمىدىن بولسا كېرەك، ئانام:

— نېمە بالا بولدى، قاپقىمىدىن قار يېغىپ تۇرىدىغۇ، يەنە شۇ ئەسكەرلىكىمۇ؟ — دېدى.

— بارايچۇ ئانا، بىرقانچە دوستلىرىم ئەسكەر بولىدىكەن، ئۇلاردىن قالسام بولامدۇ؟

— بۇ ئىشلارغۇ داداڭنىڭ ئارزۇسى ئىدى، ئۇ رەھمەتلىك بۈگۈن ھايات بولسىغۇ، — ئانام كۆز يېشى قىلدى، — يېشىڭ يەتكەن بولسا، ئەسكەر بولساڭ داداڭنىڭ روھى خۇش بولاتتى.

— ئانا، مەن كىچىك ئەمەس، مىلىتىق ئاتالايمەن، ئات چاپتۇرا-لايمەن، بارايچۇ زادى، رۇخسەت قىلىڭا!

— چېپىڭنى ئىچ، — دېدى ئانام ماڭا چاي قۇيۇپ قويۇپ، — ئۇ پاشالار بۈگۈن نېمە ئىش قىلىدىكەن؟

— بىلىمەيمەن، قەشقەرگە باستۇرۇپ بارغىلى تەييارلىق قىلىدىغان ئوخشايدۇ، مەن بېرىپ كۆرۈپ كېلەيمۇ؟

— بارساڭ بار، بىراق ئويلىشىپ ئىش قىلىش كېرەك.

ئانامنىڭ يەنە رەت قىلماي ”چېپىڭنى ئىچ، بارساڭ بار، ئويلد-شىپ ئىش قىلىش كېرەك“ دېگەن بۇ سۆزلىرى دەرھال مەندە ئۈمىد پەيدا قىلدى. بۇنىڭدىن ئانامنىڭ قەتئىي قارشى ئەمەسلىكىنى

كۆرگىلى بولاتتى.

چايدىن كېيىن مەن ئاتلىنىپ، مەھەللىدىكى بالىلار بىلەن (بەزى-
لىرى ئاتلىق، بەزىلىرى ئېشەكلىك، كۆپچىلىكى پىيادە) تەختە-
يۈنگە — تاغ تاغزى تەرەپكە قاراپ ماڭدۇق. ھەممىمىز خۇشال،
خۇددى بېرىپلا ئەسكەر بولىدىغاندەك، كەنتتىكى ئادەملەرمۇ خۇشال
ئىدى، ئۇلار بىزنى ئۇزاتقاندا كۈلۈپ قارىشىدۇ. بۇ خۇشاللىقلار
ئەمدى مادوتەي ئۆرۈلۈپ، يېڭى، ياخشى ھۆكۈمەت ئەتىلا قۇرۇل-
دىغاندەك كەيپىياتنى كۆرسىتىپ تۇرىدۇ.

بىز بارساق تاغ تاغزىنىڭ ئىككى تەرىپى ئادەم بىلەن تولۇپ
كېتىپتۇ، ئاتلىق، پىيادە، قالايىمقان ۋارقىرىشىپ يۈرگەن ئادەملەر،
ئالدىراش شاپاشلاپ يۈرگەن مىلتىقلىق كىشىلەر، يەنە ھېلىقى بېشىغا
قىزىل ياغلىق باغلىۋالغان قىرغىزلار... ئىشقىلىپ ئۇ
يەر ئادەم قاينىمىغا ئايلىنىپتۇ. بىز ئادەملەر توپىنى ئارىلاپ
بىر ئاز تاماشا قىلغاندىن كېيىن، تاغ تاغزىنىڭ ئۇ تەرىپىدە،
يولنىڭ تۆۋىنىدە ئىستاچىنىڭ باش تەرىپىدىكى بىر تۈپ
دەرەخنىڭ يېنىغا كېلىپ تۇردۇق. ئەمدى مەلۇم بولىدىكى،
ئەسكەرگە ئېلىش، ئەسكەرگە يېزىلىش بولۇۋېتىپتۇ. ئەسكەر
باشلىقى بولغان ئادەملەر بەشتىن-ئوندىن ياش بالىلارنى
تىزىپ يولنىڭ ئۈستىدىكى بىر تاغنىڭ غارى ئالدىغا ئاپىرىدىكەن،
كېيىن باشلىرىغا قىزىل ياغلىق چىگىپ قايتۇرۇپ كېلىدىكەن. ئاندىن
يېڭى ئەسكەرلەر توپىغا ئەكىرىپ قاتىدىكەن. شۇنداق قىلىپ،
تۈركۈم-تۈركۈملەپ ئەسكەرلەر قوشۇلۇپ، قوشۇننىڭ سانى كۆپەيد-
مەكتە. ياشلار بېرىپ يېزىلىۋاتىدۇ، يېزىلغانلارنى كىشىلەر تەبرىك-
لەۋاتىدۇ، ھەممىدە خۇشاللىق، بىز قاراپ تۇرىمىزمۇ؟ بىز ئۈچ-تۆت

بالا مۇشۇ توغرىدا سۆزلىشەتتۇق. لېكىن بەزىلەر ئۆيىدىكى كەمبە-
غەللىكتىن ئەندىشە قىلسا، بەزىلەر ئاتا-ئانىسىدىن قورقاتتى، بەزىلەر
ئۆلۈمدىن قورقاتتى. شۇنداق قىلىپ غەيرەت قىلالماي تۇرىمىز،
مېنىڭ ھازىرلا بېرىپ يېزىلغۇم كېلىدۇ، بىراق ئانام خاپا بولۇپ
قالارمىكىن، دەيمەن. شۇنداق ئوي بىلەن تۇرغاندا، ئابدۇقادىر
ھاجىم دېگەن ئادەم يېنىمغا كېلىپ: “ھاي، سەيپىدىن، نېمە قاراپ
تۇرىسىز؟ ئەسكەر بولىدىغان ۋاخ بولدى، يۈرۈڭ، مەن ئوسمان
پاشاغا تونۇشتۇرۇپ قويماي” دېدى. مەن: “كىچىك كېلەر مەنمە-
كىن، بولمىسىغۇ ئەسكەر بولغۇم بار، ئاندىن ئانام نېمە دەركىن؟”
دېدىم. “كىچىك ئەمەس، ئانىڭىز نارازى بولمايدۇ، بىز سۆزلىشىمىز،
يۈرۈڭ” دەپ قولۇمدىن يېتىلەپ ماڭدى ئۇ. مەن ئاتنى يېنىمىدىكى
بالغا بېرىپ ئۇ ئادەمگە ئەگىشىپ ماڭدىم. بارساق ھېلىقى غارنىڭ
ئالدىدا يېزىلىۋاتقان ئادەملەر جىققەن، بىز بىرئاز كۈتۈپ تۇردۇق.
ئاندىن ئابدۇقادىر ھاجىم مېنى غارنىڭ ئالدىغا يېتىلەپ ئاپاردى،
غارنىڭ ئىچىگە قاراپ مېنى سۇر بېسىپ كەتتى، غارنىڭ ئىچىدە بىر
تاشتا ئوسمان پاشا ئولتۇرۇپتۇ، يەنە تۈنۈگۈنكى كىيىمدە: قىزىل
پەشمەت، يېشىل سەللە. بۇ تۇرقدا ئۇ ماڭا يالغۇز پاشالا بولماي،
بىر چوڭ ئىشاندەك كۆرۈندى. ئابدۇقادىر ھاجىم مېنى ئاپىرىپ: “بۇ
بالا پىدائىي بولۇپ ئەسكەرلىككە يېزىلىش ئۈچۈن كەلدى، بۇ
تاشاخۇنۇمنىڭ بالىسى، ئېتى سەيپىدىن” دەپ تونۇشتۇردى.

— بارىكالا، بارىكالا ئوغلۇم. كەل، كەل، ئەسكەر بول.
ئاتاڭ ياخشى ئادەم ئىدى، ئاتاڭنىڭ مەقسىتىنى ئەمەلگە ئاشۇر، —
دېدى ئوسمان پاشا ئۇيغۇرچە ئارىلاش قىرغىزچە سۆزلەپ. ئاندىن
مېنى ئالدىغا چاقىرىپ پېشانەمنى سىلاپ قويدى. ئۇ پېشانەمنى

سىلىغاندا قانداقتۇر بىر غايىب روھىي كۈچ تەسىر قىلغاندەك تىترەپ
 كەتتىم. ئاندىن ئوسمان پاشا نېرىراقىدا قىزىل، ئاق رەختلەر يېنىدا
 ئولتۇرغان بىر قىرغىزغا قاراپ قول سوزدى، ئۇ بىر پارچە قىزىل
 ياغلىقنى بەردى، ئوسمان پاشا ياغلىقنى بېشىغا باغلاپ قويدى، ئۇ
 يەنە ئۇ ئادەمگە قاراپ قول سوزغانىدى، ئۇزۇنراق بىر پارچە قىزىل
 رەختنى بەردى، ئۇنى بوينۇمغا باغلىدى، ئاندىن غارنىڭ ئالدىدا
 تۇرغان ئادەملەردىن بىرىگە "قىلىچ ئەكەل!" دەپ بۇيرۇغانىدى،
 بىر ئادەم "چوڭ قىلىچ قالمايمۇ" دەپ بىر غىلاپلىق سىداۋ ئەكىلىپ
 بەردى. ئوسمان پاشا ئۇنى قولغا ئېلىپ غىلاپتىن چىقىرىپ قارىدى.
 قوپال كۆن غىلاپقا سېلىنغان داتلىشىپ كەتكەن بۇ سىداۋ مېنىڭ
 كۆزۈمگە كارامەت كۆرۈنۈپ كەتتى. مەن ھېلىقى ھېكايە - چۆچەك -
 لەردىكى خەنجەر، شەمشەر دېگەن نەرسىلەر مۇشۇ بولسا كېرەك،
 دەپ ئويلىدىم. ئۇنى تاسما بىلەن بېلىمگە باغلاپ قويغاندا، مەندە
 قانچىلىك كۆنۈرەڭگۈ روھىي خۇشاللىقلار پەيدا بولغانلىقىنى ئېيتىپ
 بېرەلمەيمەن. مەن قورالغا ئىگە بولدۇم، ئەسكەر بولدۇم، ئوسمان
 پاشا بېشىمنى سىلىدى، ئۇنىڭ ئۈستىگە باشقىلار بىر قىزىل ياغلىق
 باغلىسا، مەن ئىككىنى باغلىدىم، شۇ تاپتا گويا بېشىم ئاسمانغا يەتكەن -
 دەك، ئېتىمغا مىنىپ كارامەت قورالىمنى قولۇمغا ئالسام، ماڭا ھەر -
 قانداق دۈشمەن بەۋا كېلەلمەيدىغاندەك ھېس قىلدىم. كېيىن ئوسمان
 پاشا بىلەن خوشلىشىپ مېڭىپ كەتتۇق، ئابدۇقادىر ھاجى مېنى
 ئۆزىنىڭ يېڭى ئەسكەرلىرى قاتارىغا ئەكىرىپ قوشتى. دوستلىرىم
 يۈگۈرۈپ كېلىشىپ، باشقا ئەسكەرلەر بىلەن بىللە ئولشىپ مېنىڭ
 قورالىمنى تاماشا قىلدى. ئۇلار ناھايىتى قىزىقىپ ماختاشتى، مەن
 ئېسۋالغان بۇ قورال ئوقسىز قوراللارنىڭ ئىچىدە ئىككىنچى ئورۇندا

تۇراتتى. ئوق چىقىرىدىغان مىلتىقلار بولسىمۇ، قوغۇشۇن ئوقلۇق يەتتە ئاتار دېگەن مىلتىقلار ئىدى. تۆمۈر قوراللاردىن قالسا، نەيزە، ئاندىن قالسا كالتەكلەرمۇ بار ئىدى. مېنىڭ قورالىم نەيزە - كالتەككە قارىغاندا يەنىلا قورال - دە! ئۇنى بېلىمدىكى تاسمىغا ئېسىۋالدىم. باشقىلارغا قارىغاندا يېڭى ئەسكەرلەر ئىچىدە كۆرۈنەر - لىك بىر ئەسكەر بولۇپ قالدىم. شۇنىڭ ئۈچۈنمىكىن، ئابدۇقادىر ھاجىم مېنى ئېلىپ بېرىپ قاتارنىڭ بېشىغىراق تىزىپ قويدى. شۇنداق قىلىپ ئابدۇقادىر ھاجىم ئەسكەر تىزىملاش ئىشىنى خېلى داۋام قىلدۇرغاندىن كېيىن، يېڭى يېزىلغان بىر - ئىككى يۈزدەك ئەسكەرنى يىغىپ قىسقىچە سۆز قىلدى:

— بۈگۈندىن تارتىپ ھەممىڭلار دۈشمەن بىلەن جەڭ قىلىدىغان ئەسكەر بولدۇڭلار، مەن بىلەن باشلىقنىڭلار، تۈەنجاڭ دەپ ئاتىلىمەن، سىلەر يەنە ماۋۇ قۇربانجانغا بويسۇنسىلەر، — ئۇ يېنىدا تۇرغان قامەتلىك، يوغان، بۇرۇتلۇق بىر ئادەمنى كۆرسەتتى، — ئەمدى ھەممىڭلار قايتىپ، ئاتا - ئاناڭلار بىلەن خوشلىشىپ، نەرسە - كېرەكلىرىڭلارنى ئېلىپ، ئەتە ئەتىگەندە تېجەنگە - بىزنىڭ ھويلىغا يىغىلىڭلار، — دېدى - دە، بىزنى تاراتتى.

كېيىن بىلسەك، بۈگۈنكى ئەسكەر ئېلىش ھەرىكىتىنى ئوسمان پاشا ئەتىگەندىلا باشلىۋېتىپتەكەن، ئۆزى باشلىق بولالايدۇ، دەپ تاللىغان ئادەملىرىنى ئۆز يېنىغا چاقىرىدىكەن، ئۇنىڭغا: "سېنى مەن تۈەنجاڭ قىلدىم"، ياكى "ليەنجاڭ قىلدىم، بار، ئەسكەر ئال" دەيدىكەن. شۇنىڭدىن كېيىن ئۆزىنى "شجاڭ" دەپ ئاتايتۇ. شۇنداق قىلىپ بىردەمدىلا بىرنەچچە يۈز مىلتىقلىق ئادىمى بار ئوسمان پاشا بىرمۇ ئەسكىرى يوق، بىز قانچە تۈەنجاڭلارغا باشلىق بولغان شجاڭ

بولۇپ قاپتۇ. ئوسمان شىجاڭ دېگەن سۆز مانا شۇ يەردىن باشلاندى.
خانىكەن. ھېلىقى تۇەنجاڭ، ليەنجاڭلار ئەسكەر ئالدىدىكى، ئۇنى
ئاپىرىپ ئوسمان شىجاڭغا سالام قىلدۇرۇپ تىزىمغا ئالدۇرىدىكەن،
شۇنداق قىلىپ بىزنىڭ ئابدۇقادىر ھاجىم 200 دەك كالتەك - چوماق -
لىق ئەسكەرلەرگە (مېنىڭكىدەك تۆمۈر قورالى بارلار ناھايىتى ئاز
ئىدى) بىر تۇەنجاڭ بولۇپ قالدى. بۇنداق ئەسكەر ئالغان
باشلىقلارنىڭ قانچە كىشى ئىكەنلىكىنى بىلمەيمەن، مېنىڭ بىلىدىغىنىم
بىرسى ئابدۇقادىر ھاجى، بىرسى كىچىك ئاخۇن. بۇ ئىككىسىلا
تېجەنلىك ئىدى. كىچىك ئاخۇن ئاتۇشتا نامى چىققان چېلىشچى
پالۋان بولىدىغان. ئابدۇقادىر ھاجى تېجەنلىك ياقۇپ ھاجى دېگەن.
نىڭ ئوغلى (قاسىمجان قەمبىرىنىڭ خانىمى خالىدەنىڭ دادىسى)
ئىدى. بۇ ئادەم بويى ئېگىزرەك، قارا قاش، قارا بۇرۇت، خېلى
كېلىشكەن بىر ئادەم بولىدىغان. گەپ - مۇئامىلىلىرى سىلىق، ئەپەندە.
دىگە ئوخشايتتى. چەتكە بېرىپ ئوقۇدىمۇ، ياكى قەشقەر ئەتراپىدا
بىلىم ئالغانمۇ، ھەر ھالدا شۇ ۋاقىتتىكى زىيالىيلار قاتىرىدىكى بىر
ئادەم ئىدى. شۇنداق قىلىپ مەن ئوسمان شىجاڭ پاشانىڭ قول
ئاستىدىكى ئابدۇقادىر ھاجى تۇەنجاڭنىڭ بىر ئەسكىرى بولۇپ
قالدىم.

ئېتىمىنى مىنىپ ئۆيگە قايتتىم، يەنە ھېلىقى كەلگەن بالىلار بىلەن
بىللە يۇرت - يۇرتتىن ئۆتكەندە، بالىلار ئۇزاققىچە ئەگەشىپ ماڭدى،
چوڭلارمۇ زوقلاندى، بەزىلەر كۆزلىرىگە ياش ئالدى، پۈتۈنلەي
يېڭى قىياپەتتىكى جەڭگە ئاتلانغان بىر ئەسكەر، يېلىدە خەنجەر،
بېشىدا قىزىل ياغلىق، ئۆزى مەغرۇر، ھازىرلا دۇنيانى ئورۇۋېتىدە.
دىغاندەك تۇرسا، ئۇنىڭغا كىم قىزىقىپ قارىمىسۇن؟ بۇ ئەھۋاللارنى

ئەسلىگىنىدە ھازىر كۈلكىلىك بىر ئىشتەك بىلىنىدۇ. لېكىن شۇ ۋاقىتتىكى جەمئىيەتنىڭ ئەھۋالىدىن قارىغاندا، بۇ كارامەت چوڭ ئىش ئىدى. شۇنداق خۇشاللىقلار بىلەن ئۆيگە قايتتىم. ھويلىدا كۈتۈپ تۇرغان ئانامدا بىر خىل ھاياجانلىق قىياپەتنى كۆرۈپ ئەندىشە قىلدىم: "بېلىڭدىكى نەرسىلەرنى يېشىپ تاشلا دېسە قانداق قىلىمەن...". ئاڭغۇچە ئانام قولىنى سوزۇپ ئالدىمغا كەلدى - دە، مېنى قۇچاقلدى. كېيىن ئۇنىڭ كۆزلىرىدىن ئاققان ياش تامچىلىرىنى كۆردۈم. شۇ ئارىلىقتا ھويلىغا ئادەم تولۇپ كەتتى، ئۇنىڭ ئىچىدە ئۇرۇق - تۇغقان، يار - بۇرادەرلەرنىڭ ھەممىسى بار ئىدى. بەزىلەر: "ئەجەب ياخشى يارىشىپتۇ ئەسكەرلىك، ئوبدان قىپتۇ،". دېسە، بەزىلەر: "بۇ كىچىك بالا تۇرسا، جەڭ دېگەن ئويۇن ئەمەس، ئالىمادىس ئوق تېگىپ كەتسە..." دەيتتى. شۇ ئارىدا زور بىخەتەر ھامماچام (دادامنىڭ سىڭلىسى) ئېرى مەخسۇت ئاخۇنكام بىلەن كىرىپ كەلدى. مەخسۇت ئاخۇنكام كىرىپلا "يارايدۇ، ئاتا بالىسى" دېدى. ھامماچام بولسا كۆزلىرىدىن ياش تۆكۈپ مېنى قۇچاقلاپ سۆيىدى. "نېمىدېگەن كېلىشكەن ئەسكەرلىك، ئاكام رەھىمىتى بولغان بولسا قانچە خۇش بولۇپ كېتەتتى؟ بارسۇن سارىخان. بىز دۇئا قىلىپ بېرەيلى" دېدى ئۇ ئانامغا قاراپ. ئاناممۇ كۆز يېشىنى سۇرتۇپ: "تۇتقىلى بولمايدىغان ئوخشايدۇ، ئىككى كۈندىن بېرى ئولتۇرالمىدى، بارسا بارسۇن، خۇدايىم ساقلىسا بىر يېشىپ چىقار" دېدى. ھويلىدا تۇرغان خالايتىق ئانام - نىڭ رازىلىقىنى كۆرۈپ، كۆپچىلىكى خۇش بولدى. شۇ كۈن ئانامنىڭ ئۈزىتىش تەييارلىقى بىلەن ئۆتتى. ئەتىسى ئەسكەرىي سەپكە كېتىشىم كېرەك ئىدى.

ئەتسى ئەتىگەن چاي ئىچىپ بولغاندىن كېيىن، ئانام ماڭا بىر ئاق شايى پەشمەت كىيگۈزدى، مېنىڭ بۇنداق پەشمەت يوق ئىدى، بۇ نەدىن كېلىپ قالدىكىن دېسەم، ئانام كېچىچە ئۇخلىماي دادامدىن قېپ قالغان بىر پەشمەتنى تۈزىتىپ چىقىپتۇ، پەشمەتنى كىيىپ، بېلىمگە تاسما باغلاپ، ھېلىقى سىداۋ خەنجەرنى ئاسقاندىن كېيىن، ئۆزۈمگە خېلى سۆلەت كىرىپ قالغاندەك ھېس قىلدىم، ھويلىغا چىقسام دوست-ئاغىنلەر ئورنىۋالدى، دەرۋازىنىڭ ئالدىغا چىقسام، بىزنىڭ كەنتتىكى ئەر-خوتۇن، چوڭ-كىچىك ھەممىسى دېگۈدەك يىغىلىپتۇ، بۇنىڭ ئىچىدە ئۇزاتقىلى كەلگەنلەرمۇ بار، قىزىقىپ كۆرگىلى كەلگەن تاماشچىلارمۇ بار ئىدى، ئىشقىلىپ ئادەم ناھايىتى جىق ئىدى. دەرۋازىنىڭ ئالدىدا بىزنىڭ ئۆيىدىكى قىرغىز جاناي ئاكام ئېتىمنى تەييارلاپ، ئاستىدىن ئىسرىق ئۆتكۈزۈۋېتىپتۇ. چىرايلىق جەدە قاشقا ئات ماڭا تېخىمۇ چىرايلىق كۆرۈنۈپ كەتتى. جاناي ئاكام ئۇنى يۇيۇپ-تاراپ ئېگەرلىگەن ئوخشايدۇ، ئۇنىڭ ئۈستىگە ئاتنىڭ ئىككى قۇلقى ئۇتتۇرسىغا چېكىسىدىن ئىككى تەرەپكە ساڭگىلىتىپ قىزىل لېنتا ئېسىلىپتۇ، مەن ئاتقا مىنىشكە كەلگەندە، جاناي ئاكام ماڭا:

— ئامان بول، ئاتنى ياخشى باق، ئات دېگەن قانات. بۇنىڭدىن ئايرىلما، بۇ سېنى دېگەن يېرىڭگە ئاپىرىدۇ، — دېدى. — دە، دەرۋازا ئالدىدىكى كىچىك سۇپىغا ئاتنى تارتىپ مېنى مىندۈردى.

مەن كۆز ياشلىرىمنى ئېرتىپ تۇرغان ئانام ۋە باشقا تۇغقانلار بىلەن خوشلىشىپ ئاتنىڭ بېشىنى بۇردىم، ئىچىمدىن بۇلدۇقلاپ يىغا چىقىدىغاندەك قىلدى، لېكىن ئۆزۈمنى باستىم. "مەن جەڭگە كېتىپ بارغان بىر ئەسكەر-دە، دوستلىرىمنىڭ ئالدىدا ئۇيات ئەمەسمۇ؟"

دەپ ئويلىدىم. ئەل - جامائەت، دوست - ئاغىنىلەر ھۇگا - سۈرەنە - لىرى بىلەن مېنى ئوتتۇرىغا ئېلىپ ماڭدى. موللا مەمەت خەلىپىتىم - نىڭ مەسچىتى ئالدىغا كەلسەك، خەلىپىتىم بىرقانچە تالپىلار ۋە بىرقانچە ئاقساقال كىشىلەر بىلەن كۈتۈپ تۇرغانىكەن، (موللا مەمەت خەلىپىتىم قارىيلىق ئۆگىتىدىغان خەلىپەت ھەم بىزنىڭ يۇرتىنىڭ خېتىمى بولۇپ، ئابرويلۇق ئادەم ئىدى، مەن ئاتىتىن چۈشكەندىن كېيىن، خەلىپىتىم بېشىدىكى قىزىل ياغلىقنى ئېلىپ، بىر سېرىق شايى سەللىنى ئورنىدى (مەن قىزىل ياغلىقنى دەرھال ئېلىپ بېلىمگە قىستۇرۇۋالدىم)، ئاندىن خەلىپىتىم كۆپچىلىك بىلەن قىبلىگە قاراپ تۇرۇپ بىرنېمىلەرنى ئوقۇپ دۇئا قىلدى. يەنە ماڭا يۇرۇلۇپ: "غازاتقا چىققان مۇسۇلمان بالىسى سەللە ئورمىسا بولمايدۇ، جەڭگە كىرگەندە تەرەتسىز كىرمەڭ، خۇدانى ئۇنتۇماڭ، شۇنداق بولغاندا، كاپىرلارنىڭ ئوقى ئۆتمەيدۇ..." قاتارلىق جىق گەپلەرنى دېدى. مېنىڭ كۆڭلۈمدە بولسا، غازات، كاپىر، خۇدا دېگەن گەپلەر يوق ئىدى. راستىنى ئېيتقاندا ئاتقا مىنىپ مىلىتىم ئېسىش، مىلىتىم ئېتىش ھەۋىسىلا بار ئىدى. ئادەم ئۆلتۈرۈشنى ئويلىغاندا، شۇنداق قورققۇم كېلەتتى. بىراق ھەر كۆرگەندە ئۆزۈم بەك قاتتىق قورقىدىغان ھېلىقى ئۇزۇن چاچلىق ئەمەلدارلار بىلەن كىشىلەرنى رەھىمسىز دۇمبالايدىغان يايى - چەكەدىلەر ئېسىمگە چۈشسە، "بۇنداقلارنى ئۆلتۈرمىسە بولماس" دەپ ئويلايتتىم. ئاندىن كېيىن مادوتەي دېگەننى كۆرمىگەن بولساممۇ، ئۇنىڭ زۇلمى توغرىسىدا جىق ئاڭلىغان، ئۇنى تۇتۇۋالسام، ئاشۇ بېلىمدىكى سىداۋ خەنجىرىمنى بىر سانجىۋالسام دەپ ئويلايتتىم؛ ئەنە شۇنداق ئويلار بىلەن قوراللىق قوزغىلاڭ سېپىگە قاتنىشىپ كەتتىم. يېڭىدىن قۇرۇل -

غان، ئادىمى ئىككى يۈزدىن ئاشمىغان بۇ "ھەربىي قىسىم" ناھايىتى بىچارە ئىدى. قورال دېگۈچىلىكى يوق بىرنەچچە ئون مىلتىق، ئەسكەرلەرنىڭ ئازغىنىسىدا ئۇزلىرى ئېلىپ كەلگەن ئات بار ئىدى، قالغانلىرىدا ئېشەك، بىرمۇنچىسى پىيادە، كۆپچىلىكنىڭ دولىسىغا ئارتىۋالغان بىردىن خۇرچىنى بار، ئۇنىڭدىمۇ بار نەرسە تايىنلىق. مانا قاراڭ، بۇ پىدائىي ئەسكەرلەرنىڭ قىياپىتىنى! ياڭزا-ياڭزا كىيىم، ياڭزا-ياڭزا قورال، ئاتلىق، پىيادە، بىر-بىرىگە ئوخشە-مايدۇ، ئوخشايدىغىنى ئىككىلا: بىرى، دۈشمەن بىلەن جەڭ قىلىش ئىستىكى. يەنە بىرى، بېشىغا باغلىۋالغان قىزىل ياغلىق. بۇ ئىككى ئوخشاشلىق ئەمدى ئاتلانغان بۇ قوشۇننىڭ قىممەتلىك ئالاھىدىلىكى ئىدى. تەمىنات، يېمەك-ئىچمەك، ياتاق-يېپىنچا دېگەننىڭ تايىنى يوق. تىزىمغا ئېلىندىڭمۇ، ئەسكەر بولدۇڭ. قالغان ھەممە ئىشنى ئۈزەڭ قىلسەن، قورالنىمۇ ئۈزەڭ تاپسەن. يېڭىدىن كۆتۈرۈلۈپ، دۈشمەنگە قارشى ئاتلانغان بىرەر مىڭ ئۆپچۆرىسىدىكى "ئەسكەر" لەردىن ئىبارەت بۇ غازات قوشۇنى ئۈستۈن ئاتۇشنىڭ ئايىغىغا جايلاشقان ئۇچماراۋاننىڭ شىمالىدىكى تاغ بۆكتۈرىگە ئورۇنلاش-قاندى. قوشۇننىڭ باشلىقى ئوسمان پاشا ئەمدى نېمە قىلماقچى، نېمىلەرنى ئويلاۋاتىدۇ، ئۇنى بىز بىلمەيمىز، 20-30 كىلومېتىرلا نېرىدا تۇرغان قەشقەردە دۈشمەننىڭ ياخشى قوراللانغان ئون مىڭدىن ئارتۇق ئەسكىرى بار دەيدۇ. ئۇلار كېچىچە بېسىپ چىقسا قانداق قىلغۇلۇق؟ قوراللىق ئەسكەرلەرگە قارشى نەيزە-چوماق بىلەن ئۇرۇشۇش مۇمكىنمۇ؟ لېكىن بىز بۇلار توغرىسىدا ئويلىماي شۇ دالدا قورقماي يېتىپتىمىز، قاراڭ نېمىدېگەن غەيرەت بۇ! بۇ غەيرەت ئەمەلىيەتتە ئاشۇ بىرەر مىڭ ئادەمنىڭ غەيرەتتى ئەمەس،

پۈتۈن خەلق ئاممىسىنىڭ قانخور دۈشمەنگە قارشى غەزەپلىرى بېغىش-
لىغان غەيرەت ئىدى.

ئاشۇ تاغ باغرىدا بىرنەچچە كۈن تۇردۇق، ھەر تەرەپتىن
ئادەملەر كېلىپ كۆپىيىۋەردى، ھازىر ئويلىسام، بىرەر ئون مىڭدىن
ئوشۇق ئادەم يىغىلغان بولسا كېرەك. بۇنىڭ ئىچىدە مۇبارەكلىگىلى،
تاماشا كۆرگىلى كەلگەنلەرمۇ بار، پىدائىسى ئەسكەرلەرنىڭ سانى
ئاۋۋالقى بىلەن قوشۇلۇپ ئۈچ-تۆت مىڭگە يېتىپ قالدى.

ئۈچىنچى باب قەشقەرگە ھۇجۇم

ھەممەيلەن قەشقەرگە ھۇجۇم قىلىش ئۈچۈن ئالدىرايتتى، بىرەر مۇۋاپىق يەرگە ئورۇنلىشىپ، مەلۇم ۋاقىت تەييارلىنىش ئۈچۈن بولسا كېرەك، بىز شەھەرگە يېقىنراق يۆتكىلىپ، تۈتۈرگى دېگەن يەرگە ئورۇنلاشتۇق. بۇ جاي قەشقەر ناھىيىسى تەۋەسىدىكى جاي، بەشكې-رەمىنىڭ ئۈستىدىكى تاغ باغرىدا، ھازىرقى ئايرودرومنىڭ شەرقىي شىمالىي تەرىپىگە توغرا كېلىدۇ. ئوسمان شىجاڭنىڭ چېدىرى تاغقا يېقىن سۇ بويىغا تىكىلدى. باشقا قىسىملار ئايرىم-ئايرىم ئورۇن ئالدى. ئوسمان شىجاڭنىڭ ئەسلىدىكى بىرنەچچە يۈز قىرغىز ئەسكەرلىرى كۆپىيىپ ئىككى-ئۈچ مىڭغا يېتىپ قالدى. ئاستىن ئاستىن چىققان ئابدۇقادىر ھاجى بىلەن كىچىك ئاخۇننىڭ تۈەندىن باشقا ئۈستۈن ئاستىن يەنە زەيدىن كارۋان، ئىدىرىس كارۋان دېگەن كىشىلەر تۈەنجاڭ بولۇپ چىقتى. قىرغىز ئەسكەرلەرنى بىر تۈەن دەپ ھېسابلىغاندا نامغا بەش تۈەن، 5 مىڭ ئەتراپىدا ئادىمى بار بىر شىجاڭلىق قوشۇن پەيدا بولۇپ قالدى.

تۈتۈرگىگە بېرىپ بىرنەچچە كۈن ئۆتمەي ئاجايىپ بىر ۋەقە يۈز بەردى: ئەتگەندە تۇيۇقسىزلا "ۋاي شەھەردىن ئەسكەر چىقىپتۇ" دېگەن گەپ تارالدى، بەزىلەر ئاتلىنىپ سايغا قاراپ ماڭدى، كۆپچىلىك كالتەكچىلەر بولسا سايىنى بويلاپ يۇقىرىسىغا

قاچقىلى تۇردى، بىزمۇ بۇيرۇق بويىچە ئاتلىنىپ، سايغا چىققانىدۇق، قوغاننىڭ بۇ تەرىپىدىكى سايلىقتا چاڭ توزۇتۇپ كېلىۋاتقان بىرمۇنچە ئاتلىقلارنى كۆرۈپ قالدۇق. بىرچاغدا ئۇلار بىزگە قاراپ ئوق ئاتقىلى باشلىدى. بىزنىڭ ئىچىمىزدىكى يۈرسكى تېخى جايغا چۈشمىگەن بەزى "قەھرىمانلار" خۇددى كوماندا بەرگەندەك سەكرەپ تۇرۇپ قېچىشقا باشلىدى. باشلىقلار كۆپچىلىكنىڭ ئالدىنى توسىدى، بىزنىڭ قىسىم قوزغالمىي ئورنىمىزدا يېتىۋالدۇق. ئېتىلىغان ئوقمۇ يېتىپ كېلەلمەيدىكەن، پەقەت ئاۋازىلا ئاڭلىنىپ تۇرىدۇ، بىرپەستىن كېيىن ئۈستۈن ئاتۇشنىڭ جەنۇبىي تەرىپىدىكى تاغ باغرىدا بىرمۇنچە ئاتلىقلارنىڭ ئاشۇ چوققىغا قاراپ كۆتۈرۈلۈپ كېتىپ بارغانلىغىنى كۆردۇق. ئاڭغۇچە ئۇلارنىڭ ئارىسىدا ئېتىشىش باشلاندى، ئۇزاق ئۆتمەي "ۋاي دۈشمەن قاچتى!" دېگەن ۋارقىراشلار ئاڭلاندى. دەرھال ئاتلىنىپ يەنە ئىلگىرى ماڭدۇق. يەنە ئاتلىق، پىيادە ئويۇر-تويۇر بولۇپ قەشقەرگە قاراپ خۇددى شەھەرگە بارمىغۇچە توختىمايدىغاندەك ھەيۋە بىلەن ئىلگىرىلىدۇق. بۇ مېنىڭ ئادەمنىڭ غەزەپ بىلەن يۈگۈرۈشىنى بىرىنچى قېتىم كۆرۈشۈم ئىدى. ئون مىڭدەك ئادەم مىللىق - كالتەكلىرىنى بېشىدا كۆتۈرگەن، غەزەپ-لىك ئاۋازلار بىلەن چۇقان سېلىپ يۈگۈرسە، بەك دەھشەتلىك بولىدىكەن. ھېلىقى بىز تۇرغان تۇتۇرگىنىڭ ئۈستىدىكى سايغا يېتىپ كەلدۇق، قارىساق، بىزنىڭ بىر توپ كىشىلىرىمىز دۈشمەن چېرىك-لىرىنى قوغلاپ كېتىپ بېرىپتۇ، بىر ئازدىن كېيىن ئۇلار كەينىگە بۇرۇلۇپ قايتتى، "توختاڭلار!" دەپ توۋلىغان ۋارقىراشلاردىن كېيىن سايدىكى ئالىمان جايدا توختىدى. ئۇزاق ئۆتمەي، بىزنىڭ قايتقان ئەسكەرلەر قولى باغلانغان بىر ئادەمنى ھەيدەپ يېتىپ

كەلدى. كۆپچىلىك ھۇگا - سۈرەن بىلەن بۇ دۈشمەن ئادىمىگە ئېتىلدى، ئىدىرىس كارۋان ۋارقىراپ كىشىلەرنى توختاتتى - دە، قىلىچنى يۇقىرى كۆتۈرۈپ، ئەسىرنىڭ يېنىغا كەلدى. بىز ئۇنى چېپىپ تاشلايدىغان بولدى، دەپ قارشىپ تۇراتتۇق، ئۇ قىلىچ بىلەن ھېلىقى ئەسىرنىڭ بىر قۇلىقىنى كېسىپ تاشلاۋەتتى. دۈشمەن - نىڭ قۇلىقىدىن شۇرقىراپ قان ئېقىپ تۇرسىمۇ ئۇ غىڭ قىلماي تۇراتتى. ئۇ شۇنداق غەيرەتلىكمۇ ياكى قورقۇپ كەتكەنلىكتىنمۇ، بۇنى بىلىپ بولمايتتى. بۇ ئەسىر بويى ئېگىز، قارا ساقال، گەۋدە - لىك ئادەم ئىكەن. ئۇيغۇرغىمۇ، خەنزۇغىمۇ ئوخشىمايدۇ، كېيىن مەلۇم بولدىكى، ئۇ ئافغان ئىكەن. قەشقەردە ئۇ ۋاقىتتا ئافغانىستان كونسۇلخانىسى بار ئىدى، ئۇ كونسۇلخانىنى ساقلاش ئۈچۈن بىر - ئىككى يۈز ئافغان ئەسكەرلىرى تۇرىدىكەن. خەلقنىڭ قوزغىلىپ كەتكەنلىكىدىن ئالاقزادە بولۇپ كەتكەن مادوتەي (ما شاۋۋۇ) قوزغى - لاڭچىلارنىڭ كۈچىنى سىناپ باقماق ئۈچۈن ئىلتىماس بىلەن ئافغان ئەسكەرلىرىدىن 60 كىشىنى چىقارغانىكەن. ئون مىڭدەك كىشىگە قارشى ئاتلىنىپ كەلگەنلەر ئەنە شۇ 60 كىشى ئىكەن.

ئەمدى قەشقەرگە بېسىپ كىرىشنىڭ ئالدىراش تەييارلىقى باشلى - نىپ كەتتى، قىسىملارنى تەرتىپكە سېلىش، تەشۋىقات خىزمىتى، قورال - ياراغلارنى رەتكە سېلىش، تەمىنات ئىشلىرىنى يولغا قويۇش قاتارلىق ئىشلار ئورۇنلاشتۇرۇلدى. ئەسكەرلەر تۈەن (پولك) بىرلىكى ئاساسدا يۇقىرىدىن تۆۋەنگىچە تەرتىپكە سېلىنىپ چىقىلدى.

ھەر كۈنى ئەتىگەندە چاي ئىچىپلا سايغا چىقىپ مەشىق قىلىمىز، بىزنىڭ قىلغان بۇ ھەربىي مەشغۇلاتىمىز ئۆز ۋاقتىدىكى ئەھمىيەتلىك

ھەربىي تەييارلىق ئىدى. بىر لىيەن - بىر لىيەن بولۇپ پىيادە قاتار تىزىلىمىز، لىيەنجاڭمىز ياكى مەش بەرگۈچى ئالدىغا چىقىپ بىزگە كوماندىرلىق قىلدۇ. ئۇ بىرىنچى كوماندىنى "تۈز تۇرۇڭلار" دەپ تۈۋلاش بىلەن باشلايدۇ. ئاندىن يىلان باغرىغا ئوخشاش ئېگىلىپ تۇرغان سەپنى تىللاپ تۇرۇپ تۈزلەيدۇ. بىزنىڭ كوماندىر ئاستىنا - تۇش ئازاغلىق غوپۇر دېگەن بىر ئادەم بولىدىغان، ئۇ ئەسكەرلەرگە تەنبە بەرگەندە: "بېلىڭنىڭ سۆڭىكى يوقمۇ؟ نان يېمىدىڭمۇ؟ ئادەم - دەك تۈز تۇر، كالۋا، دۆت" دەپ ۋارقىرايدىغانىدى.

پۈتۈن پىيادە مەشغۇلات سەپكە تىزىلىش، ئوڭغا بۇرۇلۇش، قەدەملەپ مېڭىش، يۈگۈرۈش، سولغا بۇرۇلۇش، تارىلىش مۇشۇنىڭدىن ئاشمايتتى. بۇ "مەش" تىمۇ ھېرىپ - ھۆمۈدەپ ئاران بالالىقتا جايىمىزغا قايتىمىز. دۈشمەن بىلەن قانداق ئۇرۇشۇشنى ئۆگىنەل - مسەكمۇ، تەرتىپ بىلەن مېڭىشنى، يۈگۈرۈشنى ئۆگەندۇق.

ئاتلىق مەشغۇلاتىمىز بولسا، يالغۇز ئات چېپىش، قوغلاپ يېتىش، ئوملىشىپ چېپىپ دۆڭگە چىقىش، ئات چېپىپ كېلىپ سامان باغلانغان مومغا نەيزە سانجىش... لاردىن ئىبارەت ئىدى. مىلىق ئېتىش دېگەن گەپ يوق، چۈنكى مىلىقنىڭ ئۆزىمۇ يوق دېيەرلىك ئىدى.

باشلىقلىرىمىز بىزگە تەشۋىقات قىلىشقا باشلىدى. ئۇلار دۈشمەن - نىڭ خەلقىنى ئېزىشى، ئۆلتۈرۈشى، قاماق، ئازابىلار توغرىسىدا ئاددىي - ساددىلا سۆزلەيتتى، چىقراق ھەم چىرايلىقراق سۆزلەشنى ئۇلارمۇ بىلمىسە كېرەك. "بىز دۈشمەننى ئۆلتۈرمىز، دەپ جەڭگە ئاتلاندىق، ئەمدى ئۇنى ئۆلتۈرمىسەك، ئۇ بىزنى ئۆلتۈرىدۇ، ھوشيار بولۇڭلار!" دېگەن سۆزنى بىزنىڭ تۇەنجاڭ جىق تەكرار -

لايتتى. مۇشۇ چاغدا قىسىم ئىچىدە بىر ئاخۇنۇم پەيدا بولۇپ قالدى، ئېتى يادىدىن چىقىپ قاپتۇ، ئۇ بويى پاكارراق، كەكە ساقال، چوڭ سەللىك بىر ئادەم بولىدىغان، بىر كىچىك قۇرئانى جىلتە بىلەن بويىغا ئېسىپ يۈرىدىغانىدى. بىز ھەر كۈنى بىر قېتىم يەنە ھېلىقى ساي ئۈستىگە چىقىپ، پىيادىلەر ئالدىدا، ئاتلىقلار كەينىدە قاتار تىزىلىپ تۇرىمىز، ئۇ ئادەم ئاتلىق ئالدىمىزغا چىقىپ بىزگە ۋەز ئېيتاتتى، ئۇنىڭ بويىغا قىلىچ ئېسىلغان بولۇپ ئاۋۋال قۇرئاندىن قىسقا سۇرىلەرنى ئوقۇيتتى، كېيىن ئۇنى چۈشەندۈرۈپ، مۇھەممەت پەيغەمبىرىنىڭ غازات قىلىش توغرىسىدىكى تەلىماتلىرى، ھەزرەت ئەلنىڭ جەڭدىكى باتۇرلۇقى... قاتارلىق مەزمۇنلارنى سۆزلەيتتى. ئۆلسە شېھىت، قالسا غازى بولىدىغانلىقى، شېھىت ۋە غازىلارنىڭ توپتوغرا جەننەتكە كىرىدىغانلىقىنى تەكىتلەيتتى.

بىر كۈنى نىزامىدىن ئەپەندى دەيدىغان بىر ئادەم پەيدا بولۇپ قالدى، ئۇ، ساقلى يوق، بۇرۇتى بار، يېڭىچە پەشمەت - شالۋۇر كىيگەن، "كالتە قۇيرۇق" ئىدى. بۇ ئادەمگە كۆپچىلىك قىزىقسىقا باشلىدى. ئۇ ئۆزىمۇ بىرنەچچە سورۇندا سۆز قىلىپلا كىشىلەرنى قىزىقتۇرۇپ قويدى. ئۇنىڭ ئۈستىگە ئۇنى باشلىقلار ھۈرمەت قىلاتتى، ئوسمان پاشا تېخىمۇ ھۈرمەت قىلاتتى، بۇ ئادەمنىڭ سۆزلىرى موللامنىڭ سۆزىگە زادى ئوخشىمايتتى. بىزنىڭ باشلىقلىرىمىزنىڭ سۆزلىرىدىنمۇ پەرق قىلاتتى. ئۇ بىزگە قوزغىلاڭنىڭ ئەھمىيىتى، قولغا قورال ئېلىپ دۈشمەننى يوقاتىمىغۇچە زۇلۇم - سىتەم يوقالمايدىغانلىقى، خەلق ئازابىتىن قۇتۇلمايدىغانلىقى توغرىسىدا سۆزلەپ، ئەمەلدارلارنىڭ قانخورلۇقى، خەلقنى بۇلاپ - تالىشى توغرىسىدا نۇرغۇن دەلىللەرنى كۆرسەتتى. نامراتلىقنىڭ سەۋەبىنى ۋە

ئۇنىڭ يىلتىزىنى ئاشۇ زالىم ئەمەلدارلاردا دەپ ئىسپاتلاشقا تىرد-
شاتتى. ئۇ دىننى قوغداش تەرىپىدىنمۇ ئانچە - مۇنچە گەپ قىلىپ
قوياتتى، خەلقنى ئېكسپىلاتاتسىيە قىلىۋاتقان باي - پومپىچىكلار
توغرىسىدا بولسا گەپ قىلمايتتى. ھەتتا ئۇ "ئۇيغۇر بەگلىرى
ختاي ئەمەلدارلارنىڭ قول چومىقى. لېكىن ئۇلار توۋا قىلسلا
بولدۇ، ئەيسىب ئامباللاردا" دەپ بەگلىرىنى قوغدىغاندەك
سۆزلەيتتى.

ئۇ ئۆتمۈشتىنمۇ سۆزلەيتتى. بىز ئۇيغۇرلار قەدىمدىن تارتىپ
چوڭ دۆلەت سۈرگەن، ئۇزاق تارىخى بار خەق، دېگەننى چىقراق
ئېيتاتتى، لېكىن ئۇنىڭ بىرمۇنچە سۆزلىرىنى بىز چۈشەنمەيتتۇق.
بىز چۈشەنمەيدىغانلىرى: "بىزنىڭ ئەڭ ئاۋۋالقى بوۋىمىز - ھونلار،
ھازىرقى ئۇيغۇرلاردىكى ئاخۇن دېگەن سۆز ئاق ھون دېگەن سۆز
بولۇپتۇ. ئاندىن كېيىنكى بوۋىلىرىمىز تۈركلەر... دەيتتى، ئاندىن
كېيىن يەنە دەيدىغىنى "ئاتىلا، چىڭگىز... مۇشۇلار ھەممىسى بىزنىڭ
ئاتا - بوۋىلىرىمىزنىڭ ئەۋلادلىرى، ئۇلۇغ پادىشاھلىرىمىز" دېگەندەك
گەپلەر ئىدى. دېمىسىمۇ بۇ گەپلەرنى بىزنىڭ ئارىمىزدا كىم چۈشەن-
سۇن؟ ئىچىمىزدىكى ئادەملەر تارىخ دېگەندىن ساۋاتسىز تۇرسا،
چۈشەنمەسلىكىنى ئەيسىبلىگىلى بولاتتىمۇ؟ لېكىن، ئۇ ئادەم
ئىشقىلىپ بىزنى ئويغاتماقچى بولسا كېرەك. كېيىن چوڭراق بولۇپ
بىرىمىلەرنى چۈشەنگەندىن كېيىن، ئۇ ئادەمنىڭ بىزگە تارىخ
سۆزلىگەنلىكىنى، لېكىن تارىخنى بىلىقتۇرۇپ سۆزلىگەنلىكىنى
چۈشىنىۋالدىم.

كېيىن نىزامىدىن ئەپەندى بىزگە شېئىر - ناخشىلارنى ئۆگەشتىكە
باشلىدى، بۇنى "ئەشئار" دەپ ئاتايدىغان، ئۇ شېئىرلار ھازىر

ئېسىدە يوق.

تۈتۈرگى جىلغىسىدا جۇشقۇنلۇق ھايات كۈندىن - كۈنگە مەۋج ئۇرۇپ باراتتى. خۇشاللىق، روھلۇق، جەڭگىۋار كەيپىيات ھەممىنى ئۆز قوينغا ئالغانىدى، مەش قىلىش، شېئىر ئېيتىش، جەڭ توغرىدا - سىدىكى پاراڭلار كىشىگە باشقىچە بىر روھى ئوزۇق بېرەتتى.

كەچ باھار كېلىپ قالدى، چېچەك - چوكانلار يېشىلىپ، ئۆرۈك - لەر چېچەكلىدى. باھارنىڭ ئەركىلەتكۈچ يېقىملىق ھاۋاسى كىشە - لەرنىڭ پەيزىگە پەيز قوشاتتى، ئاخشاملىرى بولسا، كۈندۈزدىنمۇ كۆڭۈللۈك ئىدى. سۇ بويىدىكى دەرەخلەر ئارىلىرىدىن تۆمۈرچىلىك دۇكانلىرىنىڭ ئوتلىرى يالغۇنلاپ تۇراتتى، بازغاندىن چاچراپ چىققان ئۇچقۇنلار يۇقىرى ئېتىلىپ تۇراتتى. بېلىگە تاغار ئورنىۋالغان تۆمۈرچىلەر پېشانىلىرىدىن ئېقىپ تۇرغان تەرلىرىگىمۇ قارىماي، بولقىلىرىنى تۆمۈر ئۈستىدە ئوينىتاتتى. بازغانچى ياش بالىلار تۆمۈرچى ئۈستامنىڭ بولقىسىغا تەڭكەش قىلىپ، بازغىنىنى بېشىدىن ئەگىتىپ كۆتۈرۈپ تۇراتتى. سوقۇپ بولغان قىلىچلار، نەيزە ئۇچلىرى جاراڭلاپ يەرگە چۈشۈپ تۇراتتى. تېخى قىزىقى يانمىغان قىلىچلارنىڭ چۆرىسىدە ياش ئەسكەر بالىلار ئولتۇرۇشقان. ئۇلار قىلىچلارغا قاراپ زوقلىنىپ پاراڭ سېلىشاتتى. تۆمۈرچىلەرنىڭ، ياغاچچىلارنىڭ، ئەسكەرلەرنىڭ ھەر خىل ئاھاڭدىكى ئېگىز - پەس ناخشىلىرى كېچىنى يېرىپ يىراقلارغا كېتەتتى.

شۇ كۈنلەردە كۈنچىقىشتىن تۆمۈر شىجاڭ دېگەن بىر باتۇر قوزغىلاڭ كۆتۈرۈپ كېلىۋېتىپتىمىش دېگەن گەپ ئاۋۇپ قالغانىدى. بۇ گەپلەر ھەر خىل ئۆزگىرىپ "قۇمۇلدىكى ۋاڭ - غوجامنىڭ ئوغۇللىرى كېلىۋېتىپتىمىش"، "خوجانىياز ھاجىم دېگەن بىر پالۋان

كېلىۋېتىپتەندەك، ئۇنىڭغا ئوق ئۆتمەيدىكەن، خىزىرگە يولۇققان ئادەم دەيدۇ” دېگەندەك گەپلەرمۇ كۆپەيدى. كېيىن بۇ خەۋەر ئېنىقلاندى. بۇ خەۋەرنى بىزگە يەنە ھېلىقى نىزامىدىن ئەپەندى ئېيتىپ بەردى: تۆمۈر دېگەن ئادەم بۈگۈردىن قوزغىلىپتۇ، ئۇنىڭ قوزغىلىڭى ھارۋىكەشلەردىن باشلىنىپتۇ. تۆمۈر ئۆزىمۇ ھارۋىكەش ئىكەن. ئۇلار بۈگۈرنى ئېلىپ كېلىپ كۇچانى ئاپتۇ، كېيىن ئاقسۇنىمۇ ئاپتۇ. ئۇنىڭ ئەسكەرلىرى بارغانچە كۆپىيىپتۇ. ئۇنىڭغا ”شىجاڭ” دەپ نام بېرىلىپتۇ. بىزنىڭ ئوسمان باتۇرنى ئەسلىدە مادوتەي ئاشۇ تۆمۈر شىجاڭنى توسۇش ئۈچۈن ئەۋەتىپتەكەن. ئوسمان باتۇر ئەسلىدە ھۆكۈمەت ئەسكىرى بولۇپ، ئاۋۋال پەيىجاڭ-لىققا كۆتۈرۈلۈپتۇ، كېيىن ليەنجاڭ بوپتۇ. ئۇ خەنزۇچىنى ئاز-ماز بىلسە كېرەك، ئەمەلدارلارمۇ ئۇنىڭ بىڭىسىغا قايىل بوپتىكەندۇق ۋە ئۇنى ھۆكۈمەتكە سادىق دەپ ھېسابلايدىكەن. شۇڭلاشقا، ئۈچ-تۆت يۈز ئەسكەر بېرىپ، تۆمۈر شىجاڭنى توسۇشقا ئەۋەتىپتەكەن، ئۇ، ئاتۇشنىڭ نېرىسىدىكى تاغ ئىچىدىكى سۇغۇن دېگەن يەرگە بارغاندا شۇ يەردىكى قىرغىز خەلقلەرى بىلەن بىرلىشىپ قوزغىلاڭ قىپتىكەن. ئەمدى ئاشۇ تۆمۈر شىجاڭ قەشقەرگە كېلىۋېتىپتۇ.

بۇ گەپ ئاڭلانغاندىن كېيىن، بىركۈنى بىزنىڭ تۇەنجاڭ مەن بىلەن ئون ئەسكەر بالىنى يېنىغا چاقىرىپ: ”سىلەر نىزامىدىن ئەپەندى بىلەن بىر يەرگە بارسىلەر” دەپ ئۇنىڭ يېنىغا ئەۋەتتى. نىزامىدىن ئەپەندى تۇرغان يەرگە بارساق، يەنە يىگىرمىدەك ئەسكەر بار ئىكەن، ھەممىسى ئالدىراش تەييارلىق قىلىۋېتىپتۇ، بىزمۇ ئاتلىرىمىزنى مىنىپ تەييارلىنىپ بارغاندۇق. ئاڭغۇچە نىزامىدىن ئەپەندى چىقىپ بىزگە: ”بىز ئوسمان باتۇرنىڭ بۇيرۇقى

بويىچە تۆمۈر شىجاڭنى قارشى ئالغىلى بارىمىز“ دېدى. قوزغىلاڭ قىلغان بىر باتۇر شىجاڭنى قارشى ئېلىش كۆڭۈللۈك ئىش ئىدى، ئەلۋەتتە. شۇنىڭ بىلەن بىز پەيزىۋاتقا قاراپ ئاتلاندىق. بىز ئۆردەكلىك دېگەن يەرگە ئاز قالغاندا، تۆمۈر شىجاڭ ۋە ئۇنىڭ ئەسكەرلىرى بىلەن ئۇچراشتۇق. بىز يولنىڭ ئىككى چېتىدە ئاتلىق قاتار بولۇپ تىزىلىپ تۇرغاندۇق. ئۇزاق ئۆتمەي ئالدىمىز تەرەپ-تىن ۋارقىراش ۋە ناغرا - سۇناي ئاۋازلىرى ئاڭلاندى. ئادەملەرمۇ يېقىنلاشتى. ناخشا ئاۋازىمۇ ئاڭلىنىشقا باشلىدى. ناغرا - سۇناي، ناخشا، ئايىغى كۆرۈنىمگەن ئاتلىق ئەسكەرلەر بىزگە كارامەت ھەيۋەتلىك كۆرۈنىدى. ”بۇلار بىزدىن كۈچلۈك ئىكەن“ دەپ ئويلىدىم مەن.

ئۇلار يېقىنلاشتى، ئالدىدا تۆتتىن قاتار تىزىلغان سەككىز-ئون قاتار قىزىل چاپان، قىزىل سەللىلىك چىرايلىق ياش بالىلار يەنە ھېلىقى ئاچىل ناخشىسىنى خور قىلىپ ئېيتىپ كەلمەكتە ئىدى.

گۈللەر ئاچىلىپ قايتۇ ئاچىل،
يارەي، ئاچىلغاندا بىر گەپ بار، ئاچىل.

.....
.....

بالىلارنىڭ كەينىدە تۆت ئاتلىق يوغان كۆتەك ھارۋىنىڭ ئۈستىدە بىرنەچچە ئادەم كۈچەپ ناغرا - سۇناي چېلىۋېتىپتۇ. ناغرا - سۇناي، ناخشا دېگەن نەرسىلەر ئاپاق خوجام سەيلىرىدە، ھېيتگاھ، ھەز سۇلتانىدىكى سامالاردا بەك كۆڭۈللۈك ئاڭلىنىدىغان. ئادەم يوق توپىلاڭ، قاقاس جەزىرىدە بۇنداق ئەنتەنە غەلىتە تۇيۇلىدىكەن.

بۇ قەشقەردىن كەلگەن قارشى ئالغۇچىلارغا ھەيۋە كۆرسىتىش ئۈچۈن بولغان بولسا كېرەك. لېكىن ئۇنىڭ ئاشۇ جاڭگاللىقتىمۇ ئۆز ئالدىغا پەيزى بار ئىكەن، بىزگە ناھايىتى چوڭ تەسىر قىلدى. ھارۋىنىڭ كەينىدە ئۇزۇن ياللىق يوغان ئاق ئاتقا مىنگەن، چوڭ، قارا ساقال، گەۋدىلىك بىر ئادەم كېلىۋېتىپتۇ. ئۇنىڭ ئىككى يېنىدا مىلىتىنىڭ پايىنىكىنى تىزىغا قويۇپ چىڭ تۇتقان قاتار-قاتار ئەسكەرلەر، ئارقىسىدا تۆتتىن قاتار بولغان ئاتلىقلار كېلەتتى. ئۇلارمۇ ئېگىز-پەس ئاۋاز بىلەن ئالدىدىكى بالىلارنىڭ ناخشىسىغا قوشۇلاتتى. بۇ قامەتلىك، سۈرلۈك باتۇر تۆمۈر شىجاڭنى كۆرگەندە بىزدىكى تەسىرات يۇقىرى كۆتۈرۈلۈپ كەتتى. ئەمدى كۆزىمىزدىكى ياشلىرىمىزنى باسالماي قالدۇق. ئۇلار بىزگە يېقىن كېلىپ توختىدى، نىزامدىن ئەپەندى ئاتتىن چۈشۈپ بېرىپ تۆمۈر شىجاڭنىڭ قولىنى سۆيۈپ كۆرۈشتى ۋە خېلى بىرھازا سۆزلەشتى. كېيىن نىزامدىن ئەپەندى قايتىپ كېلىپ ئېتىغا مىندى-دە: "قېنى بالىلار، ماڭدۇق، بىز يول باشلايمىز، ئالدىدىراق مېڭىشىمىز كېرەك" دېدى-دە، ئالدىمىزغا كېلىپ قېچىرنى چاپتۇرۇپ يول باشلىدى.

نىزامدىن ئەپەندى قىلىچىنى بېشىدىن ئايلاندۇرۇپ چەكسىز خۇشاللىق ئىچىدە: "ئاجىل، ئاجىل، گۈل ئاجىل" دېگەن سۆزنى تەكرارلاپ ۋارقىراپ كېتىپ باراتتى. قىلىچ بېشىدا بىر ئايلىنىپ بىر تۆۋەن چۈشەتتى. بىر ۋاقىتتا ئۇنىڭ قېچىرنى توختاپ ئىككى پۈكۈلۈپ يىقىلدى، باشقىلار نىزامدىن ئەپەندىنىڭ بىر پۇتىنى قېچىرنىڭ ئاستىدىن چىقىرىۋالدى، قارىساق قېچىرنىڭ ئۈچەيلىرى يەردە سۆرۈلۈپ يۈرۈپتۇ، قورسقى خېلى چوڭ يېرىلىپ تىلىنىپ كېتىپتۇ. مەلۇم بولدىكى، نىزامدىن ئەپەندىنىڭ خۇشاللىق بىلەن

ئويناتقان قىلىچى قېچىرىنىڭ قورسىقىنى يېرىۋېتىپتۇ. نىزامىدىن ئەپەندى: "ھېچقىسى يوق بالىلار، بىردەممۇ ھايال قىلىشقا بولماي-دۇ" دېدى. دە، بىر بالىنىڭ ياخشىراق قارا ئېتىغا كۆزى چۈشتى. ئۇ ئاتقا ئۆزى مىنىپ، ئەسكەرنى مىنگەشتۈردى. يەنە ئۇ چاپقانچە ئالدىمىزدا ماڭدى.

ئارىدا يېڭىئاۋات دېگەن يەردە قونۇپ ئەتىسى كۈن چىقمايلا يولغا چىقتۇق. پەيزىۋاتقا قاراپ چېپىپ، چۈشكچە يېتىپ كەلدۇق، كەچلىكى تۆمۈر شىجاڭمۇ كەلدى. ئاللىقاچان قوزغىلاڭچىلار تەرىپىدىن ئىگەللىۋېلىنغان پەيزىۋاتنىڭ شەن يامۇلى ئادەمگە تولۇپ كېتىپتۇ، تۆمۈر شىجاڭ بۇ يەردە ئۈچ كۈن دەم ئېلىپ، ئەسكەرلىرىدىن تەرتىپكە سالىدىكەن ھەم ئەسكەر ئالدىدىكەن. بىز ئۇ يەردە بىر كۈن تۇرۇپ ياندۇرمىغا كەلگەندە قەشقەرگە ھۇجۇم باشلانغانلىقىنى ئاڭلىدۇق. يول بويىدا، يېزىلاردا "قەشقەرگە ھۇجۇم بوپتۇ، قەشقەر ئېلىنىپتۇ، ئادەم بولساڭ قەشقەرگە ماڭ!" دېگەن ۋارقىراشلار ئاڭلىدى. نىپ تۇراتتى. بىزگە ئەگىشىپ كىشىلەر ئېتى بولسا ئېتىنى، ئېشىكى بولسا ئېشىكىنى مىنىپ، قوش ھەيدەۋاتقانلار ئۇيىنى تاشلاپ، قىخ توشۇۋاتقانلار تاغىرىنى تاشلاپ، چۈشۈپ قالغان دوپپىسىغا قارىماي دېگەندەك چوڭ يولغا چۈشۈپ توپقا قوشۇلۇپ ماڭدى. يولنىڭ ئىككى چېتىدە قاتار جىردىم تىكىلگەنسەن، كىشىلەر جىرىمىنى سۇغۇرۇپ كالتەك قىلىپ ماڭدى. يۇرت-يۇرتتىن يىغىلىپ بارغانچە ئۇلغىيىۋاتقان ئادەملەر توپى گويا كىچىك ئېزىقلار قوشۇلۇپ چوڭ دەريا ھاسىل قىلغان تاشقىندەك دولقۇنلاپ ئىلگىرى ئاقتى. بىز ئاتلىرىمىزنى بولۇشىغا قويۇۋەتتۇق. شۇ چاپقانچە قەشقەر دەرياسى بويىغا كېلىپ قالدۇق. باشقىلار ئاتلىرىنى ئاستىلاتتى، مېنىڭ ئېتىم

توختىمىغاندى، بىر ۋاقىتتا قەشقەرگە يېتىپ كېلىپ تۆشۈك دەرۋازىدىن
سىنىڭ كۆۋرۈكىدىن ئۆتتۈم، قارىسام كەينىمىدىكىلەر يىراقتا قاپتۇ.
كۈزەردە ئادەم يوق. ھەممەيلەن ئۆيلىرىگە، دۇكانلىرىغا مۆكۈۋاپ-
تۇ. بەزىلىرى ماڭا قاراپ: ”ھوي بالا توختا، كەينىڭگە يان، ئۆل-
سەن!“ دەپ قول شىلتىپ ۋارقىرىشاتتى. لېكىن ئاتنى توختىتىشقا
زادى ئامالم بولمىدى. شۇنداق قىلىپ سېپىلغىمۇ كېلىپ قالدىم.
دەرۋازا مەھكەم ئېتىكىلىك ئىدى. بېشىمدىن ۋىزىلداپ ئوقلار
ئۇتۇشكە باشلىدى، ئىككى قاسناقتا مۆكۈپ ياتقان ئادەملەر توختا
دېسە، توختا دەپ ۋارقىرىشىپ تۇرىدۇ. سېپىل دەرۋازىسىنىڭ سول
تەرىپى پارتلىتىلىپ شورا بولۇپ قاپتىكەن، ئېتىم شۇ يەرگە قاراپ
كۆتۈرۈلدى - دە، بىرنەچچە مېتىر يۇقىرى ئۆرلىگەندىن كېيىن
توختاپ ئارقىسىغا يىقىلدى. مەن ئات بىلەن بىللە دومىلاپ يەرگە
چۈشتۈم. تېخى ئات بىلەن قوپالماي تۇراتتۇق، ئىككى ئادەم
يۈگۈرۈپ كەلدى - دە، مېنى ئاتتىن بوشتىپ سۆرىگەنچە يېقىندىكى
بىر ناۋايخاننىڭ ئىچىگە ئەكىردى. ”نېمە، جېنىڭدىن تويغان
بالىمۇسەن؟“ دەپ ۋارقىرايتتى بىرسى ماڭا. يەنە بىرسى مېنىڭ
ئېتىمنى يېتىلەپ تامىنىڭ ئارقىسىغا ئۆتكۈزۈۋالدى. شۇ يەردە
بىر ئاز ئولتۇرۇپ ئارام ئالدىم، غۇيۇلداپ ئېتىلغان ئوقنىڭ ئاۋازى
ئاڭلىنىپ تۇرىدۇ، يىراقىقتا ۋارقىرىغان ئاۋازلار چىقىپ تۇرىدۇ.
مەلۇم بولدىكى، ئەتىگەن شەھەرگە ھۇجۇم قىلىنغانىكەن، دۈشمەن-
لەر سېپىل دەرۋازىسىنى ئېتىۋېلىپ قاتتىق قارشىلىق كۆرسىتىۋاتقان-
لىقتىن، تۆشۈك دەرۋازىسىدىن كىرىشكە بولمايۋېتىپتۇ. ياۋاغ دەر-
ۋازىسى تەرەپتە ھۇجۇم چوڭراق بولۇۋاتقان ئوخشايدۇ. ھېلىقى
ۋارقىراۋاتقان ئاۋازلار مۇشۇ ياقىتىن چىقىۋاتقانىكەن. بىز ئات

چاپقانىچە ياۋاغ دەرۋازىسى تەرەپكە قاراپ ماڭدۇق. ياۋاغ دەرۋازىدە -
سىنىڭ تاشقىرىسى تۈمەن دەريانىڭ ئىككى قېتى، پۈتۈن قوغان
يېزىسى ھەممە ياقىنى ياڭراتقان ھۇگا - سۈرەن ۋە ئاسمانغا كۆتۈرۈل -
گەن چاڭ - توزان بىلەن تولغان. كۆتۈرۈلگەن ھۇگىلاردىن كىم -
لەرنىڭ نېمە دەۋاتقانلىقىنى ئاڭلىغىلى بولمايدۇ. بۇ ئون مىڭلىغان
ئادەملەرنىڭ غەزەپلىك ئاۋازلىرىدىن ھاسىل بولغان دەھشەتلىك بىر
چوڭ ئاۋاز ئىدى. مۇشۇ ئاۋازنىڭ ئۆزى كىشىلەرنىڭ غەيرىتىگە
غەيرەت قوشماقتا، دۈشمەننىڭ جېنىنى ئالماقتا، تۈمەن دەرياسىنىڭ
ئۇدۇل كەلگەن يېرىدىن ئۆتۈۋاتقان ئادەملەر گويا چوڭ بىر دولقۇنغا
ئايلىنىپ شەھەر سېپىلىگە ئۇرۇلماقتا، بۇ دولقۇن سېپىلگە ئۇرۇلۇپ،
ئاستا كەينىگە يېنىپ، يەنە يۇقىرى چاچرىماقتا ئىدى. "نېمە قىلىش
كېرەك؟ يولۋاس ئۇۋىسىغا كىرىۋالدى" شۇ ۋاقىتتا كىشىلەرگە چوڭ
خۇشاللىق كەلتۈرگەن بىر چارە تېپىلدى: سېپىلنىڭ تۆشۈك دەر -
ۋازىسى بىلەن ياۋاغ دەرۋازىسى ئوتتۇرىسىدىكى بىر جايىنى ھەممەي -
لەن قەيپاش چېپىپ يول ياساشقا باشلىدى. يول ياساش ئاسان
ئىشمۇ؟ خېلى ئادەملەر قۇربان بولدى. لېكىن ئۆلۈمدىن قورقمايدە -
غان پىداىيى يىگىتلەر ئۇزاق ئۆتمەستىن بۇ يولنى ياساپ پۈتتۈردى.
يولنىڭ يۇقىرى چېتىنى ياساش ۋە سېپىلگە چىقىش بەك قىيىن
بولدى. قۇربان بېرىشكىمۇ قارىماي قاتتىق ئېلىشىشلاردىن كېيىن
ئالدىنقى پىداىيىلار سېپىلگە چىقتى. شۇنىڭدىن كېيىن، باشقىلارمۇ
ئاشۇ يول بىلەن ئۆزىمىزنى ئۇرۇپ سېپىلگە چىقىشقا باشلىدۇق.
ئۇزۇن قىيپاش يولدا ۋارقىرىغانچە سېپىلگە چىقىپ كېتىپ بارغان
ئاتلىق، پىيادە، قىلىچ - نەيزە ۋە توقماقلىق ئادەملەر گويا كۈچلۈك
بېسىم بىلەن دامبا ئاستىدىن ئۇرغۇپ چىققان سۇ ئېقىمىغا ئوخشايتتى.

خەلق تە جانلىنىش پەيدا بولدى. ھەممەيلەن يول تالىشىپ تىقما-
تىقماق ئىچىدە يۇقىرى ئۆرلىمەكتە. مەنمۇ شۇ ئادەملەر ئارىسىدا
ئۇرۇلۇپ، سىقىلىپ يۈرۈپ سېپىلنىڭ ئۈستىگە چىقتىم. سېپىل
ئۈستىدە ئىككى تەرەپكە بۆلۈنۈپ جەڭ بولۇۋېتىپتۇ.

سېپىل ئۈستىدىكى جەڭ قىزىپ كەتتى، كۈن پېشىندىن ئۆتكەندە-
دىن كېيىن سېپىل ئۈستىدىكى دۈشمەنلەر قېچىپ دوتەي يامۇلىغا
كىرىۋالدى، ئەمدى قوزغىلاڭچىلار دوتەي يامۇلىغا قاراپ ھۇجۇم
قىلىشقا باشلىدى. خەلق توپى سېپىلدىن ئېتىلىپ چۈشۈپ كوچا-
كوچىدىن دوتەي يامۇلىغا قاراپ ھۇجۇم قىلىشقا باشلىدى. لېكىن
دوتەي يامۇلىدىن ۋە ئۇنىڭ ئەتراپىدىن ياغقان ئوقلار ئالامانى
توغىتىپ قويدى. مىلتىقلىق ئەسكەرلەر مۆكۈپ تۇرۇپ ئۇرۇشۇشقا
باشلىدى. كالتەكچىلەرنىڭ بىرمۇنچىسى ئۆلگەندىن كېيىن كەينىگە
چېكىندى، ئەمدى تىرىكشىش جېڭى باشلاندى. كېيىن ئوقمۇ
توختاپ قالدى. كەچكە يېقىن دوتەي يامۇلى تەرەپتىن ئاق بايراق
كۆتۈرگەن بىر ئادەم بىرنەچچە كىشىنى ئەگەشتۈرۈپ چىقىپ كەلدى،
ئۇ مادوتەينىڭ ۋەكىلى ئىكەن، ئۆزىنى خەن دارېن دەپ تونۇش-
تۇرۇپتۇ. ئۇ سۆھبەتلەشكىلى چىققانىكەن. مادوتەينىڭ شەرتى 24
سائەت ۋاقىت بېرىش، ئاندىن تەسلىم بولۇش ئىكەن. بىزنىڭ
ۋەكىللەر خېلى جىق تالاش-تارتىشتىن كېيىن رازى بولپتۇ. شۇنىڭ
بىلەن 24 سائەت ئۇرۇشنى توختىتىش قارار قىلىندى. بۇ بەك
ئەلەم بولدى. قاينىغان قازانغا سوغاقسۇ قويۇلدى، ئادەملەرنىڭ
غەيرىتى بېسىلدى، نارازىلىقلار تۈگىدى، بىزنىڭ باشلىقلىرىمىز بۇ
يەرگە كەلگەندە سۈلھكە ئالدىندى. ئەگەر ھېلىقى غەيرەت بىلەن
كۆپچىلىكنى قويۇپ بېرىدىغان بولسا، خېلى ئادەم ئۆلۈشمۇ مۇمكىن

ئىدىيۇ، لېكىن شۇ كۈنى دوتەي يامۇلىنى يەنجىۋېتىش تۇرغان
گەپ ئىدى. بۇ، بىرىنچى جەڭنىڭ چوڭ ساۋىقى بولدى. بۇ ساۋاق
قوراللىق قوزغىلاڭ ئۈچۈن كېيىن بىر قاتار يامان ئاقىۋەتلەرنى
كەلتۈرۈپ بەردى.

تۆتىنچى باب ئۈچ تەرەپ كۈرىشى

ئۇرۇش توختاپ يىگىرمە تۆت سائەتمۇ ئۆتتى، يەنە تىنچ. ئەتىسى (ياكى ئۆگىنىمىكىن) تۆمۈر شىجاڭ يېتىپ كەلدى. ئۇنى بىز تەرەپ قارشى ئېلىپ شەھەر تېشىدىكى قۇم دەرۋازىسى تەرەپكە ئورۇنلاشتۇردى. بۇ ئىككى شىجاڭ تېخى بىر-بىرى بىلەن ياخشى تونۇشۇشقىچە تۇڭگان مازىخۇي (ماجيەنساڭ) بىرەر مىنگە يەتمىگەن ئەسكەر بىلەن كېلىپ، قوزغىلاڭچىلارنىڭ قارشى ئېلىشىغىمۇ قارىماي، دوتەي يامۇلىغا كىرىپ كەتتى. ئۇ بېرىپ مادوتەي بىلەن بىرلىشىۋالدى. شۇنداق قىلىپ قەشقەردە ئوسمان، تۆمۈر، ماجەنساڭدىن ئىبارەت ئۈچ تەرەپ قوراللىق كۈچ تەڭ مەۋجۇت بولۇپ قالدى.

ئوسمان شىجاڭ بىلەن تۆمۈر شىجاڭ چوڭلۇق تالاشسىمۇ، لېكىن مازىخۇي بىلەن ماشاۋۇۋۇغا قارشى تۇرۇشتا بىر ئىدى. مازىخۇي بولسا ماشاۋۇۋۇ بىلەن بىرلىشىپ بارلىق كونا ئەمەلدارلارنى قوغدىماقچى بولاتتى. يەنە ئۇلار يەكەندىكى سۇڭ تۇەنجاڭ دېگەننى قوللاپ يەكەننى قوغدىماقچى بولدى. ئاڭلىسام، مادوتەي بىلەن مازىخۇي تۆۋەندىكى شەرتلەر بىلەن كېلىشكەنكىن: بىرىنچى، ماشاۋۇۋۇنىڭ چېگرا مۇداپىئە سىلىڭى ۋە دوتەيلىك ئەمىلىنى ساقلاپ قېلىش؛ ئىككىنچى، يەكەندىكى سۇڭ تۇەنجاڭنىڭ كۈچىنى قوللاش؛ ئۈچىنچى، خەنزۇ ئەمەلدارلار بىلەن سودىگەرلەر ئىسلام دىنىغا كىرگەن

بولۇپ، ئۆزىنى ساقلاپ قېلىش.

شۇ كۈنلەردە ئۇيغۇر، قىرغىز (تۆمۈر - ئوسمان) ئەسكەرلىرى بىلەن ئىككى ما ئەسكەرلىرى ئارىسىدا قارمۇقارشىلىق كۈچەيدى. بۇ يەردىكى تالاش شەھەرنى ئېلىش بىلەن شەھەرنى بەرمەسلىك ئىدى. ئۇيغۇر، قىرغىز ئەسكەرلىرى سېپىلنىڭ تېشىدا، خەنزۇ- تۇڭگان ئەسكەرلىرى سېپىلنىڭ ئىچىدە ئىدى. بىر قىسىم خەنزۇ ئەسكەرلىرى يېڭى دەرۋازا دېگەن يەردە - سېپىل ئىچىدىكى بىر گازارمىدا تۇراتتى. بۇ گازارما (يىڭفاڭ) چوڭ سېپىلگە ياندىشىپ تۇرىدىغان بىر كىچىك سېپىل ئىچىدە ئىدى، ئوسمان شىجاڭنىڭ ئەسكەرلىرى سېپىل تېشىدا يارباغ تۈمەنىنى بويلاپ ئورۇنلاشقانىدى. تۆمۈر شىجاڭ قۇم دەرۋازىسىنىڭ تاشقىرىسىدا ئىدى.

بىر كۈنى تۇيۇقسىز ئۇرۇشقا تەييارلىق سىگنالى بېرىلدى، بىز يارباغ دەرۋازىسىدىن بېسىپ كىرىپ سېپىلغا چىقتۇق. ئاڭلىساق تۆمۈر شىجاڭنىڭ ئەسكەرلىرىمۇ قۇم دەرۋازا تەرەپتىن سېپىلگە چىقىپتۇ. سېپىلنىڭ جەنۇبىي ئۈستىگە مادوتەي، مازىخۇينىڭ ئەس- كەرلىرى ئورۇنلىشىپتۇ. سېپىل ئۈستىدىن دوتەي يامۇلىغا ۋە يېڭى دەرۋازىغا ھۇجۇم قىلىش بىلەن ئۇرۇش قىلىپ كەتتى. بىزنىڭ ئەسكەرلەر يارباغ، چىنباغ تەرەپلەرگە قاراپ تۇرغان پۈتۈن جەنۇبىي سېپىلنى ئىگەللىدى. ۋەزىپىمىز يېڭى دەرۋازىدىكى دۈشمەن- لەرنى يوقىتىش ئىدى، يېڭى دەرۋازىدىكى دۈشمەنلەر قاتتىق تىرىشىپ ئۇرۇشتى، ئۇلار ئۆزىنى ساقلاپلا قالماستىن، سېپىلگە ھۇجۇم قىلىپ، سېپىلنى ئىشغال قىلماقچى بولدى. ئۇلارنىڭ يېڭى دەرۋازىنىڭ سېپىلگە چىقىدىغان يولىنى بويلاپ قىلغان بىرنەچچە قېتىملىق ھۇجۇمىنى بىز ئۇرۇپ قايتۇردۇق. سېپىلنىڭ يېڭى دەرۋازىغا

قارىتىلغان ئۈچ كىچىك راۋىقىدا دۈشمەننى سېپىلگە چىقارماسلىق ئۈچۈن قاتتىق جەڭ بولدى.

يارباغ دەرۋازىسىغا يېقىن بىرىنچى راۋاقتا يەتتە - سەككىز ئادەم ئۇرۇش قىلدۇق، يۈسۈپ ئاخۇن لىەنجاڭ (ئاتۇش قۇمباغلىق سەلىياجم دېگەن كىشىنىڭ ئوغلى) بىزگە باشچىلىق قىلدى. ئۇ بەك قەھرىمان، غەيرەتلىك ئادەم ئىدى. بىز دۈشمەننىڭ كۆپ قېتىم قىلغان ھۇجۇمىنى چېكىندۈردۇق. بۇ مېنىڭ بىرىنچى قېتىم رەسمىي جەڭگە كىرىشىم بولدى. يۈسۈپ ئاخۇن، ئەخمەتجان (قوغانلىق، ئوبدان يىگىت ئىدى)، مەن ئۈچىمىز سېپىل كۈنگۈرىسىدىن دۈشمەننى ئاتىمىز، قالغان بەش - ئالتە ئەسكەر مىلىتىلارنى تازىلاپ ئوق سېلىپ بېرىپ تۇردى. يۈسۈپ ئاخۇندا پولات ئوقلۇق بەش ئاتار مىلىتىق، قالغان ئىككىمىزدە قوغۇشۇن ئوقلۇق توققۇز ئاتار بار ئىدى. ئوقلار ئۆزىمىز ياسىغان قوپال، ئاددىي ئوقلار بولغانلىقتىن مىلىتە - نىڭ تەپكىسى ھەم ئۇچى ئىسلىنىپ كېتىپ، بەش - ئالتە پاي ئوق ئاتقاندىن كېيىنلا ئاتقىلى بولماي قالاتتى. شۇ چاغدىلا بىز مىلىتىقنى ئارقىغا سۇنۇپ بېرەتتۇق، بالىلار بىزگە تازىلانغان، ئوق سېلىنغان زاپاس مىلىتىقنى سۇنۇپ بېرىپ تۇراتتى.

قاتتىق جەڭ بىرنەچچە سائەتكە سوزۇلدى. بەك چارچاپ كەتكەن بولساقمۇ، يۈسۈپ ئاخۇننىڭ غەيرىتى بىزگە غەيرەت بەردى. دۈشمەننىڭ ئاخىرقى ھۇجۇمىنى قايتۇرغاندىن كېيىن، "قاچتى" دېگەن ۋارقىراشلار ئاڭلاندى. قارىساق، يېڭى دەرۋازىدە دىكى دۈشمەنلەر شەھەر ئىچىدىكى دوتەي يامۇلى تەرەپكە قاراپ قاچقىلى تۇرۇپتۇ. بىز قوغلىماقچى بولۇپ سېپىلدىن يارباغ دەرۋازىدە سىنىڭ ئالدىغا چۈشسەك، بىرقانچە ئەسكەر ۋە نۇرغۇن خەلق بىلەن

ئوسمان شىجاڭنىڭ ئىنىسى ئەردارېن (ئەسلى ئېتى يادىمدا يوق) بىرنەچچە ئاتنى تۇتۇپ تۇرۇپتۇ، ئۇ بەك قىزغىنلىق بىلەن بىزنى قارشى ئېلىپ، گەپمۇ قىلدۇرماستىن ئاتقا مىندۈرۈپ، ئوسمان شىجاڭنىڭ شتابغا ئېلىپ باردى. ئوسمان شىجاڭ بىزنىڭ بىرنەچچە سائەتلىك سوقۇشىمىزنى كۆزىتىپ تۇرغانىكەن، سوقۇش توختىتىشىغا ئەردارېننى ئەۋەتىپتۇ. ئوسمان شىجاڭ تۆردىكى ئورنىدىن تۇرۇپ، بىزنى قارشى ئالدى. "بارىكاللا جىگىتتەر (يىگىتلەر دېگىنى)، ياشاڭلار!" دېدى - دە، يۈزىمىزنى سۈرتۈش ئۈچۈن لۇڭگە ئەكەل-دۈرۈپ بەردى. دېمىسىمۇ يۈز - كۆزلىرىمىز ئىسلار بىلەن تازا كىر-لىشىپ كەتكەنىكەن، لۇڭگىلەر قاپقارا بولۇپ كەتتى. كېيىن ئوسمان شىجاڭ بىزگە شوپىندا باغلانغان پۇلدىن بىر پەنتۇستا ئەكەلدۈرۈپ، بىر باغلامدىن مۇكاپات بەردى، بوينىمىزغا بىردىن ئاق لۇڭگە ئېسىپ قويدى. بەرگەن پۇلى شۇ ۋاقىتتىكى خاپىياۋ (قەشقەر پۇلى) دەپ ئاتىلىدىغان چوڭ تىزا پۇل ئىدى. كېيىن چىقىپ سانساق بىر كىشىگە بەش يۈز سەردىن بېرىپتۇ (بىر تىزا بىر سەر دەپ ھېساب-لىناتتى. قىممىتى تۆۋەن بولسىمۇ ئاز پۇل ئەمەس ئىدى).

بىز ناھايىتى روھلىنىپ كەتتۇق، شىجاڭمىزنىڭ مۇنداق ئىلتىپا-تىغا ئىگە بولۇش ئاسان گەپ ئەمەس - دە، چىقىپ تۈەنىمىز تۇرغان جايغا بېرىپ ئاتلىرىمىزنى مىنىپلا دۈشمەننى قوغلاپ ماڭدۇق. بىز بارساق يەنە دوتەي يامۇلىغا ھۇجۇم بولۇۋېتىپتىكەن، ھېيتگاھنىڭ نېرىسىدىكى خام بازىرى دېگەن گۈزەرنىڭ ئۈستىدە (بۇ ھازىرقى خەلق كۈلۈبىنىڭ ئالدىغا توغرا كېلىدۇ) باشقا ئەسكەرلەرگە قوشۇلۇپ سوقۇش قىلدۇق.

دۈشمەننىڭ ئاخىرقى ھۇجۇمىنى چېكىندۈرگەندىن كېيىن، دۈشمەن

يېڭىشەھەرگە قېچىپ كەتتى. شۇندىن باشلاپ قەشقەر يېڭىشەھەر، كۈنەشەھەر بولۇپ، بىر-بىرىگە دۈشمەن ئىككى تەرەپكە بۆلۈندى. شۇ كۈنلەردە ئوسمان شىجاڭ بىلەن تۆمۈر شىجاڭنىڭ چوڭلۇق، ئۈستۈنلۈك تالىشىدىغان قارىمۇقارشىلىقىمۇ بارغانسېرى كۈچەيدى. ما شاۋۋۇ بىلەن مازىخۇي يېڭىشەھەردە تۇرۇپ بۇلارنىڭ ئارىسىنى بۇزۇش ئۈچۈن ھەممە چارىلەرنى قىلدى. ئاخىرى ئىككى شىجاڭنىڭ ئارىسىدا ئۇرۇش بولىدىغان بولۇپ، ئوسمان شىجاڭ شەھەر سىرتىغا چېكىندى.

بىر قېتىمقى جەڭدە تۆمۈر شىجاڭ ئوسمان شىجاڭنى قوغلاپ چىقتى. مازىخۇي ئەسكەر باشلاپ چىقىپ، كۈنەشەھەرنىڭ چېتىدە ئۇلارنىڭ ئويۇنىنى تاماشا قىلىپ تۇردى. ئۇنىڭ مەقسىتى تۆمۈر شىجاڭغا ياردەم بېرىمەن دېگەن بولۇپ "يەڭگەننى يېڭىش" ئىدى. تۆمۈر شىجاڭ ئوسمان شىجاڭنى سەمەننىڭ ئۈستىدىكى لەنگەر دېگەن يەرگىچە قوغلاپ بېرىپ، ئارقىغا قايتقاندا مازىخۇينىڭ ئەسكەرلىرى ئۇنى ئېتىپ ئۆلتۈردى. بۇ پۇرسەتتىن پايدىلىنىپ ئوسمان شىجاڭ قايتا ھۇجۇم قىلىپ كۈنەشەھەرگە قايتىپ كىردى. مازىخۇي يېڭىشە-ھەرگە چېكىندى. تۆمۈر شىجاڭنىڭ باشلىقسىز قالغان ئەسكەرلىرى چېچىلىپ كەتتى. ئوسمان شىجاڭ يېڭىدە رۋازىنى سىلىڭبۇ قىلىپ ئورۇنلاشتى.

شۇنىڭدىن كېيىنكى بىر مەزگىل ئىچىدە تىنچ ھالەت بولدى، بۇنىڭدىن پايدىلىنىپ ئوسمان شىجاڭ ئەسكەرلىرىنى تەرتىپكە سالدى. بەزى كىشىلەر (مەسلەن، ھېلىقى نىزامىدىن ئەپەندىگە ئوخشاشلار) تۆمۈر شىجاڭنىڭ ئىگىسىز ئەسكەرلىرىنى تەرتىپكە سېلىشقا باشلىدى. بۇ ۋاقىتتا يېڭى ھەربىي باشلىقلار چىقىپ، يېڭىدىن ئەسكەر ئېلىپ

قوشۇن تۈزۈشكە باشلىدى.

بىزنىڭ تۈەنمىزمۇ يېڭىدە رۋاژنىڭ ئىچىگە كىرىپ ئورۇنلاشتى. مېنىڭ ۋەزىپەم تۈەنجاڭ ئابدۇقادىر ھاجىغا ياردەملىشىش ئىدى (بۇ تۈەنجاڭنىڭ كاتىپىغا ئوخشاش بىر ۋەزىپە ئىدى). بىزگەمۇ ئەسكەرلەرنى تەرتىپكە سېلىش ۋەزىپىسى تاپشۇرۇلدى، شۇنىڭدىن ئىلگىرى بولغان ئۇرۇش ئەسكەرلەرنىڭ تەرتىپ-ئىنتىزامىنى تۈزىتىش زۆرۈرلۈكىنى كۆرسەتكەنىدى. بىرسى، تەشكىلنى رەتلەش، يەنى بەندىن تارتىپ تۈەنگىچە قايتا تەشكىللەپ چىقىش؛ يەنە بىرى، ئەسكەرلەرگە قورقماسلىق، قەھرىمانلىق، پىداكارلىق توغرىدا سىدا تەربىيە بېرىش؛ ئۈچىنچى بىرسى، ھەربىي مەشغۇلات ئېلىپ بېرىش كېرەك ئىدى. بىزنىڭ لىيەندە تەشۋىقات يۈرگۈزۈش ئىشى ماڭا قالدى. ئويلىغان-بىلگەنلىرىمنى، باشقىلاردىن ئاڭلىۋالغانلىرىمنى يىغىپ-تىرىپ ئەسكەرلەرگە چۈشەندۈرىدىغان بولىدۇم. ئىشقىلىپ، مەن قىسمىدىكى ئاڭلىقراقلارنىڭ بىرى بولۇپ قالغان بولسام كېرەك. كېيىن ئەسكەرلەرگە ھەربىي تەلىم بېرىشىمۇ ماڭا يۈكلەندى، ھەربىي تەلىم دېگەن قانداق بولۇشىنى تۈزۈك بىلمەيمەن، ئۇنىڭ ئۈستىگە ئەسكەرلەرنىڭ تەلپىمۇ كۈچەيگەنىدى. ئەمدى ھەممەيلەندە مىلتىق بار، مىلتىقنى قانداق ئېتىشىنى ئۆگىتىش كېرەك ئىدى. مۇشۇنداق بېشىم قېتىپ تۇرغان بىركۈنى بىزنىڭ تۈەنجاڭ مېنى باشلاپ قۇمدەرۋازسىنىڭ سىرتىدىكى ھېكىم ئاخۇن باينىڭ بېغى دېگەن بىر باغدا تۇرىدىغان ئەسكەرلەرنىڭ يېنىغا ئېلىپ باردى. بىز بارغاندا باغنىڭ يول، مەيدانلىرىدا ئەسكەرلەر مەش قىلىۋېتىپتەكەن، قارىسام ھېلىقى نىزامىدىن ئەپەندى دېگەن ئادەم مەش بېرىشكە باشچىلىق قىلىۋېتىپتۇ، بۇلار بىزدىن جىق

ئېشىپ كېتىپتۇ، سەپكە تىزىلىش، مېڭىش تەرتىپلىرى، ئالدى - كەينىگە بۇرۇلۇشلىرى خېلى تەرتىپلىك ئىكەن. ئۇنىڭ ئۈستىگە بۇلار مىلتىق بىلەن مەش قىلىۋېتىپتۇ. بۇ ماڭا تامامەن يېڭىلىق بولدى. خېلى بىرنەرسىلەرنى ئۆگەنگەندەك قىلدىم. قايتىپ بارغاندىن كېيىن، لىيەنگە ئاشۇلاردىن ئۆگىنىۋالغىنىم بويىچە مەش ئۆگەتتىم. بۇ خېلى قاتلىشىپ قالدى. شۇنىڭ بىلەن بىزنىڭ لىيەن پولك بويىچە نام چىقىرىپ قالدى. كېيىن، پۈتۈن تۈەننى بىرلەش - تۈرۈپ مەش ئۆگىتىشنى باشلىدۇق.

ئۇزاق ئۆتمەي كۈنىشەھەر بىلەن يېڭىشەھەر ئارىسىدا يەنە ئۇرۇش باشلاندى. بىردەم ئۇلار كېلىپ كۈنىشەھەرگە ھۇجۇم قىلدۇ، بىردەم بىز قوغلاپ بېرىپ ئۇ ياققا ھۇجۇم قىلىمىز. مۇشۇنداق ئۆزئارا ھۇجۇم قىلىش ئۇرۇشى جەريانىدا ئۆلگەن ئادەم ئاز بولمىدى. ئىككى شەھەر ئارىلىقىدىكى پۇقرالارمۇ نۇرغۇن چىقىم تارتتى. بىز تەرەپتە قوراللىق ئادەملەرنىڭ سانى ئاز ئەمەس، قورالسىز ئادەملەرنى (كالتەكچىلەرنى) قوشقاندا ئادەم سانى ئون مىڭدىن ئېشىپ قالدۇ. يېڭىشەھەردىكى دۈشمەن بولسا، ئىككى - ئۈچ مىڭ ئۆپچۆرىسىدە بولسىمۇ، لېكىن ئۇلارنىڭ قورالى خىل، شۇ ۋاقىتنىڭ پىلىموت - زەمبىرەكلىرىمۇ بار ئىدى. شۇڭا ئۇلار ئازلىقىغا قارىماستىن كۈنىشەھەرگە ھۇجۇم قىلىپ كېلەتتى، بىز قوغلاپ بارغاندىمۇ يېڭىشەھەرگە كىرگۈزمەيتتى. يېڭىشەھەرنىڭ سېپىلى ئېگىز، سېپىل ئەتراپى تۈزلەڭ، بىزنىڭ قوراللىرىمۇ يەنە شۇ كونا قوراللار بولغانلىقتىن يېڭىشەھەرنى ئالالمايدۇق. ئوقنى ئاددىي مىلتىق دورىسى بىلەن ئۆزىمىز قولدا ياسايتتۇق. مىلتىقلار ئاسانلا ئىسلىنىپ ئېتىلماي قالاتتى. بەزىدە ئوق كەينىگە ئېتىلىپ چىقىپ

ئادەم ئۆلىدىغان ھادىسىلەر مۇبولۇپ تۇراتتى. شۇ چاغدىكى بىر ۋەقە ئېسىمدىن چىقمايدۇ.

بىر كۈنى قىزىل كۆۋرۈكنىڭ ئەتراپىدا قاتتىق جەڭ بولدى. بىزنىڭ ئەسكەرلەردىن بىرنەچچە ئونەيلەن يۈسۈپ قادىرخان مازىرىدا تامنىڭ كەينىگە مۆكۈپ ئۇرۇشۇۋاتاتتۇق. بالىلار ئالدىراپ تامنى تېشىۋاتاتتى، يېنىمدا بىر ئەسكەر تامنى تېشىپ ئاز قالغاندا مىلتىقنىڭ پايىنىكى بىلەن خىشىنى ئۇرغاندى، مىلتىقتىن ئوق چىقىپ كېتىپ، ئارقىدا تۇرغان ئابدۇراخمان دېگەن بىر بالىنىڭ مەيدىسىگە تېگىپ پوكلا يىقىلدى. مەن يۈگۈرۈپ بارغانىدىم، ئۆلۈپ بوپتۇ. ھېلىقى ئەسكەرگە: “قارا، نېمە قىلغانلىقىڭنى بىلمەسەن؟” دېدىم، ئۇ ئابدۇراخمانغا قاتتىق ئېچىندى، لېكىن ئۆزىنىڭ ئېتىپ قويغىنىنى ئۇقمايتتى. كېيىن مەن مىلتىقىغا قارا، دېگەندىم، ئۇ مىلتىقنىڭ تەپكىسىنىڭ كەينىگە يېنىپ “نورى ئىچىدىن ئىس چىقىۋاتقانلىقىنى كۆرۈپ چۆچۈپ كەتتى. “مىلتىقىڭنىڭ ئىچىدىكى ئوق قېنى؟” دېسەم، ئاندىن ئۇ سارغىيىپ - تىترەپ ئولتۇرۇپ قالدى. شۇ ۋاقىتتا دۈشمەنلەر “شا!” دېگەن ئاۋاز بىلەن بېسىپ كېلىپ قالدى. قاتتىق يېغىپ تۇرغان ئوقتا يەنە ئۈچ ئەسكەرگە ئوق تېگىپ ئابدۇ-راخمانغا قوشۇلدى. بىز چىڭ تېلىشتۇق، شۇ چاغدا ئوڭ تەرەپتىن بىزنىڭكىلەر ھۇجۇم قىلىپ كەلگەنىدى، دۈشمەن چېكىندى. بىز تامنى ئانلاپ چىقىپ ھۇجۇم قىلدۇق. ئومۇمىي ھۇجۇم باشلاندى، دۈشمەننى قىزىل دەرياسىدىن ئۆتكۈزۈپ قالماق لەڭزىسىگە كىرگۈ-زۈۋېتىپ قايتتۇق (قالماق لەڭزىسى يېڭىشەھەرنىڭ ئالدىدىكى دۈشمەننىڭ مۇستەھكەم ئىستېھكامى ئىدى، بىز تېخى ئۇ يەرگە بېسىپ كېرەلمەيتتۇق).

بىز ھېلىقى بىر توپ ئەسكەر قايتىپ يۈسۈپ قادىرخان مازىرىغا كېلىپ باياتىن قۇربان بولغانلارنى ئاپىرىپ يېقىندىكى ئاق مازارنىڭ يېنىغا كۆمدۇق (قائىدە بويىچە شېھىت بولغانلارنى يۇماي، نامىزنى چۈشۈرمەيلا قويۇشقا بولاتتى). ئۇقماستىن ئابدۇراخماننى ئېتىپ قويغان ھېلىقى ئەسكەر مەتكېرىم بىز ئۇرۇشتىن قايتىپ ئۆلۈكلەرنىڭ يېنىغا كەلگەندىلا ئابدۇراخماننىڭ جەستىگە يىقىلىپ يىغلىدى. ئۇ تا جەسەتلەرنى يەرلىككە قويغۇچە يىغلاپ تۇردى. بىزنىڭمۇ كۆڭلىمىز بۇزۇلدى، لېكىن ئۇ ھەممىدىن قاتتىق يىغلىدى. باشقا ئەسكەرلەر ئۇنىڭغا قاراپ ھەيران قالدى. ئۇنىڭ ئەھۋالىنى مەنلا بىلىمەن. ئۇ كۆزلىرىدىن تاراملاپ ياش ئاققۇزۇپ تۇرۇپ، گويا يېلىنغاندەك قىياپەت بىلەن ماڭا قارايتتى. مەنمۇ ئويلىدىم، بۇ ئىشنى يۇقىرىغا ئېيتايىمۇ، يوقمۇ؟ مەتكېرىمگە ئۆلۈم جازاسى بېرىلمىسىمۇ قاتتىق جازالىنىدۇ، بىراق ئېيتىشنىڭ نېمە كېرىكى بار؟ ئۇ قەستەن ئات-مىدى - دە! مەن ئېيتىمىسلىققا قارار قىلدىم. تۇرىدىغان ئورنىمىزغا كەلگەندىن كېيىن مەتكېرىمنىڭ چىرايى سارغىيىپ، گېلىدىن تاماق ئۆتمەي قالدى، بايقسام، ئۇ كېچىسىمۇ ياخشى ئۇخلىمىدى، ئەتىسى ئەتىگەندە مەن ئۇنى چەتكە تارتىپ بىرنېمە دېمەكچى بولۇپ تۇرغانىدىم، ئۇ ھۆركىرەپ يىغلاپ كەتتى. "ئابدۇراخمان ئېسىل بالا ئىدى، مەن ئۇنى ئېتىپ قويدۇم ئەمەسمۇ، بىز بىلەن بىر يۇرتلۇق ئىدى، مەن ئەمدى ئاتا-ئانىسىغا نېمە دەيمەن؟" دەيتتى ئۇ، يىغلاپ. "بولدى، ئەمدى ئىش ئۆتتى. بۇ ئىش ئىككىمىزنىڭ ئارىسىدىلا قالسۇن، ئەمدى سەن تېخىمۇ غەيرەتلىك بولۇپ، ئۆزۈڭ ئۈچۈنلا ئەمەس، ئابدۇراخمان ئۈچۈنمۇ دۈشمەن بىلەن ئۇرۇشىشنىڭ كېرەك، شۇنداق قىلساڭ، ئابدۇراخماننىڭ روھى سېنى كەچۈرىدۇ"

دېدىم. ئۇ مېنى قۇچاقلاپ يىغلاپ تۇرۇپ: "مەن شۇنداق قىلىمەن ئاداش، چوقۇم ئابدۇراخمان ئۈچۈن دۈشمەن بىلەن ئۆلكۈچە ئېلىش-مەن!" دېدى. شۇندىن كېيىن مە تىكېرىم راستىنلا ناھايىتى چوڭ غەيرەت بىلەن ئۇرۇش قىلغانىدى، ئۇ ھەربىر ئۇرۇشتىن قايتقاندا ئاتقان دۈشمەننى ئابدۇراخماننىڭ ھېسابغا يازاتتى.

بىر كۈنى تۇن يېرىمىدا دۈشمەن يەنە كۈنئىشە ھەرگە ھۇجۇم قىلىپ كەلدى، بىز دۈشمەننى قوغلىدۇق، بىزنىڭ لىەنمىز دەريانىڭ ئۇ قېتىغا - دۆلەتباغقا ئۆتۈپ، سەئىد ئارسلانخان مازىرىدا تۇرۇپ ئۇرۇشتۇق. بىز دۈشمەننىڭ يان تەرىپىگە ئۆتۈۋاپتىكەنمىز، قېچىپ كېتىپ بارغان دۈشمەننى ياندىن ئېتىپ خېلى چىقىنى دومىلات-تۇق. كېيىن ئايلىنىپ دەريادىن ئۆتۈپ، دۈشمەننى قوغلاپ، يەنە ھېلىقى قالماق لەڭزىسىگە يېقىن بارغاندا، دۈشمەن بىزنى توختاتتى. قارىساق چېپىپ ئۆلتۈرۈلگەن 40 - 50 ئادەمنىڭ جەستى تۇرۇپتۇ، بۇلارنىڭ قىرغىز ئەسكىرى ئىكەنلىكى بىلىندى. بىرنەچچە ئادەمنىڭ تېنى باشسىز يېتىپتۇ. ئۇ ۋاقىتتا دۈشمەننىڭ ئادىتى يازىدار بولغاندا، لارنىڭ ياكى تۇتۇۋالغانلارنىڭ بېشىنى كېسىپ ئاپىرىپ يىڭمەشە رەھەرنىڭ سېپىلىگە ياكى ئۆزى لازىم تاپقان يەرگە ئېسىپ قويۇش ئىدى. شۇڭا بىز دۈشمەن قولىغا چۈشۈپ قېلىشتىن قاتتىق ھەزەر ئەيلەيتەتۇق. ھېلىقى بىرنەچچە باشنى ئېسىش ئۈچۈن ئېلىپ كەتكەن ئوخشايدۇ. ئەھۋالدىن قارىغاندا، خېلى چىق ئەسكەرلەر دۈشمەننى قوغلاپ كېتىپ بارغاندا يوشۇرۇنغان دۈشمەن ئورنىۋېلىپ قىرۋەت-كەن، ئاڭغۇچە بىزنىڭ ئەسكەرلەر كېلىپ قېلىپ، دۈشمەن چېكىنگەن بولسا كېرەك. بىز ھېلىقى جەسەتلەرگە ئىچىمىزنى ئاغرىتىپ تۇراتتۇق، تۇيۇقسىزلا "شا!" دەپ دۈشمەنلەر ھۇجۇم قىلىپ كەلدى.

بىز بىر ئېرىققا كىرىپ ئېتىشتۇق. دۈشمەن ئۆلگىنىگە باقمىي بىردەم ئولتۇرۇپ، بىردەم يېتىپ، بىردەم تۇرۇپ ئېتىپ كېلەتتى. مەتكېرىم ئۆزىنى يوشۇرماي تىك تۇرغانچە ئېتىشتى، ئۇ ئۆزى ئاتقان دۈشمەننى ساناپ نۇراتتى. "بىر، ئىككى، ئۈچ... بۇ ئابدۇراخمان ئۈچۈن. بىر، ئىككى، مانا بۇ مەن ئۈچۈن!" مەن ئۇنىڭ بۇ قارام-لىقىدىن ئەندىشە قىلىپ قالدىم. "ۋاي ئولتۇرۇپ ئاتساڭچۇ" دەپ پېشىدىن تارتتىم. "ياق، مېنى قويۇپ بەر، بۈگۈن بىر پەيتى كېلىپ قالدى" دېدى ئۇ ئۇنىماي. ئۇ "ئالتە، يەتتە..." دەۋاناتتى، توسات-تىنلا ئېرىققا دومىلاپ كەتتى. ئارقامدا ئولتۇرغان بىر كالتەكچى ئادەمگە: "سىز ئۇنىڭغا قاراپ قويۇڭ." دېدىم - دە، بىز قاچقان دۈشمەننى قوغلاپ كەتتۇق. دۈشمەن يەنە قالماق لەڭزىسىگە كىرد-ۋالدى. قايتىپ كەلسەك، ھېلىقى ئېرىق بويىدىكى بىر سۆڭەتنىڭ ئاستىدا مەتكېرىم ھېلىقى ئادەمنىڭ تىزىغا بېشىنى قويۇپ ئوڭدا يېتىپتۇ. ئوق مەيدىسىگە تېگىپتىكەن، ھېلىقى ئادەم قان چىقارماسلىق ئۈچۈن ئالغىنى بىلەن ئوق تەگكەن يەرنى چىڭ بېسىۋاپتۇ. مەن كېلىپ گەپ قىلغاندىن كېيىن مەتكېرىم ئاران كۆزىنى ئاچتى، ئۇ ئاران بالالىقتا پىچىرلاپ: "سەيپىدىن، ئاداش، مەن بولالماي قالدىم، ئابدۇراخمان ئۈچۈن... ئانام..." دېدى - دە، كۆز يۇمدى. بىز مەتكېرىمنى زەمبىلىگە سېلىپ ئېلىپ ماڭدۇق، ئەكىلىپ يەنە ھېلىقى ئاق مازار غوجام زەرەتگاھلىقىغا دەپنە قىلدۇق. مەتكېرىم بىلەن ئابدۇراخماننىڭ مۇشۇ ۋەقەسى ھازىرغىچە ئېسىمدىن چىقمايدۇ. ئۇزاق ۋاقىتلارغىچە "مەتكېرىمنىڭ ئابدۇراخماننى ئېتىپ قويغانلىقىنى يوشۇرغانلىقىم توغرا بولدىمۇ، خاتا بولدىمۇ؟" دېگەن سوئال بېشىمدا ئايلىنىپ يۈردى، ئاخىر ئۆزەمگە ئۆزەم: "توغرا بولغان،

بىرى ئۇقۇشما سىلىقتىن ئۆلگىنى ئۈچۈن كۆڭلىدە يامانلىق يوق يەنە
بىرىنى ئۆلتۈرۈشنىڭ ياكى جازاغا قويۇشنىڭ نېمە كېرىگى بار
ئىدى، مەتكېرىمۇ ئابدۇراخمان ئۈچۈن ئىنتىقام ئېلىپ قۇربان
بولدىغۇ؟“ دەپ جاۋاب بېرىپ كەلدىم. مۇشۇنداق بىر سىرنى مانا
ئەمدى 50 نەچچە يىلدىن كېيىن ئەسلىمگە يېزىۋاتىمەن.

بەشىنچى باب

ئىچكى توقۇنۇش ۋە چەتنىڭ ئارىلىشىشى

مادوتەي، مازىخۇيلار يېڭىشەھەرگە كىرىۋالغاندىن كېيىن، قوز-غىلاڭچىلارنىڭ باشچىلىرى ئىچىدە يېڭىشەھەرنى ئېلىشنى بىر ياققا تاشلاپ قويۇپ، كۈنشەھەردە ھەر خىل ئىچكى توقۇنۇش ۋە ماجى-رالار چىققىلى تۇردى. بۇنداق ماجىرا-توقۇنۇشلارنىڭ ئاساسى بىر سەۋەبى چەتنىڭ قول سېلىشىدىن بولغانىدى. سوۋېت چېگرى-سىدا تاغدا يوشۇرۇنۇپ يۈرگەن بىر قىسىم باسمىچىلار 1932-يىلىنىڭ ياز كۈنلىرى قەشقەرگە يېتىپ كەلدى. بۇلار ئۆكتەبىر ئىنقىلابىدىن كېيىن ئۆزبېكىستان، قازاقىستان ۋە قىرغىزىستان ئەتراپىدا بولۇپ-ۋىكىلارغا قارشى قوراللىق ئۇرۇش قىلغان بىر قىسىم ئۆزبېك، قىر-غىزلار بولۇپ، ئۇلار "باسمىچى" دەپ ئاتىلاتتى. يىگىرمىنچى يىللار-نىڭ ئىككىنچى يېرىمىدا ئۇلار سوۋېت قىزىل ئارمىيىسىدىن يېڭىلىپ، جۇڭگو-سوۋېت چېگرىسىغا، پامىر ۋە تەڭرىتاغلىرىغا چىقىۋالغان. قەشقەردە قوزغىلاڭ بولغاندىن كېيىن ئۇلار ھۆكۈمرانلىققا، بايلىققا ئىگە بولۇش ئۈچۈن قەشقەرگە يېتىپ كەلگەنىدى. باسمىچىلارنىڭ ئاتاقلىق باشلىقلىرى جانابېك قازى (قىرغىز، بۇ ئادەم بولشېۋىكىلارغا قارشى باسمىچىلارنىڭ قىرغىز داھىيىسى ھېسابلانغانىكەن، ئۇ ئاۋۋالراق كېلىپ خوتەندە تۇرغانىدى)، ئادى پانسات (قىرغىز)، ئابدۇخالىق پانسات (قىرغىز)، يۈسۈپجان قۇربېشى (ئۆزبېك)... دېگەن ئادەم-

لەر ئىدى. بۇلارنىڭ ھەرقايسىسىنىڭ تۆت - بەش يۈزدىن خىللانغان
 ئاتلىق ئەسكەرلىرى بار ئىدى. ئۇزاق ئۆتمەي "ئەخمەت تەۋپىق"
 دېگەن بىر يات ئادەم پەيدا بولۇپ قالدى، ئۇ، تۈركچە قىزىل
 پاپاخ (يازلىقى كىيىدىغان ئېگىز، قىزىل پۆپۈكلۈك دوپپا) كىيگەن،
 قارا بۇرۇت، ئۇيغۇرغا ئوخشىمايدىغان ئادەم ئىدى. ئۇ كېلىپلا ئۆس-
 مان شىجاڭنىڭ قولىغا كىرىپ چوڭ ئىناۋەتكە ئىگە بولدى.
 شۇنىڭدىن كېيىنلا، باسمىچىلار بىلەن قوزغىلاڭچىلار ئارىسىدا، ئۇيغۇر-
 لار بىلەن ئۆزبېكلەر ئارىسىدا، قىرغىزلار بىلەن ئۇيغۇرلار ئارىسىدا،
 قوزغىلاڭچىلارنىڭ ئۆز ئىچىدە، باسمىچىلارنىڭ ئۆز ئارىسىدا جىددىي
 توقۇنۇشلار پەيدا بولدى. كىمنىڭ كۈچى بولسا، ئاجىزلارنىڭ
 قورالنى تارتىۋېلىپ تۈەنجاڭ بولۇۋالاتتى، كىمنىڭ قورالى جىق
 بولسا (بولۇپمۇ باسمىچىلار)، شۇ زومىگەر بولۇۋېلىپ، ياخشى ئات،
 ياخشى مىلىتىق، ياخشى جاي، ئەپلىك ئورۇنلارنى ئىگەللىۋالاتتى.
 يەرلىك قوزغىلاڭچىلارنىڭ ئىچكى قىسمىدىنمۇ خېلى ئۆزگىرىشلەر
 بولدى. يەنى ئاجىزلىرى يوقىلىپ، يېڭىدىن يېڭى قىسىملار مەيدانغا
 چىقتى. مۇشۇ ۋاقىتتا، بىزنىڭ تۈەنسىمىز تاراپ كېتىپ، ئەمەت-قۇل
 ھاجى دېگەن ئادەم (ئاتۇشلۇق، باي) تۈەنجاڭ بولۇپ يېڭىدىن
 ئەسكەر ئېلىشقا باشلىدى. ئۇ مېنى چاقىرتىۋېلىپ كاتىپلىققا سالدى.
 ئەمەت-قۇل ھاجىنىڭ ئەسكەرلىرى بىر - ئىككى يۈزدىن تەرەققىي قىلىپ
 تۆت - بەش يۈزگە يەتتى. ئاقسۇ تەرەپتىن ھامۇتخان لۇيچاڭ دېگەن
 ئادەم بىرەر مىڭچە ئەسكەر بىلەن يېتىپ كەلدى. كېيىن "تۆتىنچە-
 لەر" دېگەن بىر قىرغىز ھەربىي قىسىم پەيدا بولۇپ قالدى. بۇلار
 باسمىچىلارغا قارشى ئىدى. شۇنداق قىلىپ بۇ چاغدا قەشقەردىكى
 ئومۇمىي ئەسكەرلەرنىڭ سانى ئاز ئەمەس، بىر شىجاڭ (ئوسمان ئۇ

ۋاقتتا يەنىلا شىجاڭ دەپ ئاتالغان بىلەن ئەمەلىيەتتە پۈتۈن ھەربىي قىسىملارنىڭ باشلىقى ھېسابلىناتتى)، بىر لۇيچاڭ، ئۇيغۇر، قىرغىزدىن بولۇپ بەش - ئالتە تۇەنچاڭ، بەش باسمىچى قىسىم، يەنە بىر "تۆتىن - چىلەر" قىسمى شەھەرگە تىقىلىپ تۇراتتى. مۇشۇنچە قىسىملار تۇرۇق - لۇق، مادوتەينىڭ ئىككى - ئۈچ مىڭ ئەتراپىدىكى ئەسكىرى يېڭىشەھەرنى بەرمەي ئۆزىنى قوغداپ تۇرىۋەردى. بېرىپ - بېرىپ، قوزغىلاڭچى قىسىملار ۋە باسمىچىلار ئارىسىدىكى ئۆزئارا زىددىيەت - لەر ئۆزئارا قىرغىغا ئايلاندى. ئابدۇخالىق پانسان ئادى پانساننى تۇتۇپ ئۇنى زالىم دەپ ھېيتگاھدا خەلق ئالدىدا ئېيتىپ ئۆلتۈردى. ئۇزاق ئۆتمەي يېڭىساردا ئابدۇخالىق پانساننى يۈسۈپجان قۇربېشى تۇتۇپ ئۆلتۈردى. ئورازبېك بىلەن ئوسمان شىجاڭنىڭ ئارىسىدا توقۇنۇش بولدى. ئىشقىلىپ، ئۆزئارا ئۇرۇشۇش بىلەن بىرىنى بىرى ئۆلتۈرۈش، بىرىنى بىرى بۇلاشلار كۆپىيىپ كەتتى. بۇنىڭ پايدىسى دۈشمەنگە، زىيىنى خەلقكە بولدى.

باشلىقىمىز ئەمەتقۇل ھاجى ئاتۇشتا داڭلىق باي بولۇپ، ئاتۇش - تىكى تەرەپبازلىقتا (مەن بۇنى قىسقىچە ئېيتىپ ئۆتكەندىم) يۈسۈپ ھاجى تەرەپكە قارشى تەرەپنىڭ باشلىقى ئىدى. ئۇنىڭ تۇەنچاڭ بولۇپ چىقىشتىكى مەقسىتى: بىرىنچىدىن، بايلىقىنى ساقلاش، ئىككىنچىدىن، ئەپلەپ - سەپلەپ بايلىقىنى چەتكە ماڭغۇزۇۋېلىش ئۈچۈن ئىدى. ئۇ ئاخىر بۇ ئىككىلا مەقسەتكە يەتتى. بايلىقىنى قوغداپ قالدى. ئۆزىنىڭ بارلىق كاپىتالىنى ھىندىستانغا ماڭغۇزۇۋەتتى، ئۇ نامغا تۇەنچاڭ بولغان بىلەن ئەمەلىيەتتە ئۆزلىرىنىڭ بىر قىسىم شېرىكلىرى بىلەن ناھايىتى قاتتىك سودا قىلاتتى. ئۇ موي - يۇڭلۇق نەرسىلەر (بۇلغۇن، سۆسەر، كەمچەت، تىيىن، تۈلكە، قاشقىر ۋە

باشقا نەرسىلەر)نى سېتىۋېلىپ، ئۇنى ياخشى قاپلاپ ھىندىستانغا ماڭدۇرۇپ تۇراتتى. ئۇ ئاۋۋال ئىنلىرىنى ماڭغۇزدى. كېيىنكى ۋاقىتتا ئۆزىمۇ ئۆتۈپ كەتتى. مانا بۇ شۇ ۋاقىتتا ئەسكەر تۇتۇپ ئەمەلدار بولغان بەزى كىشىلەرنىڭ بىر خىل مىسالى. ئۇيغۇرلاردىن ھەربىي ئەمەلدار بولغانلار ئابدۇقادىر ھاجى، زەيدىن كارۋان، ئىدىرىس كارۋان دېگەنلەر باسمىچىلارنىڭ بېسىمى بىلەن تاراپ كەتتى. قالغىنى ئاتۇش-تىن كىچىك ئاخۇن (كىچىك ئاخۇن تۈەنجاڭ 1937-يىلى "جەنۇبىي شىنجاڭ ئىسيانى" دېگەن ۋەقەدە ۋاپات بولدى) شەرق تەرەپتىن كەلگەن (قۇمۇلۇق) ھامۇتخان لۇيىجاڭ بولدى (ھامۇتخان لۇيىجاڭ ئۇزاق ۋاقىت ھەربىي باشلىق بولدى، شېڭ شىسەي ھاكىمىيەت بېشىغا چىققاندا ئۈرۈمچىگە كېلىپ مۇئاۋىن رەئىس خوجانىياز ھاجى-نىڭ ساقچى قىسمىنىڭ باشلىقى بولدى، خوجانىياز ھاجى قامالغاندىن كېيىن ئۇمۇ قامالدى. قاماقتىن چىقىپ خەلقپەرۋەر ئىلغار ھەرد-كەتلەرگە قاتناشتى. ئازادلىقتىن كېيىن، قۇمۇلغا مۇئاۋىن ۋالىي بولغان، يېقىندا قازا تېپىپ كېتىپتۇ. ئۇ ئوبدان ئادەم ئىدى، بۇ ئادەم شېڭ شىسەي ۋاقتىدا چۆچەككە ھاكىم بولغاندا ئۆزئارا ياردەم قىلىشقاندۇق).

شۇ ۋاقىتتا قەشقەردە بولغان ھەربىي باشلىقلارنىڭ ئۆزئارا توقۇ-ئۇشى، كېيىن ئويلىساق چەت ئەلنىڭ ئويۇنى ئىكەن. يۇقىرىدا ئېيتىلغان ئەخمەت تەۋپىق دېگەن ئادەم رېژىسورلۇق رولىنى ئوينىغان-كەن. ئۇ چوڭ بىر ئارغىماققا مىنىۋېلىپ، كەينىگە ئىككى ئەسكەرنى سېلىۋېلىپ توختىماي ئۇ ياق، بۇ ياققا چاپىدىغان. ئۇزاق ئۆتمەي ئۇنىڭ ئىناۋىتى يۇقىرى كۆتۈرۈلدى، قوزغىلاڭچىلارمۇ، باسمىچىلارمۇ ئۇنى ھۆرمەت قىلدى. ئۇ زادى نېمە ئىشلارنى قىلىپ يۈرىدۇ؟

ئېمىشقا ھەربىي باشلىقلاردىن بۈگۈن بىرسى، ئەتىسى بىرسى ئۆلۈپ تۇرىدۇ؟ بۇ ئىشلارنى ئۇ ۋاقىتتا بىز چۈشىنەلمەيتتۇق.

بۇ بىرمەزگىل ئىچىدىكى ئەھۋاللار شۇنى ئىسپاتلىدىكى، قورال-لىق قوزغىلاڭچىلار ياخشى تەشكىللەنمىگەن ھەمدە بىرلەشكەن توغرا رەھبەرلىككە ئىگە بولمىغان، شۇڭا چوڭ كۈچ بىلەنمۇ ئاز دۈشمەن-نىڭ ئۈستىدىن غەلبە قىلالىمىغان. ئىنقىلابقا ئاتلانغان خەلق ئاممىسى ئاممىنىڭ مەنپەئىتىگە ۋەكىللىك قىلىدىغان ياخشى باشچىغا ئىگە بولمىغاچقا ھوقۇق يامانلارنىڭ قولىغا ئۆتۈپ كەتكەن. ئۇ ئادەملەر خەلقنى ۋە خەلق مەنپەئىتىنى بىر چەتتە قويۇپ، بايلىق، مەنسەپ تالىشىش بىلەن بىر-بىرىنى چېپىشقان. بۇنداق شارائىتتا، چەتنىڭ قول سېلىشى تۇرغان گەپ. قەشقەردە مەلۇم ۋاقىت شۇنداق بولدى، كېيىنكى بەزى قالماقتانچىلىقلاردا تېخىمۇ شۇنداق بولدى.

ئالتىنچى باب ئۈچ قېتىملىق جەڭدە

1. ھىمىتنىڭ سېپىدىكى جەڭدە

1932-يىلىنىڭ ياز كۈنلىرى بىزنىڭ قىسىمغا دەرھال يەكەنگە قاراپ ئاتلىنىشقا بۇيرۇق چۈشۈرۈلدى. تۈەنجاڭمىز ئابدۇقادىر ھاجى بىرقانچىمىزنى قىچقىرىۋېلىپ ۋەزىپىنى ئېلان قىلدى؛ يەكەندە سېپىل ئىچىدە قامىلىپ ياتقان دۈشمەنلەرنى تەسلىم بولۇڭلار دېسە "بىز قەشقەرگە بېرىپ مادوتەيگە قورال تاپشۇرىمىز" دەپتۇ. ئۇلار ئەتە يەكەندىن يولغا چىقىدىكەن، بىز ئۇلارنى يېڭىسارنىڭ ئۇ ياقىدا توسۇپ يوقىتىشىمىز كېرەك ئىكەن. تۈەنجاڭ ۋەزىپىنى ئېيتىپ بولۇپ، ماڭمۇ يۈز ئەسكەرنى باشلاپ مېڭىشنى تاپشۇردى. مېنى لىەنجاڭ دېمىگەن بولسىمۇ، ئەھۋالغا قارىغاندا لىەنجاڭ بولۇپ قالغانىدىم.

ھەممىسى بولۇپ تۆت يۈزدەك ئەسكەر بىلەن يولغا چىقىماقچى، ئابدۇقادىر ھاجى ئۆزى باشچىلىق قىلىپ بارماقچى بولدى. كېچىسى ئالدىراش تەييارلىق قىلىپ، ئەتىسى ئەتەگەندە يولغا چىقتۇق. بۇ قېتىمقى يۈرۈش ئەڭ جىددىي، ئەڭ ئالدىراش بىر يۈرۈش بولدى. بىرى، يەكەندىن چىققان دۈشمەننى قەشقەر تەۋەسىگە كەلتۈرمەستىن توسۇۋېلىش كېرەك؛ يەنە بىرى، بىزدىن باشقا يەنە

بىر قىسىمىمۇ يولغا چىققان بولۇپ، بىز ئۇلار بىلەن مۇسابىقىلەشكەندە دەك ماڭماقتىمىز. بۇنىڭدىن مەقسەت، ئاۋۇ قىسىمدىن ئاۋۋال بېرىپ دۈشمەننى يوقىتىپ خىزمەت كۆرسىتىش ۋە قورال ھەم باشقا ئولجىغا ئىگە بولۇش ئىدى.

بىر كېچە - كۈندۈز مېڭىپ ئەتىسى يېڭىسارغا باردۇق، بارغاندىن كېيىن قارىساق، يېڭىسارنىڭ بازىرىمىدىكى، ئادەم ناھايىتى چىق ئىكەن، سېتىقچىلار، بازارچى دېھقانلاردىن باشقا، دېھقان كىيىم - دىكى قوراللىق ئادەملەر قالايىمىقان شاپاشلاپ يۈرۈشەتتى. چوڭ كوچىنىڭ دوقمۇشلىرى، ياكى كەڭرەك يەرلەردە ئۇيغۇرچە چاپان كىيىۋالغان، بېشىغا قازاندەك چوڭ سەللە ئورنۇۋالغان غەلىتە ئادەم - لەر ئولتۇرۇپ، توختىماستىن بېشىنى ئالدىغا لىڭشىتىپ "لا - لا -" دەپ توۋلاۋاتاتتى. بۇ بەك قىزىق كۆرۈنۈش ئىدى. بۇنىڭغا قاراپ بىر تۇرۇپ ئادەمنىڭ كۈلكىسى كەلسە، بىر تۇرۇپ ئۇلارغا ئېچىند - خۇسى كېلەتتى. ئەسلىدە بۇلار مۇسۇلمان بولغان خەنزۇلار ئىكەن. ئۇ ۋاقىتتا "مۇسۇلمان بولغانلار ئۆلتۈرۈلمەيدۇ." دېگەن قارار چىقىپ - رىلغانىدى، شۇڭا بۇ يەردىكى ئەمەلدارلار قېچىپ ياكى ئۆلۈپ تۈگىگەندىن باشقا، سودىگەرلەر، ھۈنەرۋەنلەر ۋە پۇقرا خەنزۇلار ناھايىتى ئاكتىپلىق بىلەن مۇسۇلمان بولغانىكەن. ئۇلاردىن ئىمان ئېيتىشتىن باشقا ھېچقانداق مەجبۇرىيەت تەلەپ قىلىنمايدىكەن. بىراق ئۇلارنىڭ تولۇق ئىمان ئېيتىشقا تىلى كەلمەيدىكەن. يادىدا تۇتۇۋالغىنى بىرلا "لا - لا" (ئۇ "لا ئىلاھە ئىللاھ...") دېگىنى ئىكەن. ئۇلاردىن سەللە ئوراشنى تەلەپ قىلىشىمۇ ئۇلار ئۆزى سەللە ئورغانلار ياخشى مۇسۇلمان بولسا كېرەك دەپ ئويلىسا كېرەك، ئۆزلىرى سەللە ئورنۇۋاپتۇ. يەنە كېلىپ ئۇ سەللەلەر بىرىدىن

بىرى يوغان بولۇپ، سەللە قانچە چوڭ بولسا، جان شۇنچە ئوڭاي ساقلنىپ قالدۇ، دەپ ئويلىغان بولسا كېرەك.

بۇنداق "مۇسۇلمانلار" قەشقەردىمۇ ناھايىتى جىق ئىدى. قەش-قەردە سەھەردە بامدات نامىزى ئۈچۈن مەسچىتكە بارسا مەسچىت دەرۋازىسىدىن كىرمەي تۇرۇپلا مەسچىتنىڭ ئىچىدىن چىقىۋاتقان "لا-لا" دېگەن خور ئاۋازنى ئاڭلاشقا بولاتتى. مەسچىت ئىچىدە ئۇزۇن چەكمەن چاپان كىيىۋالغان، بېشىغا يوغان سەللە ئورىغان "مۇسۇلمانلار" قىبلىگە قاراپ سەپ تارتىپ ئولتۇرۇپ ۋارقىراپ "ئىمان" ئېيتىپ مەسچىتنى بېشىغا كىيەتتى. كېيىن ئاڭلىساق بۇلار يېرىم كېچىدىلا مەسچىتكە كېلىۋالدىكەن. بۇنداق قىلىش ئۇلارنىڭ تەقۋادارلىقى تۇتۇپ كەتكەنلىكىدىن بولماستىن، جېنىنى ساقلاش ئۈچۈن، "ناماز"دىن كېچىكىپ قالماسلىق ئۈچۈن بولسا كېرەك، ئۇ كۈنى بىز يېڭىساردا قونۇپ ئەتىسى كۈن ئارغامچا بويى ئۆرلىگەندە قىزىل دېگەن يۇرتقا باردۇق. قىزىل يېزىسى ھىمىتنىڭ سېپىنىڭ بۇ تەرىپىدە بولۇپ، ئۇنىدىن كېيىن چەكسىز سايىدىن باشقا ھېچنېمە كۆرۈنمەيتتى. بىز يېزىنىڭ ئۇ چېتىدە بۆكتۈرمىلەر قېزىپ ئورۇنلى-شىپ، دۈشمەننى كۈتتۇق. بىردەمدىن كېيىن، سايىنىڭ كۈنپېتىش تەرىپىدىكى تاغنى بويلاپ كەلگەن بىر قىسىم خوتەنلىك قوزغىلاڭچى-لار پەيدا بولدى. ئۇلار يەكەننى مۇھاسىرىگە ئېلىپ ياتقان قوزغى-لاڭچىلارنىڭ بىر قىسمى ئىكەن. بىزنىڭ قەشقەردىن چىققىنىمىزنى بىلىدىكەن. ئۇلار دۈشمەننى ئايلىنىپ ئۆتۈپ، بىزنىڭ يېنىمىزغا كەپتۇ. ئۇلارنىڭ ئېيتىشىچە، دۈشمەنلەر سايىنىڭ ئۇ ياقىدىكى "كۆك راۋات" دېگەن يەردىن چىقىپ كېلىۋېتىپتۇ. بىز كۈتتۇق. كۈتۈپ كۈن قايرىلغاندا دۈشمەننىڭ قارىسى كۆرۈندى.

ھاۋا بەك ئىسسىق ئىدى. قاقاس سايلىقتا بولسا، تاشلار تاپان كۆيدۈرەتتى. ئۇدۇلىمىزدا تۈت - بەش كېلومېتر يىراقلىقتا كېلىۋاتقان ئادەملەر ئېنىق كۆرۈنۈشكە باشلىدى. چەكسىز ساغىن ئارىسىدا ئادەملەر، ئاتلار، ھارۋىلار دېڭىزدا ئۈزۈپ كېلىۋاتقانداك ياكى تۇمان ئىچىدىن چىقىۋاتقانداك يېرىم - ياتا، يۇقىرى - تۆۋەن بولۇپ كۆرۈنۈپ تۇراتتى. ئۇلار بىرئاز يېقىنلاپ كېلىپ توختىدى. خەۋەرگە قارىغاندا، 1200 چە ئادەم ئىكەن. پۇقرالار، بالا - چاقلار - دىن باشقا قوراللىق، ئاتلىق ئەسكەر بەش - ئالتە يۈزچە بار ئىكەن. بىزنىڭ چارىمىز ئۇلارنى ئاشۇ سايدا ئۇسسۇزلۇقتىن قىيناپ تەسلىم قىلىش ئىدى. بىز ئۇ تەرەپكە ۋەكىل ئەۋەتتۇق، ئۇلار بىز قورال - مىزنى قەشقەر يېڭىشەھەرگە ئاپىرىپ تاپشۇرمىز، دەپ تۇرۇۋېلىپ تەسلىم بولمىدى. شۇنداق قىلىپ پىژ - پىژ ئاپتاپتا بىرنەچچە سائەت توسۇلۇپ تۇرغاندىن كېيىن، كۈن پېتىشقا ئاز قالغاندا ئۇلارنىڭ ئىچىدىكى ئاتلىق ئەسكەرلەر بىز تەرەپكە قاراپ چۇقان سېلىپ، ئوق ئېتىپ تۇرۇپ ئات سېلىپ كەلدى. بىز ئالدىراپ قالدۇق. ئۇلار سەپلىرىمىزنى يېرىپ ئۆتۈپ كەتتى. ئازچىلىقى يېقىلىپ، كۆپى قىزىل يېزىسىدىن ئۆتۈپ يېڭىسار تەرەپكە قاراپ قاچتى. كېيىن ئاڭلىساق، يېڭىسارغا يېقىن بىر يەردە ئارقىمىزدىن كېلىۋاتقان قىسىم بىلەن ئۇرۇشۇپ، يېڭىلىپ تەسلىم بوپتۇ.

دۈشمەننىڭ ئاتلىق ئەسكەرلىرى بىزنىڭ سېپىمىزنى بۆسۈپ ئۆتۈپ كەتكەندىن كېيىن، بىز سايدا قېپقالغانلارغا قاراپ يۈرۈش قىلدۇق. ئارقىمىزدىن بىرنەچچە يۈزلىگەن كالتەكچى پۇقرالارمۇ ئەگىشىپ ماڭدى. دۈشمەن تەرەپ بىزگە ئوق ئېتىپ، ئازراق قارشىلىق كۆرسەتكەندىن كېيىن چىداشلىق بېرەلمەي، تىرىپىرەن

بولۇپ، بىرىمۇ قالماي يوقىتىلدى، كالتەكچىلەر ئۇلارنىڭ ئاردى-
سىدىكى پۇقرالارغا ئېتىلىغىلى تۇرغاندا بىز ئۇلارنى ئوستۇق.
باي سودىگەرلەر، بەزى ئەمەلدارلار پۇل-ماللىرىنى مەپە، ھارۋا،
ئاتلارغا ئارتىپ ئېلىپ چىقىپتىكەن، خەقلەر مەپە، ھارۋىلارغا
ئېتىلىپ، خۇرجۇنلارنى يېرىشقا باشلىدى، پۈتۈن سايدا چۇقان
كۆتۈرۈلۈپ كەتتى. تۇيۇقسىز چىققان شامالدا تىزدا-پۇللار، تاۋار-
دۇردۇنلار ئۇچۇپ يەلپۈنۈشكە باشلىدى. مەن ئۆزۈمنىڭ ئەسكەر-
لىرىمنى يىغىپ، ئۇلارغا بىرىنچىدىن ئادەم ئۆلتۈرمەسلىك؛ ئىككىنچى-
دىن بۇلاڭچىلىق قىلماسلىق؛ ئۈچىنچىدىن مىللىتى يىغىش ۋەزىپىسىنى
تاپشۇردۇم. شۇنىڭ بىلەن بىز سايدا چېچىلىپ ياتقان مىللىتى-
ئوقلارنى يىغىشقا باشلىدۇق. يىغقان مىللىتلىرىمىز ئاز ئەمەس ئىدى.
بىر كىشى تۆت-بەش مىللىتى ۋە بىرمۇنچە ئوقلارنى دولىمىزغا
ئېسىپ قايتتۇق.

سايدىن يېزىغا كىرىپ ئازغىنا ماڭغاندىن كېيىن، بىر ئادەم
يۈگۈرۈپ كېلىپ، ھودۇققان ھالدا ماڭا: "ئاۋۇ يەردىكى بىر
كالتەكچىلەر بىرمۇنچە ئايال، بالىلارنى ئۆلتۈرگىلىۋاتىدۇ" دېدى.
مەن ئەسكەرلەرنى قىسىمىمىز چۈشكەن جايغا بېرىپ دەم ئېلىشقا
قويۇپ، ئۆزۈم ئىككى ئەسكەرنى باشلاپ، ھېلىقى ئادەمنىڭ
كەينىدىن ماڭدىم. بارساق بىر يوغان ئەنجان تاملىق ھويلىنىڭ
دەرۋازىسى ئالدىدا بىرمۇنچە كالتەك تۇتقان ئادەملەر ۋارقىرىشىپ،
دەرۋازىنى ئېچىپ كىرىشكە تۇرۇنۇۋاتىدۇ. كالتەك تۇتقان ئىككى ئادەم
ئېتىكىلىك دەرۋازىنىڭ ئالدىدا ئۇلارغا چۈشەندۈرۈپ توسۇپ تۇرۇپتۇ.
ئۇنىڭدىن ياشراق بىرسى: "پۇقرالاردا، خوتۇن-بالىلاردا نېمە
گۇناھ بار؟ كۈچۈڭ بولسا بېرىپ چېرىكلەر بىلەن ئۇرۇش..."،

دەۋەتتەن. مەن بارغاندىن كېيىن كۆپچىلىك يول ئېچىپ بەردى،
ھېلىقى يىگىت ماڭا ئەھۋالنى سۆزلەپ بەردى. مەن كۆپچىلىككە
چۈشەندۈرۈپ: "ماۋۇ يىگىت ياخشى گەپ قىلدى، توغرا سۆز،
ھەممىڭلارنىڭ خوتۇن - بالىلىرىڭلار، ياكى ئاتا - ئاناڭلار بارغۇ،
قاينىڭلار!" دېگەندىم، ئۇلار گەپ ئاڭلاپ قايتتى. دەرۋازىنىڭ
ئىچىدىن كالتەك تۇتقان ئىككى ئادەم بىزگە دەرۋازىنى ئېچىپ
بەردى، (دەرۋازىنىڭ تېشى ۋە ئىچىدىكى تۆت ئادەم ئاشۇ خوتۇن -
بالىلارنى قوغداپ تۇرغانلار ئىكەن)، مەن كىرسەم ھويلىنىڭ نېرىقى
بۇلۇڭىدا (بۇ ئۆي يوق بىرلا قورغان ئىكەن) بىر توپ ئاياللار،
ئۇلارنىڭ قولتۇقلىرىغا كىرىۋالغان بىر توپ بالىلار "لا - لا" دەپ
چېنىنىڭ بارىچە ۋارقىراپ بىر - بىرىنى چىڭ قۇچاقلاپ تۇرۇپتۇ.
قۇلاقنى يارغۇدەك بۇ ئېچىنىشلىق ئاۋاز، ئاينىشلىق بۇ كۆرۈنۈش
كىشىنىڭ يۈرىكىنى ئېزەتتى. ئازغىنا ئادەمگە رىجىلىكى بار كىشىنىڭ
بۇ بىچارىلەرگە رەھىمىسى كەلمەي قالمايتتى. مەن كىرگەندىن
كېيىن ئۇلارنىڭ ئالدىغىراق ماڭغاندىم، ئۇلارنىڭ ئاۋازلىرى يەنىمۇ
ئەۋجىگە چىقىپ كەتتى. مەن بېرىرەكىدە توختاپ: "قورقماڭلار،
بىز سىلەرنى ئۆلتۈرمەيمىز" دېگەندىن كېيىن، ئازراق بېسىلدى.
ھېلىقى دەرۋازا تېشىدا گەپ قىلغان يىگىت مېنى كۆرسىتىپ: "بۇ
بالا بىزنىڭ ئەسكەر باشلىقىمىز، سىلەرنى ساقلاش ئۈچۈن كەلدى"
دېگەندى، بۇلۇڭغا قىسىلىپ ۋارقىراۋاتقان بايقى كىشىلەر خۇددى
بىرسى كوماندا بەرگەندەك يۈگۈرۈپ كېلىشتى - دە، مېنىڭ ئەتراپىمغا
يىقىلدى. ئاياللار پۇتلىرىنى قۇچاقلاپ يالۋۇراتتى، بالىلار قولۇمغا،
پېشىمگە ئېسىلىپ يىغلايتتى. مەن ئۇلارغا سۆز قىلىپ تىنچلاندۇر -
دۇم. ساناپ باقسام 22 ئايال، سەككىز بالا ئىكەن. ئاياللارنىڭ

كۆپچىلىكى ياش بولۇپ، بىرلا ئاق باشلىق موماي بار ئىدى. بالىلار-
 نىڭ ئەك چوڭى توققۇز- ئون ياشتا. مەن ئۇلارنى باشلاپ، يول
 بويى قوغداپ بىزنىڭ قىسمىمىز چۈشكەن دەنگە ئېلىپ باردىم.
 ئۇلارنى ئاپىرىپ دەندىكى بىر ئۆيگە ئورۇنلاشتۇرۇپ تاماق
 بەرگەندىن كېيىن، قانداق بىر تەرەپ قىلىشنى مۇزاكىرە قىلدۇق.
 كېيىن ياش ئاياللارنى خالىغان باشلىق ۋە ئەسكەرلىرىمىزگە ئېلىپ
 بېرىش، بالىلارنى بىر- بىردىن بېقىۋېلىش پىكرىگە كەلدۇق.
 تۈەنجاك بىلەن ئىككىمىز ليەنجاڭ، پەيچاڭلارنى يىغىۋېلىپ بۇ
 پىكىرنى ئېيتقاندىن كېيىن ھەممىسى قوشۇلدى. بۇ پىكىرنى ئاياللارغا
 ئېيتقاندىن كېيىن ئۇلارمۇ قوشۇلدى. ھەتتا ئالماقچى بولغانلارنىڭ
 تەلىپى بويىچە مۇسۇلمان بولۇشقىمۇ قوشۇلدى، ئۇ بىچارىلەرنىڭ
 قوشۇلماي ئىلاجى يوق ئىدى. ھازىر ئۇلارغا بىر پاناھ كېرەك
 ئىدى. شۇنىڭدىن كېيىن ئايال تاللاش، بالا تاللاش باشلىنىپ
 كەتتى. ئۇزاق ئۆتمەي تاللىنىپمۇ بولدى. كەچقۇرۇنلۇقى قىسمىم-
 مىزدىكى دىنىي قائىدىنى ئۇقىدىغان بىر ئادەم ئاۋۋال ئاياللارنى
 مۇسۇلمان قىلىپ (ئىمان ئۆگىتىپ) چىقتى. ئاندىن كېيىن بىر-
 بىردىن نىكاھ قىلدى، شۇنداق قىلىپ ئاشۇ بىر مومايدىن باشقا ياش،
 ئوتتۇرا ياشلىق ئاياللارنىڭ ھەممىسى ئەرلىك بولدى. بالىلارنى بولسا
 خالىغانلار بىر- بىردىن ئالدى. بىرى سەككىز- توققۇز ياشلىق،
 بىرى توققۇز- ئون ياشلىق ئىككى بالا ئاشۇ ھويلىدا قۇتقۇزۇلغاندىن
 تارتىپ مېنىڭ يېنىمىدىن كەتكىلى ئۈنمىدى. ھەر ئىككىلىسى بىزنى
 بېقىۋالسىلا، ئاتا- ئانىمىز ئۆلۈپ كەتتى، دەپ يىغلايدۇ. ئۇلار
 ئۇيغۇرچە ياخشى بىلىدىكەن، يەكەن شېۋىسىدىكى ئۇيغۇر تىلىدا
 بىر چىرايلىق سۆزلەپلا تۇرسىدۇ. مەن ھېلىقى چوڭىراق بالىنى

بېقۇالغۇم كەلدى. لېكىن كىچىكى پېشىمگە ئېسىلغىنى ئېسىلغان، زادى قويۇپ بەرمىدى. ئۇ يولدا كېلىۋېتىپ: "مېنى بېقۇالسىلا، مەن سىلگە بالا بولسەن، ئانام يوق ئىدى، دادام بايا ئۆلۈپ كەتتى. مېنىڭ ھېچنېمەم يوق" دەپ پېشىمنى تۇتقانچە يىغلاپ سوكۇلداپ پېشىمنى قويۇپ بەرمىگەندىن كېيىن، ئاخىر ئۇنى مەن ئالدىم. چوڭنى بىزنىڭ تۇەنجاڭ ئابدۇقادىر ھاجى بېقۇالدى. شۇ يەردىلا مېنىڭ "بالام"غا "ئەرشىدىن" دەپ، چوڭغا "تۇرسۇن" دەپ ئات قويدۇق (تۇرسۇن ئابدۇقادىر ھاجىنىڭ ئۆيىدە چوڭ بولۇپ، كېيىن ئاقسۇدا مۇئەللىم بوپتىكەن، ۋالىي مەھكىمە مائارىپ بۆلۈمىدىكى باشلىقى ياكى مۇئاۋىنى بوپتىكەنمىش. چوڭ بولغاندىن كېيىن مەن كۆرمىدىم). ئەرشىدىننى مەن ئۆيىگە ئەكىلىپ بەردىم، ئانام باقتى. مەن سوۋېتكە ئوقۇشقا كەتتىم، كېيىن ئانام ئوقۇتۇپ چوڭ قىپتۇ، 1939- يىلى مەن چۆچەكتە خىزمەت قىلىۋاتقاندا ئەرشىدىن سودىگەرلەرگە قوشۇلۇپ مېنى ئىزدەپ كەلدى، ئۇنى ئانام مېنى قەشقەرگە قايتۇرۇپ ئېلىپ كېلىشكە ئەۋەتكەنىكەن. ئاڭلىسام ئانامنىڭ ئەھۋالى ئېغىر ئىكەن، ئۆزىنىڭ بەش ئوغلىدىن بىرىسىمۇ يېنىدا يوق (ئىككىسى قامىلىپ كېتىپتۇ، بىرىسى ئۆلۈپ كېتىپتۇ، بىرىسى بىردەم قەشقەردە، بىردەم ئىلىدا يۈرۈپ ياخشى قارىمايدىكەن. بىرىسى — مەن چۆچەكتە). ئەرشىدىن دېگەن بۇ بالا بولسا ئاخىر ئانامغا ئەسقاتقان "بالىسى" بوپتۇ. ئانامغا ئىچىم ئاغرىدى. ئەرشىدىن دىندىن خۇش بولدۇم. تېخى ئۇ كىچىك بولسىمۇ جىگىرى بار بالا بوپتۇ. بىر ياقىتىن مەكتەپتە ئوقۇپ، بىر ياقىتىن ئانامغا قارايدىكەن. ھەپتىدە بىر كۈن دەم ئېلىش بولغان كۈنى ئانامنى ئېشەككە مىندۈرۈپ ئاتۇشتىن قەشقەرگە ئاپىرىدىكەن، ئانام قەشقەر يېڭىشە-

ھەردىكى تۇرمىنىڭ ئالدىدا كۈن بويى تۇرمىدىكى ئىنىم لىۋائىدىنى كۆرۈش ياكى تاماق بېرىشنى تەلەپ قىلىدىكەن. كۆرۈش نەدە بولسۇن، ھەتتا تامىقىنىمۇ بېرەلمەي، يىغلاپ-يىغلاپ ئاتۇشقا تەستە قايتىدىكەن. شۇ كۈنلەردىمۇ ئەرشىدىن ئانامغا تازا يار-يۆلەك بوپتۇ. قەشقەردىن چۆچەككە كېلىشنىڭ ئۆزىمۇ ئاسان گەپ ئەمەس. ئۇ مېنى ئېلىپ كېتىمەن دەپ قاتتىق تۇردى. "مەن سىزنى ئېلىپ كەتسەم، زادى بولمايدۇ، چوڭ ئانام زار-زار قاقشاپ يىغلاپ قالدى" دەپ تۇرۇۋالدى. بىراق مەن كېتەلمىدىم، ماڭا شېڭ شىسەي رۇخسەت قىلىدىدى، كېيىن بىلىسەم، مەن چۆچەككە پالان-غانىكەنمەن، ئەرشىدىننى يەنە سودىگەرلەرگە قوشۇپ قايتۇرۇۋېتىشكە توغرا كەلدى. شۇ بويى ئۇنى ئۇزاققىچە كۆرەلمىدىم. ئۇ ئازادلىق-تىن ئىلگىرى مۇئەللىم، تەرجىمانلىققا ئوخشاش خىزمەتلەرنى قىپتۇ، ئازادلىقتىن كېيىن ئۈرۈمچىگە كەلدى. چوڭ ئادەم بولۇپ قاپتۇ، كېيىن بېيجىڭ تۆمۈريول ئىنىستىتۇتىدا ئوقۇپ قايتتى. ئاندىن تۆمۈريول خىزمەتچىسى بولۇپ قالدى.

2. يېڭىشەھەرنى مۇھاسىرە قىلىش جېڭىدە

قەشقەر كۈنئەھەردە ھەربىي باشلىقلار، قىسىملار ئارىسىدىكى ئىچكى سۈركىلىشلەر بىرئاز پەسىيىپ، يېڭىشەھەر نىشان قىلىنغان ئۇرۇش كۈچىيىشكە باشلىدى. يېڭىشەھەرنى يىراقتىن مۇھاسىرە قىلىپ ھۇجۇم قىلىشقا باشلىدۇق. بىزنىڭ قىسىم يېڭىشەھەرنىڭ غەربىي-جەنۇبىي تەرىپىدىكى "قېچىرچى" دېگەن بىر يېزىنى ئېلىپ، شۇ يەرگە ئورۇنلاشتۇق. قېچىرچى - ئىككى دەريا ئارىلىقىدە.

دىكى مېۋىلىك باغلىرى چىق، ھاۋالىق، بىر گۈزەل يېزا ئىكەن. بىزنىڭ بۇ يەرگە ئورۇنلاشقان ۋاقتىمىز باش كۈز پەيتلىرى بولسا كېرەك، ئادەملەرنىڭ كۆپى يېزىنى تاشلاپ يۆتكىلىپ كېتىپتۇ. شاپتۇللىرى تولۇق پىشقان، ئېتىزلىقتا قوغۇن - تاۋۇزلار پىشىپ ياتقان ئېگىسىز يېزا بىزگە قالدى. بۇ ۋاقتلاردا ھەربىي تەمىناتمۇ ئۈنچە ياخشى بولمايدىغان، بۇ يېزىنىڭ مول مېۋىسى تەمىناتقا خېلى چوڭ ياردەم بەردى. خالىغانچە ئۈزۈپ يەيمىز، يەنە تېخى ياخشى - سىنى تاللاپ يەيمىز.

مۇنداق بىر ئەھۋال ھازىرغىچە مېنىڭ يادىدىن چىقمايدۇ ۋە بىر كۈنى دۈشمەنگە ھۇجۇم قىلىپ سېپىل يېنىغا قىستاپ باردۇق، بىرنەچچە سائەت ئۇرۇشقاندىن كېيىن، دۈشمەن قايتۇرما ھۇجۇم قىلىپ يېقىن كېلىپ قالدى. بىر چاغدا قارساق يان تەرەپتىكى بىر باغدىن دۈشمەن بېسىپ كېلىۋېتىپتۇ، بىز 30 نەچچە ئادەم قاتتىق ئۇرۇشتۇق. لېكىن ئىككى يېنىمىزدىكى ئەسكەرلىرىمىز ئاللىقاچان چېكىنىپ كېتىپتۇ. كېلىۋاتقان دۈشمەن كۈچى ناھايىتى كۆپ بولغانلىقتىن بىزدىن نۇرغۇن ئادەم چىقىم بولدى. ئاخىر يەتتە - سەككىز كىشىلا قاپتىمىز، دۈشمەن يېقىن كېلىپ قالدى. شۇ چاغدىلا كەينىمىزگە چېكىندۇق. بۇ يەردىن بىز تۇرغان قېچىرچىگە ئۆتىدىغان بىر كۆۋرۈك بار ئىدى، ئۇنىڭغا دۈشمەننىڭ ئوقى يېغىپ تۇرۇپتۇ. ئالدىمىزدا يۈگۈرگەن بىر - ئىككىسى كۆۋرۈك ئۈستىگە يىقىلدى. بىز كۆۋرۈكنىڭ ئايغىدىن ئۆستەڭنى كېچىپ ئۆتۈپ بىر شاللىققا توغرا كېلىپ قالدۇق. بۇ يەردىن تىزغىچە پانقاققا چۆكۈپ قېچىش بەك ئېغىر كەلدى. مەن ئاران بالالىقتا ئۆتۈپ بىر قوناقلىققا كېلىپ يانتىم. داۋاملىق مېڭىشقا ماغدۇرۇم قالمىغانىدى. ئاڭغۇچە دۈشمەننىڭ ئوقلىرى قوناق

شاخلىرىنى يېرىپ ۋىزىلداپ كەلگىلى تۇردى. قوناقلىقتىن قېچىپ يولغا چىقسام، بىر ئۆزبېك ئادەم (ئېتى قاسمجان ئىدى، ئۇ ئىشقىلىپ بىر ئوتتۇرا دەرىجىلىك ھەربىي باشلىق ئىدى) ۋاي - ۋايلاپ يېتىپتۇ. "ۋاي سەيپىدىن ئۇكا مېنى قۇتقۇزساڭچۇ" دەپ ۋارقىردى. قارىسام يوتىسىغا ئوق تەگكەنىكەن، ئوڭدىسىغا يېتىپتۇ، ماڭالمايدۇ. مېنىڭ ئۇنى قۇتقۇزغۇدەك ھالىم بولامدىغان؟ ئەتراپە - مېزغا ۋىزىلداپ ئوق چۈشۈپ تۇرىدۇ. ئاڭغۇچە بىر ئاتلىق ئەسكەر ئارقىمىزدىن كېلىپ قالدى. مەن ئۇنى توختا دەپ توسقاندىم، ئۇ ھېچ توختايدىغاندەك ئەمەس، "توختىمىساڭ ئاتىمەن" دەپ مىلتىقىنى تەڭلىگەندىم، ئۇ توختىدى. "ماۋۇ ئادەمنى ئېلىپ كەت!" دېسەم ئۇ ھەرگىز ئۇنىسىدى. ئۇ ئۇنىسىمۇ، ئۇ يارىمدارنى قانداق قىلىپ ئات ئۈستىگە ئېلىش بىر مەسىلە ئىدى، ئۇنىڭغا مېنىڭ كۈچۈم يەتمەيتتى. يەنە بۇ يەردە تۇردۇ بىرىشكىمۇ بولمايتتى. شۇڭا مەن يارىمدارنىڭ يېنىدا تۇرغان مىلتىقىنى ئالدىم - دە، مىلتىقنىڭ تاسمىسىنى ئۇنىڭ پۇتىغا ئۆتكۈزۈپ ئاتلىق ئەسكەرنىڭ قولىغا مىلتىقنى تۇتقۇزۇپ قويدۇم. ئۇ ئېلىپ ماڭدى. ھېلىقى بىچارە يارىمدار ئىككى قولى بىلەن بېشىنى چىڭ تۇتۇۋېلىپ ۋارقىرىغانچە ئاتنىڭ ئارقىسىدا سۆرىلىپ ماڭدى. ئۇندىن باشقا چارىمۇ يوق ئىدى. ئەگەر ئۇنى تاشلاپ كەتسەك، دۈشمەن كەلسە بەربىر ئۇنىڭ بېشىنى كېسەتتى (بىرنەچچە ئايدىن كېيىن مەن كۈنىشەھەرگە كېلىپ دوختۇردا داۋالىنىۋاتقان ۋاقتىمدا ئاشۇ قاسمجان بىر تاياقنى تايانغان ھالدا ئاقساق كىرىپ كەلدى، ئۇ ماڭا قايتۇرۇپ - قايتۇرۇپ رەھمەت ئېيتتى. ئۇنىڭ ئېيتىشىچە، ھېلىقى ئاتقا سۆرىلىپ بىزنىڭ شتابقا بارغاندىن كېيىن، قىسمىدىكى

كشىلەر ئۇنى شۇ يەردىن كونشەھەرگە ئاپىرىپ داۋالاتقانكەن). قاسىمجاننى ئاتقا سۆرتىپ بېرىۋەتكەندىن كېيىن، مەن ئازراق يۈگۈرۈپ قاچتىم - دە، بىر باغنىڭ ئارقىسىغا كەلگەندە زادى بولالمىي، باغ تېمىنىڭ شورسىدىن كىردىم. ئۆمىلەپ دېگۈدەك بېرىپ بىر دەرەخنىڭ تۈۋىگە ئۆزەمنى تاشلىدىم. كۆزۈمنى چىڭ يۈمۈپ ياتىمەن، يۈرىكىم ئاغزىمغا تىقىلىپلا قالدى. ئۆلۈپ كېتىدەن - غان ئوخشايمەن دەپ قورقتۇم. يېتىپ - يېتىپ بىر ئاز ھالىمغا كېلىپ قالدىم. بىر ۋاقىتتا كۆزۈمنى ئاچسام، بېشىمنىڭ ئۈستىدىلا ئىگىلەن بىر شاپتۇل شېخىدا ئۈچ دانە يوغان سېرىق شاپتۇل ساڭگىلاپ تۇرۇپتۇ. شاپتۇل شۇنچىلىك پىشقاندىكى، شەرۋەتلىرى تېشىغا تامشىپلا تۇرىدۇ، يېرىم كۈنلۈك ئۇرۇش، بايقىدەك جاپالىق قېچىش، ھارغىنلىق، قورساقنىڭ ئاچلىقىدا بۇ شاپتۇل ماڭا شۇنداق چىرايلىق ھەم قۇدرەتلىك كۆرۈنىدىكى، ئاشۇلا مېنىڭ ھاياتىمنى قۇتۇلدۇرىدىغاندەك تۇيۇلاتتى. ئاران ئۆرە بولۇپ ئولتۇرغان پېتىمچە شاپتۇلدىن ئىككىنى ئۈزۈپ ئالدىم، ئۇنى چاپنىمغا سۈرتۈۋېتىپ، شۇنداق ئىشتىھا بىلەن يېدىمكى، قەشقەرنىڭ باشقا يەرلىرىگە قارىغاندا قېچىرىشنىڭ شاپتۇلى شۇنداق تاتلىقمىكىن، ياكى ماڭا ئاشۇ ۋاقىتتا شۇنداق تاتلىق تېتىپ كەتتىمكىن، ئىشقىلىپ، بەك تەملىك تۇيۇلدى. ھازىرغىچە شاپتۇل دېسە، ياكى شاپتۇل كۆرسەم، ئاشۇ قېچىرىشى شاپتۇلى كۆز ئالدىمغا كېلىپ قالىدۇ. شۇنداق قىلىپ شاپتۇلدىن بىرنى يەپ بولۇپ، ئىككىنچىسىنى ئەمدى چىشلىگەندىم، باققا ۋىزىلداپ ئوق چۈشكىلى تۇردى. ئاندىن كېيىن تامنىڭ كەينىدىن "شا" دېگەن دۈشمەن ئاۋازى ئاڭلاندى. قوپۇپ يەنە قاچتىم. ئاران بالالىقتا باغنىڭ نېرىقى تېمىدىن ئۇ ياققا

ئارتىلىپ چۈشسەم، بىزنىڭ ئەسكەرلەر بار ئىكەن، ئۇلار دۈشمەننى توسۇپ ئېتىشىۋېتىپتۇ. تامدىن ئۆتۈپلا يەنە يەرگە ئۆزەمنى تاشلىدىم. قاتتىق ئېتىشىش بولۇپ كەتتى، قارىسام دۈشمەن بۆسۈپ كىرەلەيدىغاندەك ئەمەس، كۆڭلۈم تىندى. ياتقان يېتىم قوينۇمدىكى يېرىم شاپتۇلنى ئېلىپ يەنە يېپىشكە باشلىدىم. ئۇزاق ئۆتمەي بىز دۈشمەننى سېپىل ئىچىگە سولاپ يەنە مۇھاسىرىگە ئالدۇق.

توپتوغرا 90 كۈن شەھەرنى مۇھاسىرە قىلىپ ئېتىشىپ ياتتۇق. بىركۈنى سەھەردە دۈشمەن تۇيۇقسىزلا تۆت دەرۋازىنى ئېچىپ، قاتتىق ھۇجۇم قىلىپ چىقتى. بىز تەرەپتىكى قېچىرچى دەرۋازىسىدىن چىققان دۈشمەنلەر شۇنداق قاتتىق ۋارقىراپ يۈگۈرۈپ كېلەتتىكى، بىز توسۇشقا ئۈلگۈرەلمەي ھودۇقۇپ قالدۇق. قاتتىق تىرىكشىش جېڭى بولدى. ئۇلار قارشىمىزدىكى ئېتىزلىقتا يېتىپ، قوپۇپ، ئولتۇرۇپ ئېتىپ كېلىدۇ. بىرمۇنچىسى ئۆلگەندىن كېيىن كەينىگە قايتىدۇ. يەنە ۋارقىراپ ئېتىلىدۇ. تاڭ ئاتقاندا دىققەت قىلىپ قارىساق، بىرنەچچە ئۇيغۇرلار ئارىلاش كېلىۋاتىدۇ، ئۇلار قولىدا قىلىچ كۆتۈرۈپ سەپنىڭ ئالدىدا ۋارقىراپ كەلمەكتە. بىز ئوققا تۇتۇپ ياندۇردۇق. كېيىن ئاڭلىساق، يېڭىشەھەردە مامۇت گۆش دېگەن بىر ئاتاقلىق گاڭگۈڭ، لۈكچەك بار ئىكەن. دۈشمەن باشلىقلىرى شۇنى چاقىرىپ، قولىغا مىڭ سەر تەڭگە بېرىپتۇ، ئۆزىنىڭ دوستلىرىنى توپلاشنى تەلەپ قىلىپ، بىر كىشىگە يۈز سەردىن تەڭگە بېرىشكە ۋەدە قىپتۇ. مامۇت گۆش ئۆزىنىڭ لۈكچەك ئاغىنىلىرىدىن 70 كىشىنى تاللاپتۇ. بىر كىشىگە 100 سەردىن تەڭگە، بىردىن قىلىچ بېرىپتۇ. ئۇلار پىدايىي بولۇپ دۈشمەننىڭ

ئالدىدا مېڭىپ، سېپىلدىن چىقىپ، قېچىرچى دەرۋازىسىدىن چىقىپ بىز تەرەپكە قىلىچ بىلەن كەلگەنىكەن.

تىرىكىشىش ئۇرۇشى قاتتىق بولۇپ، دۈشمەندىن جىق ئادەم ئۆلدى، بىزدىمۇ چىقىم ئاز بولمىدى. بىز تەرەپتە ئوق ئازىيىپ قالدى، ئۇنىڭ ئۈستىگە ئۆزىمىز ياسىغان يامان ئوق بولغانلىقتىن مىلتىقلار ئىسلىشىپ كەتتى. مۇشۇنداق ئەھۋالدا دۈشمەننىڭ قاتتىق ھۇجۇمغا تاقابىل تۇرۇشتىن ئەندىشە قىلىش كەيپىياتى پەيدا بولدى. بەزى سەپلەردە چېكىنىش، ھەتتا ئايرىم كىشىلەرنىڭ قېچىشى يۈز بەردى. شۇنداق ھودۇقۇپ تۇرغان ۋاقىتتا، دۈشمەن ئەمدى پۈتۈن كۈچى بىلەن قاتتىق ھۇجۇم قىلدى. ئالدىمىزدىن كېلىۋاتقانلارنى بىرنەپە قىلىپ توسۇپ تۇردۇق. بىراق دۈشمەن ئەسكەرلىرى بىزنىڭ ئىككى يېنىمىزدىكى سەپنى يېرىپ ئۆتۈپ كەتتى. سول ياندىكى دۈشمەن باشقا ياققا قاراپ سىلجىدى، ئوڭ يېنىمىزغا ئۆتكەن دۈشمەن بىر باغقا كىرىۋېلىپ بىزگە ھۇجۇم قىلىشقا باشلىدى. مەن بىزنىڭ سەپتىن ئوتتۇز ئەسكەرنى ئېلىپ، ئاشۇ باغنىڭ تېمىغا بېرىپ، دۈشمەننى توسۇپ ئۇرۇشتۇق. نوغاي ئەۋزى دېگەن بىر ئادەم بار ئىدى، ئۇ يىگىرىمدەك كىشىنى باشلاپ كېلىپ بىزگە قوشۇلدى. بۇ نوغاي ئەۋزىنىڭ 50-60 ئەسكىرى بولۇپ (بۇلارنىڭ ھەممىسى دېگۈدەك نوغايلىرى يەنى تاتارلار ئىدى)، چوڭ پىداكارلىق ۋە قەھرىمانلىق بىلەن سوقۇشاتتى. ئۇ شۇ سەۋەبتىن نامى چىققان ئادەم ئىدى. بۇ ئادەمنىڭ قايسى قىسمىغا قارايدىغانلىقى ئېسىمدە يوق، سۆز-ھەرىكىتىدىن قارىغاندا، بىر مۇستەقىل پىدائىي قىسمىغا ئوخشايتتى. ئۇ ئېڭىشكەن بويىچە يۈگۈ-رۈپ مېنىڭ يېنىمغا كەلدى-دە: ”غەيرەت بىلەن سوقۇشۇڭلار، بىز

كەلدۇق“ دەپ ئېتىشقا باشلىدى. باغنىڭ ئىچىدە ئۇدۇلىدىن بىرەر
 يۈزچە دۈشمەن تۈپتۈز يەردە بىردەم ئېگىز سەكرەپ، بىردەم
 سوزۇلۇپ يېتىپ، بىردەم تىزلىنىپ ئېتىپ ئىلگىرىلەيتتى. ئۇلار
 بويىدىن ئايلاندۇرۇپ ئۇزۇن قىزىل لاتا، باشلىرىغا ئاق لاتا
 باغلىۋالغان بولۇپ ھۇجۇمغا ئۆتكەندە ”شا!“ دەپ ئوق ياغدۇرۇپ
 يۈگۈرەيتتى، چېكىنگەندە ئۆلۈكلىرىنى تاشلاپ، ۋارقىردىماي ئارقىسىغا
 قايتاتتى. ئاندىن يەنە ھېلىقىدەك يۈگۈرۈپ كېلەتتى. ھەر قېتىمقى
 ھۇجۇمدا ئۇلار خېلى ئىلگىرىلىۋالاتتى. بىر-ئىككى سائەتكە يېقىن
 قاتتىق تىركەشئۇق، جىق ئادەملىرىمىز ئۆلۈپ كەتتى. قارىساق 50-
 60 ئادەمدىن 18 ئادەم قاپتىمىز. ئالدىمىزدىكى بىزدىن بىرنەچچە
 ھەسسە جىق بولغان دۈشمەننىڭ قاتتىق ھۇجۇمىغا قارشى يەنە بىردەم
 تىركىشىپ قارىساق، دۈشمەن بىزنى ئوراپ كېلىۋېتىپتۇ. بىزنىڭ
 باشقا ئەسكەرلەرنىڭ قارىسىمۇ كۆرۈنمەيدۇ، ئەمدى بىزنىڭ دۈشمەن
 مۇھاسىرىسىدە قالدىغانلىقىمىز ئوچۇق بولۇپ قالدى. نوغاي ئەۋزى
 ئوندىك كىشى بىلەن ئېتىشىپ تۇرۇپ بىزنى چېكىندۈردى.
 بىرئازدىن كېيىن ئۇمۇ چېكىنىپ تۇرۇپ بىزگە قوشۇلدى. قارىساق بۇ
 دائىرىدە پەقەتلا بىز قاپتىمىز. قىسقىسى، ئاشۇ 90 كۈنلۈك جەڭ
 قەشقەر قوزغىلىڭى ئىچىدىكى ئەڭ جىددىي ھەم قىيىن جەڭ بولدى،
 مەن تا ھازىرغىچە ئۇرۇشنى كۆپ چۈشەيمەن. بۇ چۈشلىرىمىزنىڭ
 كۆپى مۇھاسىرىدە قېلىش، دۈشمەننىڭ قولغا چۈشۈپ قېلىش، باشقىلار
 قۇتقۇزۇۋېلىش ياكى ئاسمانغا ئۇچۇپ كېتىپ قۇتۇلۇش... بولىدۇ.
 بۇنداق چۈشلەرنىڭ كۆپ بولۇشى ئاشۇ قېتىمقى ئەڭ خەۋپلىك
 مۇھاسىرە سوقۇشى مېنىڭ نېرۋامغا قاتتىق تەسىر قىلغانلىقتىن
 بولغان بولسا كېرەك.

90 كۈن مۇھاسىرىدە ياتقان دۈشمەن ئاخىر كېلىپ بىزنى قوغلاپ قاچۇرۇۋەتتى، بىز يېڭىشەھەرنى ئالالمىدۇقلا ئەمەس، چېكىنىپ قاچتۇق. ئوبىيېكتىپ سەۋەبتىن ئالغاندا، قورالىمىز ئوسال، تەمىنات ناچار ئىدى. ئۇنىڭدىنمۇ مۇھىمى، قىسىملار تارقاق، بىر تۇتاش، پىلانلىق، توغرا قوماندانلىق يوق ئىدى. شۇنداق بولغاندا، دىن كېيىن، جەڭچىلەرنىڭ تىرىشىشى، قان تۆكۈشى بىكار كەتتى.

3. ئۆلۈمدىن قۇتۇلۇش

كونىشەھەر بىلەن يېڭىشەھەر ئارىسىدا ئۇرۇش بولۇپ تۇرغان ئاشۇ كۈنلەردە، بىرنەچچە قېتىم جىددىي خەتەرگە يولۇقتىمۇ. ھازىرغىچە يادىمدىن چىقمايدۇ.

1933-يىلىنىڭ باش باھار كۈنلىرى مەلۇم ۋاقىت تەييارلىق قىلغاندىن كېيىن، دۈشمەن ئەسكەرلىرىگە ناھايىتى شىددەتلىك ھۇجۇم باشلىدۇق. ھە دېگەندە دۈشمەننى سۈرۈپ سېپىلگە قىستاپ باردۇق، لېكىن دۈشمەن قاتتىق قارشىلىق كۆرسىتىپ بىزنى توسۇپ ئالغا ماڭغۇزمىدى. بىزنىڭ لىيەن قېچىرچىدىن ئۆتۈپ ناچۇق ئۆستىڭى تەرەپكە سىلجىپ ئۆستەڭ بويىدا دۈشمەن بىلەن توقۇنۇشتى. بىر-ئىككى سائەتچە قاتتىق جەڭ بولۇپ، بىز خېلى چەقىم تارتىپ قالدۇق. ئۇنىڭ ئۈستىگە دۈشمەننىڭ ياردەم كۈچى قۇشۇلغىلى تۇردى، ئالغا مېڭىشقا بولمىدى. كېيىن دۈشمەن قاتتىق ھۇجۇم قىلىپ بىزنى چېكىندۈردى. بىر ۋاقىتتا قارىساق، ئوڭ، سول يېنىمىزغىمۇ دۈشمەن ئۆتۈپ بوپتۇ. چېكىنىپ بېرىپ بىر ئەنجان تاملىق ئۆي يوق قورۇغا كىردۇق، ئۇ يەردە ئالدىراش تاملارنى

تېشىپ، دەرۋازىنى ياغاچ- تاشلار بىلەن تاقاپ، ئۇرۇش قىلىشنى باشلىدۇق. خەۋپلىك ئۇرۇش بارغانسېرى كۈچەيدى. بىز 50 دەك ئادەم ئىدۇق، ئۆلۈپ- ئۆلۈپ يىگىرمىدەك كىشى قالدى. ئەمدى چېكىنەيلى دېسەك، ئارقىمىزغىمۇ دۈشمەن ئۈنۈۋاپتۇ. بىزنىڭ ئەسكەرلىرىمىز چېكىنىپ بولۇپ، بىز مۇھاسىرىدە قاپتىمىز. دۈشمەن قىستاپ كەلگىلى تۇردى، ئۇلار ئەمدى دەرۋازىغا يېقىنلاپ كېلىۋا- تىدۇ. ۋىزىلداپ كېلىپ تۇرغان ئوق بىزنى دەرۋازىنىڭ ئالدىغا كەلتۈرمەيتتى. بىز تىركىشىپ ئۇرۇشقان بولساقمۇ ئوقىمىز تۈگەشكە باشلىدى، يىگىرمە ئادەمدىكى ئوقنى بۆلسەك بىر ئادەمگە تۆت- بەش تالدىن تەگدى، "ئوقنى زاپا قىلمايلى" دېدىم مەن. دەرۋازىدىن ئۇدۇل كەلگەن دۈشمەنلەرنى ئېتىپ، بىردىن ئوقنى ئېلىپ قالماقچى بولدۇق. بۇ ئوق ئۆزىمىز ئۈچۈن ئىدى. چۈنكى، دۈشمەننىڭ قولىغا چۈشۈپ قالدىڭمۇ، بېشىڭنى ئېلىپ شەھەر سېپىلىگە ئاسدۇ، ئۇنىڭدىن ئۆلگەن ياخشى، دەپ ئويلايتتۇق. ئەسلىدە ئەسكەرلەرنىڭ ھەممىسىدە قورقۇنۇچ خېلى كۈچلۈك ئىدى، لېكىن، ئەمدى ئۇنداق قورقۇنۇچ قالمىدى. بېشىڭغا كېلىۋاتقان ئۆلۈم قورقۇنچىلۇق ئەلۋەتتە. ئادەتتە ئادەم ئۇرۇشقا كىرىشتىن ئىلگىرى ئۇرۇشتىن قورقىدۇ، ئۇرۇشقا ئىككى- ئۈچ قېتىم كىرگەندىن كېيىن، قورقماس بولۇپ قالىدۇ. چۈنكى ئۆلۈم دېگەن كۆز ئالدىڭدا، ئاياغ ئاستىڭدا پىرقىراپلا يۈرىدۇ. مۇنداق ئەھۋالدا ئۆلۈم كىشىگە قورقۇنچىلۇق تۇيۇلمايدۇ. ئۆلمەسلىك ئۈچۈن پەقەت ئۆلتۈرۈش كېرەك، دېگەن نىيەت كۈچىيىدۇ. شۇنىڭ ئۈچۈن، ئىختىيارسىز ئۆزەڭنى ئۇنتۇغان ھالدا جەڭ قىلسەن. بىز مانا مۇشۇنداق ئۆزىمىزنى ئۇنتۇغان ھالدا جەڭ قىلىۋاتىمىز، مانا ئۈچ ئوق قالدى، ئىككى

ئوق قالدى، بىر ئوق قالدى، ئەمدى بۇ ئوقنى مىلتىققا سېلىپ قويۇپ، ئايپ تەييارلىنىپ ئولتۇردۇق، دۈشمەن كېلىپ دەرۋازىنى چېقىشقا باشلىدى، بىرقانچە يېرىنى ئۇرۇپ تەشتى، ۋارقىراپ ئىتتە-رىشلىرى بىلەن دەرۋازا لىڭشىپ قالدى. گەرچە بىر تالدىن ئوقىمىز بولسىمۇ بەربىر تۈگەشتۇق، دەپ ئويلىدۇق ۋە دەرۋازىنىڭ ئىككى قاسنىقىدىكى تامغا قاتار تىزىلىپ، مىلتىقلىرىمىزنى چىڭ تۇتقان ھالدا بارغانچە لىڭشىپ يېقىلغىلى تۇرغان دەرۋازىغا قاراپ تۇردۇق. شۇ ۋاقىتتا "ھۇررا!" دېگەن قاتتىق بىر ئاۋاز ئاڭلاندى، قولقىمىزغا ئىشەنمەي قالدۇق، دۈشمەن "ھۇررا!" دەپ ئوۋلىمايتتى. بۇ "ھۇررا" چىلار بىزنىڭكىلەرمۇ؟ ئۇلار قانداق كېلىشى مۇمكىن؟... "ھۇررا!" ئاۋازلىرى بارغانچە كۈچەيدى، تام تۆشۈكىدىن قارىغۇدەك بولساق، بىرەر يۈزدەك ئاتلىق ئەسكەر يالاڭ قىلچىلىرىنى يۇقىرى كۆتۈرگەن ھالدا جېنىنىڭ بارىچە ۋارقىراپ كېلىۋېتىپتۇ. دەرۋازا سىرتىدىكى دۈشمەنلەر ھودۇقۇپ قاچتى. ھويلا ئەتراپىدىكى دۈشمەنلەرنىڭ ئۆلىدىغىنى ئۆلۈپ قالغىنى قاچتى. بىزنىڭكىلەر "ھۇررا!" دېگەنچە دەرۋازىغا يېقىنلىشىپ كەلدى، ھەممىمىز ئولشىپ دەرۋازىنى ئېچىشقا باشلىدۇق. ئۇلار ئاتلىق ھويلىغا كىرىشتى. بۇ ۋاقىتتىكى خۇشلۇقىمىزنى نېمە دەپ ئىزھار قىلىشنى بىلەلمەي قالدۇق. پەقەت كۆزلىرىمىزدىن ئاققان ئىسسىق ياشلىرىمىز بىلەنلا ئۇلارغا رەھمەت ئېيتتۇق. بۇلار بىر توپ ئۆزبېك ئەسكەرلەر ئىكەن. بىزنىڭ باشلىقلار بىزنىڭ مۇھاسىرىدە قالغانلىقىمىزنى بىلىپ، ئاشۇ خىللانغان ئاتلىقلار قىسمىنى ئەۋەتىپتۇ، بۇ ئۆزبېك ئەسكەرلىرى سوقۇشتا غەيرەتلىك ئىدى. بولۇپمۇ ئۇلار ئاتلىق چەڭگە چىققاندا ھېچنېمىدىن يانمايتتى. ئىلگىرىمۇ ئۇلارنى بىز

ئۇرۇش قىلىشقا چەدەس دەپ ئاڭلايدىغان. بۈگۈن بىزنى ئۆلۈمدىن قۇتقۇزغاندىن كېيىن، ئاڭلىغانلىرىمىزنىڭ راستلىقىغا ھەقىقەتەن ئىشەندۇق. ئۇلار بىزنىڭ باش - كۆزلىرىمىزنى سۈرتۈپ، ئاتلىرىغا مىنگەشتۈرۈپ ئېلىپ كەتتى.

يەنە بىر كۈنى مەن 15 دەك ئەسكەرنى باشلاپ رازۋېت قىلىش ئۈچۈن قېچىرىغا كىرىپ يېزىنى ئايلاندۇق، دۈشمەن كۆرۈنمىدى. باشقا بىرەر مۇئادەم يوق ئىدى. قايتىپ كېلىۋېتىپ بىر باغقا قارىساق، بىرنەچچە ئون دۈشمەن باغ ئىچىدە يۈرۈپتۇ. ئۇرۇشايلى دېسەك كۈچىمىز يەتمەيدۇ. شۇڭا قايتماقچى بولدۇق. قايتىشتا شۇنداقلا قايتماي دۈشمەننى بىر چۆچۈتۈۋەتمەكچى بولغان بولسام كېرەك، ئات ئۈستىدە تۇرۇپ قولۇمدىكى قىسقا بەش ئاتارنى بەتلەپ باغقا قارىتىپ ئېتىشىمغىلا يوغان بىر پارچە ئوت يۈزۈمگە ئۇرۇلغان. دەك قىلدى. باشقىنى بىلمەيمەن، كېيىن بىر ۋاقىتتا تاشلىدىغان ئوق ئاۋازلىرى بىلەن ئېسىمگە كېلىپ كۆزۈمنى ئاچسام، دەريانىڭ بويىدىكى بىر يارلىقنىڭ ئاستىدا يېتىپتەمەن، يېڭىسارلىق سەلەي دېگەن بىر بالا بولىدىغان، ئۇ ماڭا قاراپ ئولتۇرۇپتۇ. ئوڭ قولۇم پۈتۈن قان، يۈزۈم قاتتىق تاغرىيدۇ، "مەن نېمە بولدۇم؟" دەپ سورىغاندىم، سەلەي: "ھېچ گەپ يوق، ئوق ئاقسىغا يېنىپ كەتتى، ياخشى تەكشۈرۈپ كەتتى، ئوق پارچىلىرى يۈزۈڭگە چېچىلىپ كەتتى. قولۇڭ ئازراق زەخمى يېدى" دېدى. مېنى بىرسى ئاتنىڭ ئالدىغا ئېلىپ شتابىمىزغا قايتۇرۇپ كەلدى ۋە ئۆيگە ئەكىرىپ ياتقۇزۇپ قويدى. بىر سېسترا كېلىپ قولۇمنى تېگىپ، يۈزۈمنى سۈرتتى. ئەسكەر بالىلارنىڭ ئېيتىشىچە، مەن ھېلىقى مىللىتىنى ئاتقان ۋاقىتتا، ئۆزىمىز ياسىغان ئوق، ئۇنىڭ ئۈستىگە مىللىتىنىڭ

ئىچى ئىس بولۇپ كەتكەنلىكتىن، ئوق ئالدىغا ماڭماي كەينىگە
 يېنىپ كېتىپتۇ. مېنىڭ تەپكىنى تۇتۇپ تۇرغان ئوڭ قولۇمنىڭ
 بەشمالتىقىنىڭ ئاستىنى ئۇرۇپ ئۇزۇۋېتىپتۇ. دورا بىلەن پارچىلانغان
 ئوق مېشەكلىرى قوللىرىغا، يۈزۈمگە، مەيدەمگە، چېچىلىپ كىرىپ
 كېتىپتۇ. كېيىن مەن كۈنئەھەر دوختۇرخانىسىغا بېرىپ ياتتىم.
 دوختۇرخانا بىرنەچچە كۈنگىچە مېنىڭ تېرەمدىكى، يۈز - قوللىرىم -
 دىكى مېشەك پارچىلىرىنى تېرىپ ئېلىپ داۋالدى، ئىككى قولۇمنىڭ
 ئالدىغا مېشەكلەر چوڭقۇر كىرىپ كەتكەنلىكى، ئۇنىڭ ھەممىسىنى
 ئېلىپ بولالمىدى (شۇ مېشەك پارچىلىرى ئالدىنىڭ تېرە ئاستى -
 دىكى گۆشنىڭ ئىچىدە تېرىقتەك ياكى ئۇنىڭدىن چوڭراق قارا
 توپچىلارغا ئايلىنىپ قالدى. تۇرۇپ - تۇرۇپ بەزىلىرىنىڭ ئۇچى
 چىقىپ قالدۇ، ئۇنى مەن يېڭى بىلەن ئېلىۋېتىمەن. شۇنداق قىلىپ
 بۇ قارا مېشەك پارچىلىرى ئەڭ ئاخىرى 60 - يىللارنىڭ ئاخىرىدا
 چىقىپ تۈگىدى). بۇ نەرسىلەرغۇ ئېغىر بولمىدى، بىراق ئوڭ
 قولۇمنىڭ باشمالتىقى - ھېلىقى يارىدار بولغان جاي زەھەرلىنىپ
 ئىشىپ يېرىڭداپ كەتتى، كېيىن دوختۇرخانا مۇزاكەرە قىلىپ
 بىرىمىنى كېسۋېتىدىغان بولدى. مەن ئۇنىڭغا ئۈنمىدىم: "سول
 قولۇمنىڭ باشمالتىقى يوق (بۇ بەش ياش ۋاقتىدا پىچاق ئويىناپ
 يارىلانغاندىن كېيىن ئاشۇنداق زەھەرلىنىپ كېيىن دوختۇر كېسۋەت -
 كەندى). ئەمدى ئوڭ قولۇمنىڭ باشمالتىقىنى كېسۋەتسەڭلەر مەن
 قانداق قىلىمەن؟ ماڭا تازىلايدىغان، چاپىدىغان دورا، باغلايدىغان
 پاختا بىلەن داكا بېرىڭلار، ئۆزۈم داۋالنىمەن، ئەگەر بولمىسا مەن
 يەنە كېلىمەن" دېدىم. شۇنىڭ بىلەن ھېلىقى نەرسىلەرنى ئېلىپ،
 ئىككى ئايلىق دەم ئېلىش بىلەن ئاتۇشقا كەتتىم. ھەر كۈنى

ئەتىگەندە ئانام قولۇمنى ئىسپىرت بىلەن تازىلايدۇ، ئاندىن كېيىن دوختۇر بەرگەن بىر سېرىق پاراشوك دورىنى سېپىدۇ - دە، پاختا قويۇپ داكا بىلەن باغلاپ قويدۇ. مۇشۇنداق قىلىپ يۈرۈپ قولۇم ساقىيىپ قالدى. مەن بىر ئايدىن كېيىنلا شەھەرگە - قىسىغا قايتىپ كەلدىم.

يەتتىنچى باب خوتەن قوزغىلىڭى

يۇقىرىدا خوتەن قوزغىلىڭى توغرىسىدا ئومۇمىي راق سۆزلەپ ئۆتۈپ كەتكەندىم. ئەمدى كونا كىتابىمدا بايان قىلىپ ئۆتەي. خوتەن خەلقىمۇ شىنجاڭنىڭ باشقا جايلىرىدىكى خەلققە ئوخشاشلا قەۋەتمۇقەۋەت زۇلۇم ئىسكەنجىسى ئىچىدە قاتتىق ئازاب چەككەندى. خوتەن رايونىدا ئالتۇن، قاشتېشى مول بولغانلىقتىن، تەبىئىي ئىقتىسادىي ئەھۋالى باشقا جايلاردىن ياخشىراق بولۇشى مۇمكىن ئىدى. ئەمما، بۇ ئەۋزەل شارائىت ئۇنى تېخىمۇ كەمبەغەلچىلىكتە ياشايدىغان، تېخىمۇ مۇشەققەت تارتىدىغان قىلىپ قويدى. ياڭ زېڭشىن، بولۇپمۇ جىن شۇرېن ھۆكۈمىتىنىڭ ئامبال، دوتەيلىرى خوتەن رايونىنى ئالتۇن - كۈمۈش، قاشتېشى بۇلايدىغان مۇھىم بازىسىغا ئايلاندۇرۇۋالدى. جىن شۇرېننىڭ ئۆزى بولسا ئەڭ چوڭ قاشتېشى بۇلاڭچىسى ئىدى.

مۇشۇنداق ئېغىر زۇلۇم ئاسارىتىدە قىيىنلىغان خوتەن خەلقى ئۆزىنىڭ تەقدىرىنى تولىراق دىنىي ئەقىدىگە باغلاشقا ئۆگەتكەن فېئودال يەرلىك زالىملار ۋە دىنىي مۇتەئەسسەپ روھانىلارنىڭ تۆپىلەپ ئېزىشىگە ئۇچراپ چىدىغۇچىلىكى قالمىغاندى.

1931 - يىلى قۇمۇل خەلقىنىڭ قوراللىق قوزغىلىڭى كۆتۈرۈلگەندىن كېيىن، بۇنىڭ تەسىرى بىلەن ئۇزاق ئۆتمەي شىنجاڭنىڭ

باشقا جايليرىدىمۇ قوراللىق قوزغىلاڭلار كۆتۈرۈلۈپ كەتتى. بۇنداق ۋەزىيەت خوتەن خەلقىنىڭ قوزغىلىشىغىمۇ تۈرتكە بولدى. تاقىتى چېكىگە يەتكەن خەلق مۇستەبىت ھاكىمىيەتكە قارشى قوراللىق قوزغىلاڭ كۆتۈردى.

يۇقىرىدا تىلغا ئېلىنغان مەھەممەت ئىمىن داموللا (بۇغرا)، ئابدۇللا مەخسۇم، نۇر ئەخمەت، مەھەممەتئىياز ئەلەم ئاخۇنۇم قاتارلىق كىشىلەر قۇمۇلدا قوزغىلاڭ كۆتۈرۈلگەنلىكىنى ئاڭلىغاندىن باشلاپلا خوتەندىمۇ قوزغىلاڭ كۆتۈرۈش ئۈچۈن مەخپىي ھەرىكەت قىلىشقا باشلىغان. ئۇلار ئاۋۋال ئۆزلىرى ئوقۇتقان مەدرىس تالىپ-لىرىنى قوزغاپ، ئۇلار ئارقىلىق خەلق ئاممىسى ئارىسىدا تەشۋىق ۋە تەشكىللەش پائالىيىتى بىلەن شۇغۇللانغان. ئۇلارنىڭ ھەرىكىتى جىن شۇرېننىڭ خوتەندىكى ھۆكۈمەت دائىرىلىرىگە مەلۇم بولۇپ قالغاندىن كېيىن، ئۇلار ۋاقىتتىن ئىلگىرى (1932 - يىلى 2 - ئاينىڭ 17 - كۈنى) قوزغىلاڭ كۆتۈرگەن ۋە تېزلا قارىقاش ناھىيىلىك ئەكسىيەتچى ھۆكۈمەتنى ئاغدۇرۇپ، ئۆز ھاكىمىيىتىنى قۇرغان. ۋەقە ئاڭلانغاندىن كېيىن گۇما ناھىيىسىنىڭ ھاكىمى ناھىيىدىكى جىن شۇرېن ئەسكەر-لىرىنى باشلاپ قارىقاشقا ھۇجۇم قىلغان. ئەمما بىرسى قالماي يوقىتىلىپ، مەھەممەت ئىمىن بۇغرا ئۇلاردىن غەنىيمەت ئېلىنغان قورال - ياراغلار بىلەن قوزغىلاڭچىلارنى قوراللاندىرغان.

بۇ قوزغىلاڭغا خوتەن ناھىيىسى دەرھال ماسلىشىپ، مەھەممەت ئىمىن بۇغرانىڭ خوتەننى ئىشغال قىلىشىدا ئاكتىپ رول ئوينىغان. خوتەننىڭ ۋالىيىسى تەن فېڭيى، ناھىيە ئامبىلى ۋاڭ شۇرېنلار بىر - ئىككى كۈن ئىرەجەپ بېقىپ، ئىچكى - تاشقى قوزغىلاڭچىلارنىڭ كۈچىگە تەڭ كېلەلمەي تەسلىم بولغان.

خوتەن ناھىيىسىنىڭ بۇنداق تېزلا ماسلىشىشىنى ئەكسىيەتچىلەر ئۆزلىرى بىۋاسىتە كەلتۈرۈپ چىقارغان: 1930-يىلىنىڭ باش ياز مەزگىلىدە (كونىچە 3-ئاينىڭ ئاخىرى، 4-ئاينىڭ باشلىرى) خوتەننىڭ دوتەي، ئامباللىرى بىرنەچچە يۈز دىنىي مۆتىۋەرلەرنى يىغىپ، سېپىل ئىچىدىكى بىر شۇتاڭدا يىغىن ئاچقان. يىغىن سەھنىسىگە جۇڭخۇا مىنگونىڭ دۆلەت بايرىقى، سۇن جۇڭشەن ئەپەندىنىڭ رەسمى ئېسىلغان. رەسىم ۋە بايراق ئېسىپ چوڭ يىغىن ئاچقانى كۆرمىگەن دىنىي ساھەدىكىلەر نېمە ئىشكىن دەپ ھەيران بولۇپ تۇرۇۋاتقاندا، خوتەن ناھىيىسىنىڭ يىغىن باشقۇرۇۋاتقان ئامبىلى: "ھەممەيلەن باش كېيىمنى ئالسۇن" دەپ بۇيرۇغان. باشقا يىغىن قاتناشچىلىرى قاتارىدا دىنىي ساھەدىكىلەرمۇ سەللىرىنى ئالغان. ئامبال ئارقىدىنلا: "ھەممە كىشى بايراق بىلەن رەسىمگە باش ئېگىپ تازىم قىلسۇن!" دەپ ئېلان قىلغان. ئاخۇنۇملار بۇ سۆزنى ئاڭلاپ، باش ئېگىپ تازىم قىلىشنى قەتئىي رەت قىلغان. دوتەي، ئامبال قاتارلىقلار باش ئېگىپ تازىم قىلىشنى بىرنەچچە قېتىم تەكىتلەپ باقسىمۇ، ئۇلار "دىنىي ئىسلامدا ئاللادىن باشقا ھەرقانداق ماددىي نەرسىگە تازىم قىلىشقا بولمايدۇ..." دەپ تۇرۇۋالغان ۋە چۇقان سېلىشىپ يىغىن مەيدانىدىن چىقىپ كەتمەكچى بولغان. دەرۋازا تۈۋىدە تۇرغان چېرىكلەر چوڭ دەرۋازىنى تاقاپ قۇلۇپ سېلىۋالغان، نەچچە ئون چېرىكلەر ئەتراپتىكى ئۆيلەرنىڭ ئۆگزىسىگە چىقىپ قورالنى ھەيۋە قىلغان. ئەمما، دىنىي ساھەدىكىلەر ۋە ئۇلارغا ئەگەشكەن ئۇيغۇرلار بارغانسېرى غەزەپلىنىپ، دەرۋازىنى چىقىپ چىقىپ كەتمەكچى بولغان. مەيداندا پاتىپاراقچىلىق يۈز بېرىپ بىرەر سائەتتىن كېيىن، ھۆكۈمەت دائىرىلىرى دەرۋازىنى ئېچىۋېتىشكە

مەجبۇر بولغان.

يۇقىرىقى ۋەقە سىرتتا چوڭ غۇلغۇلغا سەۋەبچى بولغان. دىنىي ساھەدىكىلەر يېڭى جياڭجۇن (جىن شۇرېنى دېمەكچى) تەختكە چىققاندىن كېيىن بىزنىڭ دىنىمىزنى يوق قىلىشقا ئۇرۇنۇپ، بىزنى رەسىم، بايراققا تازىم قىلىپ باش ئۇرۇشقا بۇيرۇق قىلدى. بىزدىن ۋە شەرىئىتىمىزنى قوغدىشىمىز لازىم، دەپ پەيشەنبە (خوتەن يېڭىشەھىرىنىڭ بازار كۈنى)، شەنبە (خوتەن كۈنئەھرىرىنىڭ بازار كۈنى) كۈنلىرى كوچا-رەستىلەرنى ئايلىنىپ يۈرۈپ تەشۋىق ئېلىپ بارغان. كېيىن ئۇلار ھەر چارشەنبە كۈنى يىغىلىپ دۇئا-تىلاۋەت قىلىشنى ئويۇشتۇرغان. بۇ دۇئا-تىلاۋەتكە لوپ، قارىقاش، گۇما قاتارلىق ناھىيىلەردىنمۇ ئادەم كېلىپ قاتناشقان. 1931-يىلى قۇمۇل دېھقانلىرىنىڭ قوزغىلاڭ كۆتۈرگەنلىك خەۋىرى يېتىپ كەلگەندە، ھەممىدىن ئىلگىرى مۇشۇ دۇئا-تىلاۋەتچىلەر قوللاپ چىققان. يۇقىرىدا ئېيتىلغان خوجانىياز ھاجىغا يېزىلغان خەتنى دەل مۇشۇ دۇئا-تىلاۋەت ھەرىكىتىنىڭ باشچىلىرى مەھەممەت شېرىپ مۇفتى بىلەن ئىسراپىل داموللام قاتارلىقلار يېزىپ چىققان.

مەھەممەت ئىمىن بۇغرا خوتەننى ئىشغال قىلىشتا ئاشۇنداق تەييار ئاممىۋى ئاساسقا تايانغان ۋە قارىقاشتىكى ھاكىمىيەت ئورگىنىنى خوتەنگە يۆتكەپ، "خوتەن ھۆكۈمەت ئىسلامىيەت جۇمھۇرىيىتى" دېگەن بىر ۋاقىتلىق ھۆكۈمەتنى تەشكىل قىلغان. بۇ ھۆكۈمەتكە مەھەممەتتىن ياز ئەلەم ئاخۇن رەئىس، مەھەممەت ئىمىن بۇغرا ھەربىي قوماندان، سابىت داموللا (بۇ قەشقەردە "شەرقىي تۈركىستان ئىستىقلالىيەت جۇمھۇرىيىتى ھۆكۈمىتى" گە باش ۋەكىل بولغان سابىت داموللا ئەمەس) مۇئاۋىن رەئىس قوشۇمچە مۇئاۋىن

ھەربىي قوماندان، نۇرھاجى ئەخمەتخان ۋە ئابدۇللا مەخسۇم (بۇ مەھەممەت ئىمىن بۇغرانىڭ ئىنىسى بولۇپ "شاھ مەنسۇر" دەپمۇ ئاتىلاتتى) مۇئاۋىن ھەربىي قوماندان بولۇپ سايلانغان. بۇلاردىن تاشقىرى يەنە بىرقانچە مۈلكى ئەمەلدارلار تەيىنلەنگەن.

ئۇزاق ئۆتمەي خوتەننىڭ باشقا ھەممە ناھىيىلىرىدىمۇ قوزغىلاڭ كۆتۈرۈلۈپ، خوتەندىكى جىن شۇرپىن ھاكىمىيىتى يوقالغان ۋە قوزغىلاڭچىلار خوتەن ھۆكۈمىتىنى ئېتىراپ قىلغان.

شۇنىڭدىن كېيىن خوتەن قوزغىلاڭچىلىرى ئۈچ مىڭدىن ئارتۇق پىدائىيلار بىلەن نۇرھاجى ئەخمەتخان ۋە شاھ مەنسۇرنىڭ باشچىلىقىدا غەربكە يۈرۈش قىلغان. مۇشۇ ۋاقىتتا قاغىلىقتا مەھەممەت قازى، پوسكامدا سابىرخان ھاجى خوجا قاتارلىق كىشىلەرنىڭ يېتەكچىلىكىدە قاغىلىق ۋە پوسكامدىمۇ خەلق قوزغىلىڭى كۆتۈرۈلگەنىدى. خوتەن قوزغىلاڭچىلىرىنىڭ يېتىپ كېلىشى بۇ ئىككى ناھىيىدىكى خەلق قوزغىلاڭچىلىرىغا چوڭ مەدەت بولۇپ، يۇقىرىقى جايلاردا قوزغىلاڭ غەلبە قىلدى ۋە جىن شۇرپىننىڭ ئەكسىيەتچى ھاكىمىيىتى ئاغدۇرۇلدى.

خوتەن قوزغىلاڭچىلىرى قاغىلىق، پوسكامدىن ئۆتۈپ، يەكەنگە قاراپ ئىلگىرىلىدى ۋە ھۇجۇم بىلەن يەكەن كۈنىشەھىرىنى ئىشغال قىلدى. بۇ قېتىمقى ئۇرۇشتا خوتەن ھۆكۈمىتىنىڭ مۇئاۋىن رەئىسى قوشۇمچە مۇئاۋىن ھەربىي قوماندان سابىت داموللا قۇربان بولدى. خوتەن پىدائىيلىرىغا رەھبەرلىك قىلىش شاھ مەنسۇرنىڭ زىممىسىگە چۈشتى.

دەل شۇ ۋاقىتتا، قەشقەردىكى تۆمۈر شىجاڭ يەكەننى ئىشغال قىلىشقا ھاپىز تۇەنجاڭ دېگەن ئادەمنى ئەسكەرلىرى بىلەن ئەۋەتكە.

ندى. ئۇ شاھ مەنسۇرنىڭ خوتەن پىدائىيلىرىغا قوشۇلۇپ يەكەن يېڭىشەھىرىنى قامال قىلىپ خېلى ئۇرۇشقان بولسىمۇ، غەلبە قىلالىدى. مۇھاسىرىدە قالغان دۈشمەنلەر قورال تاپشۇرۇشنى خالايدىغانلىقىنى، ئەمما، بۇ قوراللارنى قەشقەر يېڭىشەھىرىدىكى مادوتەي بىلەن مازخۇيغا تاپشۇرىدىغانلىقىنى بىلدۈردى. قوزغە- لاڭچىلار ئۇلارنىڭ شەرتىگە كۆنۈپ، ئەسكەرلەر ۋە ئۇلارنىڭ ئائىلە- تەۋەلىرىنىڭ شەھەردىن چىقىپ كېتىشىنى قوبۇل قىلدى ۋە يەكەن يېڭىشەھىرىنى ئىللىككە ئالدى.

يەكەندىن چىققان جىن شۇرپىن ھۆكۈمىتىنىڭ ئەسكەرلىرى قەشقەر يېڭىشەھىرىگە تىپتىنچ كېلەلمىدى. ئۇلارنىڭ ئالدىدىن كەينى- كەينىدىن چىققان قەشقەر قوزغىلاڭچىلىرىنىڭ ئىككى بۆلەك قىسمى توسۇپ مۇھاسىرە قىلىۋېلىپ، قورال تاپشۇرۇشقا قىستىدى. ئۇلار رەت قىلغانلىقتىن تامامەن يوقىتىلدى.

شۇنداق قىلىپ خوتەن قوزغىلىڭى خوتەن رايونىنى پۈتۈنلەي ئۆز ئىللىكىگە ئېلىشتىن تاشقىرى يەكەنگىچە بولغان دائىرىگە كېڭىيىپ كەلدى.

سەككىزىنچى باب ”شەرقىي تۈركىستان ئىستىقلالىيەت جۇمھۇرىيىتى ھۆكۈمىتى“

يۇقىرىدا تىلغا ئېلىپ ئۆتكەنلىرىمىدىن شۇ مەلۇمكى، 1931- يىلىدىن 1933- يىلىنىڭ ئاخىرىغىچە پۈتۈن شىنجاڭ خەرىتىسىدىن قوزغىلاڭ ئوتى تۇتاشمىغان بىرەر مۇ ۋىلايەتنى تاپقىلى بولمايتتى. جىن شۇرېن ھۆكۈمىتى ئاللىقاچان غۇلاپ چۈشكەن، شېڭ شىسەي 1933- يىلى 4- ئاينىڭ 12- كۈنى چىن جۇڭ، تاۋمىڭيۈ، لى شياۋتەن قاتارلىقلار قوزغىغان سىياسىي ئۆزگىرىشتە تەختكە چىققان بولسىمۇ، ئومۇمىي ۋەزىيەتنى كونترول قىلالايدىغان ھۆكۈمەت يوق ئىدى.

شۇ چاغدا خوجانىياز ھاجى قىسىملىرى بىلەن ما جۇڭيىڭنىڭ قوشۇنى قۇمۇل، بارىكۆل، يەتتە قۇدۇقتىن تارتىپ تۇرپان، پىچان، توقسۇن قاتارلىق جايلارغا ئىگىدارچىلىق قىلاتتى. ئالتاينى ما جۇڭيىڭ- نىڭ مۇئاۋىن شىجاڭى ما خېيىڭ ئىشغال قىلىۋالغان ھەم دۆربىلجىننى ھۇجۇم بىلەن ئېلىپ چۆچەككە قاراپ ئىلگىرىلەۋاتاتتى. ئىلى تەرەپنى ئالغاندا، جىن شۇرېننى يۆلەپ تەختكە چىقارغان جاڭ پېيىۋەن ھەربىي ۋە مەمۇرىي ھوقۇقلارنى چاڭگىلىغا كىرگۈزۈۋالغان، ئۇ شېڭ شىسەيگە ئىتائەت قىلىش بۇ ياقتا تۇرسۇن، ما جۇڭيىڭ بىلەن ئىتتى- پاق تۈزۈپ، شېڭ شىسەيگە قارشى ئۇرۇش باشلاپ شىخو، ماناسلارنى ئىشغال قىلىۋالغانىدى. جىن شۇرېننىڭ سادىق مۇرىتى ۋېي جېنگو

ئالتايدىن قېچىپ چىققان بولسىمۇ گۇچېڭنى ئىگەللۈۋالغانىدى.
جەنۇبىي شىنجاڭغا كەلسەك، كورلادىن تارتىپ نىيىگچە
قوزغىلاڭچىلارنىڭ قولىغا چۈشۈپ كەتكەنىدى. لېكىن پۈتۈن
قوزغىلاڭچىلارنى بىر يەرگە جەم قىلىدىغان بىر مەركەز يوق ئىدى.
ما جۇڭيىڭنىڭ جەنۇبىي شىنجاڭغا ئالدىن بارغان چاپارمىنى ما شىمىڭ
قىسمىغا تەۋە ما جىيەنساڭ، خې فۇتەي قاتارلىقلار خەلق قوزغىلاڭ
كۆتۈرگەنلا جايغا بېشىنى تىقىپ، ئەكسىيەتچى ھاكىمىيەتنى يوقىتىدۇ.
خانلىقنى، ئۆزلىرىنىڭمۇ مۇسۇلمان ئىكەنلىكىنى ۋە شۇ سەۋەبتىن
ئۇيغۇرلارنىڭ قوزغىلىڭىنى ھىمايە قىلىدىغانلىقىنى بىلدۈرەتتى.
قوزغىلاڭ غەلبە قىلغاندىن كېيىن بولسا كونا ھاكىمىيەتنىڭ ئەسكەرلە-
رىنى ئۆزىگە قوشۇپ، ئەمەلدارلىرىنى مۇھاپىزەت قىلىپ ساقلاپ،
ئىچكى تەپرىقچىلىك تۇغدۇراتتى. ئۇنىڭ غەربىي ما جۇڭيىڭنىڭ
ئارزۇسىنى ئىشقا ئاشۇرۇش، ما جۇڭيىڭ كېچە-كۈندۈز قۇرۇشنى
چۈشەيدىغان "مۇسۇلمانلار ھۆكۈمىتى" ئۈچۈن زېمىن ھازىرلاش ئىدى.
خوتەن قوزغىلاڭچىلىرى "ھۆكۈمەت" تەشكىللىگەن بولسىمۇ،
مەزكۇر "ھۆكۈمەت" باشچىلىرىدا ما جۇڭيىڭنىڭكىدەك "مۇسۇلمانلار
ھۆكۈمىتى" قۇرۇش ئىستىكى يوق ئىدى، مۇنداق ئىستەك بولغىنىدىمۇ
ئۇنىڭغا توسقۇن بولىدىغان ئىككى كۈچ تەڭلا مەۋجۇت ئىدى.
يەنى، ئۆز ئالدىغا "ھۆكۈمەت" تەشكىل قىلىشنى مەقسەت قىلغان
ما جۇڭيىڭنىڭ قەشقەردىكى قىسىملىرى ۋە "مەن-مەن" لىك تالىشىشتىن
باشقىنى ئويلىمايدىغان تۆمۈر شىجاڭ بىلەن ئوسمان ئەلى شىجاڭلار-
نىڭ قىسىملىرى ئۇلارغا "ھە-ھۇ" دېيىشىپ بەرمەيتتى. كېيىنكىلەر
ما جۇڭيىڭنىڭ غەربىي ئۈچۈن توسالغۇ بولۇپلا قالماي، خوتەن
"ھۆكۈمىتى" ئۈچۈنمۇ توسالغۇ ئىدى.

بۇلاردىن تاشقىرى سوۋېت ئىتتىپاقىدىن قېچىپ كەلگەن قىرغىز، ئۆزبېكلەرنىڭ قوشۇنلىرىمۇ بار ئىدى. بۇ قوشۇنلار پاتىپاراتچىلىققا تولغان بۇ يېڭى زېمىندا ئىز بېسىپ ھايات كەچۈرۈش زۆرۈرىيىتى بىلەن بەزىدە خەلق قوزغىلاڭچىلىرى تەرەپتە تۇراتتى. لېكىن، بەزىدە ئۆز مەنپەئىتىنى چىقىش قىلىپ ئۆزئارا ياكى قوزغىلاڭچى قوشۇنلار ئارا تەپرىقچىلىك تۇغدۇراتتى.

1933- يىلىنىڭ ئاخىرىغا يېقىنلاشقاندا، قەشقەرگە ھەممە كۈچلەر جەم بولۇشقا، شەرقىي شىنجاڭدىن تارتىپ كۇچا، ئاقسۇ، خوتەن قوزغىلاڭچىلىرىغىچە قەشقەرگە ئېقىشقا باشلىغانىدى. چۈنكى قەشقەر شۇ چاغدا مەدەنىيەت، ئىقتىساد، دىنىي مەركەز ئىدى. ھەممە سىياسىي كۈچلەر قەشقەرنى ئىگەللەپ، مۇشۇ يەردە ئۆز كەلگۈسىنى بەلگىلەشكە تىرىشاتتى.

دەل يۇقىرىقى سەۋەب تۈپەيلىدىن ھەر خىل سىياسىي مەسلەككە ئىگە چەت ئەل ئورگانلىرىمۇ قەشقەرگە ئۆز ئادەملىرىنى كىرگۈزۈپ، قوزغىلاڭچىلار قوشۇنى ئىچىدىن ئۆزلىرىگە يېقىن كۈچلەرنى تېپىشقا ياكى يېتىشتۈرۈشكە كىرىشتى. چەت ئەل ئورگانلىرى ئىچىدە ئەنگ-لىيە بىلەن سوۋېت ئىتتىپاقىنىڭ پائالىيىتى خېلى جىددىي ۋە ئاكتىپ ئىدى. مەزكۇر ئىككى دۆلەتنىڭ قەشقەردە تۇرۇشلۇق دىپلوماتىيە ۋەكىللىك ئورگىنى- كونسۇلخانىسى بار ئىدى. بۇلاردىن تاشقىرى، 1931- يىلى ئېلىمىزنىڭ شەرقىي شىمال ئۈچ ئۆلكىسىنى بېسىۋالغان ياپونىيىمۇ ئومۇمىي ستىراتېگىيىسى ئېھتىياجى ئۈچۈن شىنجاڭغا قىزىقىۋاتاتتى. ئۇنىڭ قەشقەرنى مەركەز قىلغان جەنۇبىي شىنجاڭ-دىكى ۋەقەلەرگە كۆڭۈل بۆلمەسلىكى مۇمكىن ئەمەس ئىدى. ئۇنىڭ ئىسلام ئەللىرىدىكى بولۇپمۇ تۈركىيىدىكى دىپلوماتىيە ئورگانلىرى

سوۋېت ئوتتۇرا ئاسىياسى جۇمھۇرىيەتلىرىدىن قېچىپ چىققان بىرقىسىم كىشىلەرنى بېقىپ سەمەرتىپ، سوۋېت ئىتتىپاقىغا "كوزىر" كۆرسىتىش بىلەن بىرگە، ئۇلارنىڭ شىنجاڭ مەسلىسىگىمۇ دىققەت قىلىشنى تەۋسىيە قىلىشى ئەجەبلىنەرلىك ئەمەس. ئىشپىيون دا شىجۇڭنى ما جۇڭيىڭ قوشۇنىنىڭ شتابىغا ئورۇنلاشتۇرغانلىقى ياپونىيە جاھانگىرلىكىنىڭ ما جۇڭيىڭدىن پايدىلىنىپ شىنجاڭدا ئۆز تەسىرىنى كېڭەيتىشكە ئۇرۇنغانلىقىغا پولاتتەك پاكىت.

ئۇندىن باشقا، تىل ۋە ئېتنىك مەنبە بىرلىكىنى چىقىش قىلىپ، باشلانغۇچ ئوتتۇرا ئەسىردىكى "بۈيۈك تۈرك ئىمپېراتۇرلۇقى"نى ھەۋەس قىلىدىغان پانتۇركىزمچىلارمۇ قەشقەرگە يىغىلغان قوزغىلاڭ-چى كۈچلەر ئىچىدىن ئاشۇنداق مەسلەكنىڭ ئېتىقادچىلىرىنى ئىزدەيتتى، ياكى تەربىيەلەيتتى.

سوۋېت ئىتتىپاقىغا كەلسەك، ئۇ جەنۇبىي شىنجاڭ قوزغىلاڭچى-لىرىغا ھېچقانچە تەسىر كۆرسىتەلمىدى. ئۇنىڭ تىرىشچانلىقىغا قارشى ھالدا، قەشقەرگە يىغىلغان خەلق قوزغىلاڭچىلىرىنىڭ رەھبەرلىرى "يۈزدە يۈز مۇسۇلمان تەقۋادارلىرى" بولۇپ، سوۋېت ئىتتىپاقى تەرغىب قىلىدىغان ئاتېمىزىمىنى ۋە ماركسىزم-لېنىنىزىمنى قوبۇل قىلمايتتى، بەلكى ئۇنىڭغا قەتئىي قارشى ئىدى.

يۇقىرىقىدەك ئىدىئولوگىيە ئارقا كۆرۈنۈشى ئاستىدا، ئەنگىلىيە جاھانگىرلىرى قوزغىلاڭچىلار قوشۇنى ئىچىدىن بىر بۆلۈك باشچىلارنى پاتقاققا سۆرەپ كىرگۈزدى. ئەنگىلىيە جاھانگىرلىكى ئۆز سۈيىقەستىدە ئۆزىنىڭ ھىندىستاننى (ھازىرقى پاكىستان 1948-يىلىغىچە ھىندىستان بىلەن بىر ئىدى) مۇستەملىكە قىلغانلىقىدەك "رېئال"لىقىنى ئاساس قىلاتتى. بۇ مۇستەملىكچى جاھانگىرلىك دۆلىتى سوۋېت ئوتتۇرا

ئاسيا جۇمھۇرىيەتلىرىدە "مۇسۇلمانلار دۆلىتى" قۇرۇشنىڭ پىلانلىرى-
غۇچىسى بولۇپلا قالماي، شىنجاڭدىمۇ "مۇسۇلمانلار دۆلىتى" قۇرۇش-
نىڭ تەشەببۇسچىسى ئىدى. قان تۆكۈپ، جان بېرىپ غەلبە مۇد-
سىنى قولغا ئالغان قوزغىلاڭچىلارنىڭ بەزى رەھبەرلىرى ئەنگىلىيە
جاھانگىرلىكىنىڭ سوۋېت ئىتتىپاقىغا قارشى مەيدانغا پىچكا بولۇپ
بېرىۋاتقانلىقىنى بىلمەي، ياكى بىلىشمۇ يىراقنى مۆلچەرلىيەلمەي،
جاھانگىرلارنى ھىماتى قىلىشقا رازى بولغانىدى.

شۇنداق قىلىپ ھىجرى 1352- يىلى 7- ئاينىڭ 4- كۈنى،
مىلادى 1933- يىلى 11- ئاينىڭ 12- كۈنى قەشقەردە "شەرقىي
تۈركىستان ئىستىقلالىيەت جۇمھۇرىيىتى" قۇرۇلۇپ كۆنچى مەھەللىسى-
نىڭ ئالدىدىكى مەيداندا بايراق چىقاردى. بۇ بايراق ئاي-
يۇلتۇزلۇق كۆك بايراق ئىدى. بايراق چىقىرىپ "جۇمھۇرىيەت"
قۇرۇلغانلىقىنى جاكارلاش چوڭ يىغىنىدا "ھۆكۈمەت" ئىسمىلىكى،
ئاساسىي قانۇن ۋە "دۆلەت شېئىرى" ئېلان قىلىندى.
"ھۆكۈمەت"، مۇنۇ كىشىلەردىن تەركىب تاپتى:

ھۆكۈمەت رەئىسى خوجانىياز ھاجى. ①

باش ۋەكىل (زۇڭلى) سابىت داموللا.

① "ھۆكۈمەت" ئىسمىلىكى تۈزۈلگەندىن كېيىن، سابىت داموللا شۇ
چاغدا تېخى ئاقسۇدا تۇرغان خوجانىياز ھاجىنىڭ "رەئىس" بولۇپ
بېرىشىنى تەكىلىپ قىلىپ ئاقسۇغا ۋەكىل ئەۋەتكەن. بۇنىڭ خوجانىياز
ھاجىنىڭ ئابرويى، تەسىرى ۋە قوراللىق قوشۇنلىرىدىن پايدىلىنىشى
مەقسەت قىلغان ئۇرۇنۇش ئىكەنلىكىدە شەك يوق. خوجانىياز ھاجى
"رەئىس" بولۇشى رەت قىلغان. لېكىن، سابىت داموللا چوڭ يىغىندا
ئېلان قىلىۋەرگەن.

مۇئاۋىن باش ۋەكىل (فۇزۇڭلى) جانابىك (قازى، قىرغىز، بۇ
سوۋېت چېگرىسىدىن قېچىپ ئۆتكەن باسمىچىلار باشلىقى).
ھەربىي - مەمۇرىي ئىشلار مىنىستىرى ئۇرازبېك (قىرغىز).
ئەركانى ھەربىي (ھەربىي قوماندان) مەھمۇت مۇھىتى.
ئىچكى ئىشلار مىنىستىرى سەئىدزادە يۇنۇسبېك.
تاشقى ئىشلار مىنىستىرى قاسىمجان ھاجى.
مائارىپ مىنىستىرى ئابدۇكېرىمخان مەخسۇم.
ئەۋقاق (ۋەخپ) مىنىستىرى شەمشىدىن تۇردى ھاجى.
ئەدلىيە مىنىستىرى زېرىپ قارى ھاجى.
زىرائەت (دېھقانچىلىق) مىنىستىرى ئوبۇلھۈسەن ھاجى.
مالىيە مىنىستىرى ئېلى ئاخۇنباي.
سەھىيە مىنىستىرى ئەبەيدۇللا خان.
دۆلەت ئىشلىرى باش كاتىپى ئەلەم ئاخۇن.
يۇنۇسبېك قوشۇمچە قەشقەر ۋىلايىتىنىڭ ۋالىيسى بولدى.
"دۆلەت شېئىرى" مۇنداق ئىدى:

بايراقىمىز كۆك بايراق،

ئوردۇمىز ئالتۇن ئوردۇ.

تۈركىستان تۈرك يۇرتى،

تۈركىنىڭ ئولا چالاق.

(ئېسىدە قالغان مىسرالىرى تاشۇنداقتىكى، توغرا بولۇشى

ئاتاين).

"جۇمھۇرىيەت" قۇرۇلغانلىقىنى تەبرىكلەش يىغىنىغا ئەنگلىيىنىڭ
قەشقەردە تۇرۇشلۇق كونسۇلخانىسىنىڭ دىپلوماتىك ئەمەلدارلىرى
قاتناشتى. بۇ ئۇنىڭ مەزكۇر "جۇمھۇرىيەت" نىڭ پەردە ئارقىسىدىلا

ئەمەس، ئاشكارا قوللىغۇچىسى ۋە ئېتىراپ قىلغۇچىسى بولغانلىقىنى ئىسپاتلايدىغان پولاتتەك دەلىل.

“جۇمھۇرىيەت” قۇرۇلۇپلا قۇتلۇق شەۋقىيىنىڭ باش مۇھەررىرلىرىدە «يېڭى ھايات» ناملىق گېزىت چىقىرىلدى. بۇ گېزىتكە “جۇمھۇرىيەت” قۇرۇلغانلىقى توغرىسىدىكى “ھۆكۈمەت” باياناتى ۋە نىزام-نامىسى، “ھۆكۈمەت” ئىسمىلىكى، “ئاساسى قانۇن”، “دۆلەت شېئىرى” لىرى ئېلان قىلىندى.

“شەرقىي تۈركىستان ئىستىقلالىيەت جۇمھۇرىيىتى” دېگەن بۇ نەرسە ئاشۇنداق شاۋ-شۇۋ، ئاللىچۇقانىلار بىلەن مەيدانغا كېلىپ، غوۋغاسى “ئالەمنى بىر ئالغان” بولسىمۇ، ئۆمرىنىڭ قىسقىلىقىنى دېمەيلا تۇرايلى، ھېچقانداق بىر ساھەدە ھېچبىر ئىشنى ۋۇجۇدقا چىقىرالمايدى. ئەڭ ئاۋۋال ئۇنىڭ “ھۆكۈمەت” تەركىبى مۇرەككەپ، چېچىلاڭغۇ ئىدى؛ ھاپىلا-شاپىلا قۇراشتۇرۇلغان بۇ “ھۆكۈمەت” نىڭ رەئىسى (زۇڭتۇڭى) خوجانىياز ھاجى، ھەربىي قوماندانى مەھمۇت مۇھىتى، ھەربىي-مەمۇرىي ئىشلار مىنىستىرى ئۇرازبېكلەر تېخى ئاقسۇدىن كەلمىگەن، ھەتتا ئۇلار بۇ “ھۆكۈمەت” نى ئېتىراپمۇ قىلمىغان، ئۆزلىرىنىڭ “رەئىس”، “قوماندان”...لىق ۋەزىپىسىنىدە مۇرەت قىلغانىدى. “ۋەزىپىسىنى قوبۇل قىلغان مىنىستىرلار” مۇ ئاساسەن دېگۈدەك فېئودال پومېشچىكلار، ياكى دىنىي ساھەدىكى يۇقىرى قاتلام كىشىلىرى بولۇپ، يۇقىرىقى ئىككى خىل قاتلام زىچ بىرىككەن ھاكىمىيەت بولغانىدى. ئۇلارنىڭ باياناتى ۋە نىزامنامىسىدىن قارىغاندا، ئۇلار مۇسۇلمانلارنىڭ مەنپەئىتىنى قوغدايمىز، دەيتتى، ئەمەلىيەتتە پومېشچىكلار بىلەن دىنىي يۇقىرى تەبىقىنىڭ مەنپەئىتىنى قوغدايتتى.

بۇ "ھۆكۈمەت" ئېلان قىلغان بايانات ۋە نىزامنامىلىرىدە خەلق ئاممىسىغا بىرەر-يېرىم ئىش قىلىپ بېرىش توغرىسىدا ئېغىز مۇ ئاچمىدى، ئەمەلىيەتتە ھېچقانداق ئىش قىلىپ بەرمىدى. شۇنىڭ بىلەن خەلق ئاممىسىمۇ بۇ "ھۆكۈمەت"كە ھېچقانداق ئۈمىد باغلىالمىدى.

بۇ "ھۆكۈمەت" ئۆزىنى پۈتۈن "شەرقىي تۈركىستان" نىڭ "ھۆكۈمىتى" دەپ تەشۋىق قىلغان بولسىمۇ، قۇرۇلغاندىن تارتىپ يىقىلغانغا قەدەر شىنجاڭ تۈگۈل قەشقەر ۋىلايىتىنىمۇ تۈزۈك رەك ئىگەللەپ باشقۇرالمىدى.

ئۇ "ھەربىي قوماندان"، "ھەربىي مىنىستىر" دەپ ئورگان تەسىس قىلغىنى بىلەن، ھەربىي قىسىملار بىر-بىرىدىن ئۈستۈنلۈك تالىشىپ، ھېچقايسى ھېچقايسىغا بويسۇنماي ئۆزى بىلگىنىچە ئىش تۈتتى.

دەل شۇ چاغلاردا قەشقەرگە سېتىۋالدىجان، بەھرەم ئەپەندى، ئەھمەت فەرىد، سۈپىزادە، سۇلتانېيىك، ئابدۇللاخان قاتارلىق كىشىلەر كەلدى. كېيىن ئاڭلىسام، بۇلار سوۋېت ئىتتىپاقىدىن چەتكە قېچىپ چىققان "قاسىموۋچىلار" تەشكىلاتىنىڭ ئەزالىرى ئىكەن، ئۇلار بولشېۋىكلارغا، سوۋېت ھۆكۈمىتىگە قارشى ئىكەن. ئۇندىن تاشقىرى ئەخمەت تەۋپىق، مەھمۇت نەدىم دېگەن تۈركلەر باشچىلىقىدا بىر بۆلۈك ئادەملەرمۇ بار ئىدى.

يۇقىرىقى كىشىلەرنىڭ نېمە ئىش قىلىدىغانلىقىنى ئۇزاق ئۆتمەي ئوقۇۋالدۇق. ئەمدى يېڭىشەھەرگە قارىتىلغان ھۇجۇم بىر ياقتا قالغانىدى. ھېلىقى كىشىلەر "ھۆكۈمەت" ۋە "ئارمىيە"نى تەرتىپكە سېلىش ئىشلىرىغا ياردەملىشىدىكەن! مەھمۇت نەدىم دېگەن تۈركنىڭ

رەھبەرلىكىدە سېستىۋالدىنجان، سۇلتانبېك، بەھرەم ئەپەندى، سوپزادىلەر "ھۆكۈمەت"نى تەشكىللەش ۋە تەرتىپكە سېلىشقا كىرىشتى. باشقىلار "ئارمىيە"نى تەرتىپكە سالدى.

يۇقىرىقى بىر قىسىم پاكىتلاردىنلا "شەرقىي تۈركىستان ئىستىقلال-يەت جۇمھۇرىيىتى ھۆكۈمىتى"نىڭ چەت ئەل كۈچلىرىنىڭ يۆلەپ قوپۇ-رۇشى بىلەن تىكلەنگەن ھاكىمىيەت ئىكەنلىكىنى كۆرۈۋالغىلى بولىدۇ. بۇ "ھۆكۈمەت" مەۋجۇت بولۇپ تۇرۇشتا چەت ئەللەرنىڭ داۋام-لىق يار-يۆلەك بولۇشىنى ئۈمىد قىلىدىغانلىقىنى، ئۆزى تەشەببۇس-كارلىق بىلەن مۇشۇنداق "يۆلەك"لەرنى تاپىدىغانلىقىنى بايانا تلىرى، شوئارلىرى ۋە ئەمەلىي ھەرىكىتىدىمۇ يوشۇرمىغان.

"ھۆكۈمەت" قۇرۇلۇشى بىلەنلا تاشقى ئىشلار مىنىستىرى قاسىم ھاجىنى ئالاھىدە "دۆلەت خېتى" ۋە نۇرغۇن ئالتۇن-كۈمۈشلەر بىلەن چەت ئەللەرگە ماڭدۇرغان. "خەت" ئارقىلىق تۈركىيە، ئافغانىستان، ئىران، ئەنگىلىيە، ئامېرىكا، ياپونىيە، گېرمانىيە، فرانسىيە، ئىتالىيە قاتارلىق دۆلەتلەرگە ئۆز ھاكىمىيىتىنىڭ قۇرۇلغانلىقىنى ئۇقتۇرغان ۋە ئۇ دۆلەتلەرنىڭ ئۆزىنى ئېتىراپ قىلىشىنى، قوللىشىنى؛ ھەربىي قورال-ياراغ، قەرز پۇل، ئايروپىلان، ئاپتوموبىل...لار ئەۋەتىپ ياردەم قىلىشىنى ئىلتىماس قىلغان.

ئۇندىن باشقا مەخسۇس ۋەكىللەرنى ئەرەب مۇسۇلمان دۆلەت-لىرىگە شۇنىڭغا ئوخشاش مەقسەت بىلەن ماڭدۇرغان.

بۇ "ھۆكۈمەت" ئىچكى جەھەتتە "شەرقىي تۈركىستان ئىستىقلال-يەت جۇمھۇرىيىتى"نىڭ قۇرۇلۇشى شىنجاڭ تارىخىدىكى پەۋقۇلئاددە مۆجىزە دەپ داۋاراك سېلىپ، "ھۆكۈمەت" قۇرۇلغانلىقىنىڭ ئەھمى-يىتى، "ئۇلۇغ ۋەقە" بولغانلىقى، ئۇنىڭ ئەمىر-پەرمانلىرىغا بويسۇ-

نۇش ھەربىر پۇقرانىڭ "مۇقەددەس" بۇرچى ئىكەنلىكى... توغرىسىدا ھە دەپ تەشۋىقات يۈرگۈزدى ھەمدە ئىسلام دىنى ئارقىلىق دۆلەت باشقۇرۇشنى ئوتتۇرىغا قويۇپ، ئىسلام شەرىئىتىنى كەڭ يولغا قويدى. شەرىئى مەھكىمە دۆلەت ئاپپاراتىنىڭ مۇھىم مەزمۇنى سۈپىتىدە ئوتتۇرىغا چىقىپ، ھەم قانۇن تۈزدى ۋە ئىجرا قىلدى، ھەم ئەدلىيە ئورگىنى بولۇش رولىنى ئوينىدى.

مەزكۇر "ھۆكۈمەت" مالىيە مەنبەسىدىكى يەڭگىلى بولمايدىغان قىيىنچىلىقنى ھەل قىلىش ئۈچۈن باج-سېلىقلارنى ئاۋۋىتى، بۇنىڭغا مەھكىمە شەرىئى ھوقۇق بېرىپ ئېلىنغان دىنىي باج-سېلىقلار قوشۇلۇپ، خەلق ئاممىسىنىڭ ئۈستىدىكى يۈك ئەسلىدىكىدەكلا كۆتۈرگۈسىز دەرىجىدە ئېغىر پېتى قېلىۋەردى.

"ھۆكۈمەت" ئىقتىسادسىزلىقنى ناھايىتى تېزلا ئاشكارىلىغانىدى. ئۇ ئۆزى ئۈستىدە تەشۋىقات قىلىشتىن نېرىگە بارالمىدى. يۇقىرىدا ئېيتقىنىمىزدەك، "ھۆكۈمەت" تەركىبىنىڭ ئىچكى بىرلىكىمۇ بولمىغان. لىقتىن، شىنجاڭ تۈگۈل قەشقەر ۋەزىيىتىنىمۇ تۇراقلاشتۇرالمىدى. خوتەن "ھۆكۈمىتى" نىڭ باشلىقلىرى بۇ "ھۆكۈمەت" نى قوللىغان، مەھەممەت ئىمىن بۇغرا خوتەن قوزغىلاڭچىلىرىنى قەشقەرگە ئەۋەت-كەن بولسىمۇ، لېكىن قەشقەرنى بۆلۈپ-بۆلۈپ ئىگەللىۋالغان، ھېچقانداق "ھۆكۈمەت" نى تونۇمايدىغان باشباشتاق، مۇرەككەپ قوراللىق قوشۇنلار بىلەن پېتىشالماي قايتىپ كەتتى. دېمەك، ئاشۇ "ھۆكۈمەت" نىڭ ھەر مىللەت خەلقىنىڭ ئىتتىپاقلىقىنى ئەمەس، "مۇسۇلمانلارنىڭ" لا ئىتتىپاقىنى "چىقىش نۇقتىسى" قىلىش پروگراممىسىمۇ قۇرۇق داۋراڭ بولۇش ھالىتىدە قالدى.

ئالدىنقى بەتلەردە سۆزلەنگىنىدەك، چەت ئەل جاھانگىر كۈچلىرى

شىنجاڭدىكى ھەر مىللەت خەلقىنىڭ جىن شۇرىن مۇستەبىت ھاكىمىيەت-
تىنى ئاغدۇرۇش يولىدىكى كۈرىشىگە قول تىقىپ، ھاپىلا- ھاپىلا
يۆلەپ تۇرغۇزغان "شەرقىي تۈركىستان ئىستىقبالىيەت جۇمھۇرىيىتى"
تەرەققىيپەرۋەرلىكىگە قارشى، كوممۇنىزمغا قارشى قىياپەت بىلەن
ئوتتۇرىغا چىقىپ، ئۆمرى ئۇزاققا بارماي غۇلاپ چۈشتى. ئۇنىڭ
غۇلاپ چۈشۈشى مۇقەررە ئىدى. چۈنكى، ئېزىلگەن، خانىۋىرانچە-
لىقنىڭ، زۇلۇمنىڭ دەردىنى بولۇشىغىچە تارتقان شىنجاڭدىكى
ھەر مىللەت خەلقىنىڭ قوزغىلىپ كۈرەش قىلىشى، ھەرگىز قۇرۇق
شونار توۋلاپ داۋاملىق ئېزىلىش ئۈچۈن ئەمەس ئىدى. ئۇلارغا
ئەركىنلىك، ئازادلىق ۋە پاراۋان تۇرمۇش كېرەك ئىدى. بۇ
"ھۆكۈمەت" يۇقىرىقى ئىشلارنى قىلالمايتتى. ماھىيىتىدىن ئېيتقاندا،
ئۇ بۇ ئىشلارنى قىلمايتتى. يەنە بىر جەھەتتىن، سوۋېت ئىتتىپاقى
شىنجاڭدا چەت ئەل جاھانگىرلىرىنىڭ، بولۇپمۇ جەنۇبىي شىنجاڭدا
ئەنگىلىيە جاھانگىرلىكىنىڭ تەسىرى كۈچىيىپ كېتىشىگە، ئۇنىڭ
تەسىرىگە بېقىنىدىغان ھاكىمىيەتنىڭ مەۋجۇت بولۇپ تۇرۇشىغا
قەتئىي يول قويمىتتى. ئۆكتەبىر ئىنقىلابىدىن كېيىن ياش سوۋېت
ھاكىمىيىتىگە سىياسىي، ئىقتىسادىي، ھەربىي جەھەتلەردىن مۇداخىلە
يۈرگۈزۈشنىڭ ئاكتىپ تەشەببۇسچىسى، باشلاپ بەرگۈچىسى بولغان
ئەنگىلىيە جاھانگىرلىكىنىڭ ئوتتۇرا ئاسىيادا "پانىسلازم"، "پانتۇر-
كىزم" بايرىقى ئاستىدا داۋاملىق قۇتراتقۇلۇق ھەرىكەت ئېلىپ
بارغانلىقى، ئۇنىڭ بۇ ئويۇننى شىنجاڭدىمۇ ئوينىۋاتقانلىقى
ئاپئاشكارا بولۇپ قالدى. سوۋېت ھۆكۈمىتى ئۆزىگە چېگرىداش
شىنجاڭدا سوۋېتكە، كوممۇنىزمغا قارشى بۇنداق ھەرىكەتكە يول
قويمىتتى. شۇنداق قىلىپ، بۇ "جۇمھۇرىيەت" شىنجاڭنىڭ يېقىنقى

زامان تارىخىدا "لاپ" قىلىپ يېنىپ ئۆچكەن بىر پاچىئە بولۇپ قالدى. ئۇنىڭ زۇلمىنى يېتىشىچە تارتقان خەلق يەنە ئۇنىڭ تۈپەي-لىدىن ھېسابسىز قېنىنى بەردى. جاھانگىر كۈچلەر ۋە ئۇلارنىڭ ياللانمىلىرى ياكى تاماشا كۆردى، ياكى پۇرسەتتىن پايدىلىنىپ ئۆز نەپسىنى قاندۇردى.

بۇ يەردە مۇنداق بىر ئىشنى ئېيتىپ ئۆتكۈم بار: "ھۆكۈمەت" ۋە "ئارمىيە"نى "تەرتىپكە سېلىش" ئۈچۈن كەلگەن ھېلىقى مەھمۇت نەدىم دېگەن ئادەم "ھۆكۈمەت"تىن نۇرغۇن ئالتۇن ئېلىپ، بۇ ئالتۇنلارغا ئەنگىلىيىدىن قورال سېتىۋېلىپ كېلىش ھەم شۇ باھانىدا بۇ "ھۆكۈمەت"نى "دۇنياغا تونۇتۇش" ئۈچۈن كەتكەن. ئۇ تېخى شىنجاڭ چېگرىسىدىن چىقماي تۇرۇپلا، تاشقورغاندا تۈركىيىدىن قايتىپ كېلىۋاتقان بىرنەچچە كىشىگە ئۇچرىغان. مەھمۇت نەدىم ھېلىقى كىشىلەرنىڭ سورىغان سوئالىغا: "بېشى قېيىپ قالغان قوزغىلاڭچىلارنى باپلاپ، ئالتۇنلىرىنى ئېلىپ قايتتىم" دەپ جاۋاب بەرگەن. بۇ جاھانگىر ئۇنسۇرلارنىڭ ئىسپىدىكى پەقەت بىرسىنىڭ ئىقرارى بولۇپ، مۇشۇنىڭدىنلا ئۇلارنىڭ "قوللاش"، "يۆلەش" دېگەن سەپسەتلىرىنىڭ ماھىيىتىنى بىلگىلى بولىدۇ.

"شەرقىي تۈركىستان ئىستىقلالىيەت جۇمھۇرىيىتى ھۆكۈمىتى" غۇلاپ چۈشكەندىن كېيىن "باش ۋەكىل" سابىت داموللا ۋە ئەدلىيە مىنىستىرى زېرېپ قارىي ھاجىلار خوجانىياز ھاجىنىڭ بۇيرۇقى بويىچە مەھمۇت مۇھىتى تەرىپىدىن يەكەندە قولغا ئېلىنىپ، شېڭ شىسەينىڭ ئۈرۈمچىدىكى تۈرمىسىگە يوللاپ بېرىلدى ۋە ئۇ ئاخىرى شۇ تۈرمىدە قىيىناشلار بىلەن ئۆلتۈرۈلدى.

مۇئاۋىن باش ۋەكىل جانابېك قازى قىرغىزلارنىڭ ئىچكى جېدىلى

تۈپەيلىدىن قوشۇنلىرى تىرىپىرەن بولۇپ، ئۇنىڭ ئۈستىگە ما جۇڭ-
يىڭنىڭ قوشۇنلىرى تەرىپىدىن يېڭىلىپ ھىندىستانغا قېچىپ كەتتى.

ھەربىي - مەمۇرىي ئىشلار مىنىستىرى ئۇرازابېك ئوسمان ئەلى بىلەن
بولغان ئىچكى جېدەلدە دەسلەپ ئوسمان ئەلى قاتارلىقلارنى يەڭگەن
بولسىمۇ، كېيىن ئوسمان ئەلى يېڭىباشتىن كۈچ توپلاپ ئۇنى
يەڭگەن ۋە تەسلىم قىلغان. ئۇرازابېك جېنىنى ساقلاش شەرتى بىلەن
ھەربىي ھەرىكەتلەردە بولمايدىغانلىقىغا ۋەدە بېرىپ پۇقراچىلىقىنى
قىلغان. ئوسمان ئەلنىڭ ئۆزى سوۋېت ئىتتىپاقىغا قارشى ھەرىكەت
قىلىپ مەھمۇت مۇھىتىدىن پاناھ تىلەپ بارغاندا، شېڭ شىسەينىڭ
ئالدىغا ئەۋەتىپ بېرىلگەن. ئۇ شېڭ شىسەينىڭ تۇرمىسىدە ئۆلدى.

“شەرقىي تۈركىستان ئىستىقلالىيەت جۇمھۇرىيىتى ھۆكۈمىتى” نىڭ
ئەزالىرى ئىچىدە خوجانىياز ھاجىغا ئەل بولغانلار كېيىنكى
كۈنلەردىمۇ شىنجاڭ ئۆلكىلىك ھۆكۈمەتنىڭ تەيىنلىشى بىلەن شېڭ
شىسەي ئالدامچىلىق نىقابىنى يىرتىپ تاشلاپ ئەسلى جالالتلىق قىياپە-
تىنى ئاشكارا بىلاشقىچە بولغان ئارىلىقتا ئۆلكىلىك ھۆكۈمەت ئىچىدىكى
نازارەتلەردە، ۋىلايەت ۋە ناھىيىلەردە مۇئاۋىن نازىر، ۋالىي، ھاكىم
قاتارلىق ۋەزىپىلەرنى ئۆتىدى.

بۇ “ھۆكۈمەت” نىڭ چەت ئەللەرگە چىقىپ كەتكەن ياكى قېچىپ
كەتكەن بەزى ئەزالىرى ھەر خىل جەمئىيەتلەرنى تەشكىللەپ،
مەلۇم ۋاقىت توختىماي پائالىيەت ئېلىپ باردى. ئاشۇنداق جەمئە-
يەتلەرنىڭ بەزىلىرى نەنجىڭدىكى مەركىزىي ھۆكۈمەتكە يېقىندىن
بېقىنىپ شېڭ شىسەينىڭ جىنايەتلىرىنى پاش قىلىش بىلەن شۇغۇل-
لاندى، شۇنداقلا خوتەن، قەشقەردىن ھىندىستانغا قېچىپ بارغان
ئۇيغۇر ياشلىرىنىڭ بىر قىسمىنى نەنجىڭغا ئوقۇشقا ئەۋەتتى.

توققۇزىنچى باب خوجانىياز ھاجى بىلەن شېڭ شىسەينىڭ بىرلىشىشى

ئالدىنقى ماۋزۇدا بايان قىلىنغان ۋە كېيىنكى ماۋزۇلاردا دېيىلىدە-
غان ۋە قەلەرنى چۈشەندۈرۈش ئۈچۈن گەپنى سەل ئىلگىرىدىن
باشلاشقا توغرا كېلىدۇ.

1933- يىلىغىچە بولغان ۋاقىت ئىچىدە خوجانىياز ھاجى باشچىلىدە-
قىدىكى قۇمۇل دېھقانلار قوزغىلىڭى شەرقىي شىنجاڭنى پۈتۈنلەي
ئىلىكىگە ئېلىپ بولغانىدى. 1933- يىلى 3- ئايدا خوجانىياز ھاجىنىڭ
مەھمۇت مۇھىتى بىلەن بىرلىشىشى تېخىمۇ زور كۈچ پەيدا قىلىپ
قوزغىلاڭچىلارنى بىر مۇنتىزىم قوشۇن ھالىتىگە كەلتۈرگەنىدى.
خوجانىياز ھاجى بۇ قوشۇنلارنىڭ باشلىقى، مەھمۇت مۇھىتى ئەمەلىي
ھەربىي قوماندان ئىدى.

شۇ ئاينىڭ ئاخىرىدا خوجانىياز ھاجى تۇرپان، توقسۇن،
پىچاننى بازار قىلىپ شىمالغا يۈرۈش قىلىپ مورنى ئىشغال قىلدى،
جىن شۇرېننىڭ ئەسكەرلىرى قېچىپ گۇچېڭغا توپلاندى. خوجانىياز
ھاجىنىڭ يەنە بىر تارماق قوشۇنى داۋانچېڭغا ھۇجۇم قىلىپ، جىن
شۇرېننىڭ بۇ يەردىكى ئەپيۇنكەش، قىمارۋاز چېرىكلىرىنى تېزلا
چۆندەپ داۋانچېڭنى ئىشغال قىلدى. ئەمدى ئۈرۈمچىگە ھۇجۇم
قىلىدىغان يول ئېچىلغانىدى.

دەل مۇشۇ پەيتتە ما شىمىڭمۇ قارا شەھەردىن ئۈرۈمچىگە يول ئالدى. ئۇ مەھمۇت مۇھىتىنىڭ قارا شەھەردىن چاقىرتىلىپ كەتكەن-لىكىنى كۆرۈپلا، ئۇنىڭ قۇمۇلدىن كەلگەن خوجانىياز ھاجىغا قوشۇلسا زور كۈچ بولۇپ ئۇيۇشىدىغانلىقىنى پەملەپ، قارا شەھەردىن مەۋسۇلباي، نىياز تۇڭگان دەپ ئاتىلىدىغان كىشىلەرنى جىۋچۈەندە ئەسكەر تەربىيەلەۋاتقان ما جۇڭيىڭنى چاقىرىپ چىقىشقا ئەۋەتكەنىدى. ئۇنىڭ ئۆزى بولسا ئادىتى بويىچە داۋانچىڭنى ئىشغال قىلىشقا قاتناشتى ۋە خوجانىياز ھاجىنىڭ ئاساسىي كۈچلىرىگە ماسلىشىپ ھەرىكەت قىلىدىغانلىقىنى بىلدۈردى. ئەمەلىيەتتە ما جۇڭيىڭنى ساقلاپ نەنشىن ئەتراپىدا كۈچ توپلاشقا، ئەسكەرلىرىنى مەشىق قىلدۇرۇشقا، ئارىلاپ-ئارىلاپ ئۈرۈمچى ئەتراپىدا پاراكەندىچىلىك ئۇرۇشى قىلىپ قويۇشقا كىرىشتى.

ما جۇڭيىڭ چىققاندىن كېيىن گۇچېڭ ئەتراپىدا خوجانىياز ھاجى بىلەن ئۇچراشتى. ئۇ خوجانىياز ھاجىنىڭ ئەمدىلىكتە خېلى زور، جەڭگىۋار قوشۇنغا ئىگە بولۇپ قالغانلىقىدىن ھەيران بولدى ۋە خېلىلا چۆچۈدى. نەتىجىدە خوجانىياز ھاجى بىلەن ئىتتىپاقلىشىدىغانلىقىنى، ھەرقانداق ئىش بولسا بامەسلىھەت قىلىدىغانلىقىنى، شۇ ئارقىلىق جىن شۇرېن ھۆكۈمىتىگە بىرلىشىپ قارشى تۇرۇپ، ئۇنى يوقىتىدىغانلىقىنى بىلدۈردى. مېنىڭ تارقىلىپ يۈرگەن گەپلەردىن ئاڭلىشىمغا قارىغاندا، ما جۇڭيىڭ خوجانىياز ھاجىغا: "سەلەر نەيزىنىڭ سېپى بولۇڭلار، بىز نەيزىنىڭ ئۇچى بولايلى. سەلەر مەھكەم تۇرۇپ بېرىڭلار، بىز سوقۇشايلى" دېگەن.

ئىككى تەرەپ مەسلىھەتلىشىپ ما جۇڭيىڭ قىسىملىرى گۇچېڭغا، خوجانىياز ھاجى قىسىملىرى جىمىسارغا ھۇجۇم قىلغان. ما جۇڭيىڭ

بۇ قېتىمقى ئۇرۇشنىڭ ئۆز ئابرويى بىلەن مۇناسىۋەتلىك ئىكەنلىكىنى ئويلاپ ناھايىتى زور شىجائەت بىلەن ئۇرۇشقان، خېلى زور تالاپەت كۆرگەن ۋە ئىنسى ما جۇڭجىيېدىن ئايرىلغان. لېكىن ئۇ گۇچېڭنى ئىشغال قىلغان، سەككىز مىڭ تالدىن ئارتۇق مىلتىق، 50 نەچچە ئېغىر- يېنىك پىلىموت ۋە نۇرغۇن ئوق- دورا غەنىيمەت ئالغان.

خوجانىياز ھاجىنىڭ قىسىملىرىمۇ جىمىسارغا قاتتىق ھۇجۇم قوزغىغان. لېكىن، ئۇزاق ئۆتمەيلا جىمىساردىكى جىن شۇرېن قىسىملىرى تەسلىم بولۇشنى خالايدىغانلىقىنى بىلدۈرگەنلىكتىن ھۇجۇم توختىغان. تەسلىم بولغۇچىلار ۋاقىت كەچ بولۇپ كەتكەنلىكىنى ئېيتىپ قورال- ياراغلىرىنى ئەتسى تاپشۇرماقچى بولغان. خوجانىياز ھاجى بۇنىڭغا ئىشىنىپ ماقۇل بولغان. ئەمما، ما جۇڭجىيېڭ كېچىلەپ جىمىسارغا بىر تۈركۈم ئەسكەر ئەۋەتىپ، تەسلىم بولغۇچىلاردىن قورال تاپشۇرۇۋالغان ۋە ئىككى مىڭدىن ئارتۇق ھەربىي ئاتىنى ئېلىپ كەتكەن.

بۇ ئىش خوجانىياز ھاجىنىڭ غەزىپىنى كەلتۈرگەن. ئۇ ما جۇڭجىيېڭدىن ئۇرۇش غەنىيمەتلىرىنى قايتۇرۇشنى، ھېچ بولمىسا بىر قىسمىنى قايتۇرۇشنى تەلەپ قىلغان بولسىمۇ، ما جۇڭجىيېڭ ئۇنىڭ تەلەپىگە پىسەنت قىلمىغان. قاتتىق نارازى بولغان خوجانىياز ھاجى ما جۇڭجىيېڭنىڭ بىرىنچى قېتىم شىنجاڭغا چىققان ۋاقتىدىكى ئولجاپەرەس، ئاچكۆزلۈكى بىلەن بۇ قېتىمقى قىلىقنى بىرلەشتۈرۈپ قاراپ ئۇنىڭدىن قول ئۈزۈش قارارىغا كەلگەن.

دەل مۇشۇ پەيتلەردە ئۈرۈمچىدە ھەربىي سىياسىي ئۆزگىرىش يۈز بېرىپ، 4- ئاينىڭ 12- كۈنى چىن جۇڭ، تاۋمىڭيۈ، لى شياۋتيەنلەر جىن شۇرېننى قوغلىۋەتكەن، پۇرسەتپەرەس شېڭ

شەسەي قولىدىكى ئارمىيىسىگە تايىنىپ تەختكە چىقىۋالغانىدى. گەرچە ئۇ تەختكە چىقىۋالغان بولسىمۇ، ئۇنىڭغا بويسۇنمىز دەيدىغان زېمىن ئۈرۈمچى، چۆچەك، قۇتۇبى، سانجى، مىچۈن، فۇكاڭ ناھىيە بازارلىرى ئىدى. ئۇنىڭ ئەتراپىدىكى يېزىلار ياكى خوجانىياز ھاجىنىڭ ئۇيغۇر قوشۇنلىرىنىڭ قولىدا، ياكى ماجۇڭيىڭ-نىڭ خۇيزۇ قوشۇنلىرىنىڭ قولىدا ئىدى. تېخى ئۈرۈمچىمۇ مۇھاسىرە ئىچىدە، چۆچەك ما خېيىڭنىڭ ھۇجۇمى ئاستىدا قالغانىدى.

شېڭ شەسەينىڭ ئەسكىرىي كۈچىدىن ئالغاندا، ئۈرۈمچىدىكى يەرلىك قوشۇندىن ئىككى مىڭ، شەرقىي شىمال قوشۇنىدىن ئۈچ مىڭ، ئاق رۇس قاچاقلىرىدىن تەشكىللەنگەن بىرەر مىڭغا يېقىن ئەسكەر بولۇپ جەمئىي ئالتە مىڭچە ئادەم ئۇنىڭغا بويسۇنۇشى مۇمكىن ئىدى.

مۇشۇنداق قىيىن ئەھۋالدا قالغان شېڭ شەسەي بىر تەرەپتىن سوۋېت ئىتتىپاقى بىلەن يېقىنلىشىپ، ئۇنىڭ مەدەتتىگە ئېرىشىشىنى ئۈمىد قىلغان بولسا، يەنە بىر تەرەپتىن ماجۇڭيىڭ بىلەن خوجانىياز ھاجىغا تەڭ قاش ئېتىپ، ئۇلارنىڭ زىتلىشىپ قالغانلىقىدەك يوقۇق-تىن پايدىلانماقچى، ئىككى تەرەپنىڭ بىرسىنى ئۆزىگە تارتماقچى، ھېچ بولمىسا ئۇلارنىڭ بىرلىشىپ ئۆزىگە قارشى بىر كۈچ بولۇپ قېلىشىنىڭ ئالدىنى ئالماقچى بولغانىدى. ئۇ باشتا ھەر ئىككى تەرەپ بىلەن تەڭ ئۇرۇش قىلغانلىقتىن، ئۇلارنىڭ قايسىسى بىلەن بولسىمۇ يارىشىش مۇمكىنچىلىكى ئاسان ئەمەس ئىدى. شۇنداقتىمۇ ئۇ ھەرىكەت قىلىپ بېقىشنى ھەرىكەت قىلماسلىقتىن ئەۋزەل بىلدى. شۇنداق قىلىپ جېمىساردىكى خوجانىياز ھاجىنىڭ ئالدىغا ئەكبەر بىلەن مەھمۇت خوجىنى (ئۆزبېك)، گۇچېڭدىكى ماجۇڭيىڭغا

ۋۇئەيچىن باشچىلىقىدىكى ۋەكىللەرنى تەڭ ئەۋەتتى.

خوجانىياز ھاجىنىڭ موڭغۇلىيە خەلق جۇمھۇرىيىتىنىڭ ياردىمىنى قوبۇل قىلغانلىقىدەك ئۆتمۈشى ئۇنىڭ سوۋېت ئىتتىپاقىنىڭ گېيىنى ئاڭلىشى مۇمكىنلىكىدىن دېرەك بېرەتتى. شۇڭا، شېڭ شىسەي سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلخانىسىنىڭ ياردەم بېرىشىنى ئىلتىماس قىلغانىدى. مەھمۇت خوجا مۇشۇ كونسۇلخانىنىڭ خادىمى بولۇپ، ئۇ شېڭ شىسەينىڭ ۋەكىلى سۈپىتىدە سۆھبەتكە بارغان بولسىمۇ، لېكىن خوجانىياز ھاجىغا سوۋېت ئىتتىپاقىنىڭ پىكرىنى يەتكۈزگەن. ئاڭلاشلارغا قارىغاندا مەھمۇت خوجا مۇنداق دېگەن: "مەن سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلغا ۋە كالىتەن سۆز قىلىمەن. سىز سوۋېت ئىتتىپاقى ھۆكۈمىتى قوللاۋاتقان شېڭ شىسەي بىلەن ئىتتىپاقلىشىڭ. ما جۇڭ-يىڭ ياپون جاھانگىرلىكىنىڭ قۇيرۇقى، ئۇ بەربىر يوقىتىلىدۇ. ئۇنىڭ بىلەن بىر سەپتە تۇرۇش ھەرقانداق كىشىنى ھالاكەتكە ئېلىپ بارىدۇ."

مۇشۇ ئىككى ۋەكىلدىن ئىلگىرىمۇ شېڭ شىسەي خوجانىياز ھاجىغا ئەلچى ئەۋەتكەن، بۇ ئەلچىلەر ئۇنىڭ يارىشىش توغرىسىدىكى ئاغزاكى تەلپىنى يەتكۈزۈشتىن تاشقىرى يازغان خېتىنىمۇ ئالغاچ كەلگەنىدى. ئۇ خېتىدە: "سىلنىڭ جىن شۇرېنغا قارشى قوزغىلاڭ كۆتۈرۈشلىرى توغرا ئىدى. مەن باشتىنلا سىلى بىلەن ئۇرۇشۇشنى خالىمايتتىم. لېكىن، مەن بىر ھەربىي بولغاچقا بۇيرۇققا بويمى-سۇنۇشم كېرەك ئىدى. شۇڭا سىلى بىلەن ئىلاجىسىز بىرنەچچە قېتىم ئۇرۇش قىلىشقا مەجبۇر بولدۇم. مەن ئەمدى ئۈرۈمچىدە جىن شۇرېنغا قارشى تۇرۇپ ئۇنى يوقاتتىم. ئىككىمىز بۇندىن كېيىن

ئۇرۇش قىلماساق، سىلى ئۈرۈمچىگە كەلسە، بىز بىرلىكتە شىنجاڭنى باشقۇرساق...» دېگەن مەزمۇنلارنى يازغان. خوجا نىياز ھاجىنىڭ پوزىتسىيىسى قاتتىق بولۇپ، ئۇنىڭ تەكلىپىنى قەتئىي رەت قىلغان ۋە ئەلچىلەرنىڭ ئالدىدىلا: «ئۇمبىنى ئالدىماقچى بويىتۇ. مەن ئۇنىڭ بىلەن زادى ئەپلەشمەيمەن، ئاخىرغا قەدەر ئۇرۇشۇپ، ئۇ ئۆلتۈرگەن قېرىنداشلىرىمىزنىڭ قىساسىنى ئالىمەن» دەپ ئەلچىلەرنى قايتۇرۇۋەتكەن.

بۇ قېتىم سوۋېت ئىتتىپاقى كونسۇلخانىسىنىڭ سالماقلىق قىلىشىمۇ ئۇنىڭ پوزىتسىيىسىنى دەماللىققا ئۆزگەرتەلىشى تەس ئىدى. چۈنكى، ئۇنىڭ ۋە قوزغىلاڭچىلار قوشۇنىنىڭ شېڭ شىسەينىڭ قوشۇنىغا بولغان غەزىپى ناھايىتى كۈچلۈك ئىدى. دېمەك، خوجانىياز ھاجىنىڭ دەرھال ئىندەككە كەلمىگەنلىكى ئېنىق. ئەمما، خوجانىياز ھاجى ئۈچۈن سوۋېت ئىتتىپاقىنىڭ ياراشتۇرۇشىنى رەت قىلىشقا بۇرۇنقى ئاداۋەتلەرنى تەكرارلاۋېرىش كۇپايە قىلمايتتى. ئۇنىڭ ئۆزىنىڭمۇ بىر تالاي ئىچكى قىيىنچىلىقلىرى بولۇپ، قورال-ياراغ مەنبەسى، ئادەم كۈچى قاتارلىق جەھەتلەردە ھازىر تۇرۇۋاتقان ئورنىدا تۇرۇپ ھەم ما جۇڭيىڭ بىلەن ھەم شېڭ شىسەي بىلەن دۈشمەنلىشەلىگۈدەك ئىقتىدارغا ئىگە ئەمەس ئىدى.

شۇڭا ئۇ شېڭ شىسەي بىلەن ئاخىر يارىشىشقا ماقۇل بولدى ۋە شېڭ شىسەي ھۆكۈمىتىنىڭ "جەنۇبىي شىنجاڭ باندىتلىرىنى تازىلاش باش قوماندانى" نى دەپ بەرگەن ۋەزىپىسىنى قوبۇل قىلدى. ئارقىدىنلا ئۇ شېڭ شىسەي بىلەن بىرلەشكەنلىكىنى، ۋەزىپە قوبۇل قىلغانلىقىنى نامايىش قىلىپ، گۇچېڭدا ما جۇڭيىڭ قىسىملىرى بىلەن ئۇرۇش قىلدى. ئۇرۇشتا غەلبە قازىنىپ ما جۇڭيىڭ قىسىملىرىنى مەغلۇپ

قىلغاندىن كېيىن، قوشۇنلىرىنى باشلاپ جەنۇبىي شىنجاڭغا يۈرۈش قىلدى. ئۇنىڭ شۇ چاغدا ئون مىڭدىن ئارتۇق ئەسكىرى بولۇپ، ئالتە مىڭدىن ئارتۇقراقنىڭ مىلتىقى بار ئىدى.

خوجانىياز ھاجى جەنۇبىي شىنجاڭغا قىلغان يۈرۈشىدە، ما جۇڭ-يىڭنىڭ قەشقەرگە ئەۋەتكەن ماجىيەنساڭ قىسىمىنى قوغلاپ پۈتۈنلەي يوقىتىلغان بولسىمۇ، بىرنەچچە قېتىملىق غەلبە بىلەن ئۇنى تارمار كەلتۈرۈپ ئاقسۇنى ئىشغال قىلدى ۋە قوشۇنلىرىنى تەرتىپكە سېلىش، قوراللىنىدۇرۇش، ئوق-دورا زاپىسىنى تولۇقلاش بىلەن بىرمەزگىل تۇرۇپ قالدى.

مۇشۇ مەزگىلدە ئۇ تاشقى موڭغۇلىيىدىن ئەۋەتىلىپ ئۆز يېنىدا تۇرۇۋاتقان ئىسمائىل ئاخۇن، غازى نىياز ئاخۇنلارنىڭ خىزمەت ئىشلىشى بىلەن ئۈچتۇرپان ئارقىلىق سوۋېت ئىتتىپاقى بىلەن مۇناسىۋەت باغلىدى ۋە چارۋا، ئالتۇن قاتارلىق نەق ماددىي نەرسە-لەرگە سوۋېت ئىتتىپاقىدىن قورال سېتىۋالدى. بۇ دەل قەشقەردە سابىت داموللا قاتارلىق كىشىلەر "شەرقىي تۈركىستان ئىستىقلالىيەت جۇمھۇرىيىتى" تەشكىللەۋاتقان ۋاقىتلار ئىدى. خوجانىياز ھاجى جۇمھۇرىيەت ھۆكۈمىتىنىڭ "رەئىس جۇمھۇرى" ۋەزىپىسىنى رەت قىلىپ سابىت داموللىنىڭ ۋەكىللىرىنى قايتۇرۇۋەتتى. سوۋېت ئىتتىپاقى تەرەپمۇ ئۇنى بۇ "جۇمھۇرىيەت"كە قارشى تۇرۇش شەرتى ئاستىدا قورال-ياراغ بىلەن تەمىنلەشكە ۋەدە بەرگەنىدى.

شۇ مەزگىلدە (1934-يىلى 1-ئايدا)، سوۋېت ئىتتىپاقى تەرەپ "ئالتاي قىسىملىرى" نامىدا شىنجاڭغا ئەسكەر كىرگۈزۈپ، ما جۇڭ-يىڭنىڭ ئالتايدىكى ما خېيىننىڭ قىسىمىنى، ما جۇڭيىڭنىڭ ئىلىدىكى ئىتتىپاقچىسى چاڭ پېيىۋەن قىسىملىرىنى پۈتۈنلەي يوقاتقاندىن

كېيىن، ئۈرۈمچىگە كېلىپ، ما جۇڭيىڭنىڭ ئاساسىي كۈچلىرىگە ئەجەللىك زەربە بەردى ۋە ئۈرۈمچى قاسمىنى بىكار قىلدى. ما جۇڭيىڭ قوشۇنلىرىنى باشلاپ جەنۇبىي شىنجاڭغا قاچتى. ما جۇڭيىڭ قەشقەرگە بېسىپ كىرىپ مادوتەي بىلەن بىرلىشىشتىن ئاللىبۇرۇن قەشقەرگە بېرىپ شۇ يەردىكى قوزغىلاڭچىلارغا ماسلىشىپ يېڭىشەھەرنى ئېلىش ئۇرۇشىغا قاتناشقان خوجانىياز ھاجى بىر قىسىم ئەسكەرلىرىنى ئېلىپ، ما جۇڭيىڭنى ئالدىنى توسۇپ يوقىتىشقا ئاتلانغا. ئىدى، لېكىن قەشقەردىكى يەرلىك قوزغىلاڭچىلارنىڭ رەھبەرلىرى ئاكتىپ ماسلىشىپ بەرمىگەنلىكى ئۈچۈن خوجانىياز ھاجى ما جۇڭيىڭ قوشۇنلىرى تەرىپىدىن يېڭىلىپ ئاتۇشنىڭ ئارغۇ يېزىسىغا چېكىنىپ كەتتى.

ئۇ شۇ مەزگىلدە ئەركەشتامدا سوۋېت ئىتتىپاقى تەرەپ بىلەن يەنە مۇناسىۋەت باغلاپ قورال سېتىۋېلىش ئۈچۈن 2000 سەر ئالتۇن ئۆتكۈزگەن. سوۋېت ئىتتىپاقى تەرەپ خوجانىياز ھاجىنىڭ شېڭ شىسەي ھۆكۈمىتى بىلەن تېخىمۇ ئىتتىپاقلىشىشنى ۋە "شەرقىي تۈركىستان ئىستىقلالىيەت جۇمھۇرىيىتى ھۆكۈمىتى" نى يوق قىلىشىنى يەنە تەلەپ قىلغان. خوجانىياز ھاجى شۇ چاغدا يەكەندە تۇرۇۋاتاتقان مەھبۇت مۇھىتىغا سابىت داموللا ۋە ئۇنىڭ ھۆكۈمەت ئەزالىرىنى تۇتۇش توغرىسىدا بۇيرۇق چۈشۈرگەن. مەھبۇت مۇھىتى بۇ ۋەزىپىنى قول ئاستىدىكى غوپۇر تۈەنجاڭنىڭ ئىجرا قىلىشىغا تاپشۇرغان. غوپۇر تۈەنجاڭ سابىت داموللا بىلەن زېرىپ قارىي ھاجىنى تۇتقان. كېيىن ئۇلارنى ئاقسۇ ئارقىلىق ئۈرۈمچىگە ئەۋەتىپ بەرگەن. خوجانىياز ھاجى يەكەن ۋە ئاقسۇلاردا كۈچ توپلاپ بىرمەزگىل تەييارلىق قىلغاندىن كېيىن، قەشقەرگە قايتا يۈرۈش قىلىپ، ئۇ

يەردە قاتتىق، چوڭ ئۇرۇش قىلمايلا ما جۇڭيىنى يەڭدى. ما جۇڭيىنىڭ شۇ ئارىدا ھاپىلا - شاپىلا قېچىپ سوۋېت ئىتتىپاقىغا جېنىنى ئالدى. شۇنىڭدىن كېيىن، شېڭ شىسەي ھۆكۈمىتى خوجانىياز ھاجىغا ئارقا - ئارقىدىن تېلېگرامما بېرىپ ۋە ئادەم ئەۋەتىپ ئۇنىڭ ئۈرۈمچىگە كېلىپ ۋەزىپە ئۆتىشىنى تەلەپ قىلغان. خوجانىياز ھاجى ما جۇڭيىنىڭ سوۋېت ئىتتىپاقىغا قېچىپ كەتكەن، ئۇنىڭ قالدۇق قوشۇنلىرى ما خۇشەن باشچىلىقىدا خوتەنگە كەتكەن ھەمدە شېڭ شىسەي ھۆكۈمىتى بىلەن پوسكامنى چېگرا قىلىپ خوتەندە ما خۇشەن ئەسكەر تۇرغۇزۇش، قەشقەردە شېڭ شىسەي ھۆكۈمىتى ئەسكەر تۇرغۇزۇش كېلىشىمىنى ئىمزالىغان ئەھۋال ئاستىدا، يەكەن دەريا - سىنى بويلاپ ئاقسۇغا كەلگەن. ئۇنى شېڭ شىسەي ھۆكۈمىتى ئەۋەتكەن مەخسۇس ئەلچى قارشى ئالغان ۋە ئارقىدىنلا سوۋېت ئىتتىپاقىنىڭ شېڭ شىسەي ھۆكۈمىتى ئىچىدىكى باش مەسلىھەتچىسى (بەزى ماتېرىياللاردا دېيىلىشىچە ئۈرۈمچىدىكى باش كونسۇل ئاپرىس - سېۋ) ئۆزى ئاتايىن ئاقسۇغا كېلىپ، ئۇنى شېڭ شىسەي ھۆكۈمىتى بىلەن ھەمكارلىشىشقا يەنىمۇ ئىلگىرىلەپ سەپەرۋەر قىلغان. خوجانىياز ھاجى شېڭ شىسەينىڭ شۇملۇقىدىن ھەزەر ئەيلەيدىغانلىقىنى تەكىتلىگەندە، سوۋېت ئىتتىپاقىنىڭ ھېلىقى مەسلىھەتچىسى ئۇنىڭ ئۈرۈمچىگە بېرىپ مۇئاۋىن رەئىس بولۇشىنى قايتا - قايتا تەۋسىيە قىلغان. ئۇ سوۋېت مەسلىھەتچىسىنىڭ نەسەتتىنى قوبۇل قىلىپ، ئۆزىنىڭ ھاياتى بىخەتەرلىكىگە، مال - مۈلكىنىڭ دەخلىسىزلىكىگە، سىياسىي ئورنىغا كاپالەتلىك قىلىدىغانلىقى توغرىسىدىكى ۋەدەسىگە ئىشىنىپ 1934 - يىلى 8 - ئايدا ئۈرۈمچىگە كەلگەن (بەزى ماتېرىياللاردا ئېيتىلىشىچە، ئۇنىڭ ئۈرۈمچىگە بېرىشى توختام

تۈزۈش يولى بىلەن قارارلاشتۇرۇلغان. توختامغا خوجانىياز ھاجىنىڭ ئۆزى، شېڭ شىسەينىڭ ۋەكىلى ۋە گۇۋاھچى كېپىل سۈپىتىدە سوۋېت ئىتتىپاقى ۋەكىلى قول قويغان. بۇ توختام ئۇيغۇرچە، خەنزۇچە، رۇسچە يېزىلغان).

شېڭ شىسەي ئۇنى شىنجاڭنىڭ مۇئاۋىن رەئىسلىكىگە تەيىنلىگەن ۋە ئۇنىڭ ئۆز مۇھاپىزەتچى قوشۇنلىرىنى ساقلاپ قېلىشىغا ماقۇل بولغان. ئۇنىڭ ئاساسىي قوشۇنلىرى جەنۇبىي شىنجاڭدا تۇرغۇزۇلۇپ، ئۇنىڭغا شىنجاڭ چېگرا مۇداپىئە ئارمىيىسى 6-شىسى دەپ نام بېرىلگەن، مەھمۇت مۇھىتى شىنجاڭ قىلىپ تەيىنلەنگەن.

خوجانىياز ھاجى ۋە ئۇنىڭ قوشۇنلىرى شىنجاڭنىڭ شۇ ۋاقىتتىكى ۋەزىيىتىنى تۇراقلاشتۇرۇشتا، يەرلىك مىللەتلەرنىڭ كۆڭلىنى مايىل قىلىپ شېڭ شىسەي ھۆكۈمىتىنىڭ سوۋېت ئىتتىپاقىنىڭ قوللىشىغا ۋە بىۋاسىتە ياردىمىگە ئېرىشىش تەدبىرلىرىنىڭ ئەمەلگە ئاشۇرۇلۇشىدا غايەت زور رول ئوينىدى.

خوجانىياز ھاجى ئۈرۈمچىگە بارغاندىن كېيىن، شېڭ شىسەي ھاكىمىيىتىنىڭ پۈتۈن شىنجاڭ ئۆلكىلىك ھاكىمىيەت ئىكەنلىكىنى ئېتىراپ قىلدى. بۇ ئۇنىڭ "مۇئاۋىن رەئىس"لىك ۋەزىپىسىنى قوبۇل قىلغانلىقى، ئۆزىگە تەۋە قوشۇنلارنى شېڭ شىسەينىڭ ئۆتكۈزۈۋېلىشىغا بېرىپ، 6-شى قىلىپ شتاتقا ئېلىشىغا ماقۇل بولغانلىقىدىن مەلۇم بولىدۇ. بۇلا ئەمەس، ئۇ كېيىن شېڭ شىسەي ھاكىمىيىتىنى مۇستەھكەملەشتە بىرمۇنچە ئەمەلىي ئىشلارنىمۇ قىلدى. 1934-يىلى 8-ئاينىڭ 1-كۈنى ئۈرۈمچىدە ئېچىلغان پۈتۈن شىنجاڭنىڭ تىنچلىق بىلەن بىرلىككە كەلتۈرۈلگەنلىكىنى تەبرىكلەش نامىۋى چوڭ يىغىنىدا ئۇ سۆزگە چىقىپ، شېڭ شىسەي ھۆكۈمىتىنىڭ

ئوتتۇرىغا قويغان تۈرلۈك سىياسەتلىرىنى، شېڭ دۇبەننىڭ رەھبەر-
لىكىنى ھىمايە قىلىدىغانلىقىنى ئېنىق بىلدۈردى ۋە ھەر مىللەت
خەلقىنىڭ ئىتتىپاقلىقىنى كۈچەيتىپ، يېڭى شىنجاڭ قۇرۇش ۋە ئۇنى
گۈللەندۈرۈشنى چاقىرىق قىلدى. خەلق قوزغىلاڭچىلىرىنىڭ بۇ
ئاتاقلىق رەھبىرىنىڭ چوڭ سورۇنىدىكى ئاشكارا مۇراجىتىنىڭ
شىنجاڭدىكى ۋەزىيەتنى مۇقىملاشتۇرۇشتا قانچىلىك تەسىر قوزغايدى-
خانلىقى ناھايىتى چۈشىنىشلىك، بۇ پەقەت بىرلا مىسال. ئەمەلىي
ئىش ئۈستىدە سۆز بولغاندا ئېيتىش كېرەككى، ئۇ باشتا ئۆلكىلىك
ھۆكۈمەتنىڭ مەجلىسلىرىگە قاتنىشىپ تۇردى، خەلققە پايدىلىق
قارارلارنى چىقىرىش ئۈچۈن ئۆز پىكرىنى بېرىپ تۇردى. ئۆلكىلىك
ھۆكۈمەتتىكى سوۋېت ئىتتىپاقى مەسلىھەتچىلىرى بىلەن ھەمكارلىشىپ
شىنجاڭ بىلەن سوۋېت ئىتتىپاقى ئوتتۇرىسىدىكى مۇناسىۋەتنى
قويۇقلاشتۇرۇش ۋە ياخشىلاشتا بىرمۇنچە خىزمەتلەرنى ئىشلىدى.
1935- يىلى يازدا ئۆزى ئۈستىدە تۇرۇپ داۋانچىڭ كۆۋرۈكىنى
ياساتتى. 1936- يىلى تۇرپاندا پاختا زاۋۇتى قۇرۇلۇشى ئېلىپ
باردى. ئۆگىنىشنى كۈچەيتىپ، سىياسىي سەۋىيىسىنى ئۆستۈرۈش
ئۈچۈن، سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلخانىسىغا
تەلەپ قويۇپ، ئۇلارنىڭ ماقۇل بولۇشى بىلەن سوۋېت ئىتتىپاقى
تەكلىپ قىلغان دەرسلەرنى قىتىرقىنىپ ئۆگەندى. ئۇنىڭغا بۇ
دەرسلەرنى كونسۇلخانا ئەۋەتكەن مەنسۇر ئەپەندى، سېپىت ھاجىلار
ئۆتكەندى.

لېكىن، شېڭ شىسەي ئۈمىد-ئارزۇسىغا ئېرىشىپ، ھاكىمىيەتنى
مۇستەھكەملىۋالغاندىن كېيىن، باشتىكى ۋەدىسىگە تۇرماي، خوجانىياز
ھاجىنى ئاستا-ئاستا جايلاشنىڭ كويىغا چۈشتى؛ ئاۋۋال خوجانىياز

هاجنى ھېچ ئىشقا ئىگە قىلماي، بىر چەتكە قايرىپ قويدى. ئۇنى ئۆلكىلىك ھۆكۈمەتنىڭ يىغىنلىرىغا چاقىرمايدىغان، ھەربىي كۈچ، مالىيە، ئىچكى ئىشلارنى تەكشۈش، ئورۇنلاشتۇرۇش ۋە بىر تەرەپ قىلىشتا ئۇنىڭدىن پىكىر ئېلىش بۇ ياقتا تۇرسۇن، سەمگىمۇ سالماي-دىغان بولدى. بۇنى ئاز دەپ ئۇنىڭ ئەتراپىغا مەخسۇس پايلاشچى-لارنى قويۇپ نازارەت قىلدى، ئىرادىسىنى چىرىتىش ئۈچۈن شۇملۇق ئىشلىتىپ، پۇلغا، خوتۇنغا، راھەت-پاراغەتكە قىزىقتۇرۇش تەدبىرلىرىنى قوللاندى. ئۆزىنىڭ قورچاق بولۇپ قالغانلىقىنى سەزگەن خوجانىياز ھاجى ئۆمرىنىڭ ئاخىرقى يىللىرىدا ئىشسىزلىقتىن زېرىكىش، ئىچى پۇشۇش بىلەن ۋەسۋەسىگە تەڭ دۇچار بولۇپ، ۋاقتىنى شاھمات ئويناش، ئوۋ ئوۋلاش، ئۈرۈمچى ئەتراپىدا ساياھەت قىلىشلارغا بېغىشلىدى. يەنە مەلۇم ۋاقت ئۆتكەندىن كېيىن سودىگەرچىلىك بىلەن شۇغۇللىنىدىغان بولدى. ئاخىر شېڭ شىسەي ئۇنى يوقىلاڭ بەتىنام بىلەن قولغا ئېلىپ قىيناپ ئۆلتۈردى. يەنى 1937 - يىلى 10 - ئاينىڭ 12 - كۈنى ئۇ شېڭ شىسەي تەرىپىدىن قولغا ئېلىندى ۋە مال - مۈلۈكلىرى پېچەتلەندى. كېيىن موسكۋانىڭ تەستىقلىشى بىلەن سىرتماق سېلىپ بوغۇپ ئۆلتۈرۈلدى. جازا ئىجرا قىلغۇچىلارمۇ سوۋېت ئىتتىپاقى تەرىپىدىن ئەۋەتىلگەن ھاشىم ھاجى باشچىلىقىدىكى كىشىلەر بولۇپ، ئۇلار شېڭ شىسەينىڭ ئىرادىسىنى ئىشقا ئاشۇردى. شېڭ شىسەي مەھمۇت مۇھىتىنىمۇ ئاشۇنداق قىلماقچى ئىدى، لېكىن ئۇ تۇيۇپ قېلىپ چەتكە قېچىپ كەتتى.

ئونىنچى باب ما جۇڭخېيىڭ جەنۇبىي شىنجاڭدا

خوجانىياز ھاجى بىلەن شېڭ شىسەينىڭ بىرلىشىشى ما جۇڭخېيىڭنى ئەنسىرتىپ قويغانىدى. شېڭ شىسەي ئەمدى خوجانىياز ھاجىنىڭ دۈشمەنلىشىشىدىن قۇتۇلۇپ بىر "ئۇھ" تارتىۋالغان بولسىمۇ، لېكىن ما جۇڭخېيىڭنىڭ مەۋجۇتلۇقى ئۇنى ئارام ئالغۇزمايتتى. چۈنكى، ما جۇڭخېيىڭ ئەمدى ئىلىدىكى 8-شى (گومىنداڭ مەركىزىي ھۆكۈمىتى شېڭ شىسەيگە "كوزىر" كۆرسىتىش ئۈچۈن جىن شۇرېننىڭ چاپارمىنى جاڭ پېيىۋەننىڭ ئىلىدىكى قوشۇنىغا "8-شى" دەپ دۆلەت ئارمىيىسى شاتىنى بەرگەن. جاڭ پېيىۋەن يەنە "ئىلى بوز يەر ئۆزلەشتۈرۈش ئەمەلدارى" نامىدا مەمۇرىي ۋالىي ئىدى) نىڭ شىجاڭى جاڭ پېيىۋەن بىلەن بىرلىشىۋالغانىدى، ئۇ ئىككىسىنىڭ ئۈرۈمچىگە قاراتقان ھەربىي تەھدىتى قىلچە بوشاشمىغانىدى.

خوجانىياز ھاجى قوشۇن باشلاپ جەنۇبىي شىنجاڭغا سەپەرگە چىقىشى بىلەنلا ما جۇڭخېيىڭ قورال - ياراغلىرى خىل، جەڭگىۋارلىقى كۈچلۈك 8 مىڭ كىشىلىك قوشۇن بىلەن قولىدىن كەتكەن گۇچېڭغا باستۇرۇپ كىردى ۋە ئۈرۈمچىگە ھۇجۇم قىلىش ئۈچۈن فۇكاڭغا يول ئالدى. شېڭ شىسەي ما جۇڭخېيىڭغا قارشى شەرقىي شىمال قوشۇنىنىڭ ھەممىسىنى ئىشقا سالدى. بۇنداق قىلىشتا يۇرتىغا قايتىشنى بەكمۇ خالايدىغان شەرقىي شىماللىق ئەسكەرلەرنىڭ

ھېسسىياتىنى ئويلاشقان بولسا كېرەك. شۇڭا ئۇ شەرق تەرەپتىكى يولنى تازىلىساق كۆپچىلىك ئىچكىرىگە ئاسان كېتەلەيدۇ، دېگەن شوئار بىلەن بۇ قوشۇننى ئىلھاملاندۇرغان. ئۇنىڭ ئۈستىگە بارلىق ئوفىتسېر ۋە ئەسكەرلەرگە ئۈچ ئايلىق مائاشنى بىراقلا تارقىتىپ بەرگەن. ئۇلارنىڭ ئومۇمىي سانى تۆت مىڭدىن كۆپرەككە يەتكەن. شۇنداق بولسىمۇ ما جۇڭيىڭنىڭ ئەسكەرلىرىنىڭ جەڭگىۋارلىقى شەرقىي شىمال قوشۇنلىرىنىڭكىدىن يۇقىرى ئىدى. ما جۇڭيىڭ ئۆز قوشۇنىنىڭ مەشىق ۋە ھەربىي ئىنتىزامىنى ناھايىتى چىڭ تۇتاتتى، قاتتىق سوغۇقلاردىمۇ يېلىڭ كۆڭلەك بىلەن مەشىق قىلدۇراتتى، ئۇرۇش ئۈستىدە ئەسكەرلەرنىڭ ئالدىغا مېڭىشى يوللۇق، ئارقىغا يېنىشى ئۈلۈم بىلەن ئاخىرلىشاتتى. شۇڭا بۇ قېتىمقى ئۇرۇشتا ئۇنىڭ يېڭىشكە بولغان ئىشەنچى كۈچلۈك، ئۆزى مەغرۇر ۋە كۆرەك ئىدى. گۇچېڭنىڭ زىمىچۈەنزى دەپ ئاتىلىدىغان جايىدا بولغان بۇ ئۇرۇشتا مۆلچەرنىڭ تەتۈرىچە ما جۇڭيىڭنىڭ قوشۇنلىرى قاتتىق يېڭىلگەن. ئۆز كۆزى بىلەن كۆرگەنلەرنىڭ ئېيتىشىغا قارىغاندا، ما جۇڭيىڭنىڭ ئۆزى بۇ قېتىمقى ئۇرۇشنى پىسەنتىگە ئالمىغان، ئەسكەرلىرىنى يېلىڭ كۆڭلەك بىلەن جەڭگە سالغان. جەڭ ئەمدى باشلىنىپ تۇرۇشىغا قاتتىق جۇدۇن بولۇپ كېتىپ، ئۇنىڭ قوشۇنلىرى ئوقتىن، سوغۇقتىن ۋە ھۆلچىلىكتىن تەڭ قىرىلىپ كەتكەن. ما جۇڭيىڭ يەنە بىرھازا ۋارقىراپ - چارقىراپ بېقىپ، يېڭىلىگىنىگە تەن بېرىپ تۇرپان، پىچانغا قېچىپ بارغان. بىرنەچچە كۈن ئۆتكەندىن كېيىن، چىقىم بولغان ئەسكەرلىرىنىڭ ئورنىغا يەرلىك پۇقرالاردىن ئەسكەر تۇتقان ۋە مەسچىت-مۇمەسچىت قاتىراپ يۈرۈپ، قولىغا قۇرئان تۇتۇپ جامائەتنىڭ قوللىشىنى، ئۆزىگە

ياردەم بېرىشىنى ئىلتىماس قىلغان، يىغىن ئېچىپ، نۇتۇق سۆزلەپ: “شىنجاڭدىكى مۇسۇلمانلارنى ئازاد قىلىمەن، ئاندىن پۈتۈن جۇڭگونى ئېلىپ مۇسۇلمانلاشتۇرۇپ بولۇپ، بۇ يېقى ھىندىستان، ئۇ يېقى روسىيەلەرنى ئىشغال قىلىپ ئىسلام ئاچقاندىن كېيىن چېگرامىنى ھەرەمگە تۇتاشتۇرىمەن...” دەپ پۈتتۈرگەن.

1933 - يىلى كۈزدە ئۇ بىر قاتار تەييارلىقلارنى پۈتتۈرگەندىن كېيىن، قىشتا 6 مىڭدىن ئاساسىي قىسمى، يېڭىدىن ئالغان 15 مىڭ - دەك ئەسكەر بىلەن ئۈرۈمچىگە ئاتلاندى. ئۇ شېڭ شىسەي قوشۇنلىرىنىڭ سايپۇ، جەجساۋىزى، ئۇلانبايدىكى توسۇقلىرىنى بۆسۈپ ئۆتۈپ، ئۈرۈمچىنىڭ سەندۇڭبى، خېجىياسەن، ئېرداۋان، چوڭكۆۋرۈك، سايباغ رايونلىرىغىچە ئىلگىرىلەپ باردى. ئۈرۈمچى ئاساسەن ئۇنىڭ قوشۇنلىرىنىڭ مۇھاسىرىسىگە چۈشۈپ بولدى. 1934 - يىلى 1 - ئاينىڭ بېشىدا ئۇ ئۈرۈمچى ئايروودومىنى ئىشغال قىلىپ بىر ئايروپىلان ئولجا ئالدى، ئارقىدىنلا سىمىز رادىئو ئىستانسىسىنى قولغا چۈشۈردى. شۇنىڭدىن كېيىن ئۈرۈمچى شەھىرىنىڭ نەنلىياڭ، شەرق ۋە شىمال تەرەپلىرىگە كۈچلۈك ھۇجۇم قوزغىدى.

ما جۇڭيىڭ كۆرەڭلەپ تېرىسىگە سىغماي قالغانىدى. ئۇنىڭ ئۈرۈمچىنى ئىشغال قىلىشى قاش بىلەن كىرىپك ئارىلىقىدا قالغانىدى. دەل شۇ پەيتتە سوۋېت قىزىل ئارمىيىسى يېتىپ كەلدى. ئۇلار ما جۇڭيىڭنىڭ ئىتىپاقىداشلىقىدا چاڭ پېيىۋەننىڭ شىخو، ماناسىنى ئىشغال قىلىپ بولغان قوشۇنلىرىنى يوقاتقان، غۇلجا، سۈيدۈك، كۈرەلەرگە كىرىپ چاڭ پېيىۋەننىڭ ئۆزىنىمۇ يوقاتقان، چاڭ پېيىۋەن قېچىپ بولۇپ كېيىن يەنە ئۆزىنى ئۆلتۈرۈۋالغانىدى.

ئۈرۈمچىگە ئاۋۋال سوۋېت قىزىل ئارمىيىسىنىڭ ئايروپىلانلىرى كېلىپ ما جۇڭخېننىڭ قىسىملىرىنى شىددەت بىلەن بومباردىمان قىلغان. ئاندىن پىيادە قىسىملىرى ئېغىر تىپتىكى قورال - ياراغ ۋە برونپۇت ماشىنىلارنىڭ ياردىمى بىلەن ھۇجۇم قىلىپ كەلگەن. ما جۇڭخېننىڭ قوشۇنلىرىنى باشلاپ 1934 - يىلى 2 - ئاينىڭ 11 - كۈنى ئۈرۈمچىدىن داۋانچېڭغا قېچىپ كەلگەن. 2 - ئاينىڭ ئاخىرىدا ئۇ داۋانچېڭدا بىرنەچچە كۈن تەرسالىق بىلەن قارشىلىق قىلىپ بېقىپ جەنۇبىي شىنجاڭ تەرەپكە قاچقان.

ما جۇڭخېننىڭ كەلگەن يولى بىلەن ئىچكىرىگە قاچماي جەنۇبىي شىنجاڭ تەرەپكە قېچىشى، شۇ چاغدىكى پىچان، قۇمۇل قوزغىلاڭچى - لىرىنىڭ خوجانىياز ھاجىنىڭ چاقىرىقىغا ئاۋاز قوشۇپ ئۇنىڭ يولىنى توسۇپ يوقىتىشقا تەييارلىنىپ قويغانلىقىدىن بولغان. ئۇنىڭ قوشۇنى ئىچىدىمۇ تۇرپان، پىچانلاردىن تۇتقان يەرلىك ئۇيغۇر ئەسكەرلەر خېلى كۆپ بولۇپ، بۇلارنىمۇ ئىچكى تەرەپتىن ماسلىشىدۇ، دەپ قورققان. شۇڭا ئۇ جەنۇبىي شىنجاڭدا سەل - پەل ئارام ئېلىۋېلىپ ياكى چەت ئەلگە قېچىپ كېتىش، ياكى خوتەننى ئايلىنىپ چېڭخەي ئارقىلىق گەنسۇغا كېتىۋېلىش خىيالىنى قىلغان. بۇنداق خىيالى ئۈچۈن جەنۇبىي شىنجاڭدىكى ماشىمىڭ، ما جىيەنساڭلارنى ئاز - تولا ئەمەلىي ياردەم بېرىدۇ، دەپمۇ ئۈمىدلىنگەن.

سوۋېت قىزىل ئارمىيىسى ما جۇڭخېننىڭ قوشۇنلىرىنى ئارام بەرمەي تاپانباستى قىلىپ قوغلاپ، ئۈستىدىن ئايروپىلانلار بىلەن بومباردىمان قىلىپ، يەردىن ئوققا تۇتۇپ بىتچىتىنى چىقارغان. ما جۇڭخېننىڭ سوۋېت ئىتتىپاقى تەرەپ بولىدىغانلىقىنى، ھەرگىز دۇش - مەنەشەيدىغانلىقىنى، شىنجاڭدا توپلىغان نەچچە يۈز چىڭ ئالتۇنى

سوۋېت ئىتتىپاقى بانكىسىغا "ئامانەت" قويدىغانلىقىنى قايتا - قايتا ئىزھار قىلىپ مارالبېشىغا كەلگەندە ھۇجۇمنىڭ توختىشىنى قولغا كەلتۈرگەن. سوۋېت ئىتتىپاقى تەرەپنىڭ يۇقىرىقى "ۋەدە" ھەم "قەسەم" لەرگە ئىشەنگەن - ئىشەنمىگەنلىكىنى ئىسپاتلايدىغان ماتېرىيال يوق. لېكىن، سوۋېت تەرەپنىڭ قەشقەردە ئەنگلىيە كونسۇلىنىڭ بارلىقىنى، ئۆزىنىڭ خەلقئارا دىپلوماتىيىدە پاسسىپ ئورۇنغا چۈشۈپ قالماسلىقىنى كۆزدە تۇتقانلىقىمۇ بىر سەۋەب بولسا كېرەك، مارالبېشىدا ئىلگىرىلەشنى توختاتقان.

ماجۇگىيە قەشقەرگە بېرىپ يەنىلا جىم ياتماي قەشقەر خەلقىنى بۇلاش - تالاش، خەلق قوزغىلاشچىلىرىنى ئالداپ بىخۇدلاشتۇرۇپ قىرغىن قىلىش بىلەن شۇغۇللاندى.

يەنە بىر تەرەپتىن ئۇ ئۆزىنىڭ ھەربىي جەھەتتىكى مەغلۇبىيەتلىك ۋەزىيىتىدىن قۇتۇلۇش، خەلق كۈچلىرى ئىچىدىكى يېتىملىك ئورنىدىن قۇتۇلۇپ، ئاز - تولا قوللاشقا ئېرىشىشىنى كۆزدە تۇتۇپ، قەشقەردە سوۋېت ئىتتىپاقى كونسۇلىغا ھە دەپ يالۋۇرغان.

1934 - يىلى 6 - ئاينىڭ 7 - كۈنى ئۇ "سوۋېت ئىتتىپاقىغا بېرىپ ئېكسكۇرسىيە قىلىش ۋە ئۆگىنىش" باھانىسىدا مەسلىھەتچىسى ۋۇ يىڭچى قاتارلىق 100 نەچچە ئادەمى بىلەن ئون نەچچە چارەك (بىر چارەك شۇ چاغدا 16 جىڭ ئىدى) تىللا، (؟) ئون نەچچە چارەك زىچە ئالتۇن، (؟) نەچچە يۈز توننا كۈمۈش قاتارلىق نەرسىلەرنى ئېلىپ سوۋېت ئىتتىپاقىغا قېچىپ كەتكەن (ئۇنىڭ ئېلىپ كەتكەن ئالتۇن، كۈمۈشلىرىنىڭ سانى زادى قانچىلىك ئىكەنلىكىنى تەكشۈر - گىلى بولمايتتى. ئۇنىڭ كارۋانلىرى ۋە تۈگىگە ئارتىپ ماڭغان ساندۇقلارنى كۆرگەن تۈگىچىلەرنىڭ مەلۇماتىنى يوققا چىقىرىشقا

بولمايدۇ. ما جۇڭيىڭ تويىلغان ئالتۇن، كۈمۈشلەرنىڭ ئىچىدە بۇلاپ - تالغانلىرىمۇ بار. مۇھىمى، تۆمۈر شىجاڭنى ئېتىپ ئۆلتۈرگەن ماجىيەنساڭ قەشقەردىكى "بەيتۈلىمال خەزىنە مېلى" ھېسابىدىكى ئالتۇن، كۈمۈشلەرگىمۇ ئىگە بولۇۋالغان. ما جۇڭيىڭ قەشقەرگە بېرىپلا بۇ "بەيتۈلىمال"نى تاپشۇرۇۋالغان. شۇ چاغدا ما جۇڭيىڭنى ئەنگىلىيە ئۆز مۇستەملىكىسى ھىندىستان ئارقىلىق گەنسۇغا كېتىشكە قىزىقتۇرغان. ئۇنىڭ "غەمخورلۇقى" كەينىدە "ئالتۇن ۋە سۈەسى" يوقلۇقىغا ئىسپات يوق. ما جۇڭيىڭ قەشقەرگە يېتىپ كەلگەندە ئەنگىلىيە كونسۇلى پەيزىۋاننىچە ئالدىغا بارغان، دېمەك، ھىندىستان ئارقىلىق گەنسۇغا كەتكۈزمەكچى بولغانلىقىغا ئىسپات بار).

30 - يىللاردىكى شىنجاڭ ۋە قەللىرى توغرىسىدا يېزىلغان بەزى ماقالىلەردە ما جۇڭيىڭ "شەرقىي تۈركىستان ئىستىقلالىيەت جۇمھۇردىيىتى"نى يوق قىلغۇچى، ئەنگىلىيىنىڭ قەشقەردە تۇرۇشلۇق كونسۇلخانىسىنى قورشىۋېلىپ، ھېلىقى "جۇمھۇرىيەت" ھۆكۈمىتىنىڭ ئادەملىرىنى تۇتقۇچى ۋە تەنپەرۋەر، سوۋېت ئىتتىپاقىغا "ئۆگىنىش" ئۈچۈن "بېرىشنى تەلەپ قىلغان" ئىلغار، تەرەققىپەرۋەر، ئۆز قوشۇنى ئىچىدە بۈيۈك ئىنقىلاپ مەزگىلىدە سوۋېت ئىتتىپاقىدا ئوقۇغان ئىلغارلارنى مەسلىھەتچى قىلىپ تۇتقان، بۇلارنىڭ بەزىلىرى تەشكىلى مۇناسىۋىتىنى يوقاتقان كوممۇنىستلار ئىدى، شۇ سەۋەبتىن ما جۇڭيىڭمۇ كوممۇنىزمغا قارشى ئەمەس ئىدى... ۋە ھاكازالار دەپ كۆرسىتىلىدۇ. مېنىڭچە، بىر ئادەمنىڭ بىرلا ۋاقىتتا ھەم جاھانگىر - ئىككە غالىپلىق قىلىش، ھەم شۇ جاھانگىرغا قارشى تۇرۇشىنى، ھەم ۋە تەننىڭ بىرلىكىنى پارچىلاپ "مۇسۇلمانلار دۆلىتى"، "مۇسۇلمانلار

ھۆكۈمىتى“ قۇرىمەن دەپ ئۇرۇنۇشى، ھەم ۋەتەننىڭ بىرلىكىنى پارچىلاشقا قارشى تۇرۇشىنى ئەقىلغە سىغدۇرغىلى بولمايدۇ.

ما جۇڭيىڭ شىنجاڭدا مۇشۇ ئەسىرنىڭ 30-يىللىرىدا كۆتۈرۈلگەن ھەر مىللەت خەلقىنىڭ قوراللىق قوزغىلىڭىدىن پايدىلىنىپ شىنجاڭغا ھۆكۈمرانلىق قىلىش، “مۇسۇلمانلار دۆلىتى” ياكى “مۇسۇلمانلار ھۆكۈمىتى” قۇرۇش (ئۇ ھەرقايسى جايلاردا مۇشۇنداق “دۆلەت” ياكى “ھۆكۈمەت” قۇرۇش توغرىسىدا تولا گەپ ساتقان، ھەتتا ئۇ “ئالتايدىكى بارلىق مۇسۇلمانلارنىڭ كاتتىباشلىرىغا خەت” دېگەن بىرنەمبىنى يازغاندا بۇ ھەقتە يەنە ۋالاقلىغان) قەستىدە بولغان ئەڭ چوڭ بۆلگۈنچى ۋە مىللىي مۇناپىق. شۇنداقلا، ئۆزىنىڭ ئاشۇنداق ئەكسىيەتچىل قارا نىيىتىگە يېتىش يولىدا پۈتۈن جۇڭگو خەلقىنىڭ شۇ چاغدىكى ئورتاق دۈشمىنى — ياپون جاھانگىرلىكىگە ئاشكارا سېتىلغان ۋەتەن خائىنى. ھەمدە شىنجاڭدىكى ھەر مىللەت خەلقىنى بىگۇناھ قىرغىن قىلغان جاللات. ئۆزىنىڭ نەپسانىيىتى ئۈچۈن ئوچۇقتىن ئوچۇق، تەپ تارتماي بۇلاڭچىلىق قىلىش بىلەن شۇغۇللانغان ئاچكۆز قاراچى.

ما جۇڭيىڭنىڭ ياپونىيىگە سېتىلغانلىقى ئۆز ۋاقتىدىلا پۈتۈن شىنجاڭ خەلقىگە مەلۇم بولۇپ كەتكەن ئىش ئىدى. مەن يۇقىرىدا سوۋېت ئىتتىپاقىنىڭ ئۇرۇدچىدىكى كونسۇلخانىسىنىڭ خادىمى مەھمۇت خوجىنىڭ خوجانىياز ھاجىغا ئېيتقان سۆزلىرىنى بايان قىلىپ ئۆتكەندىم. بۇ ئاساسىز گەپ ئەمەس ئىدى، سوۋېت ئىتتىپاقى بۇ ئىشتا پاكىتقا ئىگە ئىدى.

شېڭ شىسەي ھۆكۈمىتىنىڭ گۇجېڭنىڭ زىمىچۈەنسى ئۇرۇشىدا ئۈستۈن كۈچكە ئىگە ما جۇڭيىڭ قوشۇنلىرىنى مەغلۇپ قىلالىشىدىكى

بىر سەۋەب جۇدۇن بولۇپ كەتكەنلىكتىن بولغان بولسىمۇ، يەنە بىر مۇھىم سەۋەب، شېڭ شىسەي ئاز سانلىق شەرقىي شىمال قوشۇنلىرىغا ما جۇڭيىڭنىڭ ياپون جاھانگىرلىكىنىڭ غالىپسى ئىكەنلىكىنى ئەمەلىي پاكىت بىلەن ئېچىپ تاشلاپ، ياپون جاھانگىرلىكىنىڭ ھۇجۇمى تۈپەيلىدىن يۇرتىنى تاشلاپ چىقىشقا مەجبۇر بولغان شەرقىي شىمال قوشۇنلىرىنىڭ ۋەتەنپەرۋەرلىكىنى ۋە ما جۇڭيىڭغا بولغان ئۆچمەنلىكىنى قوزغىيالىغانىدى.

ياپونىيە "جۇڭگونىڭ غەربىنى تىزگىنلەش" مەقسىتىگە يېتىش ئۈچۈن ما جۇڭيىڭنى گۇماشتا قىلغان ۋە ئۇنىڭ ئاكتىپ رازىلىقى بىلەن مەخسۇس مەسلىھەتچىلەرنى ئەۋەتكەن. ئاشۇنداق ئادەملەردىن بىرى دا شىجۇڭ (ئۇ شېڭ شىسەينىڭ قولىغا چۈشۈپ قالغان)، يەنە بىرى كامال ئەپەندى دەپ ئاتىلاتتى. كامال تۈركىيىدىكى بۇرژۇئا ئىنقىلابىدىن كېيىن ياپونىيىگە قېچىپ بارغان. ياپونىيە ئۇنى ما جۇڭيىڭغا ھەربىي مەسلىھەتچى قىلىپ ئەۋەتكەن. ئېيتىشلارغا قارىغاندا، بۇ ئادەم ھەربىي ماھارەتتە ئۇستا ئىكەنلىكى، ما جۇڭيىڭنىڭ ئەسكەرلىرىنىڭ ئۇرۇشتا چاققان ھەم چەبىدەس بولۇشىنىڭ بىر سەۋەبى ئاشۇ كامال ئەپەندىنىڭ تەربىيىسىنى ئالغانلىقتىن بولسا كېرەك (بۇ ئادەم شېڭ شىسەينىڭ قولىغا چۈشۈپ تۇرمىدە ئۆلگەن). ئۇنىڭدىن باشقا ياپونىيە ھۆكۈمىتى 1933 - يىلىنىڭ ئاخىرىدا شىنجاڭ بىلەن تونۇشۇش دېگەن باھانە بىلەن ئۈچ كىشىلىك بىر گۇرۇپپىنى شىنجاڭغا ئەۋەتمەكچى بولغان. ئۇلارنى سوۋېت ئىتتىپاقى زېمىنى ئارقىلىق يولغا سالماقچى بولغاندا، سوۋېت ھۆكۈمىتى پاسپورت بەرمەنلىكتىن بارالماي قالغان. بۇلاردىنلا ئۇنىڭ قانداقتۇر ئىنقىلابچى ئەمەس، ئەكسىچە چەت ئەل جاھانگىرلىرىغا

يۆلىنىپ، بىر ئەكسىيەتچى بۆلگۈنچى ھاكىمىيەت تىكلەمەكچى بولغان خاتىن، سۈيىقەستچى ئىكەنلىكىنى بىلىۋالغىلى بولىدۇ. ما جۇڭيىڭنىڭ قەشقەرنى ئىشغال قىلىشى بىلەن "شەرقىي تۈركىستان ئىستىقلالىيەت جۇمھۇرىيىتى ھۆكۈمىتى" نىڭ تاراپ كېتىشى، قوزغىلاڭچى قىسىملارنىڭ تەرەپ - تەرەپكە چېچىلىپ كېتىشى تەڭ كەلدى. ئەگەر ئۇنى بۇ "جۇمھۇرىيەت" نى تارىتىۋەتتى دېگەندەمۇ، بۇنى ئۇنىڭ ئاشۇنىڭغا ئوخشاش بىر "جۇمھۇرىيەت ھۆكۈمىتى" نى ئۆزى باشلاپ قۇرالمىغانلىقىغا ھەسەت قىلىشىدىن بولغان دەپلا چۈشىنىش مۇمكىنكى، بۇ ئۇنىڭ "ئىلغار" لىقىغا ھەل بېرەلمەيدۇ.

ما جۇڭيىڭنىڭ شەپقەتسىز قانخور ئىكەنلىكىنى ئۇنىڭ ئۈرۈمچىدە يېڭىلىپ جەنۇبىي شىنجاڭغا كەلگۈچە، بولۇپمۇ قەشقەردە ھەر مىللەت خەلقىنى قانچىلىك ۋەھشىيلىك بىلەن قىرغانلىقى ئىسپاتلايدۇ.

ما جۇڭيىڭ قەشقەردە كۈنئەھەرنىڭ تۆت دەرۋازىسىنى ئېتىپ قويۇپ، ئىككى كېچە - كۈندۈز ئاممىۋى قىرغىن ("قەتلىئام") قىلغان. شۇ ئىككى كۈن ئىچىدە ئۇنىڭ ئۆلتۈرگەن ئادىمى تۆت - بەش مىڭغا يېتىدۇ. ئۇ ئۆزىگە قارشى بولغانلارنى ئۆلتۈرگەن، قارشى بولمىغانلارنىمۇ ئۆلتۈرگەن. ما جۇڭيىڭ ئاتۇش، يېڭىسارلاردىمۇ چوڭ قىرغىنچىلىق ئېلىپ باردى. ئۇ ئەسكەرلىرىنى باشلاپ ئاتۇشقا بېرىپ قوزغىلاڭچىلارنىڭ ئۆيلىرىگە ئوت قويۇپ، بۇلاڭچىلىق قىلغاندا، قوزغىلاڭچى قىسىملار تەرەپ - تەرەپكە تاراپ كېتىپ، مەن 30 ئەسكەر بىلەن ئاتۇشنىڭ ئۈستىدىكى تاغقا چىقىپ كەتكەن ۋاقىت ئىدى.

بىر كۈنى ئەتىگەنلىكى ما جۇڭيىڭ ئەسكەرلىرىنى باشلاپ ئاتۇشقا بېسىپ كەلدى. بىز تەختىيۇننىڭ ئۈستىدىكى تاغدا كۆرۈپ تۇردۇق.

ئۇلار ئاستىن ئاتۇشنىڭ يېزا-يېزىلىرىغا تارلىنىپ، بۇلاڭ-تالاڭ قىلىپ، خىلى تۇردى، مەن ئەسكەرلەر بىلەن تاغدىن چۈشۈپ، باشقىلارغا ئاتۇشنىڭ 30 كىلومېتىر ئايىغىدىكى باچاڭ دېگەن يەرگە بېرىپ ساقلاپ تۇرۇشنى ئېيتىپ، ئۆزەم ئۆيگە بېرىپ، ئاناملارنى ئېلىپ كەت-مەكچى بولدۇم. مەن تاغدىن چۈشۈپ، تەختىيۇندىن ئۆتۈپ ئازغانغا كەلگەندە ساينىڭ ئۇ تەرىپىدە-ئىتچى، بۇيامەت، تېجەنلەردە ما جۇڭيىڭنىڭ ئەسكەرلىرىنىڭ ئۇرۇپ-چېقىش، بۇلاپ-تالاش، ئۆلتۈرۈش ھەرىكەتلىرى باشلانغانلىقى كۆرۈنۈپ تۇراتتى. مەن بۇرۇلۇپ سۇنتاغقا بارغاندا تېجەندىكى بىرقانچە جايغا ئوت قويۇلغانلىقى كۆرۈندى. ئۇلار ئاۋۋال قوزغىلاڭچى ئەسكەرلەرگە باشلىق بولغانلارنىڭ ئۆيىنى تېپىپ، بۇلاپ-تالاپ ئوت قويغىلى تۇردى، ئاندىن ئەسكەر بولغانلارنىڭ ئۆيلىرىگە، كېيىن ئۇدۇل كەلگەن ئۆيلەرگىمۇ ئوت قويۇپ، ھېچكىمنى ئامان قويمىدى. ئوت قويۇش، بۇلاش-تالاش، ئۆلتۈرۈش بىلەن پۈتۈن ئاتۇشنى چوڭ دەھشەت قاپلىدى. سۇنتاغقا بارغاندىن كېيىن قارسام، ئاتۇشنىڭ ئاياغ تەرد-پىڭە قاراپ قېچىپ كېتىپ بارغان ئادەملەر بارغانچە كۆپىيىشكە باشلىدى. چوڭ-كىچىك، ئەر-خوتۇن، بالا-چاقىلار ئۆلە-تىرىلگەنىگە باقماستىن قاتتىق قورقۇپ قاچاتتى. مەن ئۆيگە بارسام ئابلىز ئاكام ئاناملارنى ئېلىپ ئاللىقاچان يۆتكىلىپ كەتكەنىكەن. مەنمۇ ئۇلارنى ئىزدەپ ماڭدىم. شۇ پەيتتە بىزنىڭ يۇرتتا-ۋاق-ۋاقنىڭ تۆۋەينىدىكى كېچىڭىزدە ئاتۇشنىڭ يۇقىرىسىدىن قېچىپ كەلگەن ۋە بۇ يۇرتتىن قوشۇلغان ئادەملەر يوللارغا پاتماي قىستا-قىستاڭچىلىقتا قىچماقتا ئىدى. يىغا-زارە، چۇقان-سۈرەن، ئات-ئېشەكلىك ۋە پىيادە ئادەملەر قاتتىق ئەندىشە ئىچىدە گويا دەريا تاشقىنىدەك

ئىلگىرى سۈرۈلەتتى. مەن كېچىڭىزگە بارغاندا بىر بوۋاي ئىككى ياشلىق بىر قىز بالىنى كۆتۈرۈپ: "ۋاي، ماۋۇ بالا كىمىنىڭ؟" دەپ توۋلاۋېتىپتۇ. بالا قىر قىراپ "ئانا" دەپ يىغلىماقتا. مەن توختاپ سۈرۈشتۈرگەندىم، ئىگىسى چىقىدى. بالىنىڭ تۆۋەن تەرەپكە قاراپ قول سوزۇپ يىغلىغىنىغا قارىغاندا، ئانىسى قاچقۇچىلار بىلەن بىللە تۆۋەن تەرەپكە كەتكەن بولسا كېرەك. بالىنى مەن ئاتىنىڭ ئالدىغا ئېلىپ تۆۋەن تەرەپكە كەتتىم. كېچىڭىزدىن ئۆتۈپ، ئاتۇشنىڭ ئەڭ ئاخىرىدىكى لەڭگەرگە يېقىن بېرىپ توختاپ ئارقامغا يېنىپ قارىسام، ئاتۇش تېغىدىن تارتىپ، تۆۋەندىكى دەرياغىچە بولغان ئېدىر-جاڭ-كالىقتا چاڭ توزۇتۇپ كېتىۋاتقان ئادەملەرنى كۆرۈپ بەك ئېچىندىم. يېزىلاردىن بۇ ياققا قاراپ قېچىپ كېلىۋاتقان ئادەملەر بولسا، خۇددى دەرەخزارلار ئارىسىدىن سۇڭگۈپ چىقىۋاتقان چارۋا مالغا ئوخشاش چىقىپ تۇراتتى. بىر دۆڭگە چىقىپ قارىغاندىم، ئاستىنى تۇشنىڭ بىر مۇنچە يېزىلىرى ئۈستىنى چاڭ-توزان ھەم تۇتۇن قاپ-لاپ كېتىپتۇ. يۇرتنىڭ ئوتتۇرىسىدىراق بىر يەردىن چىققان بىر چوڭ تۇتۇن ئالاھىدە كۆزگە چېلىقاتتى. كېيىن بىلسەك بۇ كىچىك ئاخۇن تۈەنجاڭنىڭ ئۆيىگە قويۇلغان ئوتتىن كۆتۈرۈلگەن تۇتۇن ئىكەن. كۆرۈنۈش بەك دەھشەتلىك، ئاتۇش بۇلانماقتا، ئۆيلىرىگە ئوت قويۇلماقتا، خەلق ئۆيلىرىنى تاشلاپ يىغا-زار بىلەن جاڭگاللارغا قاراپ قاچماقتا ئىدى. مانا بۇ، بەزىلەر ئىنقىلابچى دەپ ئاتىغان ما جۇڭيىنىڭ ئاتۇش خەلقى. ئۈستىگە كەلتۈرگەن بالايىئاپتى.

مەن قېچىپ كېتىپ بارغان كىشىلەرنى ئارىلاپ، تاغ تەرەپكە قاراپ خېلى ئۇزاق ماڭغاندىن كېيىن، بىر يەرگە بارسام، بىر چوڭ-قۇر يارلىق ئىچىدە تىقمۇتىقماق ئادەملەر يېتىپتۇ. بۇ يەرمۇ يىغا-زار

بىلەن تولغان بىر ئازاب چوڭقۇرغا ئايلىنىپ قاپتۇ. ئەھۋالدىن قارىغاندا، چارچاپ ھالى قالمىغان كىشىلەر بىر ئاز ئارام ئالماقچى بولغانغا ئوخشايدۇ. ئۆرتىپە بولۇشۇپ كەتكەن ئادەملەر ئارىسىدا يىغلاپ تۇرۇپ ئۆزىنىڭ ئائىلىسىنى، بالىلىرىنى ئىزدەپ يۈرگەنلەرمۇ ئاز ئەمەس ئىدى. چۈنكى، ئۈرۈكۈپ قېچىش جەريانىدا ئۆز ئائىلىسىدىن ئايرىلىپ كەتكەن ئادەملەر ناھايىتى جىق ئىكەن. مەن ھېلىقى بالىنىڭ ئانىسى مۇشۇ يەردىن چىقىپ قالساممۇ دېگەن ئۈمىد بىلەن بالىنى كۆتۈرۈپ، يارلىقنىڭ يۇقىرىسىدىن تۆۋەنگە قاراپ ماڭدىم. ئارىلاپ-ئارىلاپ "ماۋۇ بالا كىمنىڭ؟" دەپ توۋلاپ قويمەن. بىر ۋاقىتتا، ئوتتۇرا ياشلىق بىر ئايال مەن تەرەپكە قاراپ ئىككى قولىنى سوزۇپ، يىغا ئارىلاش "ۋاي بالام" دەپ توۋلىغىنىچە سەن-دېرەكلەپ مېڭىپ كەلدى. مېنىڭ قولۇمدىكى بالىمۇ ئۇنىڭغا قاراپ "ئانا!" دەپ ۋارقىراپ ئۈمىتلەتتى. بالىنى ئانىسىغا بېرىپ خاتىرجەم بولدۇم. ئاڭغۇچە چوڭ-كىچىك، ئەر-ئايال بىر نەچچە يىلەن كېلىپ، ماڭا تەكرار-تەكرار رەھمەت ئېيتتى. بۇلار ئاشۇ بىر ئائىلىنىڭ ئادەملىرى ئىكەن.

ئەگەردە ما جۇڭيىڭنىڭ جەنۇبىي شىنجاڭدا، بولۇپمۇ قەشقەر رايونىدا قىلغان قان تۆكۈش ۋە بۇلاڭچىلىقلىرى تەكشۈرۈلدىغان بولسا، تېخىمۇ كۆپ ئەمەلىي دەلىللەرنى تېپىش مۇمكىن. مانا بۇلار ما جۇڭيىڭنىڭ شىنجاڭغا نېمە ئۈچۈن چىققانلىقىنى ئىسپاتلىمايدۇ؟ ئەگەر ئۇ ئىنقىلابچى بولمىغاندىمۇ، ئەقەللىسى خەلق-پەرۋەرلىككە مايىلراق ئادەم بولسا، قەشقەر خەلقىنىڭ جاللىتى بولغان مادوتەينى قوللاپ، ئۇنىڭ بىلەن بىللە خەلق قوراللىق قوزغىلاڭچى-لىرىنى ۋە سانسىز بىگۇناھ پۇقرالارنى ئۇنچىۋالا ئۆلتۈرمىگەن. بولاتتى.

ئون بىرىنچى باب

30- يىللاردىكى خەلق قوزغىلىڭىغا

قىسقىچە باھا

قوزغىلاڭنىڭ سەۋەبى، جەريانى ۋە كۆلىمى جەھەتلەردىن بىلگەندە، لىرىمنى بايان قىلىپ بولغانلىقىمدىن قايتا تەكرارلىمايمەن. بەزى جايلاردىكى قوزغىلاڭلار ۋە قىسمەن شەخسلەر ئۈستىدە سۆزلەپ كېتىۋېتىپ باھا بەرگەن بايانلىرىمۇ بار، ئۇنى بۇ يەردە قايتلاشمۇ ئوشۇق بولسا كېرەك. مەن "30- يىللاردىكى خەلق قوزغىلىڭىغا قىسە- قىچە باھا" دەپ مەخسۇس ماۋزۇ ئاستىدا سۆزلەشنى شۇنىڭ ئۈچۈن زۆرۈر ھېسابلايمەنكى، شىنجاڭنىڭ تارىخىدا 30- يىللارنىڭ بېشىدە- كىدەك شىددەتلىك، كەڭ ئاممىۋى ئاساسقا ئىگە، ھەر مىللەت خەلق ئاممىسى بىردەك قاتناشقان بۇنداق خەلق قوزغىلىڭى بولۇپ باقمىغان. لىقىنى كۆزدە تۇتمەن. يەنە بىر جەھەتتىن بۇ قوزغىلاڭلارغا ھەرقانداق بىر خەلق ھەرىكىتى دەۋرىدە مۇقەررەر يۈز بېرىدىغان مۇرەككەپلىك نامىسى بېسىلغانلىقتىن، ئەگەر خەلق ئاممىسىغا، ئۇنىڭ كۈرىشىنىڭ ماھىيىتىگە ۋە ئاساسىي ئېقىمىغا توغرا پوزىتسىيە تۇتمە- غاندا، ئوڭايلا ئېقىم ئۈستىدىكى كۆپۈككە باھا بېرىپ بىر تەرەپلىمە- لىككە ئېغىپ كېتىدىغان ھادىسىدىن ساقلانغىلى بولمايدۇ، بۇنداق بولغاندا، تارىخقا، خەلق ئاممىسىغا يۈز كەلگىلى بولمايدىغان خۇلاسىە چىقىپ قېلىشى مۇمكىن.

توغرا، 1931—1934-يىللاردىكى داغدۇغىلىق قوزغىلاڭ ئاخىر بېرىپ مەغلۇپ بولدى. شىنجاڭدىكى ھەر مىللەت خەلق ئاممىسىنىڭ تەڭرىتاغنىڭ شەرقى، شىمالدىن تارتىپ پامىر، كوئىنلۇن ئېتىكىگىچە كۆتۈرۈلگەن جىن شۇرپىن ئەكسىيەتچى ھاكىمىيىتىنى سۈپۈرۈپ تاشلاشنى ئېنىق مەقسەت قىلغان ئىنقىلاب بورىنى بېسىلىپ كەتتى. جاپالىق كۈرەشلەر، ئاققان ئىسسىق قانلار زايە بولدى. بۇنىڭدىن شېڭ شىسەي ئاتلىق بىر ھارامزادە جاللات ئەپچىللىك، كاززاپلىق بىلەن مەنپەئەت ئېلىپ خەلقنىڭ شىللىسىگە مىنئۋالدى.

ئاشۇنداق بولغانلىقى ئۈچۈنلا بۇ ئىنقىلاب، يەنى قۇمۇل تاغلىرىدىن كۆنلۇن ئېتىكىگىچە يامرىغان قوزغىلاڭ خاتا بولغان، بۇ قوزغىلاڭ بولمىغان بولسىمۇ چېن جۇڭ، تاۋ سىڭيۆ، لى شاۋتېيەن قاتارلىقلار جىن شۇرپىنى ئاغدۇرۇۋەرگەن، ياكى شېڭ شىسەي ھامىنى ئۆزىنىڭ ھەربىي كۈچى بىلەن جىن شۇرپىنىڭ ئورنىغا تەختكە چىقىۋەرگەن بولاتتى دېيىش مۇمكىنمۇ؟

بەزى ماقالىلەر ۋە كىتابلار خەلق قوزغىلىڭىنىڭ قۇدرىتىنى نەزدىكى رېڭمۇ ئالماي، جىن شۇرپىن ھاكىمىيىتىنىڭ يىقىلىش سەۋەبىنى ياكى زېڭشىننىڭ ھۆكۈمىتىدىن مىراس قالغان زەئىپلىككە يۈكلىمەكچى بولىدۇ ۋە ئۇنىڭ تۈزۈش تەدبىرى توغرا بولغان بولسا ئاغدۇرۇلمايىتى دېمەكچى بولىدۇ. بەزىلەر بولسا، ئۇ ئۆز يۇرتلۇقلىرىنىلا ئىشلەتتى، بۇ يۇرتلۇقلىرى ئۇنىڭدىن يوشۇرۇن ھالدا ئۆز بېشىمچىلىق بىلەن بايلىق يىغدى. بۇنىڭدىن نارازى بولغان چېن جۇڭ قاتارلىقلار ئۇنى ئۆرۈۋەتتى، دەپ يازىدۇ... بەزى ماقالىلەر ئۇنى قاچاق ئاق رۇسلار ئاغدۇردى، شېڭ شىسەي پۇرسەتتىن پايدىلىنىپ تەختكە چىقىۋالدى، دەيدۇ.

مۇشۇنداق قاراشتىكىلەر ئېھتىمال خەلق كۈچىنىڭ قۇدرەتلىك ئىكەنلىكىنى بىلمەيدىغان كىشىلەر بولمىسا كېرەك. مەيلى چېن جۇڭ، تاۋ مىڭيۈ، لى شاۋتەن قاتارلىقلار بولسۇن، ياكى قاچاق ئاق رۇسلار بولسۇن، ياكى شېڭ شىسەي بولسۇن، قۇمۇلدىن باشلانغان ۋە تېزلا پۈتۈن شىنجاڭغا يېپىلغان خەلق قوزغىلىڭىنىڭ قۇدرەتلىك ئېقىمى بېسىپ كەلگەندە، ئۇنى جىن شۇرېننىڭ باستۇرۇپ بولالمىغانلىقىنى، باستۇرۇشقىمۇ كۈچى يەتمەي قالغانلىقىنى كۆرۈپ، ئاندىن ھەرىكەت قىلغان. ماھىيەتتە، خەلق قوزغىلىڭىدىن پايدىلانماقچى بولغان.

بەزى ماقالە ۋە كىتابلار خەلق قوزغىلاڭلىرىنىڭ كۆتۈرۈلگەنلىكىنى يانداپ ئۆتەلمىسىمۇ، بۇ قوزغىلاڭلارغا "ۋەقە"، "توپىلاڭ"، "ئىس-پان" دېگەندەك ئاتالغۇلار بىلەن باھا بېرىپ، ئۇنىڭ كۆلىمىنى، رولىنى ۋە خاراكىتىرىنى كەم سۈندۈرۈپ بولىدۇ. دەل مۇشۇ سەۋەبتىن بىلىپ-بىلمەي، بۇ قوزغىلاڭچىلاردىن پايدىلىنىپ قارا نىيەتكە يەتمەكچى بولغان ما جۇڭيىڭ، شېڭ شىسەي قاتارلىق جا-لاتلارنى پەدەزلىپ، ئۇلارنىڭ خەلق قوزغىلاڭچىلىرى بىلەن بولغان زىددىيىتى، توقۇنۇشى ۋە ئۇرۇشىنى قەتئىي قوبۇل قىلغىلى بولماي-دىغان، قىلچە ئىلمىي بولمىغان نۇقتىدىن شەرھلەشكە تىرىشىدۇ. يەنى: ما جۇڭيىڭ، شېڭ شىسەيلەر قانۇنىي ھۆكۈمەتكە، خەلق قوزغىلاڭچىلىرى بولسا بۆلۈنۈشكە، قالايمىقانچىلىققا ۋە كىلىك قىلىدىغاندەك خۇلاسىگە چىقىرىشقا ئۇرۇنىدۇ.

مۇشۇنداق ئۇرۇنۇشتىكىلەرنىڭ كۆرسىتىدىغان دەلىلى: خوجانىياز ھاجىنىڭ قوزغىلاڭنىڭ دەسلەپدە موڭغۇلىيە خەلق جۇمھۇرىيىتىدىن ياردەم ئالغانلىقى؛ ئۇنىڭ "شەرقىي تۈركىستان ئىستىقلالىيەت جۇم-ھۇرىيىتى" ھۆكۈمىتىنىڭ "رەئىس جۇمھۇر"لىقىنى قوبۇل قىلمىغان

بولسىمۇ، بۇ "جۇمھۇرىيەت" نىڭ تەشكىللىگۈچىسى سابىت داموللىنى دەرھال باستۇرمىغانلىقى؛ ئۇنىڭ قوشۇنىنىڭ باش قوماندانى مەھ-مۇت مۇھىتىنىڭ 1937-يىلى 4-ئايدا چەت ئەلگە قېچىپ كەتكەن-لىكى؛ 1933-يىلى 11-ئايدا قەشقەردە "شەرقىي تۈركىستان ئىس-تىقلالىيەت جۇمھۇرىيىتى ھۆكۈمىتى" خوتەن قوزغىلىڭىدىن كېيىن "خوتەن ھۆكۈمىتى (ياكى خوتەن ئىسلام پادىشاھلىقى)" قۇرۇلغان-لىقى؛ بۇ "ھۆكۈمەت" نىڭ باشلىقلىرىدىن بولغان مەھەممەت ئىمىن بۇغرانىڭ كېيىن "پانتۇركىزمچى" بولغانلىقى ۋە چەتكە قېچىپ كەتكەنلىكى... ۋە ھاكازالار.

يۇقىرىقى دەلىللەر 30-يىللارنىڭ بېشىدىكى خەلق قوزغىلىڭىنىڭ جىن شۇرېننىڭ مۇستەبىت ئەكسىيەتچى ھۆكۈمىتىگە ۋە زۇلۇمغا قارشى كۆتۈرۈلگەنلىكىدەك ماھىيىتىنى ئىنكار قىلىپ، ئۇنىڭ پەقەت "ۋەقە" ئىكەنلىكىنى، ھۆكۈمەتكە قارشى "ئىسيان" لا بولالايدىغانلىقىنى ھەمدە ما جۇڭيىڭنىڭ خەلق قوزغىلاڭچىلىرىنى يۇرتسۇيۇرت باستۇرۇشى توغرا بولغانلىقىنى، ئۇنىڭ ۋەتەننىڭ بىرلىكىنى قوغدىغانلىقىنى، شېڭ شىسەينىڭمۇ نۇرغۇن جىنايەتلىرى بولغىنى بىلەن ئاشۇ بىر مەسىلىدە ئومۇمىي ۋەزىيەت نۇقتىسىدىن توغرا سىياسەت يۈرگۈزگەن-لىكىنى ھەرگىز ئىسپاتلىيالمايدۇ.

مېنىڭچە، تەكرار قەيت قىلغاندا، 30-يىللارنىڭ بېشىدا كۆتۈرۈلگەن خەلق قوزغىلىڭى ئەلۋەتتە ئىنقىلابىي ھەرىكەت دەپ قارىلىشى كېرەك. بۇنىڭ ئەڭ تۈپ سەۋەبلىرى شۇكى:

1. بۇ قوزغىلاڭلار ھەممىدىن بۇرۇن جىن شۇرېننىڭ ئەكسىيەتچى ھۆكۈمىتىنى ئاغدۇرۇپ تاشلاشنى شوئار قىلىشتەك ئېنىق، روشەن مەقسەتكە ئىگە ئىدى. بۇنداق ئېنىق شوئار ما جۇڭيىڭدىمۇ، شېڭ

شەسەيدىمۇ يوق ئىدى. بۇلار پەقەت جىن شۇرپىنىنىڭ بىر ئۆزىنى ئورۇۋېتىپ، ئورنىغا ئۆزى چىقىپ خەلقنىڭ شىللىسىدا دەۋران سۈرۈشىنى كۆزلەيتتى. بۇ نۇقتىنى ما جۇڭيىنىڭ قانخورلۇقى، بۇلاڭچى-لىقى بىلەن، شېڭ شىسەي تەختكە ئولتۇرۇپ مەلۇم مەزگىل ئۆتۈپلا فاشىستلىق تېررورلۇق يۈرگۈزگەنلىكى بىلەن ئىسپاتلىدى.

2. بۇ قوزغىلاڭلارنىڭ ھېچقانداق يەردىكىسى قوزغىلىش بىلەن تەڭلا "مۇستەقىل"لىق، "بۆلۈنۈش" بايرىقىنى كۆتۈرۈپ چىققان ئەمەس. رەسمىي مىللىتى تۇتۇپ قوزغىلاڭ كۆتۈرگەن خەلق رەھ-بەرلىرى ناھايىتى چوڭ قىلغان بولسا ئۆزىگە "شىجاڭ" (دىۋىزىيە باشلىقى) ئۇنۋانىلا قويۇۋالدى. مەسىلەن، "باي شىجاڭ"، "تۆمۈر شىجاڭ"، "ئوسمان شىجاڭ"، "مەھمۇت شىجاڭ" دېگەنگە ئوخشاش. ئەڭ چوڭ ۋە ئومۇم ئېتىراپ قىلغان قوزغىلاڭچىلار رەھبىرى خوجا-نىياز ھاجى تېخى باشتىن ئاخىر ئۆزىنى ھېچنېمە دەپ ئاتىمىدى. ئۇ ئۆزىگە "شىجاڭ" تۈگۈل "بەنجاڭ"لىق ئۇنۋانىنىمۇ قوللانماي ئۆتتى. شېڭ شىسەي ھۆكۈمىتى ئۇنىڭغا "مۇئاۋىن رەئىس"لىك ۋەزىپىنى بەرگەندى. ھازىر بەزى كىتابلار ئۇنى شۇ ئۇنۋان بىلەنمۇ داۋاملىق ئاتىغۇسى كەلمەي، بۇ ئۇنۋاننى "نەنجىڭ ھۆكۈ-مىتى بەرمىگەن" دەپ تۇرۇۋېلىۋاتىدۇ. بۇمۇ بىر ھېسابتا ئۇ زاتنىڭ پاك خاتىرىسىنى پاسكىنا قىلماسلىققا پايدىلىق. چۈنكى، خەلق نەزىد-رىدە ئۇ ھامان "ھاجىم" ئۇنۋانى بىلەن ياشىماقتا.

3. بۇ يەردە شۇنى كۆرسىتىپ ئۆتۈش ئوشۇقلۇق قىلمايدۇكى، "شەرقىي تۈركىستان ئىستىقلالىيەت جۇمھۇرىيىتى" دېگەن بىرنېمە قوزغىلاڭچىلار تەرىپىدىن قۇرۇلغان ئەمەس، قايسىبىر قوزغىلاڭچى شۇنداق ياكى شۇنىڭغا ئوخشايدىغان بىرنەرسىنى قۇرۇش توغرىسىدا

ئەقەللى تەسەۋۋۇر بىلەن ئوتتۇرىغا چىققانمۇ ئەمەس. بۇنى تەشكىل-لىگۈچىلەر پۇرسەتتىن پايدىلانغان، ئۆزىنىڭ بۇ "ھۆكۈمىتى" گە بەزى قوزغىلاڭچى رەھبەرلەرنىڭ ئىسمىنى كىرگۈزۈۋالغان بولسىمۇ، بۇ قوزغىلاڭچىلار شۇ "ھۆكۈمەت" ئىچىدە ۋەزىپە ئۆتىگىنىمۇ يوق، شۇ "ھۆكۈمەت" نى ھىمايە قىلىپ ئوتتۇرىغا چىقىپ قانداقتۇر بىر ھەربىي ھەرىكەتلەرنى قوللانغىنىمۇ يوق. بۇ مەسىلە ناھايىتى ئېنىق تۇرغان يەردە، بۇ "ھۆكۈمەت" نىڭ قوزغىلاڭچى رەھبەرلەرنىڭ ئىسمىنى كىرگۈزۈۋالغىنىغا قاراپلا، سۈزۈك بۇلاق ئۈستىگە يۇندا چاچماسلىق كېرەك. شۇنداق قىلىنغىنىغا قارىماي بۇلاق ئۆز ماھىيىتى بويىچە يۇندىنى ئېقىتىپ چىقىرىۋېتىپ سۈزۈكلۈكىنى ساقلاپ قېلىۋېرىدۇ.

شۇ يىللاردىكى ئەمەلىيەت شۇنى ئىسپاتلىغانكى، مەزكۇر "شەرقىي تۈركىستان ئىستىقلالىيەت جۇمھۇرىيىتى" نى خوجانىياز ھاجى بۇيرۇق چۈشۈرۈپ باستۇرغان، ئۇنىڭ ئاساسلىق رەھبىرىنى خوجانىياز ھاجى-نىڭ بۇيرۇقى بويىچە ئۇنىڭ ھەربىي كۈچلىرىنىڭ قوماندانى مەھمۇت مۇھىتى تۇتۇپ شېڭ شىسەيگە يوللاپ بەرگەن. بۇ تۆھپىنى ھەرگىز ما جۇڭيىڭغا ياكى شېڭ شىسەيگە يېزىپ، بۇ ئىككىسىنى پەدەزەلەپ، ئالدىنقى ئىككىسىنى قارىلىماسلىق لازىم.

"خوتەن ھۆكۈمىتى (ياكى خوتەن ئىسلام پادىشاھلىقى)" غا كەل-سەك، قوزغىلاڭنىڭ بېشىدىلا ئۇلاردا "مۇستەقىل بولۇش"، "بۆلۈ-نۇش" بايرىقى ئېنىق ئىدى، دەپ تۇرۇۋالغىلى بولمايدۇ. شۇنداق بولغاندا ئىدى، ئۇ سابىت داموللىنىڭ "شەرقىي تۈركىستان ئىستىق-لالىيەت جۇمھۇرىيىتى" نى قوللىمىغان، ئۆز ئالدىغا ئايرىم "پادىشاھ-لىق" بولۇپ تۇرغان بولاتتى. شۇ ھۆكۈمەت تەركىبىدىكى ئايرىم

كىشىلەردە ئاشۇنداق خاھىش بولغان دېيىلگەن ھالەتتىمۇ، شۇنىڭغا قاراپلا ئۇنى قوزغىلاڭچى خەلق ئاممىسى بىلەن چېتىپ، ئۇلارنىڭ بىگۇناھ قان- تەرىنىڭ جىن شۇرپىن ئەكسىيەتچى ھۆكۈمىتىنى ئاغدۇ- رۇشقا سەرپ قىلىنغىنىنى نەزەردىن ساقىت قىلماسلىق كېرەك.

4. چەت ئەلنىڭ ياردىمىنى ئېلىش مەسلىسىگە كەلسەك، شۇ يىللاردا شىنجاڭدىكى سىياسىي كۈچلەر ئىچىدە چەت ئەلنىڭ ياردىمىنى ئالمىغان تەرەپ يوق ئىدى. بۇنىڭ ئىچىدە ئەڭ كۆپ ئالغىنى شېڭ شىسەي بولۇپ، ئۇ سوۋېت ئىتتىپاقىنىڭ ھەربىي ياردىمى بىلەن تەختىنى مۇستەھكەملىگەن، مەركىزىي ھۆكۈمەتكە بىلدۈرمەي تۇرۇپ جۇڭگو چېگرىسى ئىچىگە سوۋېت ئىتتىپاقى ئارمىيىسىنى كىر- گۈزۈشنى تەلەپ قىلغان. بىز ئۇنىڭ ھاكىمىيىتىنى مۇستەھكەملىۋال- خاندىن كېيىنكى ئالغان ياردىمىنى دېمەي، شۇ چاغدىكى ئىشنىڭ ئۆزىنىلا سۆزلىسەك، مەسىلە روشەن بولىدۇ. ما جۇڭيىڭ بولسا شىن- جاڭ خەلقىنى ئۆز ئىچىگە ئالغان پۈتۈن جۇڭگو خەلقىنىڭ ئورتاق دۈشمىنى ياپونىيىگە قىپپالغاچ سېتىلغان خائىن. ئۇنىڭ شىتابىدا يۇقىرىدا ئىسمى ئېيتىلغان ھەممىگە تونۇش دا شىجۇڭ، كامال ئەپەندە- دىدەك ياپونىيە جاسۇسلىرى بولۇپلا قالماي، سەنمۇسى مالىك ۋە زاكىر دېگەنلەرمۇ ئۆز ۋاقتىدا روسىيىدىن ياپونىيىگە قېچىپ كەتكەن، ياپونىيىدە مەخسۇس تەربىيىلەنگەن ياپون كۈچۈكلىرى ئىدى. پەقەت خوجانىياز ھاجىلا شەرتنامە، توختام تۈزمەي نەق پۇل، مال- چارۋا بىلەن موڭغۇلىيە، سوۋېت ئىتتىپاقىدىن قورال سېتىۋالغان بىردىنبىر رەھبەر ئىدى. بۇنى يۇقىرىدا سۆزلەپ ئۆتكەنلىكىمدىن قايتا تەكرارلىمايمەن.

5. خوجانىياز ھاجى ۋەكىللىك قىلغان قوزغىلاڭچىلار خەلقىپەرۋەر-

لىككە، تەرەققىيپەرۋەرلىككە ھەممىدىن ئوبدان ۋەكىللىك قىلاتتى. بىز قوزغىلاڭچىلار ئاممىسىنىڭ ئاساسىي يۆنىلىشىدە مىللەت ئايرىماي، دىنىي پەرق ئايرىماي بىر نىيەتتە قوزغىلىپ ئەكسىيەتچى ھاكىمىيەتنى يوقىتىش يولىدىكى ئۇرۇنۇشنى كۆرمىز. ئەمما، خاھى شېڭ شىسەي بولسۇن، ياكى ما جۇڭيىڭ بولسۇن، ئۇلارنىڭ زادى كىمگە قارشى ئۇرۇش قىلغانلىقىنى سۈرۈشتۈرۈشكە توغرا كەلسە، "شىنجاڭدىكى ھەر مىللەت خەلقىگە قارشى ئۇرۇش قىلدى!" دېگەن جاۋابلا كېلىپ چىقىدۇ. ھەر مىللەت خەلق ئاممىسى جىن شۇرېن ھۆكۈمىتىگە ۋە ئۇنىڭ ھەرقايسى جايلىرىدىكى يەرلىك ھاكىمىيەتتىگە قارشى جان پىدالىق بىلەن قارشى كۈرەش قىلىپ شەھەرلەرنى، ناھىيەلەرنى ئىشغال قىلدى. شېڭ شىسەي بىلەن ما جۇڭيىڭ بولسا ئاشۇ جايلار-دىكى خەلق قوزغىلاڭچىلىرىغا قارشى ئۇرۇش قىلدى.

بىز يۇقىرىقى تەرەپلەرنى كۆرسەتكەندە، بۇ قوزغىلاڭنى باشتىن ئاخىر توغرا يېتەكچىلىك، پۇختا، تەشكىلچانلىق بىلەن ئېلىپ بېرىلغان مۇكەممەل ئىنقىلاب ئىدى، دېمەكچى ئەمەسمىز. ئۇنىڭ شۇنداق ئەمەسلىكى تۈپەيلىدىن ئۇ مەغلۇپ بولدى.

بۇ قوزغىلاڭنىڭ ئەڭ چوڭ خاتالىقى شۇكى، قوزغىلاڭچىلارنىڭ رەھبەرلىكىدە جىن شۇرېن ئەكسىيەتچى ھاكىمىيەتنى ئاغدۇرۇپ تاشلاشتەك ئېنىق مەقسەت بولغىنى بىلەن، مۇشۇ ئەكسىيەتچى ھاكىمىيەت ئاغدۇرۇلغاندىن كېيىن ئۇنىڭ ئورنىغا قۇرۇلدىغان ھاكىمىيەتنىڭ قانداق بولىدىغانلىقى، ئۇنىڭ خەلققە نېمىلەرنى بېرەلەيدىغانلىقى ئۈستىدە ئوتتۇرىغا قويغان پىلانى، رېئاللىققا يېقىنراق كېلىدىغان تەسەۋۋۇرى يوق ئىدى. شۇڭا، تۇتاش قوزغىلىپ كەتكەن خەلق تۇشمۇ تۇشتە غەلبە قىلىۋاتقان قوزغىلاڭدىن بىرپەس خۇماردىن

چىققاندەك بولدى، ئاندىن نەگە مېڭىش، نېمە قىلىش كېرەكلىكىنى بىلمەي بىر قوزغىلاڭدىن يەنە بىرىگە دوڭقۇرۇپ يۈردى. بۇ ئارقىلىق ئۆزىگە زۆرۈر نەرسىلەرنى بۇنىڭدىن تاپالمىسا ئۇنىڭدىن تاپماقچى بولدى.

قوزغىلاڭچىلار رەھبەرلىرىنىڭ ھەممىسى دېگۈدەك مىڭ نەچچە يۈز يىللىق ئىسلام ئىدىئولوگىيىسى مۇتلەق ھۆكۈمران ئورۇندا تۇرۇپ كەلگەن ئىجتىمائىي مۇھىتتا ياشاپ كەلگەنلىكتىن، ئۇلارنىڭ خەلقىنى قوزغاش ۋە ھەرىكەتلەندۈرۈشتە دىنىي چاقىرىقنى ئوتتۇرىغا قويۇشى تۇرغان گەپ ئىدى. ئۇلاردىن مۇنداق قىلماسلىقنى تەلەپ قىلغىلى بولمايتتى، ئەگەر ئۇلاردىن كىمدە كىم شۇنداق قىلمىغان بولسا، ئۇ ئەسەرلەر جەريانىدا يېتىلگەن ئىجتىمائىي ئاڭ ۋە مۇھىتتا ئۆزىگە قولداش ئەمەس، ھېسداشلىقمۇ تاپالماي قېلىپ، بىرىنچى قەدەمدىلا مەغلۇپ بولغان بولاتتى. بىراق، دەل مۇشۇ ئاچقۇچلۇق نۇقتا ئۇلارنىڭ مەغلۇبىيىتىنىمۇ تېزلىتىشى ۋە شۇ چاغدا مەغلۇپ بولمىغاندىمۇ، سەل كېيىنرەك بەزىبىر مەغلۇپ بولىدىغانلىقىغا يۈچۈك ئېچىپ بەردى. "پانىسلا مىزم"، "پانىتۈركىزم" مۇ ئاشۇ يۈچۈكتىن پايدىلىنىپ ئۇنىڭ ۋۇجۇدىغا "ۋابا" كېسىلىنىڭ مىكرو بىدەك سىڭىپ كىردى. ئۇ ئاشۇ ئاجىزلىقى بىلەن ئۆزى كۆتۈرۈلگەن دائىرە ئىچىدە باش كۆتۈرگەن "شەرقىي تۈركىستان ئىستىقلالىيەت جۇمھۇرىيىتى ھۆكۈمىتى"، "خوتەن ھۆكۈمىتى (ياكى ئىسلام پادىشاھلىقى)" نى بىخلىنىش ھالىتىدىلا يوق قىلىۋېتىش كۈچىدىن مەھرۇم قالدى. شۇنىڭ بىلەن نېمىلا بولمىسۇن، ئۆزىنىڭ تارىخىغا بىر قارا چېكىت ئۇرۇۋالدى.

يۇقىرىقىغا مەھكەم يانداشقان فېئوداللىق ئۇششاق ئىشلەپچىقىرىش

ئىدىيىسىگە مەھكۇم بولغان دېھقان ئېڭى قوزغىلاڭچىلار رەھبەرلىرىنىڭ يىراقنى كۆرۈشىگە، دوست بىلەن دۈشمەننى پەرق ئېتىشىگە، سىنە-پىي مۇناسىۋەتلەرنى ئاز-تولا بولسىمۇ توغرا بىر تەرەپ قىلىشىغا قاتتىق كاشلا قىلدى. شۇ سەۋەبتىن جىن شۇرپىنىڭ ئەكسىيەتچە-لىكتە چېكىگە يەتكەن مۇستەبىت ھۆكۈمرانلىقى ئاغدۇرۇپ تاشلانغىنى بىلەن فېئودال پومپىشچىكلارنىڭ كەڭ دائىرىدە زېمىن ئىگەللەپ ئېكىسپلاتاتسىيە قىلىشى ئازراق بولسىمۇ يەڭگىلىمىدى. ئېغىر ئالۋان-سېلىق جىن شۇرپىنىڭ تامغۇسى بىلەن ئېلىنىشتىن قالغىنى بىلەن، ئۇ "شىجاڭ"، بۇ "تۈەنجاڭ"لارنىڭ، ياكى قازىخانا "مەھكىمە شەرتى"لىرىنىڭ مۆھرى بىلەن ئېلىنىۋەردى. قىسقىسى، زۇلۇم ئۆز پېتى بويىچە داۋاملاشمىغان بولسىمۇ تامامەن بىكار قىلىنىمىدى.

قوزغىلاڭچىلارنىڭ ئەڭ ئالىي يېتەكچىلىرىدىن تارتىپ ئەڭ تۆۋەن باشلىقلىرىغىچە خۇراپاتقا بېرىلگەن كىشىلەر بولغانلىقتىن، جەمئە-يەتنى، كىشىلىك دۇنياسىنى، سىياسىي ۋەزىيەتنى ئىلمىي تەھلىل قىلىش، بىرنەچچە كۈن كېيىن بولىدىغان ئەھۋالنى ئانچە-مۇنچە مۆلچەر قىلىش يولىنى بىلمىدى. ئۇرۇشنى ئىلمىي (ئۆز دەۋرىگە يارىشا بولسىمۇ) ئۇسۇل بىلەن ئېلىپ بارالمىدى، ئەتراپىدا كىم قايسى دۆلەتكە ۋەكىلىتىن گەپ قىلىۋاتىدۇ، بۇ دۆلەت قانداق دۆلەت دېگەندەك مەسىلىلەرنى ئويلاپمۇ كۆرمىدى. خۇراپاتقا تەلۋىلەرچە باش ئېگىش ھېسابسىز قانلارنىڭ ئوشۇق تۆكۈلۈشىگە، بەھۇدە تۆكۈ-لىشىگە، ئاخىرىغا بېرىپ قولىغا ئالغان غالىبىيەت مېۋىسىنى تارتقۇزۇپ قويۇپ لېۋىنى چىشلەشكە ئېلىپ باردى. ۋەھاكازالار.

30-يىللاردىكى خەلق قوزغىلىڭىنىڭ ئەمەلىيىتىمۇ شۇنداق بىر

ھەققەتنى ئىسپاتلىدىكى، ماركسىزىملىق ئىنقىلابىي نەزەرىيە بىلەن قوراللانغان، توغرا نىشان ۋە پروگرامما بىلەن يېتەكچىلىك قىلىدۇ. خان، سىنىپىي ۋە دىنىي مەسىلىدە توغرا مەيداندا تۇرالايدىغان جەڭگىۋار ئىنقىلابىي تەشكىلاتنىڭ رەھبەرلىكى بولمىسا، خەلق قوزغىلاڭلىرى مەغلۇبىيەت بىلەن ئاياغلىشىدىكەن. بۇ ئىنتايىن مۇھىم ئۇنتۇلماس تەجرىبە - ساۋاق.

30- يىللاردىكى خەلق قوزغىلىڭىنى تېخىمۇ چوڭقۇرلاپ تەتقىق قىلىشقا توغرا كېلىدۇ. چۈنكى شۇ چاغنىڭ ئەھۋالى ناھايىتى مۇرەككەپ، كىشىلەر مۇناسىۋىتى، كۈچلەر مۇناسىۋىتى، قوشنا ئەللەر مۇناسىۋىتى ۋە ئۇ ئەللەرنىڭ شىنجاڭ بىلەن بولغان تارىخىي ھەم رېئال مۇناسىۋىتى تولىمۇ چىڭىش، گادىرماش بولۇپ كەلگەنىدى. شۇنداقتىمۇ، بىرنەرسە ناھايىتى ئېنىقكى، بۇ قوزغىلاڭلار ھەر مىللەت خەلق ئاممىسىنىڭ قوزغىلىڭى ئىدى. ئۇنىڭ چوڭ يۆنىلىشى توغرا، كۈرەش ئېلىپ بېرىش شەكلى توغرا، يەتتەكچى بولغان ئاساسىي مەقسىتى توغرا ئىدى. شۇنداق بولغانلىقتىن ئۇ، تەڭرى- تاغنىڭ جەنۇبى، شىمالى، شەرقى ۋە غەربىنى تۇتاش قاپلاپ، كۆتۈرۈلمىگەن ناھىيە، ئوت تۇتاشمىغان دائىرە قالمىغانىدى. تەركە- بېگىمۇ ھەممە مىللەت قاتناشقان ئىدى، ئىچكى جەھەتتە ھەممە سىنىپ، ھەممە تەبىقىلەرنىڭ دىققىتىنى تارتىپلا قالماي، تاشقى جەھەتتىمۇ زور سىياسىي، خەلقئارالىق كۈچلەرنىڭ دىققەت قىلىشىغا، ئارىلىشىشىغا سەۋەب بولغانىدى. مانا شۇنىڭ ئۆزىلا، بۇ قوزغىلاڭ- نىڭ كۆلىمىنى، خاراكتېرىنى بەلگىلەپ، ئۇنىڭ ھەر مىللەت خەلقى- نىڭ زۇلۇمغا قارشى ئېلىپ بارغان ئىنقىلابىي كۈرىشى ئىكەنلىكىنى چۈشەندۈرىدۇ. قانداقتۇر "قۇمۇل ۋەقەسى"، "جەنۇبىي شىنجاڭ

ۋەقەسى " دېگەندەك غەلتە ناملار جىن شۇرپىن، شېڭ شىسەينىڭ
تارىخچىلىرىدا يېزىلغانىدى. بىز بۈگۈنكى كۈندىمۇ بۇ كۈرەشكە
قانخور زالىملارنىڭ تىلى بىلەن ئات قويۇپ يۈرسەك توغرا
بولمايدۇ.

به‌شنجی قسم
قان ئچده ئزدنش

شىنجاڭ جۇڭگونىڭ بىر قىسمى، شىنجاڭدىكى ئۇيغۇرلار ۋە باشقا ئاز سانلىق مىللەتلەر جۇڭخۇا مىللەتلىرىنىڭ بىر بۆلۈكى. ئۇلار جۇڭگو تۇپرىقىدىكى خەنزۇ خەلق ئاممىسى بىلەن ئوخشاش ئېزىلگەندىن باشقا، يەنە قاتمۇقات زۇلۇم دەردىنى، باشقىچە ئېيتقاندا، سىنىپى ئېزىلىشتىن باشقا، مىللىي ئېزىلىش دەردىنى تارتتى. مىللىي زۇلۇم، مىللىي كەمسىتىش، مىللىي ھاقارەت يولىنى تۇتۇش ۋە ئاز سانلىق مىللەتلەرنىڭ قانلىرىنى تۆكۈش— فېئودال ھۆكۈمرانلارنىڭ ئورتاق ۋەھشىيانە خۇسۇسىيىتى. زوزۇڭتاڭ، جاۋ خۇي، ياكى زېڭشىن، جىن شۇرېن قاتارلىقلار قانخورلۇقتا بىر- بىرىدىن قېلىشىمىغانىدى، بۇ مۇسابىقىدە شېڭ شىسەي ئۇلاردىنمۇ ئۆتۈپ كەتتى، ئۇمۇ خەلقنىڭ شىللىسىگە مىنىپ ھەر مىللەت خەلقىنىڭ قېنىنى، ئىلكىنى يەنىمۇ بەكرەك شورىدى، شېڭ شىسەينىڭ شىنجاڭدا يەرلىك خاقان بولۇپ تۇرغان ئون يىل ئىچىدە 110 مىڭدىن ئارتۇق بىگۇناھ ئادەملەرنى ئۆلتۈرگەنلىكى، بوۋىسى ياكى زېڭشىنغا ئوخشاش ئالدامچىلىق قىلىپ، ئىلغارلىق بايرىقىنى، ھەتتا بىرمەزگىل ماركسىزم بايرىقىنى كۆتۈرۈۋېلىپ خەلقنى ئالدىغانلىقى، يالغۇز شىنجاڭ خەلقىنىلا ئەمەس، بەلكى سوۋېت ھۆكۈمىتىنى، سوۋېت كومپارتىيىسىنى ۋە جۇڭگو كومپارتىيىسىنى ئالدىغانلىقى، خۇددى ياكى زېڭشىنغا ئوخشاش "ياتلارنى ياتلار ئارقىلىق تىزگىنلەش"، "ئۆزئارا ئىسكەنجىگە ئېلىش" رەزىل ئويۇنىنى ئويىنىغانلىقى، يالغۇز ئۇيغۇر ۋە باشقا ئاز سانلىق مىللەتلەرنى خالىغانچە قېرىش بىلەنلا قالماستىن، ئىلغار خەنزۇلارنى ۋە خەنزۇ كوممۇنىستلارنىمۇ شەپقەتسىزلىك بىلەن ئۆلتۈرگەنلىكى ئەنە شۇنى تولۇق ئىسپاتلايدۇ. قىسقىسى، شېڭ شىسەينىڭ ھاكىمىيەت ئۈستىگە چىقىشى شىنجاڭ خەلقىگە ئىلگىرىكىدىنمۇ ئېغىر بالايىناپەتلەرنى

كەلتۈردى. ئۇزاق زامانلاردىن بىرى قانخورلارنىڭ قۇشخانسى،
 زالىملارنىڭ زىندانى، ئىگىرىغان نامراتلارنىڭ خارابە ماكانغا ئايلان-
 ەن شىنجاڭ شېڭ شىسەي دەۋرىگە كەلگەندە تېخىمۇ ئېچىنىشلىق
 ئەھۋالغا دۇچ كەلدى، شېڭ شىسەي ئۆزى ئىيتقاندىكى، شىنجاڭ
 "ئالغا ماڭالمايدىغان، قالاق، قوزغىلاڭلار بىلەن تولغان جاي"
 بولۇپ قالدى. زالىم شېڭ شىسەي سۇيىقەست، ەيىلە-مىكىرلەر
 بىلەن ھاكىمىيەت بېشىغا چىقىپ، "ئالتۇن تاۋاق تۇتقان دىۋانلار
 يۇرتى"نى تالماقچى، تېخىمۇ خاراب قىلماقچى بولدى. شېڭ
 شىسەي بۇ مەقسەتكە يېتىش ئۈچۈن، بۇ "قوزغىلاڭلار تولغان جاي"
 نى "قۇملار بىلەن تولغان جاي"غا ئايلاندۇرماقچى بولدى. "ئالتۇن
 تاۋاق"نى ئۇنى ياراتقان ئىگىلىرىدىن بۇلاپ تارتىۋالماقچى بولدى.
 شېڭ شىسەي تەيۋەنگە قېچىپ بارغاندىن كېيىن «قىزىللارنىڭ
 شىنجاڭدىكى مەغلۇبىيىتى» دېگەن بىر كىتاب يازغان. ئۇ بۇ كىتابدا
 يالغان-ياۋىداق ئويدۇرمىلار بىلەن ئۆزىنىڭ ئون يىللىق فاشىست-
 مىلىتارىستلىق ھۆكۈمرانلىقىنى ۋە قانلىق جىنايەتلىرىنى ئاقلاشقا
 ئۇرۇنۇپ: "جاپالىق، لېكىن غەلبىلىك كۈرەشلەر بىلەن شىنجاڭنى
 چەتنىڭ تاجاۋۇزىدىن ۋە مىللەتچى مۇسۇلمان پانتۇركىستلەردىن
 ساقلاپ قالدۇم" دەپ ۋالاقلىغان. ئۇنىڭ بۇ سۆزىنىڭ ئۇچىغا
 چىققان كازاپلىق ئىكەنلىكىنى ھەممە ئادەم بىلىدۇ، ئۇ ئۆزىنىڭ
 يۇقىرىدا ئىزھار قىلىنغان جىنايەت پاكىتلىرىنى ھەرقانداق قىلىپ
 پەدەزەلەپ، سۇۋاپ-سىيىپ يوققا چىقىرىۋېتىلمەيدۇ.
 مەنمۇ شۇ مەزگىللەردە ياشىغان ۋە خىزمەت قىلغان ئادەم بولغى-
 نىم ئۈچۈن، مېنىڭ شېڭ شىسەي ئۈستىدە ئاڭلىغان، كۆرگەن ۋە
 بىلگەنلىرىمۇ ئاز ئەمەس.

بىرىنچى باب

شېك شىسەينىڭ ھاكىمىيەت بېشىغا چىقىشى

مەن تۇنجى قېتىم "شېك شىسەي" دېگەن ئىسمىنى قەشقەردە ئاڭلىدىم. بۇ ما جوڭيىڭنىڭ ئۈرۈمچىدە مەغلۇپ بولۇپ جەنۇبىي شىنجاڭغا چېكىنگەن ۋاقتى ئىدى. ما جوڭيىڭنىڭ كەينىدىن شېك شىسەينىڭ تەكلىپى بىلەن كىرگەن سوۋېت ئىتتىپاقى قوشۇنى قوغلاپ كېلىۋاتقانىدى. بۇ ۋەقەنىڭ نەتىجىسى ھەممىمىزگە ئايان: ما جۇڭ-يىڭ ئۈزۈل-كېسىل تارمار قىلىندى. ما جوڭيىڭ چەتكە قېچىپ، ئۇنىڭ قالدۇق قوشۇنى شېك شىسەي ھۆكۈمىتى بىلەن ياراشتى. كېيىنكى يىللاردا شۇ ئەھۋال ماڭا ئايان بولدىكى، شېك شىسەي 30-يىللاردىكى شىنجاڭ خەلق قوزغىلاڭلىرى تەرىپىدىن تارىخ سەھنىسىگە چىقىرىپ قويۇلغانىكەن.

قوزغىلاڭ كۆتۈرۈلگەن دەسلەپكى مەزگىللەردە شېك شىسەي جىن شۇرېن ھاكىمىيىتىدە پەقەت پولكوۋنىڭ ئۇنۋانلىق بىر ئاددىيلا سەنمۇ ئىدى. لېكىن، چىرىكىلىك، خىيانەتچىلىك ھەم ئەيىش-ئىشرەت-چىلىك بىلەن تولغان جىن شۇرېن ھاكىمىيەت ئورگىنىدىكى كۆپچىلىك ھەربىي ۋە مەمۇرىي ئەمەلدارلار ئىچىدە شېك شىسەي خېلى يۇقىرى سەۋىيىلىك، ئىختىساسلىق ئادەم بولۇپ كۆرۈنەتتى. خېلى بىر ۋاقىتقىچە ئۇ شىنجاڭ ۋەزىيىتىنى كۆزىتىش ۋە يامان ئاتاققا قالماس-لىق ئۈچۈن ئۆزىنى خىيانەتچىلىك، ئەيىش-ئىشرەتچىلىك ۋە باشقا

چىرىكلىككە يولاتمىغان. ئەقەللىسى، شۇ ۋاقىتلاردا شېڭ شىسەي ھەر كۈنى پولكوۋنىڭ پاگونى ئاقالغان ھەربىچە كىيىمنى راۋرۇس كىيىپ، رىمىن ۋە باشقا ھەربىچە زىننەتلىرىنى تولۇق ئېسىپ ئىشقا باراتتى. بۇ ھال ھېلىقى ئەپيۇنكەش، چىرايى سارغايغان ھەم ئوزۇن چاپان كىيىۋالغان سۆرەلمە جىن شۇرېن ئوفتسېرلىرى ئىچىدە ئەلۋەتتە كىشىلەرگە دەرھاللا قالىتىس كۆرۈنۈپ كېتەتتى. بۇندىن باشقا، ئۇنىڭ ئوقۇش سالاھىيىتىمۇ شۇ ۋاقىتتىكى جىن شۇرېن ئوفتسېرلىرى ئىچىدە ھەممىدىن يۇقىرى، تەڭداشسىز ئىدى. ئۇ ياپونىيە قۇرۇقلۇق ئارمىيىسى داشۆسىدە ئوقۇغان ناھايىتى ئاز ساندىكى جۇڭگولۇقلارنىڭ بىرى ھەم ئوقۇش داۋامىدىلا جاڭ چېشىنىڭ بىۋاسىتە ياردىمىگە ئېرىشكەنلەرنىڭ بىرى ئىدى، بىراق، شېڭ شىسەينىڭ تەلىپى دەسلەپتە ئانچە ئوڭ كەلمىگەن، 1929- يىلى كۈزدە لۇشياۋزۇ جىن شۇرېننىڭ يوليورۇقىغا بىنائەن ئىچكىرىدە ياراملىق ھەربىي خادىملارنى ئىزدەپ يۈرۈپ (لۇشياۋزۇ شۇ چاغدا ئۆلكە رەئىسى جىن شۇرېننىڭ كاتىپى ئىدى)، نەنجىڭدا پېڭ شياۋشەننىڭ تونۇشتۇرۇشى بىلەن شېڭ شىسەينى تاپقاندا، شېڭ شىسەي جاڭ چېشى قوشۇنىنىڭ باش شتابىدا 1- مەھكىمە 3- بۆلۈم- مىنىڭ بۆلۈم باشلىقى ئىدى. بۇ 1930- يىلىدىكى ۋەقە. شۇ يىلى شېڭ شىسەي لۇشياۋزۇ بىلەن سىبىرىيە ئارقىلىق شىنجاڭغا كەلگەن. شېڭ شىسەي باشتىلا ئۆزىنىڭ ھىيلە- مىكىرلىك، ئىككى يۈز ئادەم ئىكەنلىكىنى ئۈستىلىق بىلەن نىقابلىدى. ئۇ خىزمەت ئورنىدىكى ئۆزگىرىشلەرگە چىداشلىق بېرەلدى؛ ئۇ نەنجىڭدا بۆلۈم باشلىقى بولسىمۇ، شىنجاڭغا كەلگەندە ئادەتتىكى سەنمۇ، مۇھاپىزەتچىلەر باتالىونىنىڭ، كېيىنرەك يەنە ئوفتسېرلەر مەكتىپىنىڭ ئوقۇتقۇچىسى

بولۇپ قالدى. ئۇ بۇ ئادەتتىكى ۋەزىپىلەرنى لام-جىم دېمەي لەببەي دەپ قوبۇل قىلدى.

شۇنداق دەپ ئېيتىشقا بولىدۇكى، ئەگەر 30-يىللاردا شىنجاڭ-دىكى خەلق قوزغىلاڭلىرى بولمىغان بولسا، شېڭ شىسەينىڭ كېيىنكى ئەمەلدارلىق ئىستىقبالى ئۈنچۈۋالا يۈرۈشۈپمۇ كەتمىگەن بولاتتى. قۇمۇل قوزغىلىڭى تېخىمۇ ئەۋج ئېلىپ جىن شۇرپىن ئەۋەتكەن قوشۇننى قايتا-قايتا مەغلۇپ قىلغاندىن كېيىن، جىن شۇرپىن ئائىلاج شېڭ شىسەينى مۇھىم خىزمەتكە قويۇپ، ئۇنى سەنمۇدىن سەنمۇ-جاڭلىققا، ئاندىن شەرقىي يۆنىلىش قوشۇنىنىڭ باش قوماندانلىقىغا ئۆستۈرۈپ قويدى. 1933-يىلىدىكى 12-ئاپرېل ئۆزگىرىشى شېڭ شىسەينىڭ ھاياتىدا مۇھىم بۇرۇلۇش پەيتلىرىنىڭ بىرى بولدى، دېسەك ئارتۇق كەتمەس.

12-ئاپرېل ئۆزگىرىشىنى چېن جوڭ، تاۋ مىڭيۆ، لى شاۋتيەن باشلىق بىرنەچچە مەمۇرىي ۋە ھەربىي ئەمەلدارلار باپىنكوۋ باش-چىلىقىدىكى بىرقانچە يۈز قاچاق ئاق رۇس ئەسكەرلىرىگە يۆلىنىپ جىن شۇرپىنغا قارشى مەقسەتتە قوزغىغان. جىن شۇرپىن ئاۋۋال ئۈرۈمچى سېپىلىنىڭ شىمالىي دەرۋازىسىغا چىقىپ، ئۈرۈمچىدىكى قوشۇنلارنى يۆتكىمەكچى بولغان. بۇ مەقسىتى ئەمەلگە ئاشمىغاندىن كېيىن ئۇ سېپىلنىڭ سىرتىدىكى قىزىلتاغقا چىقىپ شىنجاڭنىڭ باشقا جايلىرىدىكى قوشۇننى يۆتكىمەكچى بولغان. بۇ چاغدا شېڭ شىسەي ھەممىدىن ئاۋۋال ئاۋاز قوشۇپ، قۇمۇل قوزغىلىڭىنى باستۇرۇش ئالدىنقى سېپىدىن ئۈرۈمچىگە ئىككى بۆلۈك قوشۇننى باشلاپ قايتىپ كەلدى. بۇندىن باشقا شىمالىي شىنجاڭدا جىن شۇرپىننىڭ بۇيرۇقىغا كۆرۈنۈشتە ئىتائەت قىلىمىز دەپ تۇرغان ئىلىدىكى چاڭ پېيىۋەن،

ئالتايدىكى ۋېي جېنگولار بولسىمۇ ئەمەلىي ھەرىكەتتە قانداق قىلىشى نامەلۇم ئىدى.

شېڭ شىسەينىڭ شتابى ليۇداۋانغا بارىدىغان يىپاۋچىڭكو دېگەن يەردە تۇردى. مۇشۇ نامنى ۋۇجۇدقا كەلتۈرگەن يېگانە پوتەي تاكى ئازادلىقتىن كېيىنگىچە تۇردى. شېڭ شىسەينىڭ قارا نىيىتى 1933-يىلى 4-ئاينىڭ 12-كۈنىدىكى ھەربىي سىياسىي ئۆزگىرىشتىن كېيىن تولۇق نامايان بولدى. ئۇ ئۆزىگە يولۇققان بۇ غەنىمەت پۇرسەتتىن ئەپچىللىك بىلەن پايدىلاندى. ئۇ شۇ چاغدا ئۆزىنىڭ جىن شۇرېن تەرەپتە تۇرۇپ ئۆزگىرىشنى باستۇرۇش ئەلپازىنى كۆرسەتكەن بولسىمۇ، لېكىن جىن شۇرېنغا ئۆزىنى ھەرگىز تۇتقۇز-مىدى، يىپاۋچىڭكو بىلەن قىزىلتاغنىڭ ئارىلىقى شۇنچە يېقىن تۇرۇق-لۇق، جىن شۇرېننىڭ ئالدىغا بېرىپمۇ باقمىدى. سىياسىي ئۆزگىرىش قىلغانلارغا تايانچ بولغان قاچاق ئاق رۇس ئەسكەرلىرى سان جەھەتتە ئاز بولغاندىن تاشقىرى، قورال-ياراغلىرىمۇ مۇكەممەل ئەمەس ئىدى، بەزى خەۋەرلەرگە قارىغاندا، شېڭ شىسەي قوشۇندىكى سېپىلغا يېقىنلاپ كېلىۋاتقانلىقىنى كۆرۈپ قاچاق ئاق رۇس ئەسكەرلىرى ئۈرۈمچىدىن چېكىنىپ چىقىپ كەتمەكچىمۇ بولغان.

4-ئاينىڭ 13-كۈنى، سېپىل ئىچىگە قاپسېلىپ قالغان ئۆزگە-رىش قىلغۇچىلار چېن جۇڭ بىلەن باپىنكوۋنى شېڭ شىسەينىڭ ئالدىغا ئەۋەتىپ، ئۇنى سېپىلغا كىرىپ ۋەزىيەتنى ئوڭشاشقا تەكلىپ قىلدى. شۇ كۈنى شېڭ شىسەي بىر ياقىتىن بىر مۇنچە كىشىلەرنىڭ ھىمايىسىدە داغدۇغا بىلەن ئۈرۈمچى شەھىرىگە كىردى. يەنە بىر ياقىتىن جىن شۇرېن قىزىلتاغنى تاشلاپ پەرىشان ھالدا سانجى تەرەپكە قاچتى. شۇندىن باشلاپ، شېڭ شىسەي دەسلەپتە دۇبەنلىك

ئۇنۋانغا، كېيىن دۇبەن قوشۇمچە رەئىس ئۇنۋانغا ئىگە بولۇپ، شىنجاڭدا ئون يىل ھۆكۈمرانلىق يۈرگۈزدى.

شېڭ شىسەي ھاكىمىيەت بېشىغا چىققان دەسلەپكى يىللاردا شىنجاڭ مىسلى كۆرۈلمىگەن پاتىپاراق ۋەزىيەتتە قالغانىدى. شەرق-تىن ما جۇڭيىڭ باستۇرۇپ كېلىۋاتقان بولسا، غەربتىن جاڭ پېييۈەن ئىلىدىن ئۈرۈمچىگە يۈرۈش قىلىۋاتقانىدى. جەنۇبتا، كۇچا خەلق قوزغىلىڭى، قەشقەر خەلق قوزغىلىڭى ۋە خوتەن خەلق قوزغىلىڭى راسا ئەۋج ئېلىۋاتاتتى. شېڭ شىسەينىڭ ما جۇڭيىڭ تەرىپىدىن بىرمەزگىل ئۈرۈمچى سېپىلى ئىچىگە مۇھاسىرە قىلىنغانلىقى بۇنىڭ ئەڭ ئەۋجى بولۇپ ھېسابلىنىدۇ.

ئەسلىدە پۈتۈن شىنجاڭدىكى خەۋپتىن ۋە ئۈرۈمچىدىكى مۇھاسىرەدىن قۇتۇلۇشقا شېڭ شىسەينىڭ ئەسلا كۈچى يەتمەيتتى، گومىنداڭ ھۆكۈمىتى ئۇنى ئېتىراپ قىلماي تۇرۇۋالغانلىقتىن، ئىچكىرىدىن ھەربىي كۈچ ئېلىش ئىمكانىيىتىمۇ يوق ئىدى (گومىنداڭ ھۆكۈمىتى ئېتىراپ قىلغاندىمۇ بۇنداق ئىمكانىيەت يوق ئىدى). ئۇ بىرلا يول — سوۋېت ئىتتىپاقىنىڭ ياردىمىنى ئېلىش، دەپ ھېسابلىدى ۋە سوۋېت ئىتتىپاقىنىڭ ياردىمىنى ئېلىش ئۈچۈن سوۋېت تەرەپدارى بولۇش، ھەتتا "ماركسىزمچى بولۇش كېرەك" دەپ ئويلىدى. ئۇ بۇ ئويۇننى ئۈستىلىق بىلەن ئويناپ چىقتى.

سوۋېت ئىتتىپاقى ئۈچۈن بولسا، شىنجاڭدىكى قالايمىقانچىلىق تېز ۋە مۇۋاپىق ھەل قىلىنىشى كېرەك ئىدى. چۈنكى، ئەنگىلىيە بىلەن ياپونىيىنىڭ شىنجاڭغا قول سېلىشى سوۋېت ئىتتىپاقىنى ئەيدىشكە سالغانىدى. قەشقەردە ئەنگىلىيىنىڭ سۈكۈت قىلىشىغا ئېرىشكەن "شەرقىي تۈركىستان ئىستىقبالىيەت جۇمھۇرىيەت ھۆكۈمىتى"

نىڭ قۇرۇلۇشى بىلەن، قەشقەردە سوۋېت ھۆكۈمىتى ئەنگىلىيىنىڭ تەسىرىگە قارشى كۈرەشتە يېڭىلگەنىدى. ئەنگىلىيە جاھانگىرلىكى بۇ مەسىلىدە ئىسلام دىنىدىن ۋە يۇقىرى تەبىقىدىكىلەرنىڭ كوممۇنىزمغا قارشى روھى كەيپىياتىدىن پايدىلاندى، ئۇنىڭ ئۈستىگە چەتتىن كەلگەن ھەر خىل ئادەملەر (بۇنىڭ ئىچىدە سوۋېتتىن قېچىپ كەلگەنلەر، بولشېۋىكلارغا قارشى مىللەتچىلەر ۋە قوراللىق باسقۇچچىلار) مۇ بار ئىدى، بۇنداق شارائىت ئەنگىلىيەگە پايدىلىق، سوۋېت ئىتتىپاقىغا پايدىسىز بولۇپ چىقتى. يەنە بىر ياقىدىن ياپونىيە جاھانگىرلىكىنى ئارقا تېرەك قىلغان ما جۇڭيىنىڭ ئۈرۈمچىنى مۇھاسىرىگە ئالغان، ئۇنىڭ ئىتتىپاقچىسى جاڭ پېيىۋەن ماناسقىچە باستۇرۇپ كەلگەنىدى. ئۇلار مەركىزى ما جۇڭيىنىڭ قولىغا ئۆتۈپ، سوۋېت ئىتتىپاقىنىڭ بۇرنىنىڭ ئاستىدا ما جۇڭيىنىڭ ياپونىيە رەس ھۆكۈمرانىلىقى تىكىلىنىدىغان بولسا، سوۋېت ئىتتىپاقىغا تېخىمۇ پايدىسىز خەۋپلىك ۋەزىيەت مەيدانغا چىققان بولاتتى.

مۇشۇنداق ئەھۋال ئاستىدا شېڭ شىسەي جاھانگىرلىككە قارشى تۇرۇپ، سوۋېت ئىتتىپاقى بىلەن دوست ئۆتۈشنى خالايدىغانلىقىنى بىلدۈرۈپ، 1933-يىلى 5-ئايدا، يەنى ئۇ تەختكە چىقىپ بىر ئايدىن كېيىنلا تاشقى ئىشلار مەھكىمىسىنىڭ باشلىقى چېن دېلىنى سوۋېت ئىتتىپاقىنىڭ ئۈرۈمچىدىكى باش كونسۇلخانىسىغا ئەۋەتىپ، شۇ چاغدىكى باش كونسۇل زىلاتكىنىڭ تومۇرىنى تۇتۇپ باققان. ئۇ چېن شۇرېن ھۆكۈمىتىنىڭ سوۋېت ئىتتىپاقى بىلەن ئىمزالانغان "سوۋېت ئىتتىپاقى بىلەن شىنجاڭ ئوتتۇرىسىدىكى سودا كېلىشىمى" ئاساسىدا "دوستلۇق مۇناسىۋەتىنى يەنىمۇ ياخشىلاش ئارزۇسى بارلىقىنى ئۇقتۇرۇشنى يەمچۈك قىلغان. ئۆز چېگرىسىغا يېقىن قوشنىسىنىڭ ئۆزىگە

دوستانىراق مۇئامىلە قىلىدىغان ھاكىمىيەت ئىلكىدە تۇرۇشىنى ئۈمىد قىلىدىغان سوۋېت ئىتتىپاقى شېڭ شىسەينىڭ "دوست ئۆتۈشى خالايدىغان" پوزىتسىيىسىگە، تەبىئىيىكى، ئىجابىي ئىنكاس قايتۇرغان. شېڭ شىسەي بۇنىڭدىن ئۈمىدلىنىپ ئەتىسى باش كونسۇل زىلانكىن، مۇئاۋىن باش كونسۇل گاننىن قاتارلىقلارنى ئۆز ئۆيىگە زىياپەتكە چاقىرىپ، ئۆزىنىڭ ئوقۇغۇچىلىق دەۋرىدىن تارتىپ سوت-سىيالىزىمغا ئېتىقاد قىلىدىغانلىقىنى، ماركسىزم-لېنىنىزمنى تەتقىق قىلىپ كەلگەنلىكىنى، كوممۇنىستىك پارتىيە باشلاپ ماڭغان يول بىلەن يۈرگەندىلا يورۇق ئىشىقباغا ئېرىشكىلى بولىدىغانلىقىنى بىلگەنلىكىنى توختىماي سۆزلەپ، بۇنىڭ ئىسپاتى سۈپىتىدە كوممۇنىستلارنى تۇتۇپ ئۆلتۈرگەندە مۇسادىرە قىلىنغان «كاپىتال»، «كوممۇنىستىك پارتىيە ختابنامىسى»، «لېنىنىزم مەسىلىلىرى» قاتارلىق كىتابلارنى كۆرسەتكەن.

سوۋېت ئىتتىپاقى تەرەپ ئۇنىڭ بىر-ئىككى قېتىملىق كەپ-سۆزىگە ئاز-تولا ئىشەنگەن بولسىمۇ، ئۇنىڭ يەمچۈكىنى چىشلەشكە تازا ئالدىراپ كەتمىگەن، ئۇنىڭ ئەمەلىي پوزىتسىيىسىنى يەنە بىرمەزگىل سىناپ كۆرمەكچى بولغان بولسا كېرەك، "دوست ئۆتۈش" قەدىمىنى يەنىمۇ تېزلىتىشكە ئالدىراپ كەتمىگەن. شۇڭا، ما جۇڭيىڭ قەدەممۇ قەدەم قىستاپ كەلگەن ۋەزىيەت ئاستىدا، شېڭ شىسەي 10-ئايدا يەنە ھېلىقى چېن دېلىنى باش قىلىپ ياۋشيۇڭ دېگەن ئادەمنى قوشۇپ موسكۋاغا ئەۋەتكەن. ئۇلارنىڭ ۋەزىپىسى سوۋېت ئىتتىپاقىنى بىۋاسىتە ياردەم بېرىشكە كۆندۈرۈش بولغان.

11-ئايدا سوۋېت ئىتتىپاقى ھۆكۈمىتى شېڭ شىسەينى يەنىمۇ ئىلگىرىلىگەن ھالدا كۆزىتىش، شىنچاڭ بىلەن دوستانە مۇناسىۋەت

تۈزىتىش ئۈچۈن، بۇرۇن تاشكەنتتە تاشقى ئىشلار ئىدارىسىنىڭ باشلىقى بولۇپ ئىشلىگەن گېئورگى ئابراموۋىچ ئاپرىسسېۋنى ئۈرۈم-چىدە تۇرۇشلۇق باش كونسۇل قىلىپ ئەۋەتكەن. ئۇ كەلگەندىن كېيىن شېڭ شىسەي نېمە ئىش قىلماقچى بولسا ئۇنىڭدىن مەسلىھەت سوراپ، ئۇنىڭ گېيىنى ئاڭلاپ، ئۇنىڭ سىزىقىدىن چىقمايدىغاندەك تەسراتنى پەيدا قىلغان. ئاپرىسسېۋ شېڭ شىسەينىڭ سىلىق، شېرىن گەپلىرىگە ئىشىنىپ، سوۋېت ھۆكۈمىتىگە ئۇنى ماركسىزم-لېنىنىزمنى خېلى تەتقىق قىپتىكەن، كوممۇنىزمغا ئېتىقاد قىلىدىكەن، دېگەندەك سۆزلەر بىلەن تونۇشتۇرۇپ تۇرغان ۋە ئۇنىڭغا ھەربىي، ئىقتىسادىي تەرەپلەردىن ياردەم بېرىشكە بولىدىكەن دەپ قارىغان. دېمەك، سوۋېت ئىتتىپاقى ھۆكۈمىتى شېڭ شىسەينىڭ يەمچۈككە تومۇشۇقنى سوزغان.

1934-يىلى 4-ئايدا شېڭ شىسەي سوۋېت ئىتتىپاقى ھۆكۈمىتىدىن رەسمىي ياردەم تەلەپ قىلىپ موسكۋاغا ئادەم ئەۋەتكەن، سوۋېت ئىتتىپاقى ھۆكۈمىتى ئۇنىڭغا پۈتۈنلەي ئىشىنىپ كەتمىگەن بولسىمۇ، ئۆز چېگرىسىنىڭ تىنچ-ئامانلىقىنى ئويلاپ ئون مىڭ كىشىلىك ئەسكەرگە يەتكۈدەك كىيىم-كېچەك ۋە باشقا نەرسىلەرنى بەرگەن ھەمدە ئۇنىڭغا شىنجاڭنىڭ سىياسىي ۋەزىيىتىنى تۇراقلاشتۇرۇش، ئىقتىسادنى راۋاجلاندۇرۇش، مەدەنىيەت، مائارىپنى ئومۇملاشتۇرۇش تەكلىپىنى بەرگەن.

يىغىشتۇرۇپ ئېيتقاندا، سوۋېت ھۆكۈمىتى جېنى تۇمشۇقغا كېلىپ قالغان شېڭ شىسەيگە ئەمەلىي ۋە ئۈنۈملۈك ياردەم بەردى. قۇرۇق-لۇق ۋە ھاۋادىن ئەسكەر كىرگۈزۈپ چاڭ پېيىۋەن، ما جۇڭيىڭنىڭ قوشۇنلىرىغا قاقشاتقۇچ زەربە بېرىپ ئۈرۈمچىنى قامالدىن بىكار

قىلىپ، شېڭ شىسەينى ۋە ئۇنىڭ ھۆكۈمىتىنى قۇتقۇزۇپ قالدى، ئۇنداق قىلىنغان بولسا شېڭ شىسەينىڭ ۋە ئۇنىڭ ھۆكۈمىتىنىڭ ئۆمرى 1933- يىلدىن ئاشمايتتى.

شېڭ شىسەي ئۆزىنىڭ كېيىن يازغان كىتابىدا "غەربتىن كېلىدىغان چەت كۈچ بىلەن شەرقتىن (ياپونىيىدىن دېمەكچى) ۋە جەنۇبتىن (ئەنگلىيىدىن دېمەكچى) كەلگەن كۈچنى يوقىتىش ئۈچۈن تەۋەككۈلچىلىك بىلەن سوۋېتتىن ياردەم ئېلىپ، شىنجاڭدىكى كرىزىسنى ھەل قىلىش — بۇ مېنىڭ تۈپ مەقسىتىم ئىدى" دەيدۇ. شېڭ شىسەينىڭ بۇ سۆزى ئىلگىرىكى ئالداچىلىق سىياسىتىنى يەنە ئالداچىلىق بىلەن يېپىش. ئۇنىڭ ئەسلى قارا نىيىتى ئالداچىلىق بىلەن سوۋېت كۈچىدىن پايدىلىنىپ ئەنگلىيە، ياپونىيە تەسىرىنى كىرگۈزمەسلىك. مەركىزىي ھۆكۈمەتتىن تامامەن ئالاقىسى ئۈزۈلگەن مىلتارىست مۇستەقىل پادىشاھلىقنى قۇرۇش ۋە شىنجاڭ خەلقىنى خالىغانچە ئۆلتۈرۈپ، قىرىپ، ھېلىقى ئۆزى دېگەن "ئالتۇن تاۋاق" قا مۇستەقىل ئىگە بولۇش ئىدى. ئۇنىڭ شىنجاڭدا يۈرگۈزگەن بىر قاتار ئالداچىلىق ۋە فاشىستىك سىياسەتلىرى بۇنى ئىسپاتلايدۇ، ئۇنىڭ تەيۋەنگە بارغاندىن كېيىن، جاڭ چېپىشنىڭ ئالدىغا تىز چۆكۈپ "مەن شىنجاڭنى چەتنىڭ تاجاۋۇزىدىن ساقلاپ قالدۇم" دېگىنى تامامەن يالغان. ئۇ ئەسلىدە، مەن تۈرلۈك ئويۇنلار بىلەن ۋە قىلىچ كۈچى بىلەن شىنجاڭدىكى ھەر مىللەت خەلقىنى بېسىپ تۇردۇم، دېسە توغرا بولاتتى.

شېڭ شىسەي خالاپ ئەمەس، ئىلاج بولمىغانلىقتىن ئالداش غەربى بىلەن سوۋېت ئىتتىپاقىنىڭ ياردىمىگە تاياندى. يەنە داۋاملىق ياردەم ئېلىپ، ئۆزىنىڭ ھاكىمىيىتىنى مۇستەھكەملىمەكچى

بولدى. سوۋېت ئىتتىپاقىنىڭمۇ ئۆز قورسىقىدا چەن بار ئىدى. يۇقىرىدا تىلغا ئېلىنغان ئاپرېسسېۋ كېلىپلا شېڭ شىسەي بىلەن كۆرۈشكەندە، "ستالېن سىزگە سالام دېدى. سوۋېتنىڭ سىياسىتى شېڭ شىسەينى قوللاش ھەم ئۇنىڭ ھەممە ئىچكى قالايمىقانچىلىق-لارنى تىنچىتىشىغا ياردەم قىلىش دېدى" دەپ ئېيتقان. بۇ گەپتىن قارىغاندا ستالېن شېڭ شىسەيگە ئىشەنگەن ۋە ئۇنىڭدىن پايدىلان-ماقچى بولغان. لېكىن، يەنە ئۇنىڭغا تولۇق ئىشىنىپمۇ كەتمىگەن. ئاپرېسسېۋ شۇ ۋاقىتتا يەنە شېڭ شىسەينىڭ بىر خىزمەتدېشىغا: "ئەگەر سەن ھاكىمىيەتنى قولغا ئالساڭ، بىز ساڭا ياردەم قىلىمىز" دېگەن. لېكىن ئۇ ئادەم نېمىشقىدۇ بۇ تەكلىپنى قوبۇل قىلمىغان. بۇ سۆزنى «شىنجاڭ ئەسكەرەمۇ ياكى ئوفتسىبىرمۇ؟» (شاھماتتىكى ئەسكەر، ئوفتسىبىرلەرنى دېمەكچى) دېگەن كىتابنى يازغان بىر ئامېرىكىلىق ئۆز كىتابى ئىچىگە نەقىل كەلتۈرۈپ يازغان. بۇ سۆزنى ئۇنىڭ قەيەردىن ئالغانلىقىنى بىلمەيمەن، ئاپرېسسېۋنىڭ ئاشۇ گەپنى قىلغانلىقى بەلكى راست بولۇشى مۇمكىن. چۈنكى، ھەر جەھەتتىكى ئەھۋاللاردىن قارىغاندا، سوۋېت ھۆكۈمىتىنىڭ شېڭ شىسەيگە تولۇق ئىشىنىپ كېتەلمىگەنلىكىنى تەسەۋۋۇر قىلىشقا بولىدۇ.

قانداقلا بولمىسۇن، سوۋېت ھۆكۈمىتى شېڭ شىسەيگە يالغۇز ھەربىي جەھەتتىنلا ئەمەس، باشقا جەھەتلەردىنمۇ تولۇق ياردەم قىلدى. شېڭ شىسەينىڭ ئون مىڭدىن ئارتۇق ئەسكىرىنى قوراللان-دۇردى. كېيىن داۋاملىق ھەربىي ياردەم قىلىپ تۇردى.

1935-يىلى يىلىنىڭ بېشىدا موسكۋا ستالىننىڭ قېيىن ئىنىسى سۋانترى باشچىلىقىدا بىر ۋەكىللەر ئۆمىكىنى ئۈرۈمچىگە ئەۋەتتى. مەقسەت شېڭ شىسەينىڭ بىر ئىسلاھات پىلانى تەييارلىشىغا ياردەم

قىلىش ۋە شىڭ شىسەي بىلەن ئۆزئارا ياردەم توغرىسىدا بىر توختام تۈزۈش ئىدى. بۇ ۋەكىللەر ئۆمىكى بىرنەچچە ئاي ئىشلىگەندىن كېيىن 1935-يىلى 5-ئاينىڭ 16-كۈنى ئۆزئارا ياردەملىشىش توختىمىغا قول قويۇلدى. مۇشۇ توختام بويىچە سوۋېت ھۆكۈمىتى شىڭ شىسەي ھۆكۈمىتىگە 4 مىليون ئالتۇن سوم (تىللا) قەرز بەردى. شۇندىن كېيىن سوۋېت ھۆكۈمىتى كۆپلىگەن مەسىلە تەپچىلەر ۋە تېخنىك خادىملارنى ئەۋەتىپ ۋە تېخنىكا ماشىنا-ئۈسكۈنىلىرىنى بېرىپ، شىڭ شىسەي ھۆكۈمىتىگە ئاكتىپ ياردەم قىلدى. شىنجاڭدا شۇ ۋاقىتتا ئىقتىساد، ترانسپورت، كان ئېچىش، مەدەنىيەت-مائارىپ، مالىيە-سودا جەھەتلەردە قولغا كەلگەن بىر قاتار ئۇتۇقلارنى شىڭ شىسەي سوۋېتىنىڭ ياردىمىسىز ھەرگىز قولغا كەلتۈرەلمەيتتى. بۇ بولسا شۇ مەزگىللەردە شىنجاڭ خەلقىنىڭ سىياسىي ۋە ئىقتىسادىي ھاياتى ئۈچۈن ئىنتايىن مۇھىم ئىدى. لېكىن سوۋېت ھۆكۈمىتىنىڭ خاتالىقى شۇنىڭدىن ئىبارەت بولدىكى، ئۇلار شىڭ شىسەيدەك بىر مىلتارىست ئالداپچىنىڭ قارىمىقىغا ئېلىنىپ، ھەقىقىي دوست بىلەن يالغان دوستنى، ھەقىقىي خەلق كۈچلىرى بىلەن خەلققە قارشى كۈچلەرنى پەرق ئېتەلمىدى ياكى تولۇق پەرق ئېتەلمىدى. سوۋېت ھۆكۈمىتى 1939-1940-يىللىرىدىن كېيىنلا شىڭ شىسەينىڭ ئەكسىيەتچى قىياپىتىنى تونۇشقا باشلىدى. سوۋېت ھۆكۈمىتى قانداق قىلىشنى ئويلاپ ئۈلگۈرگىچە، سوۋېت-گېرمان ئۇرۇشى باشلىنىپ كەتتى، نېمىسلار موسكۋا بوسۇغىسىغا يېتىپ كەلدى، شىڭ شىسەي كۈتكەن پۇرسەت ئاخىر كەلدى، ئۇ 180 گرادۇس بۇرۇلۇپلا سوۋېت ھۆكۈمىتىگە پۇت ئاتتى. مانا بۇ سوۋېت ھۆكۈمىتى ئۈچۈن

چوڭ ساۋاق، شىنجاڭ خەلقى ئۈچۈنمۇ ئېغىر تارتقۇلۇق بولدى.
شېڭ شىسەي سوۋېت ئىتتىپاقى بىلەن كۆرۈنۈشتە ئىتتىپاق بولۇپ
تۇرغان ئاۋۋالقى مەزگىللەردە شىنجاڭدا مەلۇم تەرەققىياتلار بولدى
دېيىلسە، بۇ قىسقا ۋاقىتلىق، ئازغىنا ئۇتۇقلار چوڭ بەدەل ئورنىغا،
ئەڭ ئېغىرى يۈز مىڭدىن ئارتۇق خەلقنىڭ قېنى بەدىلىگە كەلدى.
ئوتتۇق ئاز، بەدەل چوڭ، ساۋاق ئاچچىق، ئەلەم چوڭ بولدى.

ئىككىنچى باب بۆرىدىن تۆرەلگەن چوشقا

بىز ئالدىنقى ماۋزۇدا شېڭ شېسەينىڭ قانداق قىلىپ ھاكىمىيەت بېشىغا چىقىۋالغانلىقى ۋە ھاكىمىيەتنى قانداق قىلىپ مۇستەھكەملىدى ۋالغانلىقى ئۈستىدە توختالدىق، ئەمدى ئۇنىڭ ئۆزىنىڭ فاشىستىك ھۆكۈمرانلىقىنى قانداق قىلىپ مۇستەھكەملىپ بارغانلىقى ۋە نېمىلەرنى قىلغانلىقى ئۈستىدە توختىلىمىز.

شېڭ شېسەي شىنجاڭدا ئۆزىنىڭ فاشىستىك ھۆكۈمرانلىقىنى تىكلەش ۋە مۇستەھكەملەش ئۈچۈن، ھەربىي، سىياسىي، تەشكىلىي جەھەتلەردە ئاشكارا ۋە يوشۇرۇن نۇرغۇن ئالداپچىلىق، سۈيىقەست، ھىيلە-نەپىرەڭلەرنى ئىشلەتتى. ئۇ ھاكىمىيەت ئۈستىگە چىقىپ ھەربىي ھەم مەمۇرىي ھوقۇقنى قولغا ئېلىۋالغاندىن كېيىن، ئۆزى چاقىرغان بىرىنچى قېتىملىق ئەمەلدارلار مەجلىسىدە جىن شۇرېننى يېقىتشتا خىزمەت كۆرسەتكەن ئىككى كىشىنى مەجلىسكە قاتناشقانلارغا كۆرسەتتى. بۇنداق قىلىش بىر ياقىتىن گومىنداڭ ھۆكۈمىتىگە ئۆزىنى كۆرسىتىپ قويۇش ئۈچۈن بولسا (ئېتىپ تاشلانغان چېن جۇڭ قاتارلىقلار گومىنداڭ ھۆكۈمىتى شىنجاڭغا ئەۋەتكەن خۇاڭ مۇسۇڭلارغا يېقىندىن لاشقان دېگەن گەپلەر بولغان)، يەنە بىر ياقىتىن ئۇنىڭ قان تۆكۈش-تىن يانمايدىغانلىقىنىڭ باشلىنىشى بولغانىدى. ئاشۇنداق تەھدىت

سېلىش، سۇر كۆرسىتىش بىلەن ئاچقان مەجلىستە كىم مۇ ئۇنىڭ ئارزۇسىغا خىلاپ كېلىدىغان پىكىر ئوتتۇرىغا قويالىسۇن؟ ئۇ كۆپچە-لىكىنىڭ "قوشۇلۇشى" بىلەن دۇبەن قوشۇمچە رەئىس بولۇۋالدى. ھەربىي جەھەتتىن باستۇرۇش، ئىشپىيونلۇق ئورگانلىرى ئارقىلىق سۇيىقەست قىلىش، سىياسەت بىلەن ئالداش، شۇنداق قىلىپ مىلىتارىستلىق ھاكىمىيەت ئورنىتىپ، ئۆزى ئېيتقان "ئالتۇن تاۋاق تۇتقان دىۋانلار يۇرتى" نىڭ تاۋىقىنى تارتىۋېلىپ ئۆزى مۇستەقىل ئىگە بولۇش، "ئالغا ماڭالمايدىغان قالاق شىنجاڭ" نى يەنە ۋەيران قىلىش، "قوزغىلاڭلارغا تولغان ماكان" نى تۇنجۇقتۇرۇش — شېڭ شىسەينىڭ ئەسلى فاشىستىك قىياپىتى ئەنە شۇنداق ئىدى. لېكىن شېڭ شىسەي شۇ ۋاقىتتىكى خەلقئارا ۋەزىيەتتە ۋە شىنجاڭ خەلقىنىڭ ئىستىباداتقا قارشى دولقۇنلۇق كۈرىشى شارائىتىدا بۇ فاشىستىك تەدبىرلىرىنى دەماللىققا ئاشكارا قىلالىمىدى. ئۇنىڭغا ئەسلى فاشىستىك قىياپىتىنى يوشۇرۇش ئۈچۈن بىر نىقاب، ئۆزىنىڭ ئاتىقىنى چىقىرىش ئۈچۈن بىرەر ۋىۋىسكا كېرەك بولغانىدى. ئاشۇنداق نىقاب ۋە ۋىۋىسكا ئۈچۈن ئۇ ئۆزى ئېيتقان ئىككى پروگراممىنى ئوتتۇرىغا قويدى. بۇنىڭ بىرى سەككىز چوڭ خىتاب، يەنە بىرى ئالتە بۈيۈك سىياسەت. دېمەك ئۇ ئۆزىنى نىقابلاپ شىنجاڭ خەلقىنىڭ كۆزىنى بوياش، سوۋېت ھۆكۈمىتىنى ئالداش ئۈچۈن بىر قاتار ئىلغار سىياسەتلەرنى ئوتتۇرىغا قويۇپ ئىجرا قىلىشقا مەجبۇر بولدى.

شېڭ شىسەي ئۆزىنىڭ ئاتالمىش ئالتە بۈيۈك سىياسىتىنى كېيىنكى ۋاقىتلارغىچە كۆپتۈرۈپ، ئاسمانغا كۆتۈرۈپ ماختىدى. ئۇنىڭ باشقا گۇبېياڭچىلىرىمۇ بۇ سىياسەتنى داھىيانە سىياسەت، ئۇلۇغ سىياسەت، نىجاتلىق سىياسەت دەپ ۋارقىراشتى. ئۇزاق ئۆتمەي شېڭ شىسەي

“ۋېيدالگىشيۇ شېڭ دۇبەن جيەن جۇشى” (“ئۇلۇغ داھى شېڭ دۇبەن قوشۇمچە رەئىس”) دېگەن ئۇنۋان ۋە مەرتىۋە بىلەن كۆككە كۆتۈرۈلدى. بۇ “ۋېيدالگىشيۇ” نىڭ نامى چىققاندا ئادەملەر ئورنىدىن سەكرەپ قوپۇپ تەخ تۇرىدىغان بولدى. كىشىلەرنىڭ ئۇنى مۇنداق “ھۈرمەت” قىلىشى قىلىچ بىلەن تۈرمىنىڭ خەۋىپىدىن بولۇۋاتقانلىقىنى ھەممەيلەن كۆڭلىدە بىلىپ تۇراتتى.

شېڭ شىسەي تەيۋەنگە قېچىپ بارغاندىن كېيىن يازغان كىتابىدا: “ئۈچ يىل ئىچىدە شىنجاڭدا قاراڭغۇلۇق يورۇقلۇققا ئايلاندى. تىنچلىق، پاراۋانلىق، بەخت-سائادەت قالماي قاپتى. نىڭ، تېررورلۇقنىڭ، خارابىلىقنىڭ، ئۆچمەنلىكنىڭ ئورنىنى ئالدى، تەتۈر ئىنقىلاب ۋە چەت ئەل تاجاۋۇزى تارمار قىلىندى. دېموكراتىيە كۈچەيدى. مىللەتلەر (ئۇيغۇر، قازاق، موڭغۇل) قۇرۇلتىيى ئېچىلدى...” دەيدۇ. بۇ شېڭ شىسەينىڭ ئاشۇ ئالدامچىلىق سىياسىتىنى ئاقلاشقا ئۇرۇنۇشتىن باشقا نەرسە ئەمەس. دۇرۇس، شۇ كەم-لەردە شىنجاڭدا بىرمەزگىل مەلۇم تەرەققىياتلار قولغا كەلدى، يېزا ئىگىلىك، سۇ قۇرۇلۇشى، يول-ترانسپورت، مەدەنىيەت-مائارىپ، قاتارلىق جەھەتلەردە ئىلگىرىكىگە قارىغاندا خېلى چىق ئۇنۇقلار قولغا كەلدى. يېڭى مەكتەپلەر ئېچىلدى، نەشرىيات ئىشلىرى يولغا قويۇلدى. تىببىي داۋالاش ئىشلىرى تەرەققىي قىلدى، جەنۇبىي ۋە شىمالىي شىنجاڭدا ئۇزۇن-ئۇزۇن تاش يوللار ياسالدى. ماشىنا، ئايروپىلان ترانسپورتى يولغا قويۇلدى. مالىيە تەرتىپىگە سېلىندى. سودا ئىشلىرى تەرەققىي قىلدى ۋە باشقىلار. ئۇ تەرەققىياتلار ۋەزىيەت تەلپى، خەلقنىڭ ئېھتىياجىدىن ئېيتقاندا باشلاپقى ئۇنۇقلار بولسىمۇ، شىنجاڭ تارىخىدا چوڭ يېڭىلىق بولۇپ، كېيىنكى تەرەققىياتلار

ئۈچۈن ئۇلۇق رول ئوينىدى. بىراق بۇ ئۇتۇقلار ھەرگىز شېڭ شىسەينىڭ شەخسىي خاھىشى ۋە شۇنداق قىلىشنى خالايدىغانلىقىدىن ئەمەس، بەلكى ۋەزىيەت تەقەززاسى بىلەن، سوۋېتلەر ئىتتىپاقىنىڭ يېقىندىن ياردەم قىلىشى ۋە جۇڭگو كوممۇنىستىك پارتىيىسى مەركىزىي كومىتېتىدىن كەلگەن كوممۇنىست يولداشلارنىڭ زور كۈچ چىقىرىشى ھەمدە خەلق كۈرىشىنىڭ قاتتىق بېسىمى بىلەن بولدى.

شېڭ شىسەي بىرمۇنچە ھىيلە-مىكىر ۋە ئالداپچىلىق ۋاسىتىلىرى بىلەن سوۋېت ئىتتىپاقىنىڭ ياردىمىنى قولغا كەلتۈرۈپ، پۈتۈن شىنجاڭنى "تىنچىتى"، كەڭ ئىشپىيونىلۇق تورلىرىنى قۇرۇۋالدى، بىرمۇنچە كالا كېسەللىرىنىمۇ تەييارلىۋالدى. شېڭ شىسەينىڭ فاشىستلىق ھۆكۈمرانلىقىدىكى شىنجاڭدا ئۇنىڭ ئېغىزدا دېگەن سۆزىنىڭ تەتۈرى: خارابىلىق، ۋەيرانچىلىق، مىللىي زۇلۇم، تېررورلۇق تېخىمۇ كۈچەيدى. بۇ ھادىسىلەر ھەتتا ياڭ زېڭشىن، جىن شۇرېن ۋاقتىدىكىدىنمۇ ئېشىپ كەتتى. بەلكى چىڭ سۇلالىسى ۋاقتىدا شىنجاڭدا ھۆكۈمرانلىق قىلغان ئەمەلدارلارمۇ بۇ جەھەتلەردە شېڭ شىسەيگە يېتەلمەيدۇ.

شېڭ شىسەي شىنجاڭدا ئون يىللىق قىسقا ۋاقىت ئىچىدە فاشىستىك قىرغىنچىلىق يۈرگۈزۈپ، يۈز مىڭدىن ئارتۇق بىگۇناھ ئادەملەر-نىڭ ۋە خەلق مەنپەئىتى ئۈچۈن كۈرەش قىلغان نۇرغۇن جەڭگىۋار كادىرلارنىڭ قېنىنى تۆككەن جاللات. ئۇ ئۆزىنىڭ مۇستەقىل فاشىستىك-مىلتارىستلىق ھۆكۈمرانلىقىنى مۇستەھكەملەش ئۈچۈن، ھەرقانداق سۇيىقەستتىن ۋە جىنايەتكارلىقتىن يانمىدى. ئۇنىڭ سۇيىقەستلىك ئۇسۇلى ئۆزىنىڭ ئىشپىيونىلۇق ئورۇنلىرىدىن پايدىلىنىپ ۋە ئۆزى بىۋاسىتە پىلانلاپ ئاتالمىش شېڭ شىسەيگە قارشى ئەنئەنە-

لەرنى ياساش، شۇنداق قىلىپ ئۆزىگە قارشى بولغان ۋە ئۆزىگە قارشى بولۇش ئېھتىمالى بار دەپ ھېسابلانغان ئادەملەرنىڭ ھەممىسىنى قىرىپ يوقىتىشتىن ئىبارەت بولدى. ئۇ تۇتقان، قامىغان، قىرغانلار ئىچىدە شىنجاڭدىكى ئاز سانلىق مىللەت ھەم خەنزۇلار ئىچىدىكى ئىلغار ئادەملەر جۈملىدىن جۇڭگۇ كوممۇنىستىك پارتىيىسىنىڭ ئەزالىرىدىن تاشقىرى ھەتتا سىياسەت بىلەن زادى كارى يوق، ئادەتتىكى كادىر، پۇقرالارمۇ بار ئىدى.

1937 - يىلىدىن باشلاپ تاكى 1942 - يىلغىچە شېڭ شىسەي ئارقا - ئارقىدىن ئۈچ قېتىم ئاقالمىش "سۈيىقەست ئەنزىسى" پەيدا قىلىپ پۈتۈن شىنجاڭدا دەھشەتلىك باستۇرۇش ئېلىپ باردى.

بىرىنچى قېتىملىق باستۇرۇش 1937 - يىلى 7 - ئايدا سابىق قۇتۇبى ناھىيىسىنىڭ ھاكىمى جاڭ جۇگاۋ ۋە مىچۈەن ناھىيىسىدىكى ۋەن فامىلىلىك بىر زېمىندارنى قولغا ئېلىش بىلەن باشلىنىپ، جاڭ شىن (مائارىپ نازارىتىنىڭ نازىرى) ھەم خوجانىياز ھاجى (ئۆل - كىلىك ھۆكۈمەتنىڭ مۇئاۋىن رەئىسى) نى قولغا ئېلىش بىلەن ئەۋجىگە كۆتۈرۈلدى.

شېڭ شىسەي ئالدى بىلەن قۇتۇبى ناھىيىسىنىڭ ھاكىمى جاڭ جۇگاۋ دېگەن ئادەم بىلەن مىچۈەنلىك پومبىشچىك ۋەن دېگەن ئادەمنى قولغا ئېلىپ، قىيناپ - قىستاپ، سۈيىقەست ئەنزىسىنى ئىقرار قىلدۇردى ۋە "شېڭ شىسەيگە قارشى قوزغىلاڭچىلار" نىڭ تىزىمىنى تەييارلاپ چىقتى. كەينىدىن بىر قىسىم خەنزۇ ئەمەلدار - لارنى قولغا ئېلىپ، ئۇلارغا فاشىستىك قىيىن - قىستاقلا ئاستىدا ياپون جاھانگىرلىرىنىڭ تاپشۇرۇقى بىلەن شېڭ شىسەيگە قارشى قوزغىلاڭ كۆتۈرمەكچى دەپ ئىقرار قىلدۇردى. شۇنىڭ بىلەن ئۇ

خوجانىياز ھاجى، مەھمۇت شىجاڭ، ما خۇشەن (خوتەندىكى سابىق ما جۇڭيىڭ قوشۇنلىرىنىڭ شىجاڭى)، شەرىپقان، فېڭ لياڭ (دۈبەن مەھكىمىسى جىڭفاچۇنىڭ چۇجاڭى)، گېنېرال بىلىنوۋ (ئاق رۇس)، جاڭ شىن (مائارىپ نازىرى)، ما شاۋۋۇ (ئىچكى ئىشلار نازىرى، سابىق قەشقەر دوتىيى)، ئاباۋ (تەمىنات نازارىتىنىڭ نازىرى)، خۇاڭ خەنجاڭ (ئۆلكىلىك ھۆكۈمەتنىڭ باش كاتىپى)، چېن دېلى (ئىلى ۋالىيىسى)، بۇرھان شەھىدى (تۇسەن گۇڭسىنىڭ زۇڭجىڭلىسى)، گۇاڭ لۇ (تاشكەنتتىكى كونسۇل)، شىلىك (موڭغۇل) قاتارلىق ئادەملەرنى قولغا ئالدى ياكى قولغا ئېلىشنى پىلانلىدى. دېمەك، بۇ باستۇرۇش شىنجاڭنىڭ ھەممە جايلىرىغىچە دېگۈدەك كېڭىيىپ، ئىلى، چۆچەك، قۇمۇل، ئاقسۇ، قەشقەر، خوتەن قاتارلىق ۋىلايەتلەرنىڭ مەمۇرىي باشلىقلىرى (ۋالىيلىرى) ھەم ئۆلكىلىك ھۆكۈمەت ئەزالىرىدىن تارتىپ تاكى ئادەتتىكى كادىرلار ۋە بىر قىسىم ئاممىغىچە قولغا ئېلىندى.

قىسقىسى، 1937 - يىلىنى شىنجاڭنىڭ يېقىنقى يۈز يىللىق تارىخىدىكى ئىنتايىن زۇلمەتلىك بىر مەزگىل دېيىشكە بولىدۇ. شۇ مەزگىلدە ھەربىر شىنجاڭلىق، مەيلى ئۇ خەنزۇ مىللىتىدىن بولسۇن ۋە مەيلى ئۇيغۇر، قازاق، قىرغىز ھەم باشقا ئاز سانلىق مىللەتلەردىن بولسۇن. ئۆز ھاياتىدا ئەڭ كۈلپەتلىك كۈنلەرنى بېشىدىن كەچۈردى. ئەنە شۇ مەزگىلدە شىنجاڭدا گويا ھەممە نېمە تاپتىن چىقىپ كېتىپ، تەتۈرىگە ئۆرۈلدى. سۇيىقەست، تۆھمەت، قىيىن - قىستاق، تۈرمە ھەم قىرغىنچىلىق نورمال سىياسىي ۋە ئىجتىمائىي تۇرمۇشنىڭ ئورنىنى دەسسەپ، 5 مىليون نوپۇسقا ئىگە شۇ ۋاقىتتىكى شىنجاڭ - نىڭ ھەممە بۇلۇڭ - پۇچقاقلرى ياكى ماتەم قايغۇسى ئىچىدە، ياكى

ۋەھىمە - خاتىرجەمسىزلىك ئىچىدە قالدى، نۇرغۇنلىغان ئائىلىنىڭ ياكى يېقىن ئۇرۇق - تۇغقانلىرى، ياكى يىراق ئۇرۇق - تۇغقانلىرى ئۆلتۈرۈلدى، قاماققا ئېلىندى، دېرەكسىز يوقالدى، قاتتىق ساراسەمگە چۈشۈپ نېمە قىلىشنى بىلەلمەي سەرسان بولدى. بۇ زۇلمەت ۋە كۈلپەتنى كەلتۈرۈپ چىقارغان ئادەم دەل ئاشۇ ئۆزىنى نۇرغۇن مەسلەك ۋە ئىزم بىلەن بېزەكلەنگەن شېڭ شىسەينىڭ ئۆزى ئىدى.

شېڭ شىسەي 1937 - يىلقى تازىلاش ھەرىكىتىدىن كېيىن، يەنە خاتىرجەم بولالمىدى. ئۇ بىرى شىنجاڭ خەلقىنىڭ قارشى ھەرىكىتىدىن قورقسا، يەنە بىرى ئۆزىنىڭ سوۋېت ھۆكۈمىتىنى ئالدىشىنىڭ پاش بولۇپ قېلىشىدىن قورقتى، يەنە بىرى ياقىتىن ئۇ جۇڭگو كوممۇنىستىك پارتىيىسىدىنمۇ قورقتى، ئۇ "ستالىن، ماۋزېدۇڭ مېنىڭ قوللىشىمنى قولغا كەلتۈرۈپ، ئاخىر مېنىڭ ھاكىمىيىتىمنى ئاغدۇر - ماقچى" (ئۆز سۆزى) دەپ ئويلايتتى. شۇڭا ئۇ ئۆزى ئېيتقاندەك، ستالىن بىلەن ماۋزېدۇڭنى سىناپ بېقىش ۋە ئىشەندۈرۈشكە قارار قىلدى. ئۇ سوتسىيالىزم، كوممۇنىزم توغرىسىدا ھە دەپ گەپ ساتقاندىن باشقا، جۇڭگو كوممۇنىستىك پارتىيىسىگە ئۆتۈشنى تەلەپ قىلدى. ئاندىن ئۇ ستالىن بىلەن بىۋاسىتە سۆزلىشىپ، ئۆزىگە چىڭ ئىشەندۈرۈش ئۈچۈن موسكۋاغا باردى. شېڭ شىسەينىڭ ئۆزىنىڭ ئېيتىشىچە ۋە باشقا ماتېرىياللاردا ئېيتىلىشىچە، شېڭ شىسەي قولىدىن كەلگەن ھەممە چارىلەر بىلەن ئۆزىنى قىپقىزىل كۆرسىتىشكە ئۇرۇنۇپ، ستالىننىڭ، سوۋېت ھۆكۈمىتىنىڭ داۋاملىق قوللىشىنى قولغا كەلتۈرگەن. ستالىن ئاۋۋال ھەم ئىشىنىپ ھەم گۇمانلانغان بولسا، شېڭ شىسەي موسكۋاغا بارغاندىن كېيىن ئاساسەن ئىشەنگەن. ئۇنى سوۋېت كومپارتىيىسىنىڭ ئەزالىقىغا قوبۇل قىلغان ۋە شېڭ

شسەي تەلەپ قىلغان ئىقتىسادىي، ھەربىي ياردەملەرنىڭ ھەممىسىنى دېگۈدەك بەرگەن. شېڭ شسەي موسكۋادىن ئىشەندۈردۈمغۇ دەپ، ئەندىشىسى ئازىيىپ قايتقان، لېكىن ئۇ "ئوغرىنىڭ يۈرسكى پوك - پوك" دېگەندەك ئىككى پارتىيىدىن بەربىر گۇمانلىناتتى. شىنجاڭ خەلقىنىڭ قارشىلىق كۈچىدىنمۇ ئەندىشە قىلاتتى.

1939 - يىلى، شېڭ شسەي ئىككىنچى قېتىملىق باستۇرۇش ئېلىپ باردى. بۇ قېتىمقى باستۇرۇش شۇ يىلى 9 - ئايدا دۇجۇڭيۈەن (شىنجاڭ شۆبەسىنىڭ مۇدىرى) نىڭ كاتىپى سۇڭ فامىلىلىك كىشىنى قولغا ئېلىش بىلەن باشلىنىپ، 1940 - يىلى 2 - ئايدا دۇجۇڭيۈەننى قولغا ئېلىش بىلەن ئەۋجىگە كۆتۈرۈلدى.

دۇجۇڭيۈەن دېگەن كىشى شىنجاڭغا كېلىپ قايتىپ كېتىپ، «يېڭى شىنجاڭ» دېگەن بىر كىتاب يازغان، بۇ كىتابنىڭ مەزمۇنى شېڭ شسەينى چۆچۈتۈۋەتكەن، كېيىن دۇجۇڭيۈەن شىنجاڭغا ئىككىنچى قېتىم كېلىپ، شېڭ شسەي دېگەن ئىشقا ئۇنىماي، شىنجاڭ شۆبەسىنىڭ يۈەنجاڭلىقىنى تاللىغان، ئاندىن كېيىن شېڭ يەنېڭ (ماۋدۇن)، جاڭ جۇڭشى، ساكۇڭلياۋ، لۇگۇيېڭ، شېن گۇۋېن، جاۋ دەن قاتارلىق كىشىلەر شىنجاڭنىڭ مەدەنىي تەرەققىيات ئىشلىرى ئۈچۈن ياردەم قىلىشقا كەلدى. شېڭ شسەي بولسا بۇلارنى جۇڭگو كوممۇنىستىك پارتىيىسىنىڭ "ئىشپىيونلىرى" دەپ گۇمان قىلدى. ئۇ دۇجۇڭيۈەننى "جۇ ئېنلەي ئەۋەتكەن ئىشپىيون" دەپ قارىغان. ئۇ لۇگۇيېڭ، شېن گۇۋېنلارنى "ئوقۇغۇچىلارنى قۇتراتتى" دەپ قولغا ئېلىش بىلەن شېڭ يەنېڭ قاتارلىقلارنى تەھدىت سېلىپ قايتۇرۇۋەتتى. ئۇ شىنجاڭ شۆبەسىدە قۇرۇلغان "ئىلمىي مۇزاكىرە گۇرۇپپىسى" نى ئۆزىگە قارشى تۇردىغان يەر ئاستى تەشكىلات دەپ قارىدى.

ئىچكىرىدىن بارغان ج ك پ كادىرلىرىنىڭ ۋە موسكۋادىن كەلگەن،
3 - ئىنتېرناتسىئونال ئەۋەتكەن كادىرلارنىڭ خەلققە يۆلىنىپ ئېلىپ
بېرىۋاتقان ئىنقىلابىي ھەرىكەتلىرىنى باسقۇچقا چىقىرىۋالدى.

ئۇ مۇشۇنداق قورقۇپ يۈرگەن ۋاقىتلىرىدا ئالتايدا قوراللىق
قوزغىلاڭ پەيدا بولدى. ئەمدى ئۇ، ئۈرۈمچىدە بىر قىسىم كىشىلەر
ئاشۇ قوراللىق قوزغىلاڭغا ماسلىشىپ، ئۆزگىرىش قىلىپ مېنى
ئاغدۇرۇشى مۇمكىن دەپ ئەندىشە قىلىپ، يېڭى بىر سۈيىقەست
تەييارلىدى. ئۇ ئاۋۋال بىرنەچچە ئادەمنى تۇتۇپ تەييارلىغان
سۈيىقەستلىك يالغان ئەنزىسىگە "ئىقرار" قىلدۇردى، ئۇنىڭ ئاتال-
مىش چوڭ پاكىتى دۇجۇڭيۈەننىڭ "ئىقرارنامىسى" ئىسمى. ئۇ مۇشۇ
سۈيىقەست پىلانى بويىچە تەييارلىغان "تەتۈر ئىنقىلابچىلار قوزغىلاڭ
تەشكىلاتى"، "ئۇيغۇرىستان تەشكىلاتى" نىڭ "ئاساسىي يادرو لۇق"
ئادەملىرى تۆۋەندىكىلەر ئىسمى:

ئاۋ يەنجىڭ (باش پىلانى تەييارلىغۇچى)، لاتوۋ (تەشكىلات-
نىڭ مەسلىھەتچىسى، بۇ ئادەم شۇ ۋاقىتتا شېڭ شىسەينىڭ مەسلى-
ھەتچىسى ئىدى)، دۇجۇڭيۈەن، ياۋ شىۋىڭ (ئىلى ۋالىيسى ھەم سىل-
مى)، چىڭ پىشىڭ (بەنفاڭچۇ چۇجاڭى) ئابدۇللا داموللا (قۇرۇلۇش
نازارىتىنىڭ نازىرى)، قۇرباننىياز (گۇڭئەن گۇەنلىچۇنىڭ فۇچۇجاڭى)،
شەرىپقان (ئالتاي ۋالىيسى)، لۇخادى بەيزى (؟)، بېكىتتىيوۋ
(ئاق رۇس سودىگىرى) قاتارلىق كىشىلەر.

شېڭ شىسەي مۇشۇ يالغان ئەنزە ئاساسىدا شۇنداق بىر چوڭ
مەككارلىق ئويۇنى ئوينىدى، يەنى مۇشۇ ئەنزە بىلەن ئاساسلىق
ئادەملەر قولغا ئېلىنغاندىن كېيىن، ئۇ موسكۋاغا دوكلات قىلدى.
ستالىن، مولوتوۋلار بۇ ئەنزىدىن گۇمانلىنىپ، تەكشۈرۈشكە

مەخسۇس بىر گۇرۇپپا ئەۋەتتى. بۇ گۇرۇپپا ئاۋۋال ئاشۇ ئەنزىنىڭ بىرقانچە ئاساسىي كىشىلىرى بىلەن، جۈملىدىن "ئۇيغۇرىستان تەشكىلاتىنىڭ باشلىقى" دەپ ئاتالغان قۇرباننىياز قاتارلىق بىر قىسىم كىشىلەر بىلەن بىۋاستە سۆزلىشىپ، مەسلىنىڭ باش-ئايىغىنى تەكشۈرۈپ، بۇ ئەنزىنىڭ يالغان ئەنزە ئىكەنلىكىنى بىلگەن بولسىمۇ، لېكىن "بۇ سۇيىقەستنى شېڭ شىسەي قىلغان ئەمەس، باشقىلار ئۇنىڭدىن يوشۇرۇپ قىلغان" دەپ ھېسابلىغان ۋە شېڭ شىسەينىڭ قول ئاستىدىكى ئادەملەر يالغان ئەنزە پەيدا قىلىپ، شېڭ شىسەينى ئالداپ، ئۇنى ئاغدۇرۇش سۇيىقەستىدە بولغاندەك قىلدۇ دېگەن پىكىرنى شېڭ شىسەيگە ئېيتقان. بۇ پىكىرنى ئاڭلاپ "ھەيران قالغان، غەزەپلەنگەن" شېڭ شىسەي ئۆزى قول سېلىپ تەكشۈرۈشكە ۋەدە بەرگەن، ھەم مۇنداق بىر سۇيىقەست ئويۇنىنى ئۈستىلىق بىلەن ئورۇنلاشتۇرغان: سوۋېتتىن كەلگەن گۇرۇپپا بىلەن شېڭ شىسەي ئۆزى ۋە ئۇنىڭ باش كېسەللىرىدىن لى يىڭ چى...لەر بىللە ئولتۇرۇپ، ئەنزىنىڭ ئاساسىي ئادەملىرىدىن ئون نەچچە كىشىنى يۈزمۇيۈز سوراق قىلغان. بۇنىڭدىن مەقسەت، سوۋېتتىن كەلگەن گۇرۇپپا سۆزلەشكەندە ئەنزىنىڭ خاتا ئىكەنلىكىنى ئېيتىپ، ئىلگىرىكى ئاتالمىش "ئىقرا" نامەلىرىدىن تامامەن تانغان شۇ ئادەملەرنىڭ ئاغزىدىن شېڭ شىسەي ئاۋۋالقى "ئىقرا نامە"نى قايتا ئاڭلاپ، ئەنزىنىڭ "توغرا" ئىكەنلىكىنى دەلىللەپ كۆرسەتمەكچى بولغان. كېيىن مەلۇم بولۇشىچە، قايتا سوراق قىلىنغان 12 ئادەمدىن تۆتى گۇرۇپپا بىلەن باشتا سۆزلەشكەندە ئېيتقان سۆزىدە چىڭ تۇرۇپ، ئىلگىرىكى "ئىقرا نامە"نى داۋاملىق رەت قىلغان. لېكىن، ئۇلار سوراق خانىدىن چىقىپلا بېشىدىن ئايرىلغان. قالغان سەككىز نەپەر

ئادەم ئۇ ۋاقىتتا ئامان قالغان بولسىمۇ، كېيىن بەربىر ئۆلتۈرۈلگەن. بۇ ئىشتىن خەۋەردار بىر ئادەمنىڭ تېپىشىچە، سوراق قىلىندى. دىغان ئادەملەر ئاۋۋال بىر قاراڭغۇ ئۆيگە كىرگۈزۈلگەن، ئاندىن چىراغ يېقىلىپ، قىلىچلىق، مىلتىقلىق جاللاتلار دېۋەيلەپ تۇرۇش-قان، سوراق قىلىنغۇچىلارغا شېڭ شىسەينىڭ سوۋېتتىن كەلگەن ئادەملەر بىلەن بىللە سوراق قىلىدىغانلىقى، ئەگەر سوراققا ئىلگىرىكى "ئىقرا نامە" سىدىن يەنە تانىدىغان بولسا، قايتىپ چىققاندىن كېيىن مۇشۇ ئۆيدە بېشىدىن ئايرىلىدىغانلىقى ئېيتىلىپ، تەھدىت سېلىنغان. شۇنىڭ بىلەن ئۇلار سوراققا كىرگۈزۈلگەن. بۇ ئويۇن ئوينىلىنىپ بولغاندىن كېيىن، سوۋېتتىن كەلگەن ئۈچ ئادەمنىڭ ئىككىسى شېڭ شىسەينىڭ سوراق نەتىجىسىگە ئىشەنگەن، بىرى ئىشەنمەي ئەنزىنىڭ يالغانلىقىدا چىڭ تۇرغان ۋە ئاساسىي ئويۇن شېڭ شىسەيدە ئىكەنلىكىنى چۈشىنىپ، مولوتوۋقا دوكلات يازغان. شېڭ شىسەي بولسا "گۇناھكارلار" نىڭ ئىلگىرىكى "ئىقرا نامە" لىرىگە كېيىن سوۋېت كىشىلىرى بىلەن بىرلىكتە قىلغان سوراقتىكى "تەكرار ئىقرا نامە" لىرىنى قوشۇپ ئۇزۇن بىر دوكلات بىلەن (ھەممىسىنى رۇسچە تەرجىمە قىلدۇرۇپ) ستالىنغا ھەم مولوتوۋقا يوللىغان. شۇنداق قىلىپ ستالىننى ئىشەندۈرگەن. ئاندىن داۋاملىق كەڭ دائىرىدە تۇتقۇن قىلغان.

1939 - يىلى باشلانغان شۇ قېتىمقى باستۇرۇش 1941 - يىلى 2 - ئايدا ئاياغلاشقاندا، ئىلى، خوتەن، قۇمۇل قاتارلىق ۋىلايەتلەرنىڭ يېڭى مەمۇرىي باشلىقلىرىنى ئۆز ئىچىگە ئالغان ئون مىڭدىن ئارتۇق كىشى قولغا ئېلىنىپ، تۈرمىلەرگە ياكى "خائىنلار لاگېرى" غا تاشلاندى. بۇ ئادەملەرنىڭ كۆپ قىسمى - شېڭ شىسەي "خەۋپلىك" دەپ

ھېسابلىغانلارنىڭ ھەممىسى — دېگىدەك قىرىپ تاشلاندى. شېڭ شىسەي تەيۋەنگە قېچىپ بارغاندىن كېيىن يازغان بىر كىتابىدا قانداقتۇر شۇ قېتىم “481 ئادەم قولغا ئېلىنىپ، 59 ئادەم ئۆلتۈرۈلدى” دەيدۇ. بۇ تامامەن يالغان. بۇ سان شېڭ شىسەي قامىغان ۋە ئۆلتۈرگەن ئادەملەرنىڭ يۈزىدىن بىرىگىمۇ توغرا كەلمەيدۇ.

شېڭ شىسەينىڭ ئەھۋالى بىلەن تونۇشقان بىر ئامېرىكىلىقنىڭ “شېڭ شىسەي ئىشپىيون سەۋدايىلىقى بىلەن ئاغرىغان ئادەم” دېگەنلىكى بىكار گەپ ئەمەس. شۇ ۋاقىتلاردا شىنجاڭغا كەلگەن يەنە بىر ئامېرىكىلىق مۇنداق دېگەن: “شېڭ شىسەي ماڭا ئۆزىنىڭ سۇيىقەستكە، ئىشپىيونلۇققا قارشى ھېكايىسىنى سۆزلەپ بەرگەندە، بۇ ئىش ماڭا بەك ئەرزان، لېكىن خەتەرلىك رومانغا ئوخشاش كۆرۈنۈپ كەتتى. ئۇ، گۇمان، تېپىشماق ھەم سىرلىق نەرسە ئىدى. باشتىن ئاخىرىغىچە پاكىتقا ھۈرمەت قىلىدىغان ئادەم بۇ ئىشنى چوقۇم بولمايدىغان ئىش دەپ ھېسابلايدۇ.” ئامېرىكىلىق ئىككى بۇرژۇئا سىياسەتچىسىنىڭ بۇ باھاسىدىنمۇ شېڭ شىسەينىڭ قىياپىتىنى كۆرۈۋالغىلى بولىدۇ.

ئۈچىنچى قېتىملىق باستۇرۇش 1942-يىلى يۈز بەردى. بۇ قېتىمقى باستۇرۇش شۇ يىلى 3-ئاينىڭ 19-كۈنى شېڭ شىچى (شېڭ شىسەينىڭ 4-ئىنىسى، مېخانىزاتسىيە لۈيىنىڭ كوماندىرى) نىڭ ئۆلتۈرۈلۈشى بىلەن باشلىنىپ، چىن تەنچىيۇ، ماۋ زېمىن، لىن جىلۇ باشلىق جۇڭگو كوممۇنىستلىرىنى قاماققا ئېلىش ۋە قەستلەپ ئۆلتۈرۈش بىلەن ئەۋجىگە كۆتۈرۈلدى.

جۇڭگو كوممۇنىستىك پارتىيىسى ۋە يولداش ماۋ زېدۇڭ شىنجاڭ ۋەزىيىتىگە ناھايىتى دىققەت بۆلۈپ كەلگەنىدى. شېڭ شىسەي

ھاكىمىيەت بېشىغا چىقىپ سوۋېت ھۆكۈمىتىنىڭ قوللىشىغا ئېرىشكەن-
دىن كېيىن، جۇڭگو كوممۇنىستىك پارتىيىسى شىنجاڭ مەسلىسىگە
تېخىمۇ دىققىتىنى بۆلدى. شۇ چاغدا موسكۋادىن (3- ئىنتېرناتسىئو-
ئالدىن) بىر قىسىم كادىرلار شىنجاڭغا كەلگەنىدى، جۇڭگو كوممۇ-
نىستىك پارتىيىسى 1934 — 1936-يىللىرى ئۇزۇن سەپەر ۋە يەنئەندە
ئالدىراش بولغانلىقتىن، شىنجاڭغا كۆپ كۈچ ئەۋەتمەيلىگەن بولسىمۇ،
كېيىن ئاستا-ئاستا يەنئەندىدىن كادىر ئەۋەتتى. ياپونغا قارشى
ئۇرۇش باشلانغاندىن كېيىن، ئۈرۈمچىدە 8-ئارمىيىنىڭ شىنجاڭ
بەنشىچۇسى قۇرۇلۇپ، ئۇنىڭ باشچىلىقىدا شىنجاڭغا كەلگەن
كوممۇنىست كادىرلار جىق ياخشى خىزمەتلەرنى قىلغانىدى. جۇڭگو
كوممۇنىستىك پارتىيىسىنىڭ شىڭ شىسەيگە تۇتقان پوزىتسىيىسى ۋە
سىياسىتى بىرلىك سەپ سىياسىتى بولۇپ، شىڭ شىسەيدىن پايدىلى-
نىپ، شىنجاڭدا مۇمكىن بولغان ئىلغار ئىشلارنى ۋە ئىنقىلابىي
ھەرىكەتلەرنى ئېلىپ بېرىش، كېيىن قەدەممۇقەدەم شىنجاڭ
خەلقىنى ئازادلىققا چىقىرىش ئىدى.

جۇڭگو كوممۇنىستىك پارتىيىسىنىڭ مەسئۇل كادىرلىرىدىن
شىنجاڭدا بولغانلار ئاز ئەمەس ئىدى. مەسىلەن، تېڭ دەييۇن،
دېڭ فا، چېن يۇن، لى شىەننىيەن، جۇ شاۋجۇ، لى يۇنياڭ، لىن
جىلۇ، ۋاڭ شەنتاڭ، خۇاڭ خۇچىڭ، ماۋ زېمىن، چېن تەنچىيۇ ۋە
باشقىلار. 1937-يىلى باھاردا خەلق ئازادلىق ئارمىيىسى 4-
يۇنىلىش ئارمىيىسىنىڭ غەربكە يۈرۈش قىلىش قىسىملىرىدىن لى
شىەننىيەن، چىڭ شىسەي، گۇ تىيەنمىن، لى تىەنخۇاڭ قاتارلىق
يولداشلارنىڭ باشچىلىقىدا 400 دىن ئارتۇق ئەسكەر ۋە كادىر
شىنجاڭغا باردى. بۇلاردىن ئۈرۈمچىدە "يېڭى ئەسكەرلەر باتالىئونى"

قۇرۇلۇپ، ھەربىي جەھەتتىن ھەم سىياسىي جەھەتتىن مەشغۇلات ۋە ئۆگىنىش ئېلىپ بېرىلدى. شىنجاڭدا جۇڭگو كوممۇنىستىك پارتىيىسىنىڭ تەشكىلىي ئورنى بولغان 8-ئارمىيە بەنشىچۇسى بىلەن يېڭى ئەسكەرلەر باتالىئونى رەھبەرلىك ۋە ئالاقە ئىشلىرىدا چوڭ رول ئوينىدى. كۆپلىگەن مەسئۇل كادىرلار ھۆكۈمەتنىڭ، ئارمىيەنىڭ ۋە "فەندىخۇي" (جاھانگىرلىككە قارشى ئۇيۇشما) تەشكىلاتىنىڭ مۇھىم ئورۇنلىرىغا ئورۇنلاشتى. ئۇلار ئاساسەن، گېزىت - تەشۋىقات ئورۇنلىرى، مائارىپ ۋە ئىقتىسادىي ئورۇنلارغا ئورۇنلىشىپ نۇرغۇن ئىشلارنى قىلدى.

1938 - يىلدىن كېيىن، جۇڭگو كوممۇنىستىك پارتىيىسى مەركىزىي كومىتېتى يەنە يۈزدىن ئارتۇق كادىر ئەۋەتتى. بۇلار ئاساسەن، مالىيە، ئىقتىساد، مەدەنىي - مائارىپ ئورۇنلىرىغا ئورۇنلاشتى. يولداش چېن تەنچيۇ (ئومۇمىي رەھبەرلىكتە)، يولداش ماۋ زېمىن (مالىيە - ئىقتىسادىي ئىشلىرىدا)، يولداش لىن جىلۇ (مەدەنىي - مائارىپ ئىشلىرىدا)، يولداش ۋاڭ باۋچۈن (موسكۋادىن كېلىپ، گېزىت - ژۇرنال ۋە تەشۋىقات ئىشلىرىدا)، يولداش خۇئاڭ خۇچىڭ (فەندىخۇي تەشكىلاتىدا) لار ئاساسىي يادرولۇق ۋە رەھبەرلىك رولىنى ئوينىدى. 1938 - يىلدىن كېيىن، جۇڭگو كوممۇنىستىلارنىڭ خىزمەتلىرىدىن ياخشى نەتىجە كۆرۈلۈشكە باشلىدى. 1940 - يىلدىن ئۆتكەندە، بۇلارنىڭ خىزمىتىدە كۆرۈنەرلىك ئۆتۈق قولغا كەلدى. جۇڭگو كوممۇنىستىلارنىڭ جاپالىق كۈرەشلىرى، زور تىرىشچانلىق بىلەن قىلغان خىزمەتلىرىنىڭ مۇھىم نەتىجىسى سۈپىتىدە مۇنۇلارنى كۆرسىتىشكە بولىدۇ:

1. ماركسىزمنى ۋە جۇڭگو كومپارتىيىسىنىڭ لۇشىيەن، پرىنسىپ -

لىرىنى مۇۋاپىق ئۇسۇل بىلەن تەشۋىق قىلدى.

2. كۆپلىگەن ئىلغار ئىدىيىدىكى كادىرلارنى، بولۇپمۇ مىللىي كادىرلارنى تەربىيىلىدى.

3. ئىقتىساد - مالىيىنى تەرتىپكە سالدى.

4. خەلق ئۈستىدىكى بېسىم ۋە سېلىقلارنى ئازايتىپ، قەدەممۇ قەدەم خەلق پاراۋانلىقىنى قولغا كەلتۈردى.

ئۇلار شۇ نەتىجىلىرى بىلەن خەلق تەرىپىدىن چوڭ ئويغىنىش ھەم ئۈمىد پەيدا قىلدى. شۇ چاغلاردا ئىلغار (كوممۇنىستىك ئىدىيىگە ئىگە بولغان) كادىرلارنى يېتىشتۈرۈش، مەدەنىي - مائارىپ، ئىقتىساد، مالىيە ساھەلىرىدە قولغا كەلتۈرۈلگەن ئۇتۇقلار شىنجاڭ تارىخىدا بىر دەۋر بۆلگۈچ باسقۇچنى كۆرسىتىدىغان رولىنى ئوينىدى. شۇ ۋاقىتتا، كوممۇنىست يولداشلارنىڭ رەھبەرلىكىدە تەربىيەلەنگەن ۋە سوۋېتتە بىلىم ئالغان بىر قاتار كادىرلار كېيىن شېڭ شىسەيگە ۋە گومىنداڭغا قارشى كۈرەشتە جەڭگىۋارلىق، ئاساسلىق روللارنى ئوينىدى. ئۈچ ۋىلايەت ئىنقىلابى ۋاقتىدا ۋە ئازادلىقتىن كېيىن، يەنە شۇ مىللىي كادىرلار جۇڭگو كوممۇنىستىك پارتىيىسىنىڭ رەھبەر-لىكىگە ئۆتۈپ، كونا كوممۇنىست كادىرلار بىلەن بىللە سوتسىيالىستىك ئىنقىلاب ۋە سوتسىيالىستىك قۇرۇلۇش ئىشلىرىدا ئاكتىپ رول ئوينىدى.

شېڭ شىسەي بىر ياقىتىن ۋەزىيەتنىڭ تەقەززاسى، يەنە بىر ياقىتىن ئۆزىنى ئالدامچىلىق بىلەن نىقابلاش مەقسىتىدە كوممۇنىست كادىرلارنىڭ ئاشۇ چاغدىكى ئىنقىلابىي ھەرىكەتلىرىگە يول قويدى. ئۇ بىرنەمبە قىلىپ چەكلەيمەن دېگەندى، خەلق ئارزۇسىنىڭ تەقەززاسى بىلەن بولغان بۇ ئىشلار ئۇنىڭ ئارزۇسىنىڭ ئەكسىچە بارغان-

چە كۈچىيىشكە باشلىدى. سوۋېت ھۆكۈمىتىمۇ بۇنى قوللىدى. بۇ ئەھۋال ئاخىرقى ھېسابتا شېڭ شىسەينىڭ فاشىستىك دىكتاتورىسىنى مۇستەھكەملىشىگە خەۋپ بولۇپ قالدى. بۇنىڭدىن چۆچۈگەن شېڭ شىسەي 1942 — 1943-يىللىرى چوڭ سۇيىقەست ئۇيۇشتۇرۇپ، شىنجاڭدىكى كوممۇنىست كادىرلارنى تۇتقۇن قىلىپ، فاشىستىك سىياسىتىنى يۈرگۈزدى.

شېڭ شىسەي بۇ قېتىمقى سۇيىقەستنى 1942-يىلى 3-ئاينىڭ 19-كۈنى ئۆزىنىڭ ئىنىسى شېڭ شىچىنى قەست قىلىپ ئۆلتۈرۈش بىلەن باشلىدى. شېڭ شىچى سوۋېت ئىتتىپاقىدا ئوقۇپ، سىياسىي-ھەربىي ياقىتىن بىلىم ئېلىپ كەلگەن، كېيىنكى كۈنلەردە شېڭ شىسەينىڭ ھەرىكەتلىرىگە قارشى تۇرغانىدى. شۇڭا شېڭ شىسەي بىر ياقىتىن ئۇنى خەۋپلىك دەپ ھېسابلىدى، يەنە بىر ياقىتىن، بۇ سۈيە-قەستنى كوممۇنىستلارغا تېڭىپ ئىش باشلىماقچى بولۇپ، ئۆزىنىڭ ئىنىسىنى ئۆلتۈرۈشتىن قايتىمىدى. ئۇ كىشىلەر ئۆز ئىنىسىنى ئۆلتۈر-مەيدۇ، بۇ راستتىنلا باشقىلارنىڭ سۇيىقەستى ئىكەن، دەيدۇ، دەپ ئىشەندۈرمەكچى بولدى. ئۇ ئىنىسىنى كېچىدە يوشۇرۇن ئۆلتۈرگۈزۈپ بولۇپ، بۇ ئىشنى ئىنىسىنىڭ خوتۇنىغا ئارتتى. ئۇنىڭ خوتۇنى مەجبۇر قىلىپ "مەن ئۆلتۈردۈم، ماڭا بۇنى لاتوۋ (سوۋېت ھەربىي مەسلىھەتچىسى) تاپشۇرغان" دەپ "ئىقرارنامە" ئالدى. ئاندىن ئۇ ئاۋۋال بىرنەچچە كىشىنى قولغا ئېلىپ قىيىن-قىستاق بىلەن "شېڭ شىسەينى ۋە ھۆكۈمىتىنى ئاغدۇرۇپ يېڭى ھۆكۈمەت قۇرىدىغان سۇيىقەستلىك تەشكىلات"نىڭ تىزىمىنى تەييارلاپ چىقتى. ئۇ ئاشۇ تىزىمغا ئاساسەن، لاتوۋ (بۇنى كېيىن سوۋېت قايتۇرۇپ كەتتى)، ماۋ زېمىن، چېن تەنچىيۇ، لىن جىلۇ باشلىق جۇڭگو كوممۇنىستىك

پارتىيىسى كادىرلىرىنىڭ ھەممىسىنى دېگۈدەك قولغا ئالدى ۋە نەزەربەنت قىلدى. موسكۋادىن كەلگەن كوممۇنىستلارنى بولسا، قامغىنىنى قامدى، قامىالمىغانلىرىنى ھەيدەپ چىقاردى. بۇلاردىن باشقا، كوممۇنىست دەپ ياكى كوممۇنىست تەرەپدارلىرى ۋە كوممۇنىستلارنىڭ تەربىيىسىنى ئالغان دەپ قارىغان نۇرغۇنلىغان ئىلغار كادىرلارنىمۇ قولغا ئالدى. 1943 - يىلى ئۇماۋ زېمىن، چېن تەنجيۇ، لىن جىلۇ باشلىق بىر مۇنچە يولداشلارنى ئۆلتۈردى. شېڭ شىسەي ئۆزى: "مۇشۇ قېتىم سۇيىقەستكە قاتناشقان 656 كىشى قولغا ئېلىنىپ 88 كىشى ئۆلۈمگە ھۆكۈم قىلىندى" دەيدۇ. ئۇ بۇنىڭ بىلەن ئۆزىنىڭ چوڭ قىرغىنچىلىقىنى يوشۇرماقچى بولدى. بۇ قېتىمقى سۇيىقەست قىرغىنچىلىقى چوڭ سىياسىي قىرغىنچىلىق بولۇپ، ئىلگىرىكى ئىككى قېتىمقىسىدىن ئېشىپ چۈشتى. ئۇ بۇ قېتىم زىيالىيلارنى، مەكتەپ ئوقۇتقۇچىلىرىنى، شىنجاڭ شۆبەسىنىڭ ئوقۇغۇچىلىرىنى ھەمدە يۈزلەپ - مىڭلاپ كىشىلەرنى كۆللىكتىپ قولغا ئالدى.

كوممۇنىست يولداشلار شېڭ شىسەينىڭ تۇرمىسىدە ئۆلۈمدىن قورقماي، ئاچلىق ئېلان قىلىش ۋە باشقا ۋاسىتىلەر بىلەن شېڭ شىسەينىڭ جالالتلىق قىرغىنچىلىقىغا قارشى كۈرەش ئېلىپ باردى. شېڭ شىسەي كوممۇنىستلارنى ۋە باشقىلارنىڭ ھەممىسىنى قىرىپ تۈگىتىشكە ئۈلگۈرەلمەي كېتىپ قالدى. 1946 - يىلى 6 - ئايدا قالغان ئادەملەر جاڭ جىجۇڭ تەرىپىدىن قويۇپ بېرىلدى. 130 دىن ئارتۇق كوممۇنىستىمۇ تۇرمىدىن چىقىپ يەنئەنگە كەتتى.

خۇددى ئامېرىكىلىق يازغۇچى ئېيتقاندەك، شېڭ شىسەي بۇ قېتىمقى سۇيىقەست قىرغىنچىلىقى بىلەن "ئىنقىلابىي بىر مۇستەقىل مىلتىرىست ھاكىمىيەت"نى ئورنىتىۋالدى دەپ ئويلىغانىدى.

لېكىن بۇ ھەرىكەت شېڭ شىسەينىڭ تەختتىن غۇلىشىنى تېزلىتى. كوممۇنىستلارنىڭ خىزمەت ئۇنۋانلىرى شىنجاڭدا كوممۇنىزم ئۇرۇقىنى چېچىپ بەردى. شىنجاڭ خەلقىنىڭ ئازادلىق يولىنى كۆر- سىتىپ بەردى. بۇ جۇڭگو كوممۇنىستىك پارتىيىسىنىڭ شىنجاڭدىكى تارىخىنىڭ باشلىنىشى بولدى. ئۇ يولداشلارنىڭ بىر مۇنچىلىرى شېڭ شىسەينىڭ تۈرمىلىرىدە جانلىرىدىن ئايرىلغان بولسىمۇ، لېكىن ئۇلارنىڭ ئىش ئىزلىرى قالدى، روھى ئۆلمىدى.

راست گەپنى قىلغاندا، مىنىڭ كوممۇنىزمغا بولغان ئېتىقادىم ئەنە شۇ جۇڭگو كوممۇنىستلىرىنىڭ نەمۇنىلىك پائالىيەتلىرىدىن ھاسىل بولغان. سوۋېتتە ئوقۇۋاتقان چاغلىرىمدا كوممۇنىزم ۋە كومپارتىيىنى بىر ئاز چۈشەنگەن بولساممۇ، لېكىن ئېتىقاد دەرىجىسىگە يەتمىگەندى. چۈنكى، سوۋېتتە ئوقۇغاندا ماركسىزم تەلىماتى توغرىدا سىدا دەرس كىرگۈزۈلمىگەن (ئاڭلىشىمىزچە، بۇ شېڭ شىسەينىڭ پىكرى ئىكەن). شىنجاڭغا قايتىپ كەلگەندىن كېيىن گەرچە ئاشۇ كوممۇنىست يولداشلار بىلەن بىۋاسىتە ئۇچرىشىش پۇرسىتىگە ئىگە بولالمىساممۇ، ئۇلارنىڭ پىداكارانە خىزمەت روھى، بولۇپمۇ ئۇلارنىڭ ئاز سانلىق مىللەت زىيالىيلىرىغا ھەر تەرەپتىن غەمخورلۇق قىلغانلىقى كىشىلەر ئارىسىدا قىزىقارلىق ھېكايە سۈپىتىدە ناھايىتى كەڭ تارقالغانىدى. ئۇلار ھەممە ئىمكانىيەتلەردىن پايدىلىنىپ ماركسىزم تەلىماتى ۋە كومپارتىيە توغرىسىدا تەلىم - تەربىيە، تەشۋىق - تەرغىپ ئېلىپ بارغانىدى. مەن شۇ ۋاقىتتا مۇكەممەل تونۇشقا ئىگە بولۇشتىن بۇرۇن بۇ جۇڭگو كوممۇنىستلىرىنى ھېچبىر ئىككىلەنمەستىن ئۆزەمگە نەمۇنە قىلىپ قەلبىمگە پۈككەندىم. شۇڭا، چېن تەنچىيۇ، ماۋ زېمىن، لىن جىلۇ قاتارلىق يولداشلارنىڭ ئۆلتۈرۈلگەنلىكى

توغرىسىدىكى خەۋەر چۆچەككە ئاستىرتىن تارقالغاندا مەن قاتتىق قايغۇردۇم. ئەسلىدە شۇ چاغلاردىكى گۆدەك ياشلارغا ئوخشاش، مەنمۇ بىرىنچى قېتىملىق باستۇرۇشتا شېڭ شىسەينىڭ قىلمىشىدىن گۇمانلانمىغانىدىم. شېڭ شىسەي ھاكىمىيەت بېشىغا چىققاندىن كېيىن شىنجاڭدا ئۇرۇش پاراكەندىچىلىكى تۈگىتىلگەنلىكى، بىرقەدەر ئىلغار ئىشلار يولغا قويۇلغانلىقى ۋە ئىلغار ئىدىيىلەر تارقالغانلىقى مەندە چوڭقۇر تەسىر قالدۇرغانىدى. بىراق كۈنلەرنىڭ ئۆتۈشى بىلەن، شېڭ شىسەينىڭ تۇتقۇن قىلىش دائىرىسىنىڭ كېڭىشىشىگە ئەگىشىپ ھەتتا ئۆز ۋاقتىدا شېڭ شىسەي ئۈچۈن جان پىدا قىلىپ ئىشلىگەن، ئۇنىڭ ھاكىمىيەت بېشىغا چىقىشىدا مۇھىم رول ئوينىغان ئادەملەرنىمۇ ئولتۇرگەنلىكىگە قاراپ مەندە شېڭ شىسەيگە قارىتا گۇمانلىنىش، قارشىلىق كۈچىيىپ باردى. بولۇپمۇ ئاشۇ كوممۇنىست يولداشلار ئولتۇرۇلگەن ۋاقىتتىن تارتىپ شېڭ شىسەينىڭ قىلغان - ئەتكەنلىرىنىڭ يالغان ئىكەنلىكىگە قەتئىي ئىشەندىم، ئۇنىڭ سۈيە - قەستىنچى، ساختىپەز، قانخور ئەپت - بەشىرىسىنى تونۇپ يەتتىم.

ئۈچ ۋىلايەت ئىنقىلابىدىن كېيىن بىركۈنى بىرسى ماڭا يولداش جېن تەنجىيۇ بىلەن يولداش دېڭ فانىڭ شېڭ شىسەيگە باھا بېرىپ قىلىشقان سۆزىنى ئوقۇپ بەردى. ئۇلار شېڭ شىسەينى "كېلىپ چىقىشى بويىچە ئېيتقاندا، ئۇ قارا نىيەت مىلىتارىست، ئىدىيە - سى بويىچە ئېيتقاندا، ئۇ يەرلىك خاقان بولۇش ئويىدا بولغان، قىلمىشلىرى بويىچە ئېيتقاندا، ئۇ بۇرۇدىن تۆرەلگەن چوشقا دەپ - تىكەن. دېمىسۇمۇ شېڭ شىسەينىڭ جاللاتلىقى ھەقىقەتەن بۇرۇگە ئوخشايدۇ، ئۇنىڭ دۆتلۈكى ھەقىقەتەن چوشقىغا ئوخشايدۇ. شۇڭا ئۇنى بۇرۇدىن تۆرەلگەن چوشقىغا ئوخشىتىش بەك جايىغا چۈشكەن.

1951 - يىللىرى بىرەزگىل ئاغرىپ قېلىپ دەم ئېلىپ ياتقان مەزگىلدە، بىر يولداش ماڭا بىر تارىخ كىتابچىسىنى ئوقۇپ بەردى. بۇ كىتابتىن مىڭ سۇلالىسىنىڭ تۇنجى پادىشاھى جۇ يۈەنجاڭنىڭ تۆرلەر بالخانسىنى پارتلاتقۇزغانلىقى توغرىسىدىكى ۋەقەنى ئاڭلىغان. دىن كېيىن، شېڭ شىسەي كۆز ئالدىمغا كەلدى. ئۇنىڭ ئۈچ قېتىملىق سۇيىقەست ئەنزىسى يادىمغا چۈشتى. ئەلۋەتتە، شېڭ شىسەينى ھەرگىزمۇ جۇ يۈەنجاڭ بىلەن تەڭلەشتۈرگىلى بولمايدۇ. جۇ يۈەنجاڭ 14 - ئەسىردە جۇڭگونى بىرلىككە كەلتۈرۈپ مىڭ سۇلالىسىنى قۇرغان پادىشاھ، شېڭ شىسەي بولسا، 20 - ئەسىرنىڭ 30 - يىللىرىدىكى جۇڭگودا ئۆتكەن بىر يەرلىك كىچىك مىلتارلىقتىنلا ئىبارەت. لېكىن شۇنداقسىمۇ ئۇلارنىڭ ئۆزىگە يات كۈچلەرنى يوقىتىشتا قوللانغان ۋاسىتىسى ئوخشاشلا ۋەھشىيانە قىلمىش ئىكەن. شېڭ شىسەي ئارقا - ئارقىدىن سۇيىقەست ئەنزىلىرىنى پەيدا قىلىپ يۈرگەن يىللاردا ۋەقەلىكىنىڭ ھەقىقىي سىرىنى بىلمەك ناھايىتى قىيىن ئىدى. لېكىن، خۇددى خەلق تەمسىلىدە ئېيتقانداكى "ئوتنى قەغەز بىلەن ساقلىغىلى بولمايدۇ." جۇ يۈەنجاڭنىڭ تۆرلەر بالخانسىنى پارتلاتقۇزغانلىقىنىڭ سىرى بىر ئەسىرگىچە يوشۇرۇلغان بولسىمۇ، بىر ئەسىردىن كېيىن بەزىبىر ئاشكارىلاندى. شېڭ شىسەينىڭ شۇمۇقلىرىنىڭ سىرى ئۇ شىنجاڭدىن كەتمەستىنلا ئېچىلىشقا باشلىغان. ئازادلىقتىن كېيىن بۇنىڭ سىرىنى ئېچىشنىڭ ئىمكانىيىتى تېخىمۇ تولۇق بولدى.

كېسىلىم بىر ئاز ياخشى بولغاندىن كېيىن مەن شېڭ شىسەينىڭ ئۈچ قېتىملىق سۇيىقەست ئەنزىسىنىڭ تەپسىلىي سىرلىرىنى بىلىپ چىقىش نىيىتىگە كەلدىم. كېسەل بىلەن دەم ئېلىۋاتقانلىقىم ماڭا

ۋاقت جەھەتتىن ئىمكانىيەت بەردى. خىزمەت شارائىتىم ماڭا مۇھىت جەھەتتىن ئىمكانىيەت بەردى. مەن مۇناسىۋەتلىك بىرمۇنچە كىشى بىلەن سۆھبەتلەشتىم، نۇرغۇن ماتېرىياللارنى كۆرۈپ چىقتىم.

شۇنىڭدىن ھەيرانمەنكى، ئۈچ قېتىملىق سۇيىقەست ئەنزىسىدە شېڭ شىسەي دۇنيانىڭ شەرقى بىلەن غەربىنى، جاھانگىرلىك تۈزۈمىدىكى ياپونىيە بىلەن سوتسىيالىستىك تۈزۈمىدىكى سوۋېت ئىتتىپاقىنى، جۇڭگودىكى ۋەتەن خائىنلىرى ھاكىمىيىتى بىلەن سوۋېت ئوتتۇرا ئاسىيا ئىتتىپاقداش جۇمھۇرىيەتلىرىدىكى يەرلىك مىللەتچىلەرنى، گومىنداڭ بىلەن كوممۇنىستىك پارتىيىنى ئارىلاش-تۇرۇپ ئاسىيانىڭ كىندىكى بولغان شىنجاڭغا چېتىپ قويغان. شېڭ شىسەي 20 - ئەسىرنىڭ 30 - يىللىرىدا دۇنيادىكى بىر - بىرىگە ئوخشىمايدىغان سىياسىي تۈزۈم، سىياسىي نۇقتىئىنەزەر، ئېتىقاد ھەم مەسئەلەكلەرنى شىنجاڭدا يامان غەرەز بىلەن ئويدۇرمىچىلىق ۋاستىلەر ئارقىلىق سۈنمى ئۇچراشتۇرغان ۋە ئۇلارنى مۇغەمبەرلىك بىلەن بىر - بىرىگە چاتقان.

شېڭ شىسەينىڭ ساختىپەزلىكى، مۇغەمبەرلىكى ھەم ھىيلىگەرلىك ئەپت - بەشىرىسى 1942 - يىلى ئىنسى شېڭ شىچى ئۆلتۈرۈلگەندىن كېيىن سوۋېت ئىتتىپاقى دائىرىلىرىگە ۋە گومىنداڭ دائىرىلىرىگە بىرلا ۋاقتتا يېزىلغان ئىككى دوكلاتتا راسا ئاشكارا بولغانىدى. شېڭ شىسەينىڭ سوۋېت ئىتتىپاقى دائىرىلىرىگە يازغان خېتىدە: "سۇيىقەستچىلەر سوۋېتكە قارشى ھۆكۈمەت ئۇيۇشتۇرماقچى" دېيىلگەن. گومىنداڭ دائىرىلىرىگە يازغان خېتىدە بولسا "سۇيىقەستچىلەر كوممۇنىزم ھاكىمىيىتى قۇرماقچى" دېيىلگەن. مۇنداق قاراملىق بىلەن ئالدامچىلىق قىلىش، ئۇنىڭ ئۈستىگە دۇنيادا تونۇلغان

ئىككى چوڭ دۆلەتنىڭ ئالىي دائىرىلىرىنى ئالداش ھەقسە تەن ئاز
ئۇچرايدىغان ئىش ۋە بۇ شېڭ شىسەينىڭ قاپتەك يۈرسى بار
تەلۋە، ئالدامچى ئىكەنلىكىنى ئىسپاتلايدۇ.

كېيىنكى يىللاردا بىر كۈنى ئولتۇرۇپ شۇنداق بىر تەسەۋۋۇر
خىيالىمدا پەيدا بولۇپ قالدى: ئەگەر ئاشۇ ۋاقىتلارنىڭ ئۆزىدە
سوۋېت ئىتتىپاقى دائىرىلىرى بىلەن گومىنداڭ دائىرىلىرى شېڭ
شىسەينىڭ قۇرلىرىگە يازغان خەتلىرىنى ئالماشتۇرۇپ باققان بولسا،
بۇ شېڭ شىسەي ئۇچۇنمۇ، گومىنداڭ دائىرىلىرى ئۇچۇنمۇ، سوۋېت
ئىتتىپاقى دائىرىلىرى ئۇچۇنمۇ چوڭ كىنايىلىك بىر ئىش بولغان
بولاتتىكەن.

ئۆچىنچى باب

شېك شىسەينىڭ نىقابىنى ئېلىپ تاشلاپ جياڭ جىپىشىنىڭ قوينىغا ئۆزىنى ئېتىشى

شېك شىسەي ئۆزىنىڭ ساختا ئىلغارلىق نىقابىنى يىرتىپ تاشلاپ ئەسلىدىكى فاشىستلىق ئەپتى - بەشىرىسىنى ئاشكارىلىغاندىن كېيىن مىسلى كۆرۈلمىگەن قىيىن ئەھۋالغا چۈشۈپ قالدى: خەلقئارادا ئۇ سوۋېت ئىتتىپاقىنىڭ قوللىشى ۋە ياردىمىدىن مەھرۇم بولۇپ قالدى. مەملىكەت ئىچىدە بولسا جۇڭگو كوممۇنىستىك پارتىيىسىنىڭ بىرلىك سەپ ئوبىيېكتى بولۇشتىن قالدى. تەرەققىيپەرۋەر زاتلارنىڭ مەملىكەت مىقياسىدا ئۇنىڭغا بىلدۈرۈۋاتقان غەزەپ - نەپرەتكە شىنجاڭدىكى ھەر مىللەت خەلقىنىڭ كۈچلۈك نارازىلىقى ۋە ئالتاي رايونىدا باشلانغان قوراللىق قوزغىلاڭنى بەلگە قىلغان قارشىلىقى قوشۇلۇپ ئۇنى مېڭىشقا يول تاپالمايدىغان يېتىم ھالەتكە چۈشۈرۈپ قويدى. شېك شىسەي ئۈچۈن ئەمدى جياڭ جىپىشىنىڭ قوينىغا ئۆزىنى ئاتماقتىن باشقا چارە قالمىغانىدى.

گومىنداڭ ئەكسىيەتچىلىرى ۋە جياڭ جىپىشى ئۈچۈنمۇ ئوبدان پۇرسەت كەلگەنىدى. جياڭ جىپىشى خېلى بۇرۇنلا شېك شىسەيگە بېسىم ئىشلىتىپ ئۇنى "سوۋېت تەرەپدارلىقى"دىن، "شىنجاڭنى قىزىللاشتۇرۇش"تىن قايتۇرماقچى بولۇپ يۈرەتتى، مانا ئەمدى ئۇ "قول سالىساقلا بولىدۇ" دەپ قارىدى ۋە بۇ ئىشقا ئالاھىدە "كۆڭۈل

بولۇپ "خوتۇنى سۇڭ مېيلىڭنى شېڭ شىسەي بىلەن سۆھبەت ئۆتكۈزۈش ئۈچۈن ئۈرۈمچىگە يولغا سالدى. ئۇ شېڭ شىسەينىڭ مېيلىگەر ۋە قانخور ئىكەنلىكىنى بىلگەچكە سۇڭ مېيلىڭگە ھەمراھ قىلىپ گومىنداڭنىڭ يۇقىرى دەرىجىلىك كاتتىباشلىرىدىن ۋۇ جۇڭشىن، لياڭ خەنساۋلارنى ئەۋەتىۋاتقىنىغا قارىماي، ئۆزى جېۋچۈەندە تۇرۇپ 8- ئۇرۇش رايونى قوماندانلىقىدىكى پۈتۈن ئۇرۇش ئايرو-پىلانلىرىنىڭ جەڭگىۋار ھالەتكە ئۆتۈشىنى بۇيرۇدى. ماھىيەتتە شېڭ شىسەيگە سۆھبەتتىن تاشقىرى ھەربىي بېسىمۇ بارلىقىنى كۆرسەتتى.

شېڭ شىسەي جياڭ جېيىشنىڭ غەربىنى ۋە ئۆزىنىڭ ئەھۋالىنى ئوبدان چۈشىنەتتى. بىرسى پۈتۈن مەملىكەتكە، بىرسى شىنجاڭغا خاقان بولۇشقا مەستانە بولۇپ كەلگەن بۇ ئىككى مىلىتارىست 1942- يىلى كۈزدە بولغان شۇ سۆھبەتتە ھەممە تەدبىرنى دو چىققانىدى. شۇندىن ئىلگىرىرەك جياڭ جېيىشى تەيىنلىگەن 8- ئۇرۇش رايونىنىڭ مۇئاۋىن باش قوماندانلىق ۋەزىپىسىنى قوبۇل قىلغان بولسىمۇ، لېكىن جياڭ جېيىشنىڭ ئۆزىنى يۇتۇۋېتىشىدىن ناھايىتى ھەزەر ئەيلەپ، قولىدىكى ئەسكەرلىرىنى تاپشۇرىدىغانلىقى، "مەركەز ئارمىيىسى" نامىدىكى جياڭ جېيىشى قوشۇنلىرىنىڭ شىنجاڭغا كىرىشىنى تەكىلىپ قىلىدىغانلىقى توغرىسىدا ئوچۇق پوزىتسىيە بىلدۈرمىگەن. شېڭ شىسەينىڭ ئۆزىنى جياڭ جېيىشنىڭ قوينىغا ئېتىشتىكى شەرتى يەنىلا شىنجاڭنىڭ يەرلىك خاقانلىقىدا چىڭ تۇردۇرۇشى، ئەسكەرلىرىگە جياڭ جېيىشدىن تەمىنات ئېلىش ئىدى. جياڭ جېيىشنىڭ ئالىي دەرىجىلىك سۆھبەت ۋەكىللىرىدىن بولغان سۇڭ مېيلىڭ بىلەن ۋۇ جۇڭشىن يولغا چىقىش ئالدىدا جياڭ جېيىشنىڭ كۆرسەتمىسىنى

ئالغاچقا ۋە شېڭ شىسەينىڭ شىنجاڭدا قىيىن ئەھۋالغا چۈشۈپ قالغان ۋەزىيىتىنى يەنە بىر قېتىم ئۆز كۆزى بىلەن كۆرگەچكە، بىر تەرەپتىن ئۇنىڭ شىنجاڭدا تۇرىۋېرىشى ۋە گومىنداڭنىڭ شىنجاڭ ئۆلكىلىك پىرقىسىنى قۇرۇشى ھەم رەھبەرلىك قىلىشىنى شەرت قىلىپ يەمچۈك تاشلىسا، يەنە بىر تەرەپتىن مەركەز ئاۋمىيىسىنى شىنجاڭغا كىرگۈزمەسە بولمايدىغانلىقىدىن بېشارەت بېرىپ ئۇنىڭ شىنجاڭدا ئۆزى بەگ، ئۆزى خان بولۇۋالدىغان دەۋرىنىڭ ئاخىرلىشىدىغانلىقىنى پۇراتتى. دېمەك، ھەم ئالدىدى، ھەم تەھدىت سالىدى. بەزى ماتېرىياللاردا يېزىلىشىدىن قارىغاندا، ئەسلىدە، سۇڭ مېيلىڭ جېۋچۈەندە جياڭ جېيىشىدىن سۆھبەتنىڭ ئاساسىي مەقسىتىنى سوردى. خاندا جياڭ جېيىشى، شىنجاڭنى شېڭ شىسەيدىن تارتىۋېلىشىمىزدا مەسلىھەت يوق. لېكىن، بەك ئالدىراپ چاندۇرۇپ قويماستىن كېرەك، شېڭ شىسەينى كېيىنچە بىرەر مىنىستىرلىككە قويۇپ بىر تەرەپ قىلىشىمىز، دېگەن. كۆڭلىدە سان بولغانلىقتىن سۇڭ مېيلىڭ شېڭ شىسەينىڭ قىيىنچىلىقىدىن جايدا پايدىلانغان. شېڭ شىسەي بولسا "موخو موخونى قاراڭغۇدەمۇ تونۇيدۇ" دېگەندەك، بېشارەتنى چۈشەنگەن، شۇنداق قىلىپ، شېڭ شىسەي بۇ قېتىمقى سۆھبەتتە ۋە شۇنىڭدىن كېيىن شىنجاڭغا كەلگەن جۇ شاۋلياڭ (گومىنداڭ 8- ئۇرۇش رايونىنىڭ باش قوماندانى) بىلەن شىنجاڭنى گومىنداڭلاش- تۇرۇش، گومىنداڭنىڭ ئۆلكىلىك پىرقىسىدىن تارتىپ ھەرقايسى جايلارغىچە بولغان يەرلىك تەشكىلاتىنى تەرەققىي قىلدۇرۇش، شىنجاڭدىن كادىر ئەۋەتىپ گومىنداڭ مەركىزىي تەربىيەلەش ئۆمىكىدە نۆۋەت بىلەن تەربىيەلەش، گومىنداڭنىڭ تەشۋىقاتىنى قانات يايدۇرۇش ۋە ئۈچ مەسلىھەتنى تارقىتىش، شىنجاڭ بىلەن ئىچكىرى ئۆلكىلەر

ئارىسىدا ماددىي ئەشيا ئالماشتۇرۇش، تاشقى سىياسەتتە شىنجاڭنى گومىنداڭ مەركىزىي ھۆكۈمىتى بىلەن قەدەمدە بىردەك قىلىش، شىنجاڭنىڭ ئىچكى قىسمىدا گومىنداڭغا يات ئىدىيىلەر ۋە ئادەملەرنى تازىلاش قاتارلىق مەسىلىلەردە كېلىشىم ھاسىل قىلغان. شۇ يىلنىڭ ئاخىرىدا نەنجىڭدىن شىنجاڭغا كەلگەن گومىنداڭچىلار بىرنەچچە يۈزگە يەتتى. شېڭ شىسەي سوۋېتلىك كادىرلارنى، مۇتەخەسسسلەر، كارخانا خادىملىرىنى ئېلىپ چىقىپ كېتىشنى تەلەپ قىلدى ۋە سوۋېت ئىتتىپاقىغا مايىل بارلىق شوئار، لوزۇنكىلارنى ئەمەلدىن قالدۇردى ۋە يىرتىپ تاشلىدى، شۇنداق قىلىپ كومپارتىيىگە قارشى مەيداننى تېخىمۇ قەتئىيلەشتۈردى ۋە بارغانسېرى ئاشكارىلىدى.

شېڭ شىسەينىڭ قايتا - قايتا تەلەپ قىلىشى، نەنجىڭنىڭ دېم - لوماتىيە يولى بىلەن سوۋېتكە ھەر خىل تەلەپلەرنى قويۇشى بىلەن سوۋېت ئىتتىپاقىنىڭ شىنجاڭدىكى كادىرلىرى، مەسلىھەتچىلىرى، مۇتەخەسسسلرى چېكىنىپ چىقىپ كەتتى. ئاخىرى قۇمۇلدىكى قىزىل ئارمىيە 8 - دىۋىزىيەسىمۇ چېكىنىپ چىقىپ كەتتى. جاڭ جېيىشنىڭ ئەمەلدارلىرى كەينى - كەينىدىن شىنجاڭغا كېلىپ ئورۇنلىشىشقا باشلىدى. جۇشاۋلياڭ، ۋېن ۋېنڧىڭلار ئىككىنچى قېتىم شىنجاڭغا كەلدى. ئىچكىرىدىن ۋەكەللەر ئۆمىكى كەلدى. لياڭ خەنساۋ، خې جىڭۋۇ (ھاۋا ئارمىيە گېنېرالى)، ماۋ باڭچۇ دېگەن ئادەملەر كەينى - كەينىدىن يېتىپ كەلدى. دېمەك، 1942 - يىلنىڭ بىرىنچى ئېيىدا "ستالىننىڭ سادىق شاگىرتى" بولغان شېڭ شىسەي شۇ يىلنىڭ ئاخىرىدا بىرلا دوغىلاپ 180 گىرادۇس بۇرۇلۇپ، جاڭ جېيىشنىڭ سادىق ئىنىسى بولۇپ قالدى. ماركسىزم - لېنىنىزمغا، سوۋېتكە قارشى مۇقام توۋلاپ چىقتى. ئىلگىرى "سەنمىنچۇيى ئىشقا يارماي -

دۇ، ”ماركسىزم - لېنىنىزىملا دۇنيانى ئازاد قىلدۇ“ دېگەن شېئىر شىسەي، ئەمدى ”ئون يىللىق تەتقىقات ئەمەلىيىتى بىلەن شۇنداق خۇلاسىگە كەلدىكى، دۇنيانى، جۇڭگونى قۇتقۇزىدىغان ئۇلۇغ مەنىۋى كۈچ - ماركسىزم ئەمەس، سەنمىسەنجۇيى“ دەپ ۋارقىراپ چىقىپ، ئەسلى قىياپىتىنى ئاشكارا قىلدى. 1940 - يىلى ئۆزىنىڭ ئالتە بۈيۈك سىياسىتىنى قايتىدىن چۈشەندۈرۈپ، ئۇنى يولداش ماۋ زېدۇڭنىڭ «يېڭى دېموكراتىزم ھەققىدە» دېگەن ئەسىرى بىلەن تەڭ قويغان، 1941 - يىلى سوۋېت ھۆكۈمىتىگە شىنجاڭدا سوۋېت ھاكىمىيىتى قۇرۇش كېرەك دەپ تەكلىپ بەرگەن، 1942 - يىلى 2 - ئاينىڭ 4 - كۈنى ماۋ جۇشغا خەت يېزىپ، بىر قىسىم مەسلىھەتچى كادىرلارنى سورىغان شېئىر شىسەي شۇ يىلى 7 - ئايدا كەلگەندە پۈتۈنلەي يۈز ئۆرۈپ ئەكسىچە يول تۇتتى. شېئىر شىسەينىڭ مۇنداق بۇرۇلۇشىدىكى سەۋەب، يۇقىرىدا دېگىنىمدەك، ئۇ خەلقئارادا سوۋېت ئىتتىپاقى باشچىلىقىدىكى فاشىزىمغا قارشى ئۇرۇشنىڭ ئىنتايىن قىيىن ئەھۋالغا دۇچ كەلگەنلىكىنى، مەملىكەت ئىچىدە بولسا، جياڭ جېيىشى ئەكسىيەتچى گۇرۇھىنىڭ ئازاد رايونلارغا قارىتا كەڭ كۆلەمدە ”قورشاپ يوقىتىش“ باشلىغانلىقىنى كۆرۈپ، ”پۇرسەت كەلدى“ دەپ ئويلىغانىدى.

ئاۋۋال جۇڭگو كوممۇنىستىك پارتىيىسىنىڭ كادىرلىرىنى، ئارقىدىن باشقا ئىلغار كۈچلەرنى باستۇرۇشقا، ئاندىن كېيىن ياردەمگە كەلگەن سوۋېت كادىرلىرى ۋە كۈچلىرىنى سىقىپ چىقىرىشقا، گومىنداڭ ئەكسىيەتچىلىرىنىڭ قەدەم-مۇقەدەم كېلىپ ئورۇنلىشىشىغا ئەگىشىپ شىنجاڭغا ئامېرىكىنىڭ تەسىرى كىرىشكە باشلىدى. ئامېرىكا جۇمھۇر-رىيەتچىلىرى پارتىيىسىنىڭ زۇڭتۇڭ كاندىداتى ۋىن دېسېرۋىرچى

(خەنزۇچە ئاھىلى) 1942 - يىلى شىنجاڭغا كەلدى. 1943 - يىلى ئۈرۈمچىدە بىرىنچى قېتىم ئامېرىكا كونسۇلخانىسى قۇرۇلدى. ئۇزاق ئۆتمەي ئەنگلىيىنىڭ كونسۇلخانىسى ئۈرۈمچىدەمۇ قۇرۇلدى. كېيىن، خەلقئارادا نامى بار، سوۋېتتە، كوممۇنىزمغا قارشى ئۇنى-سۇرلاردىن مەسئۇت، ئىمىن، ئەيسالار نەنجىڭدىن شىنجاڭغا ئەكىلىپ تاشلاندى. شۇنداق قىلىپ ئامېرىكا ۋە ئەنگلىيىنىڭ شىنجاڭدىكى كونسۇلى گومىنداڭ ئەكسىيەتچىلىرىگە يېقىندىن ياردەمدە بولۇپ ۋە ئۇيغۇر، قازاقلار ئىچىدىكى بىر قىسىم سانقۇنلاردىن پايدىلىنىپ، شىنجاڭدا سوۋېتتە قارشى، گۇڭچەنداڭغا قارشى، كوممۇنىزمغا قارشى كەڭ كۆلەمدە ھەرىكەت ئېلىپ باردى. ئامېرىكا جاھانگىرلىرى ئۇزاقتىن بېرى ئارزۇ قىلىپ كەلگەن شىنجاڭغا ئۆز تەسىرىنى كىر-كۈزۈش مەقسىتىنى ئەمەلگە ئاشۇردى. لېكىن بۇ ئىككىنچى تەرەپتىن شىنجاڭ خەلقىگە ئامېرىكا، ئەنگلىيە جاھانگىرلىرىنىڭ جاھانگىرلىك قىياپىتىنى تېخىمۇ تونۇتتى.

1943 - يىلى 1 - ئايدا شىنجاڭدا گومىنداڭنىڭ ئۆلكىلىك داڭبۇسى قۇرۇلدى.

1944 - يىلى 9 - ئايدا شېڭ شىسەي مەركىزىي دېھقانچىلىق، ئورمانچىلىق مىنىستىرلىكىنىڭ مىنىستىرى قىلىپ، يۆتكەپ كېتىلدى. شۇنىڭ بىلەن شېڭ شىسەينىڭ شىنجاڭدىكى ئون يىللىق ئىقتىدارىغا قاشمىلىق پاجىئەلىك ئويۇنى ئاياغلاشتى.

لېكىن ئەمدى شىنجاڭدا ئىككىنچى بىر خىل پاجىئەلىك ئويۇن - ئەركىن دۇنيا ۋەكىللىرىنىڭ ئارقا تىرەك بولۇشى بىلەن ئەكسىيەتچى گومىنداڭچىلارنىڭ قان تۆكۈش پاجىئەلىك ئويۇنى باشلاندى. خەلقنى قامدى، ئۆلتۈردى، دەپ شېڭ شىسەينى ئەيىبلەگەن گومىنداڭ

داڭچىلار ئەمدى ئۆزى خەلقنى قاماشقا، ئۆلتۈرۈشكە باشلىدى.
شېڭ شسەينىڭمۇ، جياڭ جېپىشىنىڭمۇ بىر جاڭگالنىڭ بۆرىلىرى
ئىكەنلىكى ئىسپاتلاندى.

جياڭ جېپىشى شىنجاڭدىكى ئەكسىيەتچى ھۆكۈمرانلىقنى مۇستەھ-
لەش ئۈچۈن، بىرمۇنچە تەدبىرلەرنى قوللاندى. ئۇ ئۆزىچە ئاۋۋال
شىنجاڭدا مىللىي مەسلىنى ھەل قىلماقچى بولدى. ئۇنىڭ ھەل
قىلماقچى بولغان مىللىي مەسلىسىنىڭ يېتەكچى ئىدىيىسى يەنىلا
چوڭ خەنزۇچىلىق، چوڭ دۆلەت شوۋىنىزمىدىن باشقا نەرسە ئەمەس
ئىدى. جياڭ جېپىشى "غەربىي شىمالنى تەرەققىي قىلدۇرۇش پىلانى"
دېگەن نەرسىنى ئوتتۇرىغا چىقىرىپ، بۇنىڭدا مەخسۇس شىنجاڭ
مەسلىسىنى قويدى. بۇنىڭدا ئون مىڭ نەپەر ئەمەلدارلارنى
ئائىلىلىرى بىلەن (50 مىڭدىن ئارتۇق ئادەم) شىنجاڭغا چىقىرىشنى
قارار قىلدى. بۇنىڭغا نۇرغۇن پۇل ئاجراتتى. 1943 - يىلى شىنجاڭدا
گومىنداڭ داڭجۇسى قۇرۇلغاندىن كېيىن، شىنجاڭنىڭ سىياسىي،
مەدەنىي ئورگانلىرىنى تامامەن دېگۈدەك گومىنداڭچى خەنزۇ كادىرلار
ئىگەللىدى، مىللىي كادىرلار سىقىپ چىقىرىلدى.

جياڭ جېپىشى يەنە "نەسىلداش ئۇرۇق" دەپ ئاتالغان مىللىي
سىياسىتىنى يۈرگۈزدى. ئۇنىڭ نەزەرىيىسى بويىچە، شىنجاڭدىكى
مۇسۇلمانلار، جۈملىدىن ئۇيغۇرلارمۇ ئەسلى خەنزۇلار بىلەن
نەسىلداش بىر ئۇرۇق ئىكەن. مۇشۇ بىمەنە ئەكسىيەتچى سىياسەتنىڭ
بەلگىلىمىسى بىلەن شىنجاڭدا مىللىي زۇلۇم، مىللىي كەستىش،
ئاز سانلىق مىللەتلەرنى ھاقارەتلەش، مەدەنىيەت - مائارىپ ئىشلىرىنى
بوغۇش ئىشلىرى ئېلىپ بېرىلدى.

سىياسىي ياقىن، گومىنداڭچىلار كۈچەپ سەنمىنچۈيىنى تەشۋىق

قىلىسىمۇ، ئەمەلىيەتتە جۇڭگو كوممۇنىستىك پارتىيىسىگە قارشى، سوۋېتتە قارشى ئەكسىيەتچى تەشۋىقات ۋە ھەرىكەت ئېلىپ باردى. كومپارتىيە ۋە كوممۇنىزمنى ياقلىغۇچى كادىرلارنى ۋە ئاز سانلىق مىللەتلەرنىڭ ئەركىنلىكى ئۈچۈن گەپ قىلغانلىكى ئادەملەرنى قاماپ، ئۆلتۈرۈشكە باشلىدى.

ئىقتىسادىي جەھەتتىن، بىر ياقىتىن گومىنداڭچىلار بۇلاپ - تالسا (باچ - سېلىق كۆپەيدى)، يەنە بىر ياقىتىن مالىيە ئىشلىرىنىڭ بۇزۇلۇشى، پۇلنىڭ پاخاللىشىشى ئېغىر ئەھۋالنى كەلتۈرۈپ چىقاردى. ئىچكىرىدىن كۆپلەپ كەلگەن خەنزۇ سودىگەرلىرى ئاز پۇل بىلەن جىق پايدا ئالدىغان بولدى، سوۋېت ئىتتىپاقى بىلەن بولغان ئالاقە ئۈزۈلگەندىن كېيىن، خەلق پەقەت قول ھۈنرى مەھسۇلاتى - غىلا يۆلىنىدىغان بولدى. گومىنداڭ ئۈمىدىنى ئامېرىكىغا باغلىدى. ئۇلار شىنجاڭغا ئامېرىكا كادىرلىرىنىڭ كېلىشىنى تەلەپ قىلدى. كېيىن ۋاشىنگتون "جۇڭگو پۇل مۇئامىلە ھەيئىتى" نىڭ ۋەكىللىرىنى ۋە گېئولوگىيە تەكشۈرۈش ئۆمەكلىرىنى شىنجاڭغا ئەۋەتتى. ئامېرىكا مۇخبىرى "ئامېرىكىنىڭ بۇنداق ئىقتىسادىي ياردىمى ھېچنېمىگە ئەرزىمىدى. ئامېرىكىنىڭ شىنجاڭدىكى ئاساسىي مەقسىتى ئىقتىساد ئەمەس، سىياسەت ئىدى" دەپ توغرىسىنى ئېيتقان.

بىز يۇقىرىدا شېڭ شىسەينىڭ ئون يىل ئىچىدىكى شەكىلدە ئىلغارلىق، ئەمەلىيەتتە مىلتارىستلىق، قىرغىنچىلىق، سۇيقەستلىك سىياسىتىنىڭ پاچىئەلىك ماھىيىتىنى كۆرۈپ ئۆتتۇق. ئەمدى بىزنىڭ ئالدىمىزغا شېڭ شىسەي زادى قانداق ئادەم، ئۇنىڭغا نېمە دەپ باھا بېرىش كېرەك؟ دېگەن بىر سوئال كېلىدۇ. مەنمۇ مۇشۇ مەسىلىنى خېلى ئۇزاقتىن بېرى ئويلاپ كەلدىم. شېڭ شىسەي زادى قانداق

ئادەم؟

بۇ توغرىدا ھەر خىل قاراش بار. بەزىلەر، شېڭ شىسەي بەزى خاتالىقلارنى ئۆتكۈزگەن بولسىمۇ، شىنجاڭنى سوۋېتتىن ساقلاپ قالدى، دەيدۇ. بۇ شېڭ شىسەينى ئاقلىغۇچىلارنىڭ، گومىنداڭ چوڭ مىللەتچىلىرىنىڭ، سوۋېتكە، كوممۇنىزمغا قارشىلارنىڭ قارىشى. ئىككىنچى بىر پىكىر، شېڭ شىسەي شەخسىيەتچى ھەم ئاغمىچى، ئۇ ئىلگىرى خېلى ياخشى ئىشلارنى قىلغان، ئىككىنچى دۇنيا ئۇرۇشىدا پۇرسەت كەلدى دەپ، ئاغمىچىلىق قىلىپ ئەكسىيەتچى بولۇپ كەتتى، دەيدۇ. بۇ پىكىر ئىلگىرى جىقراق بولۇپ كەلگەن. مەنمۇ ئاۋۋال مۇشۇنداق ئويلىغانىدىم، كېيىنكى تەتقىقاتلاردىن كېيىن مەن ئۇنداق قاراشنىڭ ئەتراپلىق توغرا ئەمەسلىكىنى ھېس قىلدىم.

شېڭ شىسەينىڭ ئۆزىنىڭ ئۆزىگە بولغان باھاسى مۇنداق: ئۇ ئاۋۋال ئىدىيە، ئىشەنچ ياقىتىن سوۋېتنىڭ سىياسىتىنى ياقلىدىم، ئۇلارنىڭ ياردىمىنى قوبۇل قىلدىم. كېيىن سوۋېتنىڭ ماڭا سۇيىقەست ئويۇشتۇرۇشى، بولۇپمۇ مېنىڭ ئىنىمگە قەست قىلغانلىقى مېنى ئويغاتتى. مەن سوۋېتكە قارشى بولدۇم، موسكۋادىن ئايرىلدىم، دەيدۇ. بۇ تامامەن ئۆزىنى كازاپلىق بىلەن ئاقلاشتىن باشقا نەرسە ئەمەس. ئۇ سوۋېت بىلەن بولغان مۇناسىۋەت جەھەتتە ئۆزىنى ئاقلايدۇ. لېكىن، ئۆزى باش بولۇپ قېنىنى تۆككەن 100 مىڭدىن ئارتۇق ئادەمنىڭ ھاياتى توغرىسىدا، ئۆزى باش جاللات بولۇپ رەھىمسىزلەرچە قىيىناپ ئازابلانغان ۋە ئۆلتۈرگەن كوممۇنىستلار، تەرەققىيپەرۋەر زاتلار توغرىسىدا ھېچنېمە دېمەيدۇ.

مېنىڭ كېيىنكى ۋاقتلاردا شېڭ شىسەي ئۈستىدە كەلگەن پىكىرىم ۋە بولۇپمۇ مۇشۇ ئەسەرنى يېزىش جەريانىدا كۆرگەن

ماتېرىياللىرىمغا (بۇنىڭ ئىچىدە شېڭ شىسەي ئۆزى يازغان «قىزىلا-
لارنىڭ شىنجاڭدىكى مەغلۇبىيىتى» دېگەن سەلبىي ماتېرىيال مۇبار)،
ئېلىپ بارغان مۇلاھىزىلىرىمغا ئاساسەن خۇلاسەلىگەن پىكرىم
مۇنداق: شېڭ شىسەي ئەسلىدە ئىلغار بولۇپ كېيىن ئاغمىچىلىق
قىلغان ياكى خائىنلىق قىلغان ئەمەس. بەلكى، ئەسلىدىنلا سوۋېتتە
قارشى، كومپارتىيىگە قارشى، خەلققە قارشى ئەكسىلىنىشلا بولدى
ئۇنسۇر. ئۇ كىچىكىدىنلا ئەكسىيەتچى مىلتارىزم تەربىيىسىنى ئالغان،
مىلتارىستلارنىڭ كەتمىنى چاچقان، ياپونىيىدە داۋاملىق مىلتارىست-
لىق ئىستىلى بويىچە بىلىم ئاشۇرغان. مۇشۇ جەرياندا ھوقۇقپەرەس
قارا نىيىتىنى يېتىلدۈرگەن. جۇڭگوغا قايتقاندىن كېيىن خې ياۋزۇ
قىسمىدا، جياڭ جېپىشىنىڭ باش شتابىدا ئىشلەپ قارا نىيىتىنى
ئەمەلگە ئاشۇرۇش پۇرسىتى ئىزدىگەن. بۇنداق ئىمكانىيەت بولمىغان-
لىقتىن شىنجاڭغا كېلىپ نىيىتىنى ئىشقا ئاشۇرۇش شارائىتىغا ئىگە
بولغان. ئۇ جىن شۇرېنغا يالاقچىلىق قىلىپ، قۇمۇل، تۇرپاندىكى
خەلق قوزغىلاڭلىرىنى قانلىق باستۇرۇشقا پائال قاتنىشىپ، قىرىپ-
چاپقان ھەر مىللەت خەلقىنىڭ جەستىنى شوتتا قىلىپ يۇقىرى ئۆرلە-
گەن. ئۇ 1931-يىلى باشلىنىپ 1933-يىلىنىڭ بېشىغىچە تازا ئەۋجىگە
چىققان خەلق قوزغىلىڭى ھەرىكىتىنىڭ زەربىسى بىلەن مېڭىشقا يول
تاپالماي قالغان جىن شۇرېن ھاكىمىيىتىنىڭ زاۋالغا يۈز تۇتۇشى
مۇناسىۋىتى بىلەن يۈز بەرگەن "12-ئاپرېل" سىياسىي ئۆزگىرىد-
ىدە ئىككى يۈزلىمىلىك قىلىپ تەختكە چىقىۋالغاندىن كېيىن،
شىنجاڭدا مۇستەقىل پادىشاھلىق قۇرۇش شېرىن چۈشىنى ئەمەلگە
ئاشۇرۇش ئۈچۈنلا يالغاندىن سوۋېت ئىتتىپاقى بىلەن يېقىنلىشىش،
ماركسىزىمدىن نىجاتلىق تېپىش نەيرىڭىنى بازارغا سېلىپ، ۋەزىيەت

تەقەززاسى ۋە سىياسىي، ئىجتىمائىي بېسىم ئاستىدا ئانچە - مۇنچە
ئىلغار ئىشلارنى قىلىشقا مەجبۇر بولغان. ئۇنىڭ كىشىلەرنى قايىمۇقە -
تۇرىدىغان بۇ "ئىلغار" ئىشلىرى ھەرگىزمۇ ئۇنىڭ قىلىشنى خالايدى -
غانلىقىدىن ئەمەس، بەلكى قىلمىسا بولمايدىغانلىقىدىن، ئالدامچى،
ئەكسىيەتچى ماھىيىتىنىڭ ئاشكارىلىنىپ قىلىشتىن قورققانلىقىدىن
بولغان. كېيىنكى ئەمەلىيەت بۇنى تولۇق ئىسپاتلىدى.

ئومۇمەن، شېڭ شىسەي شىنجاڭنىڭ يېقىنقى زامان تارىخىدا
تەڭدىشى يوق قانخور جاللات. ئۇ ئەينى ۋاقىتتىلا ئاشۇنداق لەنەت -
لىك نامى بىلەن مەشھۇر بولغانىدى، ئۇ ئەبەدىي ئاشۇ نام بىلەن
ھەر مىللەت خەلقىنىڭ نەپرەتى ئاستىدا قالدۇ.

تۆتىنچى باب ئاتۇشتا يېڭى مائارىپچىلىق

1934 - يىلى ئاتۇشتا تارىختا كۆرۈلمىگەن بىر مائارىپچىلىق ھەرىكىتى باشلاندى. بۇ يالغۇز ئاتۇش تارىخىدىلا، قەشقەر تارىخىدىلا ئەمەس، بەلكى پۈتۈن شىنجاڭ تارىخىدا، ئۇيغۇرلارنىڭ تارىخىدا ئىلگىرى بولۇپ باقمىغان بىر يېڭى مائارىپچىلىق ھەرىكىتى بولدى. 20 - ئەسىرنىڭ باشلىرىدا ئىككى ئاتۇشتا ۋە كېيىن ئىلى، چۆچەك، تۇرپانلاردا يېڭى مەكتەپلەرنىڭ ئېچىلىشى شىنجاڭدا يېڭى مەرىپەتچىلىكنىڭ - مائارىپنىڭ باشلىنىشى بولغان تارىخىي ۋەقەلەر ئىدى. لېكىن ئۇ مائارىپچىلىقنىڭ دائىرىسى تار، ۋاقتى قىسقا بولدى. شۇنداقتىمۇ ئۇ يېڭى مائارىپچىلىققا ئىز سېلىپ بەردى. بۇ دورقى يېڭى مائارىپچىلىق بولسا، دائىرىسى كەڭ، مەزمۇنى مول، قۇرۇلۇشى چاققان، روھىي ئۆتكۈر مائارىپچىلىق بولدى، يەنە بۇ شېڭ شىسەي ھاكىمىيىتى تىكلەنگەندىن كېيىن، شىنجاڭ بويىچە بىرىنچى قېتىم بولغان ھەرىكەت ئىدى.

1934 - يىلىنىڭ يېزىدا قەشقەر تىنچلاندى، ھەربىي، مەمۇرىيەت ئورۇنلىرى تەرتىپكە سېلىندى. ئەمدى قەشقەردە ئىقتىسادىي، مەدەنىي - مائارىپ ئىشلىرىغا تۇتۇش قىلىندى. مەھمۇت شىجاڭ تۈركىيىدىن كەلگەن بىرنەچچە ئەپەندىلەر ئارقىلىق مائارىپ ھەرىكىتىنى باشلىۋەتتى.

1934 - يىلىنىڭ باھارىدا تۈركىيىدىن مەجىددىن ئەپەندى

باشچىلىقىدا 12 كىشى كەلدى.

بىز دېمەكچى بولغان ئاتۇشتىكى يېڭى مائارىپچىلىقنى ئاشۇ تۈركىيىدىن كەلگەن ئەپەندىلەر ئىچىدىكى مەمتىلى ئەپەندى (قەلەم ئىسمى تەۋپىق) دېگەن كىشى باشچىلىق قىلىپ ئېلىپ باردى. مەمتىلى ئەپەندى مەن بىلەن تۇغقان بولۇپ، دادامنىڭ ھەدىسىنىڭ ئوغلى ئىدى، ئۇ ياش ۋاقتىدا ئىلىم ئىزدەپ شىمالىي شىنجاڭغا چىقىپتۇ، كېيىن چۆچەك ئارقىلىق تاشكەنتكە بېرىپ، ئۇ يەردە ھەم قارا خىزمەت قىلىپ، ھەم ئوقۇپتۇ. ئۇ ئوتتۇرا بىلىم ئالغاندىن كېيىن ئالىي مەكتەپكە كىرىپ، ياخشى ئوقۇپتىكەن، بىراق، تۇرمۇش قىيىنچىلىقىدا ئوقۇشنى داۋام قىلدۇرالمىپتۇ. يەنە بىرەر مەزگىل ئەمگەك قىلىپ يۈرۈپ قارا دېڭىز بويىغا بارغاندىن كېيىن، تۈركىيەدىن كەلگەن بىر پاراخوت خىزمەتچىسى بىلەن تونۇشۇپ تۈركىيەگە بېرىپتىكەن. ئۇنىڭ ئېيتىشىچە تۈركىيەدە ئاۋۋال خېلى كۆپ قىيىنچىلىقنى باشتىن كەچۈرۈپتۇ، كۈنلۈكچى بولۇپ قارا خىزمەت ئىشلەپ قورسىقىنى ئاران تويغۇزىدىكەن، تۇرار جايى مۇقىم بولماي، دائىم بىر ئاشخانىغا بېرىپ تاماق يەپ يۈرىدىكەن. ئاشخانا باشلىقى بۇنىڭ تەمبۇر چېلىپ ناخشا ئېيتقىنىنى كۆرۈپ، ئۇنى ياقىتۇرۇپ قاپتۇ (مەمتىلى ئەپەندى ئەسلىدە تەمبۇر چېلىشقا ئۇستا ھەم ئوبدان ناخشىچى بولۇپ، قەشقەردىن ئېلىپ ماڭغان تەمبۇرنى تاشلىماي تۈركىيەگە ئېلىپ بارغانىكەن. ئۇ بىكار ۋاقتلىرىدا ھېلىقى باشلىقنىڭ تەلىپى بىلەن ئاشۇ ئاشخانىدا تەمبۇر بىلەن ناخشا ئېيتىپ بېرىدىغان بوپتۇ، ئاشخانىنىڭ خېرىدارىمۇ كۆپىيىپتۇ، بارا - بارا تۈرك سازچى - ناخشىچىلىرى بىلەنمۇ دوست بوپتۇ، شۇنداق

قىلىپ، بىرەر يىل ئۆتكەندىن كېيىن، ھېلىقى باشلىق بۇنى قانداقتۇر بىر ئەمەلدارغا تونۇشتۇرۇپ قويۇپتۇ، ئۇ ئەمەلدار مەكتەپكە كىرگۈزۈپ قويۇپتۇ، ئۇ ئوقۇپ ياخشى بىلىم ئاپتۇ، كېيىن تۈرك گەنجىلەر (ياشلار) بىرلىكى دېگەن بىر تەشكىلاتقا قاتنىشىپتۇ ۋە ئۇنىڭ ھەر خىل پائالىيەتلىرىدە ئاكتىپ رول ئويناپتۇ، شۇ ئارقىلىق ئۇ شۇ يەردىكى ياشلارنىڭ ئارىسىدا خېلى ھۈرمەتكە ئىگە بولۇپ قاپتۇ. ئۇنىڭ ئېيتىشىچە، بىر كۈنى ئاشۇ ياشلار تەشكىلاتىنىڭ قانداقتۇر بىر چوڭ مەجلىسى بوپتىمىش، مەجلىستە مەمتىلى ئەپەندى-دىنى سۆزگە تەكلىپ قىپتۇ، ئۇ ئالدىن تەييارلىنىپ قويىمىغاچقا دەماللىققا قىيىنلىق قاپتۇ، كېيىن سەھنىنىڭ تاشقىرىسىدا تۇرغان بىر تەمبۇرنى ئېلىپ كېلىپ، ئۆزى يازغان شېئىرگە ئاھاڭ ئىشلىگەن بىر ناخشىنى تەمبۇر بىلەن ئېيتىپ بېرىپتۇ. بۇ شېئىر مۇنداق ئىكەن:

بىز ئۇيغۇرنىڭ بالىلىرى، كۆڭلىمىز نۇرلۇق،
بېسىپ ئۆتكەن ئۇزاق ھايات يولىمىز ئۇلۇغ.

كۆپ زامانلار سەرسان بولدۇق زالىم قولىدا،
دەريا-دەريا قانلار تۆكتۈك ئەرەك يولىدا.

بىزگە گويا دوزاخ بولدى ئۇ ئانا ماكان،
ئەسىر بولدۇق، تۇتقۇن بولدۇق ھالىمىز يامان.

كوپچىلىك ئۇنىڭ بۇ ناخشىسىنى ناھايىتى چوڭ تەنتەنە بىلەن ئالقىشلاپتۇ. شۇندىن كېيىن ئۇ ئۇيغۇر سازچى-ناخشىچى دېگەن نام بىلەن ئاتىلىپ يۈرۈپتۇ. شىنجاڭدا خەلق قوزغىلىڭى بولغاندىن

كېيىن، ئۇ قايتىشنى تەلەپ قىلىپ، خېلى ھەرىكەت قىلغانىكەن،
ئاشۇ ياشلار تەشكىلاتى ئۇنى بىرنەچچە ئادەم بىلەن شىنجاڭغا
قاينۇرۇپتۇ.

شۇ ۋاقىت مېنىڭ ۋالىي مەھكىمىسىگە يېڭىدىن كاتىپلىققا كىرگەن
چاغلارم ئىدى.

مەلۇم ۋاقىتتىن كېيىن مەمتىلى ئەپەندى مېنى تېپىپ:
"كاتىپلىقىڭىزنى تاشلاڭ، ئاتۇشقا بارىلى" دېدى. "ئېسە
ئىش قىلىمىز؟" دېسەم، "مەكتەپ ئاچمىز" دېدى. ئەتىسلا
بىز ئاتۇشقا ماڭدۇق. ئىككىمىز بىر مەپىگە ئولتۇرۇپ يولغا
چىققاندىق، ئۇ يولدا ماڭا چىق نەرسىلەرنى سۆزلەپ بەردى. ياش
ۋاقتىدا شىنجاڭدا تارتقان دەردلىرى، ئوقۇش ئارزۇسى بىلەن بېرىپ
تاشكەنتتە ئوقۇيالماي تۈركىيىگە كەتكەنلىكى ۋە باشقىلار.... ئۇندىن
كېيىن ئۇ ئاتۇشتا قانداق يول بىلەن مەكتەپ ئېچىپ بالا ئوقۇتە-
دىغان پىلانىنى ماڭا سۆزلەپ بەردى، مەن بەك روھلاندىم. ئۇ،
ئاتۇشقا بارغاندىن كېيىن، ئۆزىنى قوللايدىغان بىرقانچە مۆتىۋەر-
لەرنى تېپىپ ھەرىكەت باشلايدىغانلىقىنى ئېيتىپ، مېنىڭ ئىدراكلىق
ياخشى دوستلاردىن بىر قىسىم ياشلارنىڭ تىزىمىنى تەييارلىشىمنى
تاپشۇردى.

بىرەر ھەپتە دېگۈدەك ۋاقىت ئىچىدە ھېلىقى ئىلغار مۆتىۋەرلەر،
ياش دوستلار بىلەن مەسلىھەتلىشىپ، مەمتىلى ئەپەندىنىڭ پىلانى
ئىجرا قىلىنىدىغان بولدى. ئۇنىڭ پىلانى جىددىي ئىككى قوللۇق
تەييارلىق قىلىش ئىدى. بىرى، قىسقا مۇددەتلىك مۇئەللىملەر كۇرسى
ئېچىش؛ يەنە بىرى، ئاتۇشنىڭ 24 كەنتىنىڭ ھەممىسىدە 24 مەكتەپ
سېلىش؛ ئالتە ئاي ئىچىدە ھەممە تەييارلىقنى تۈگىتىپ، مەكتەپلەر-

نىڭ ئوقۇشىنى باشلاش. بۇ بەك مۇھىم، لېكىن جىددىي پىلان ئىدى. بىز بۇنى خۇشاللىق بىلەن قوللىغان بولساقمۇ، بۇ پىلانى مۇنداق قىسقا ۋاقىت ئىچىدە ئىجرا قىلىشقا كۆزىمىز يەتمەيتتى. لېكىن، مەمتىلى ئەپەندى بىزنى بۇ پىلانى ئىجرا قىلغىلى بولىدىغانلىقىغا ئىشەندۈرەتتى. ئۇنىڭ بۇ ئىشقا قەتئىي بەل باغلىغان جاسارىتى، ئىشەنچى، چاقماقتەك ھەرىكىتىگە قاراپ بىزمۇ ئەگەشتۇق. مۇئەللىملەر مەكتىپى دەرھاللا ئاستىنى تاش تاش ئۆگىتىشكى بىر مەدرىسىدە ئېچىلدى. بىز بۇنى مۇزاكىرە قىلىۋاتقاندا مەمتىلى ئەپەندى تەييارلىقنى قىلىپ بويىتىكەن. ئۇ بىراقچە ئىلغار زىيالىيلار ۋە بايلاردىن مەكتەپ ھەيئىتى قۇرۇپ تەييارلىق قىپتۇ. مەن بىرنەچچە دوستلىرىمنى يىغىپ، يۇرت - يۇرتقا بېرىپ، ئوقۇغۇچى تەييارلاشقا كىرىشتىم. ئارىدىن ئىككى ھەپتە ئۆتتى دېگەندە ئوقۇش باشلىۋەتتۇق.

ھەممىمىز ياش تەلەپكارلار بولۇپ، 60 دەك بالا ئىدۇق. ئاخشىمى ئاشۇ مەدرىسىدە ياناتتۇق، تامىقىمىزدىن تارتىپ خىراجە - تىمىزنىڭ ھەممىسى مەكتەپ ھەيئىتى بايلاردىن توپلىغان ئىمانە بىلەن تەمىن قىلاتتى.

مۇشۇنداق چوڭ ھەرىكەتتە مەمۇرىي، تەشكىلىي، ئىلمىي جەھەتتىن رەھبەرلىك قىلىدىغان ئادەم بىرلا ئاشۇ مەمتىلى ئەپەندى ئىدى. مەكتىپىمىزنىڭ بىردىنبىر ئوقۇتقۇچىسىمۇ مەمتىلى ئەپەندى بولۇپ تىل، ھېساب، جۇغراپىيە، تارىخ دەرسلىرىنى ئۆتەتتى. دەرسلەرنىڭ ھەممىسىنى يالغۇز ئۆزى بېرىشتىن تاشقىرى، دەرس تەييارلاش، بالىلارنىڭ ئەھۋالىنى ئىگەللەش، تۇرمۇش تەرتىپىنى باشقۇرۇش، مەكتەپ ھەيئىتى بىلەن مەسلىھەتلىشىش قاتارلىق

ئىشلارنىمۇ چېپىپ يۈرۈپ ئىشلەيتتى. تېخى بۇلاردىن باشقا، ئەتىگەندە بىر سائەت، چۈشتىن كېيىن دەرىستىن چۈشكەندىن كېيىن بىر - ئىككى سائەت تەنھەرىكەت مەشغۇلاتى (مەش قىلىش) غا باشچىلىق قىلاتتى. ئۇ ئادەمنىڭ قىلىدىغان ئىشى تېخى بۇنىڭ بىلەن تۈگىمەيتتى. كەچلىكى ئۈلگۈرسە تاماق يەپ، بولمىسا بىر ناننى قويىغا سېلىپ ئات مىنىپ چىقىپ كېتەتتى. كېچىچە كەنتلەرگە بېرىپ ئۆزى تەشكىل قىلغان ئاتلار ھەيئىتى بىلەن مەكتەپ قۇرۇلۇشىنى مۇزاكىرە قىلاتتى، پۇلدارلارنى يىغىپ ئىئانە توپلايتتى. شۇنداق قىلىپ بىرەر جاي تېپىپ ئۇخلىسا ئۇخلاپ، ئوخلىمىسا كېچىلەپ يەنە قايتىپ كېلىپ بىزگە دەرس بېرەتتى. كۆپ ۋاقىتلاردا ئۇ ئادەمنىڭ باشقا كەنتلەردىن قايتىپ كېلىپ توپتوغرا دەرسخانىغا كىرگەندە، بىز ئۇنىڭ بەك چارچىغانلىقىنى، كۆزلىرى ئۇيقۇسىزلىقتىن قىزىرىپ كەتكەنلىكىنى كۆرۈپ ئايايتتۇق. لېكىن ئۇنىڭدا تەتۈرىچە، روھى ئۈستۈنلۈك كۆرۈنۈپ تۇراتتى. ئۇ كىرىپلا ئاۋۋال بىزگە خۇشاللىق بىلەن كەنتلەردە مەكتەپ سېلىشنىڭ ياخشى كېتىپ بارغانلىقىنى، پىلاننىڭ ئەمەلگە ئېشىشىغا ئۈمىدى بارلىقىنى سۆزلەپ بېرىپ، ئاندىن دەرس ئۆتۈشكە باشلايتتى. بۇنىڭ مۇشۇ ھەرىكىتى ئاشۇ ئۈمىدۋار، جۇشقۇن قىياپىتىنىڭ ئۆزى بىزگە ناھايىتى چوڭ تەربىيە ۋە ئىلھام بولاتتى. بىز ئاز دەم ئېلىپ بولسىمۇ چىقراق ئوقۇشقا كۈچ چىقراتتۇق.

بۇنىڭدىن مۇھىم ھەم جىددىي بىر پىلانى ئەمەلگە ئاشۇرۇش قىيىن ئىدى، ئەلۋەتتە. شۇنداق بولسىمۇ نۇرغۇن جاپالىق كۈرەش - لەردىن كېيىن پىلان ئالتە ئايدا ئەمەس، ۋاقىتتىن ئىلگىرى بەش ئايدا ئەمەلگە ئاشتى. ئەمەلگە ئاشقاندىمۇ ئويلىمىغان دەرىجىدە

تولۇق ئەمەلگە ئاشتى. بىز مۇئەللىملەر كۇرسىنى پۈتتۈرۈپ، مەمتلى ئەپەندىنىڭ باشلىشىدا كەنت - كەنتلەرگە بېرىپ، يېڭىچە سېلىنغان مەكتەپلەردىكى سىنىپتا پاكىز، رەتلىك ئولتۇرغان ئوقۇغۇچىلار بىلەن ئۇچرىشىپ، ئۈستەل ئۈستىدىكى تىزىم بىلەن تونۇشۇپ، دوسكا ئالدىدىكى بورنى قولمىزغا ئېلىپ دەرس باشلاپ كەتتۇق. بۇ، ھەقىقەتەن كارامەت ئىش، ئىشەنگىلى بولمىغۇدەك دەرىجىدىكى ئىش بولغانىدى. ئالتە ئايغا يەتمىگەن ۋاقىت ئىچىدە بىر ياقىتىن 60 مۇئەللىم تەييارلاش، بىر ياقىتىن 24 كەنتتە 24 مەكتەپ سېلىش، ئون مىڭغا يېقىن ئوقۇغۇچىلارنى يېڭى پارتىلارغا ئولتۇرغۇ-زۇپ، دەرس ئاڭلاشقا تەييار قىلىش، راستتىنلا قانئىس ئىش ئىدى. لېكىن ئاتۇشتىكى بۇ يېڭى مائارىپچىلىق ھەرىكىتى، مەمتلى ئەپەندىنىڭ بۇ پىلانى ئاسانلىق بىلەن ئەمەلگە ئاشقىنى يوق؛ ماددىي، تەشكىلىي جەھەتتىكى بىر قاتار قىيىنچىلىقلارنى ھەل قىلىش قىيىن بولمىدى. بۇنىڭ سەۋەبى كۆپچىلىك خەلق، ئاتىلار، ئاتىلار ھەيئىتى، ئىلغار بايلار چوڭ ياردەم قىلدى. ئاساسىي قىيىنچىلىق - قالاچلىق بىلەن ئىلغارلىقنىڭ، دىنىي خۇراپاتلىق بىلەن پەن - مەدەنىيەتنىڭ ئارىسىدىكى كۈرەش بولدى. قالاچلىق كۈچلەر، خۇراپاتچىلار بۇ ھەرىكەتكە تۈرلۈك يوللار بىلەن قولىدىن كەلگەنچە قارشىلىق ۋە بۇزغۇنچىلىق قىلدى، كۈرەش جىددىي بولدى. مۇئەللىملەر كۇرسىنىڭ ئوقۇشى ۋە يېزىلاردا مەكتەپ سېلىنىشقا باشلىغاندىن كېيىن، مۇتەئەسسەپ روھانىلار ئاۋۋال ھەر خىل تەتۈر تەشۋىقات ۋە ئىغۋالارنى قىلىشقا باشلىدى. "كالتە قۇيرۇقلار، دەھرىلەر دىنىمىزغا قارشى ھەرىكەت باشلىدى، بولشېۋىكلارنىڭ مەكتەپلىرىنى سالغىلى ۋە ئاچقىلى تۇردى، بۇلار ھەممىسى مۇناپىق، ئىمانسىز،

كالتە قۇيرۇق، ئۇزۇن چاچ، ساقىلى يوقلار، دىنىمىزنى قوغداي-
 لى،...“ دېگەنگە ئوخشىغان گەپلەر ئارىلىپ تۇردى. مۇتەئەسسىپ
 روھانىلارنىڭ نەزىرىدە بىز ئاشۇ ئوڭىمىزغا توپلانغان ئوقۇغۇچىلار
 كوپياكى دىنغا قارشى گۇرۇھ، بولشىۋىكلارنى تەشۋىق قىلىدىغان
 كالتە قۇيرۇقلار، قانداقتۇر قورقۇنچىلۇق يامان ئادەملەر بولۇپ
 قالدۇق. دېمىسمۇ بىزنىڭ تۇرقىمىزدا بىراقلا ئۆزگىرىش بولدى.
 كالتە چاپان كىيدۇق، بېلىمىزدە بەلباغ يوق، ساقال-بۇرۇت يوق
 ئىدى. چاچ قويدۇق ۋە بېشىمىزغا غەيرىي رەسىمىي شەپكە كىيىۋال-
 دۇق، ئېيتىدىغىنىمىز يېڭىچە شېئىر، مېڭىشىمىز باشقىچە ئىدى.
 قىياپىتىمىز، ھەرىكىتىمىز بىلەن ئادەتتىكى پۇقرادىن ئالاھىدە بولۇپ
 ئايرىلىپلا قالدۇق، ئەمما، كۆپچىلىك خەلق بىزنى قوللايتتى، ياشلار
 قوللايتتى، ئاتا-ئانىلار قوللايتتى. ئامما مۇتەئەسسىپلەر ئەزۋەيلەپ،
 كۈرەش جىددىيلىشىپ شۇ دەرىجىگە يەتتىكى، يېزىلاردا سېلىنىۋاتقان
 بىرمۇنچە مەكتەپلەر ئۇلارنىڭ تەھدىت سېلىشى بىلەن توختاپ
 قالدى. بىزنىڭ ئوقۇشىمىزمۇ توختاش خەۋپىگە دۇچار بولۇپ
 قالدى. ئاشكارا-يوشۇرۇن تىللاش، ئۇرۇش كۆپەيدى. مەمتىلى
 ئەپەندىنىڭ ھاياتى خەۋپكە يولۇقىدىغاندەكلا بولۇپ قالدى.
 ئەمدى يۇقىرى رەھبەرلىكتىن ياردەم ئالمىغاندا، پۈتۈن ھەرىكىتىمىز
 توختاپ قىلىش خەۋپىگە دۇچ كېلىپ قالدى.

شۇ ئەھۋالدا مەمتىلى ئەپەندى مەھمۇت شىجاڭغا ئەھۋالدىن دوكلات
 بېرىش ئۈچۈن، بىز ئوقۇغۇچىلارنى ئېلىپ قەشقەر شەھىرىگە بېرىشىنى
 خەۋەر قىلدى. مەھمۇت شىجاڭنىڭ: “كەلمەي تۇرۇڭلار” دېگەن
 جاۋابىغا قارىماي، ئوقۇشنى توختىتىپ قويۇپ بىر ھەپتە تەييارلىق
 قىلدۇق. تەييارلىق: شېئىر-ناخشا ئۆگىنىش، مەشىكە مېڭىشىنى

ئۆگىنىش، يېڭى كىيىم تىككۈزۈش (ئوخشاش كىيىم)، شۇنىڭ بىلەن بىللە ئىككى كىشىلىك، بىر كۆرۈنۈشلۈك شىكايەتنامە تەييارلاش بولدى. كۈنلۈك مەشغۇلاتىمىز، سىنىپتا شېئىر ئۆگىنىش، تاشقىرىغا چىقىپ مېڭىش - تۇرۇشنى مەشىق قىلىش بولدى. قىسقىسى، قاتلاڭ ھەرىكەت بىلەن بىر جەڭگىۋار تەشۋىقاتچى ئەترەت تەييارلاندى. بىر ھەپتىگە يەتمەي بۇ تەييارلىقىمىزمۇ پۈتۈپ، بىز شەھەرگە قاراپ يولغا چىقتۇق. بىز يولغا چىققاندا يۇرتتىكى چوڭ - كىچىك، ئەر - ئايال يىغىلىپ ئۇزاتتى. كىشىلەردە بەك ھاياجانلىنىش كەيپىياتى كۆرۈنۈپ تۇراتتى. بىزنىڭ ئەترىتىمىز راستتىنلا كىشىنى ھاياجانلاندى. دۇرغۇدەك روھلاندىرغۇدەك ھەيۋەتلىك ئىدى. تۆتتىن بولۇپ تېزىلغان ئۇزۇن ئەترەتنىڭ ئالدىدا بىر بالا مەشئەل سۈرىتى چۈشۈپ - رۈلگەن، "ئىزچىلار" دەپ خەت يېزىلغان قىزىل بايراقنى كۆتۈرۈپ ماڭدى. ئۇنىڭ كەينىدە ئىككى چوڭ، ئىككى كىچىك دۇمباق، ئىككى سوناي، بىر نەيلىك سازچىلار مارش ئاھاڭىغا ئەتراپنى ياڭرىتىپ چېلىپ ماڭدى. كىيىملىرىمىزمۇ ماشرەڭ چەكمەندىن تىكىلگەن قايرىما ياقىلىق، ئىككى يانچۇقلۇق كوڭلەك، بېلىمىزدە تاسما كەمەر، شالۋۇرمۇ شۇ رەڭدە، بېشىمىزدىمۇ شۇ رەڭدىكى قۇللىق ئۈستىگە قايرىلغان، چېكىلىدىكىلىك شەپكە بار ئىدى. سول قولىمىزدا بىر دەپتەر - قېرىنداش. ئوڭ قولىمىزدا ئىزچىلار كالتىكى دەپ ئاتالغان نوغۇچتەك چىرايلىق ياسالغان كالتەك كۆتۈرگەندۇق. يەڭلىرىمىز شۇمىدەكلەنگەن، بېشىمىز ئېگىز كۆتۈرۈلگەن، مەيدىمىزنى كېرىپ، ھەربىيلەرچە ھەيۋەت بىلەن شېئىر ئېيتىپ مارشقا ماڭىمىز. ئۆزىمىزگە ئۆزىمىز - نىڭمۇ زوقىمىز كېلىدۇ. دىلىمىزدا ياش بالىلاردا بولىدىغان مەغرۇرلۇق ھېسسىياتى ئۇرغۇپ تۇرىدۇ. تەڭ ئاۋاز بىلەن قەدىمىمىزگە كېلىشتۈرۈپ

مۇنۇ شېئىرنى ئوقۇيىمىز:

بىز ئىزچىلارمىز قوللىرىمىز گاڭ،
كۆزىمىز نۇرلۇق قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.

ئۆگەن تىرىشىپ ياش ئىزچى باللا،
ۋەتەن غېمىدە قاينار ۋىجدانلار.
ئۇزۇن ۋاقىت بىز زالىم قولىدا،
ئىشلىيەلمىدۇق خەلق يولىدا.

قۇللۇق ئورنىدىن ئەمدى دەس تۇردۇق،
ئالغا ئۆرلەيمىز ئىرپان نۇرىدا.
ئۆگەن تىرىشىپ ياش ئىزچى باللا،
ۋەتەن غېمىدە قاينار ۋىجدانلار.

ئۆسكەن يۇرتىمىز قانلىق شېخىل تاش،
ۋەتەن يولىدا پىدادۇر بۇ باش.
ماڭغان يولىمىز نىجاتلىق يولى،
قايتىما بۇ يولدىن ئىزچى قېرىنداش.

ئۆگەن تىرىشىپ ياش ئىزچى باللا،
ۋەتەن غېمىدە قاينار ۋىجدانلار.

.....

شۇنداق قىلىپ مۇشۇ شەكىلدە كۈچىدىن چاڭ چىقىرىپ يۇرتتىن چىقىپ، قۇمال تاغقا قاراپ كۆتۈرۈلدۈق. مەمتىلى ئەپەندىنىڭ ئۆزى بايراقىدىن كېيىنرەك ئەترەتكە ياندىشىپ ماڭاتتى. مەن ئەترەتنىڭ ئوتتۇرىسىدىراق يانداپ شېئىرگە باشلامچىلىق قىلىپ، ھەم "بىر - ئىككى - ئۈچ" دەپ ئاياغلارنى تەڭشەپ ماڭىدىم.

بىز چۆللەردە ئىختىيارىراق، يۇرتقا كىرگەندە يەنە ھېلىقى ھەي-ۋىتىمىز بىلەن ماڭىمىز، شۇنداق قىلىپ، بەشكېرەم ئاۋاتتىن ئۆتۈپ، كەچقۇرۇنلۇقى ئاپاق خوجامغا كېلىپ توختىدۇق. ئۇ يەردە ھېلىقى مەجىدىدىن ئەپەندى بىلەن مەھمۇت شىجاڭنىڭ ئىككى-ئۈچ كادىرى بىزنى كۈتۈپ تۇرۇپتىكەن. ئۇلار مەمتىلى ئەپەندىگە شەھەرگە كىرمەي مۇشۇ يەردىن قايتىپ كېتىشكە نەسىھەت قىپتۇ. بۇ مەھمۇت شىجاڭنىڭ پىكرى ئىمىش، نېمە ئۈچۈن قايتىشقا تەكلىپ بەرگەنلىكىنى مەن ئۇقىمىدىم، لېكىن مەمتىلى ئەپەندى ئۇنىماپتۇ. ئەتىسى ئەتە-گەندە ئۇلارنىڭ توسۇشىغا قارىماي شەھەرگە قاراپ ماڭدۇق. يەنە تۈنۈگۈنىكىدەك تىزىلىپ، تېخىمۇ غەيرەت بىلەن، تېخىمۇ ھەيۋەت بىلەن ماڭدۇق، بىرئاز ماڭغاندىن كېيىن شەھەردىن چىققان بىر قىسىم ئاتلىق ئەسكەرلەر بىزنى توختاتتى، بۇلارنىڭ ئالدىدا كېلە-ۋاتقان بىر ھەربىي ئەمەلدار ئاتتىن چۈشۈپ مەمتىلى ئەپەندى بىلەن بىرئاز سۆزلەشكەندىن كېيىن، ئەسكەرلەرنىڭ بىر قىسمى ئالدىمىزغا تىزىلدى، بىر قىسمى ئىككى يېنىمىزغا قاتار تىزىلدى، ھېلىقى ئەمەلدار ئالدىمىزدىكى ئەسكەرلەرنىڭ ئەڭ ئالدىدا ماڭدى. بىزنىڭ توسقانىغا ئۇنىماي مېڭىۋەرگەنلىكىمىزدىن خەۋەر تاپقان مەھمۇت شىجاڭ بۇلارنى بىزنى قارشى ئېلىش ئۈچۈن چىققارغاندەكەن. ئەمدى بىز مەھمۇت شىجاڭ ئەسكەرلىرىنىڭ ھىمايىسىدە

ئىلگىرىلىدۇق. بىزنىڭ بېشىمىز ئاسمانغا يەتتى، ئەندىشىلىرىمىز تۈگىدى. ئاۋازلىرىمىزنىڭ پۈتكىنىگە قارىماي، توختىماي شېئىر ئوقۇپ، مەزمۇت دەسسەپ شەھەرگە كىردۇق. ئۇ كۈنى شەھەر ئىچى گويا بىر بايرام بولغاندەك تۈس ئېلىپ كەتتى. بىز تۆشۈك دەرۋازىسىدىن كىرىپ تا مەھمۇت شىجاڭ تۇرغان جايغا بارغۇچە يولنىڭ ئىككى چېتىدە تىقما - تىقما ئادەم بىزگە قاراپ تۇرۇشتى. ئەمدى ئالدىمىزدا ھەربىي كاناي - دۇمباقچىلار ماڭدى. ئۇلارنىڭ ئاۋازى بىزنىڭ سۇناي - دۇمباقلىرىمىزنى بېسىپ كەتتى. شۇنداق قىلىپ، شەھەرنى زىلزىلىگە سېلىپ يېڭى دەرۋازىغا بارغىنىمىزدا، مەھمۇت شىجاڭنىڭ سىلىڭبۇسىدا دەرۋازا تېشىدىكى مەيداندىن تارتىپ تا ئىچكىرى ھويلىغىچە قاتار تىزىلغان مىلتىقلىق ئەسكەرلەر بىزنى قارشى ئالدى. خۇشلۇقىمىز بارغانچە يۇقىرى كۆتۈرۈلدى، كېيىن ھەربىي كاناي - دۇمباقچىلار دەرۋازا تۈۋىدە چەتكە چىقىپ توختىدى. بىز ئالدىمىزدىكى دۇمباق، سۇناي ئاۋازىغا تەڭكەش قىلىپ، ئۈنىمىزنىڭ بارىچە ۋارقىراپ شېئىر ئېيتىپ، سىلىڭبۇنى ياڭرىتىپ، ئىچكىرى ھويلىغا كىردۇق. بۇ يەردە مەھمۇت شىجاڭ ئۆزىنىڭ بىر مۇنچە ئەمەلدارلىرى بىلەن تۇرغانىكەن، ئۇنىڭ ئالدىغا بېرىپ توختىدۇق. ئۇ بىزنى بەك قىزغىن قارشى ئالدى. ھويلىنىڭ ئۆزىمۇ بىردەمدىلا تەنتەنىلىك قارشى ئېلىش مەيدانىغا ئايلىنىپ كەتتى. ھويلىنىڭ بىر چېتىدىرەك بىر ئۈستى يېپىق سۇپا بار ئىكەن، مەھمۇت شىجاڭ شۇ يەرگە چىقىپ بىزنى قارشى ئېلىپ قىسقىچە سۆز قىلدى. ئۇ بەك ھاياجان بىلەن سۆزلىدى. شۇنىڭ ئۈچۈن بولسا كېرەك، سۆزلىرى ئۈنچە رەتلىك بولمىسىمۇ قارشى ئېلىش روھى بەك قىزغىن ئىدى. ئۇنىڭ بىزنى قوللىغانلىقى بىزنى ناھايىتى خۇش

قىلىۋەتتى. لېكىن ئۇنىڭ بۇ سۆزدىكى قوللىشى تېخى يېتەرلىك ئەمەس ئىدى. مەتىلى ئەپەندىنىڭ پىلانچە بىز ئۇنىڭ تولۇق قوللىشىنى قولغا كەلتۈرۈشىمىز كېرەك ئىدى. مەھمۇت شىجاڭ سۆزلەپ بولۇپ چۈشكەندىن كېيىن، مەمتىلى ئەپەندى دوكلات تەرىقىسىدە قىسقىچە سۆزلىدى، ئۇ: "بىزنىڭ يوللىرىمىزنى جاھىللار توسماقتا، بىزگە ياردەم كېرەك" دەپ، ئاخىردا ئۆزى يازغان تۆۋەندىكى شېئىرنى چوڭ ماھارەت بىلەن دېكلاماتسىيە قىلدى:

ئەي ئانا يار، كۆزلىرىڭدە ئۈمىد پارلار ھەر زامان،
ئۈستۈڭدەدۇر گاھى تۇتۇق، گاھى روشەن كۆك ئاسمان.

ئوتتى تارىخ، ئوتتى يىللار، ئىستىباتلار ئوتتى كۆپ،
جەڭ - چېلىشلار يالقۇنىدا چىقتى سانسىز قەھرىمان.

ئەي ئانا يار، پاك - مۇقەددەس سەندە بىزنىڭ جانىمىز،
سۆيگۈ - مېھرىڭ ۋە سۈتۈڭدىن پۈتتى بىزنىڭ قانىمىز.

جان تىكىپ چۈشتۇق كۈرەشكە ئىلىم - ئىرپان يولىدا،
ئاھا لېكىن جاھىل گۇرۇھ بىزنى يوقاتماق كويىدا.

بەلنى باغلاپ توختىماستىن باسمىز مەزمۇت قەدەم،
ئەمما بىزگە باشپاناھدىن بەكمۇ لازىم ياردەم.

مەمتىلى ئەپەندى دېكلاماتسىيىنى شۇنداق جانلىق ھەم ياخشى

ئېيتتىكى، پۈتۈن ھويلىدا ئولتۇرغانلارنى ھاياجانغا كەلتۈرۈۋەتتى. شۇ يەردە تۇرغانلار ئۇزاق چاۋاك چېلىشتى. بەزىلەر كۆز ياشلىرىنىمۇ سۈرتۈشتى. مەمتىلى ئەپەندى سۇپىدىن چۈشكەندە مەھمۇت شىجاڭ قول ئېلىشىپ كۆرۈشۈپ ئاندىن ئولتۇرغۇزدى. كىشىلەردە شۇنداق بىر خۇشاللىق كەيپىيات پەيدا بولدىكى، بۇ مەكتەپ ھەرىكىتىگە توسقۇنلۇق قىلغۇچىنى تىتئۈەتكۈسى كېلەتتى. كىشىلەرنىڭ مەمتىلى ئەپەندىگە، بىزگە بولغان زوقى، سۆيۈنچى تېخىمۇ ئاشتى.

ئەمدى بىزنىڭ ئىككى كىشىلىك ئويۇنىمىز باشلاندى. بۇنى ئويۇن دېسىمۇ، بىر - بىرى بىلەن تالاشقان ئىككى كىشىلىك سۆھبەت دېسىمۇ بولاتتى. ھەرىكەتلىرىمىز، سۆز ئاھاڭلىرىمىز ئارتىسقا ئوخشايتتى. ئەگەر ئويۇن دېيىشكە توغرا كەلسە، بۇ مېنىڭ بىرىنچى قېتىم سەھنىگە چىقىشىم، ئەگەر نۇتۇق دېيىشكە توغرا كەلسە بۇ مېنىڭ مۇشۇنداق سەھنىدە بىرىنچى قېتىم سۆزلىشىم ئىدى.

مەھەممەت ھۈسەيىن دېگەن ساۋاقدىشىمىز سەھنىگە چىقىپ سۆز باشلىدى. ئۇ ئاتۇشتىكى مەكتەپ ھەرىكىتى، مۇئەللىملەر يېتىشتۈرۈش كۇرسىنىڭ ئۇتۇقلىرى، يۇرت - يۇرتتا مەكتەپلەر سېلىنىۋاتقانلىقى ۋە يېڭى ئىلىم - ئىرپان يولىنىڭ ئېچىلغانلىقى توغرىسىدا تەنتەنىلىك سۆزلەپ كېلىپ: "بىز ئاتلاندىق، بىز قوللىمىزغا قەلەم - كىتاب ئالدىق، ئىلىم - مەرىپەت يولىغا قەدەم تاشلىدىق. يولىمىز پارلاق..." دېگەندە مەن ئوقۇغۇچىلار ئوتتۇرىسىدىن قوپۇپ: "توختا ساۋاقداش، " دەپ قولۇمنى كۆتۈردۈم، ھەممە ئادەم ھەيرانلىق بىلەن ماڭا قارىدى.

مەن ھەربىيلەرچە قەدەم تاشلاپ، يەنە قولۇمدا قەلەم - دەپتەر ۋە ئىزچى كالتىكى بىلەن سەھنىگە چىقتىم. چىقىپ مۇھەممەت

ھۈسەينىگە: "سېنىڭ ئاۋۋالقى سۆزلىرىڭنىڭ ھەممىسى ياخشى، لېكىن ئاخىرقى سۆزلىرىڭگە قوشۇلمايمەن" دېدىم. خەقلەر ھەيران قېلىپ ماڭا قاراشتى، ئۇندىن كېيىن مەن ئۇ ساۋاقداشنى بىر چەتكە ئىتتىرىپ سۆز باشلىدىم:

— راست، بىز ئۇلۇغ قەدەم باشلىدۇق. ئىلىم-مەرىپەت، مائارىپ ئىشى ئۈچۈن باتۇر قەدەملەر تاشلىدۇق. پۈتۈن خەلق، ئاتا-ئانا، بالىلارنىڭ ھەممىسى بىزنى قوللايدۇ. بىز مۇشۇنداق شانلىق قەدەملەر بىلەن ئىلگىرىلەۋاتقاندا، بىر قىسىم مۇتەئەسسىپلەر قويغا ئېتىلغان بۆردەك بىزگە ھۇجۇم قىلماقتا، بىزنى تىللاپ ئۇرماقتا، ھاقارەت قىلىپ يوللىرىمىزغا تاشلار ئاتماقتا. بىزنىڭ ھاياتىمىز خەۋپكە ئۇچرىماقتا، يوللىرىمىز توسۇلۇپ قالغىلىۋاتىدۇ. ئۇلار بىزنى ئۆلتۈرۈشى مۇمكىن، مەكتەپلىرىمىزگە ئوت قويۇپ، كۆيدۈرۈشى مۇمكىن. بىز يوللىرىمىزدىن ھەرگىز يانمايمىز، لېكىن بىزگە ياردەم كېرەك...

سۆزۈم مۇشۇ يەرگە كەلگەندە، مەھمۇت شىجاڭ غەزەپ بىلەن ئورنىدىن تۇرۇپ كەتتى ۋە: "قانداق نېمىلەر ئۇ سىلەرگە قارشىلىق قىلىدىغان؟" دەپ ۋارقىرىدى. مەن ئۇنىڭغا جاۋابەن سۆزۈمنى داۋام قىلدۇردۇم:

— بىر قىسىم قازى ھاجىم، مۇپتى ئاخۇنۇم، بەگ-بايلار، يوغان قورساق ھارامتاماقلار، خەلقنىڭ قېنىنى شورايىدىغان مۇش-تۆمۈرلەر. ئۇلار بىزنى دەھىرى، كالىتە قۇيرۇقلار، دىنىمىزنى بۇزۇۋاتىدۇ، دەيدۇ. بۇ بىزگە بوھتان. بىز دىنىمىزنى بۇزغىنىمىز يوق، بىز مۇقەددەس ئىسلام دىنىمىزنى قوغدايمىز. بىز پەيغەمبىردىن-مىنىڭ "ھەممە ئەر-ئايال مۇسۇلمانلارغا ئىلىم تەلەپ قىلماقلىق

پەرزدۇر“ دېگەن سۈننىتىنى ئادا قىلماقتىمىز. خەلقىمىز غەپلەتتىن ئويغىنىشى كېرەك. نادانلىقتىن قۇتۇلۇپ، ئالغا بېسىشى كېرەك. بۇنىڭ ئۈچۈن ئىلىم كېرەك، ئوقۇش كېرەك، مەكتەپ كېرەك. بىز باشلىغان ئۇلۇغ يولىمىزدا توسقۇنلۇقلارغا ئۇچرىدۇق، بىزگە ياردەم كېرەك، ئاتىمىز مەھمۇت شىجاڭنىڭ بىزنى قوللىشىنى، بىزگە ياردەم قىلىشىنى، بىزنىڭ غالىبىيەت بىلەن ئالغا بېسىشىمىزغا مەدەت بېرىشىنى ئىلتىماس قىلىمىز!

ئولتۇرغان كۆپچىلىك بارغانچە جانلىنىشقا، بىر-بىرى بىلەن غۇلغۇلا قىلىشقا باشلىدى. ئاخىردا مەن مەتىلى ئەپەندىنىڭ بىزگە ئۆگەتكەن تۆۋەندىكى شېئىرىنى ھاياجان بىلەن دېكلاماتسىيە قىلدىم:

ۋەتەن ئۈچۈن تەرەققىيات ئىستەيمىز،
ئارزۇمىز راۋاجلانسۇن مائارىپ.

جاننى پىدا قىلدۇق ئەزىز خەلقىمىز،
بىزنىڭ يۈرەك زالىملارغا مۇخالپ.

بولسا دەيمىز بىزدە ھوقۇق - ئادالەت،
بولسا بەرباد خۇراپاتلىق، جاھالەت.

شۇنىڭ ئۈچۈن ياشسۇن بۇ ئىنقىلاب،
زاۋال تاپسۇن ناھەقچىلىق ئىختىلاپ.

پورەكلىسۇن گۈزەل باھار گۈللىرى،
شوخ سايرىسۇن يۇرتىمىز بۇلبۇللىرى.

ئىقبال ئۈچۈن بولايلى بىز ئىستىپاق،
جىلۋىلەنسۇن مەرىپەتنىڭ نۇرلىرى.

مەھمۇت شىجاڭ يەنە ئورنىدىن تۇرۇپ كەتتى، ئۇ مەمتىلى ئەپەندىگە قارىتىپ: "ئۇ لومودىلارغا ھەرگىز يول بەرمەڭلار، مەن بىر خەت يېزىپ بېرەي، كېيىن سىزگە ئىككى مىلتىقلىق ئەسكەر بېرەي، ئەگەر يەنە قارشىلىق قىلىدىغانلار بولسا، باغلاپ ماڭا ئەۋەتىپ بېرىڭلار، مەن بار ئىكەنمەن، سىلەرنىڭ مائارىپ ئىشىدا- لارغا ھېچكىم توسقۇنلۇق قىلالمايدۇ" دېدى. ئۇنىڭ ئاخىرقى سۆزى يۇقىرى ئاۋاز بىلەن بىرئاز تىترەپ چىقتى. بۇنىڭدىن ئۇنىڭ غەزەپلەنگەنلىكى بىلىنىپ تۇراتتى. ھەممەيىلەن قىزغىن چاۋاك چالدى. بىز ئوقۇغۇچىلار قولىمىزدىكى ئىزچى كالىتەكلىرىمىزنى يۇقىرى كۆتۈرۈپ، ھېلىقى يولدا كەلگەندە ئېيتىپ كەلگەن شېئىرد- مىزنى قايتا باشلىۋەتتۇق. سىلىڭبۇنىڭ ھويلىسى قىزغىن كەيپىياتقا تولدى. مەمتىلى ئەپەندى غەلبە قازاندى، بىز غەلبە قازاندۇق، خۇشلۇقىمىزدىن كۆزلىرىمىزدىن ياش چىقاتتى. ئىلگىرى "شەھەرگە كەلمەڭلارمۇ بولىدۇ" دېگەن مەھمۇت شىجاڭنىڭ بىزگە بولغان مۇھەببىتىدە تۈپتىن ئۆزگىرىش بولۇپ كەتتى. ئۇنىڭ ئىلگىرى "كەلمەڭلار" دېگىنى بىزنى قارشى ئالمايدىغانلىقىدىن ئەمەس، بەلكى ئەھۋالنىڭ بۇنچىلىك ئېغىرلىقىنى بىلمىگەنلىكىدىن ئىدى. ئۇنىڭغا ئەرز سۇنۇش مۇمكىن ئىدى، مەمتىلى ئەپەندى ئۆزى كېلىپ دوكلات قىلىشىمۇ مۇمكىن ئىدى. لېكىن بۇنداق ئۇتۇق قازىنىشقا بولمايتتى. مەمتىلى ئەپەندىنىڭ پىلانى ئوڭۇشلۇق چىقتى. ئۇ،

ئېغىز بىلەن ئەمەس، ئەمەلىيەت بىلەن 60 ئوقۇغۇچىنىڭ يېڭى قىياپىتى بىلەن، ئۇلارنىڭ ئاغزى بىلەن ھەم ئۇتۇقنى دوكلات قىلماقچى، ھەم توسقۇنلۇقنى يېڭىشى ئۈچۈن ياردەم ئالماقچى بولغانىدى، نەتىجىسى ھەقىقەتەن بەك ئۇتۇقلۇق بولدى.

مەھمۇت شىجاڭ ھەممىمىزگە قاراپ كۈلۈپ تۇرۇپ: "بىر - ئىككى كۈن دەم ئېلىڭلار، قايتىپ بارغاندىن كېيىن ئەمدى سىلەرگە ھېچكىم كاشلا قىلالمايدۇ" دېدى. بىز يەنە چاۋاك چالدۇق. شۇنىڭ بىلەن بۈگۈنكى دوكلات يىغىنىمىز تامام بولدى.

باشتا بىز ئىشىمىز توختاپ قالارمىكەن دەپ قورققانىدۇق، ئەمدى مەھمۇت شىجاڭنىڭ بۇيرۇق خېتى بار، مەمتىلى ئەپەندىنى قوغدايدىغان ئىككى نەپەر قوراللىق ئەسكەرمۇ بار، بۇ بۇيرۇق بىلەن ئەسكەر بىز ئۈچۈن ناھايىتى زور كۈچ بولغاندەك تۇيۇلاتتى. ئاتۇشقا قايتىپ ئىككى كۈندىن كېيىن، مەشھەتتىكى سۇلتان سۇتۇق بۇغراخان قەبرىسى يېنىدىكى ئازنا مەسچىت ھويلىسىدا ئامبۇي يىغىن ئۆتكۈزدۇق. يىغىنغا ئاتۇشنىڭ ھەممە كەنتلىرىدىن دېگۈدەك ئاخۇنلار، بايلار، يۇرت مۆتىۋەرلىرى ۋە مەكتەپ ئاتىلار ھەيئىتىنىڭ ئەزالىرى، ئۇنىدىن باشقا، ئاددىي پۇقرالار قاتناشتى. بىز پۈتۈن ئوقۇغۇچىلارمۇ قاتناشتۇق. ئون مىڭغا يېقىن كىشى قاتناشقان بۇ چوڭ يىغىن بەك سۈرلۈك ئېچىلدى. مەسچىتنىڭ پېشايۋىنىدا بىر مۇنچە يۇرت مۆتىۋەرلىرى تۇرۇشتى، پېشايۋاننىڭ ئالدىدا مەمتىلى ئەپەندى، مىلتىقلىق ئىككى ئەسكەرنىڭ ئوتتۇرىسىدا كۈلۈمسىرەپ تۇراتتى. ئۇ كۈلگەن بىلەنمۇ مەجلىسىنىڭ ئومۇمىي كەپپىياتىدىكى جىددىيلىك بىلىنىپ تۇراتتى. مەمتىلى ئەپەندى ئاۋۋال مەھمۇت شىجاڭنىڭ بۇيرۇق خېتىنى ئوقۇپ ئاڭلاتتى، ئاندىن كېيىن ئۆزى

قىسقىچە سۆز قىلدى. مەھمۇت شىجاڭنىڭ خېتىنىڭ ئاساسىي مەزمۇنى مۇنداق ئىدى:

“ئانۇشتىكى ئۆلىمايۇ ئىكرام، يۇرت كاتتىلىرىغا، جىمىكى پۇق-
رالارغا مەلۇم بولسۇنكى، مەمتىلى ئەپەندى باشلىق بولۇپ يېڭى
مەكتەپ ئېچىش ھەرىكىتىنى باشلىغانلىقى كىشىنى خۇش قىلىدىغان
ئىش، خەلقنىڭ كۆڭلىدىكى ئىش. نادانلىقتىن ئويغىنىش ۋاقتى
كەلدى، دۇنيادىكى باشقا ئەللەر بىزدىن چىق ئېشىپ كەتتى. ئەمدى
كۆزىمىزنى ئاچمىساق، بالىلىرىمىزنى ئوقۇتمىساق بولمايدۇ. بۇ، بىز
ئاتىلارنىڭ ۋەزىپىمىز. مۇنداق بىر ياخشى ئىشقا، ئاڭلىساق قارشى-
لىق بولۇۋېتىپتۇ، ھەتتا توسقۇنلۇق، تەھدىت سېلىش، مۇئەللىملەر
مەكتىپىدىكى ئوقۇغۇچىلارنى تىللاپ- ھاقارەتلەشلەرمۇ يۈز بېرىپتۇ.
بۇنداق ئىشلارغا يول قويغىلى بولمايدۇ. مەمتىلى ئەپەندىگە مەكتەپ
ئىشلىرىنى تەرەققىي قىلدۇرۇش ئۈچۈن ھوقۇق بېرىلدى. كىمكى بۇ
ئىشقا قارشىلىق ياكى توسقۇنلۇق قىلىدىغان بولسا، مەيلى ئۇ قانداق
چوڭ ئاخۇن بولسۇن، مەيلى ئۇ قانداق بەگ- باي بولسۇن، كىم بولسا
بولسۇن ئۇنىڭغا قاتتىق جازا بېرىلىدۇ. چوڭ- كىچىك پۈتۈن
خالايقمۇ مەمتىلى ئەپەندىگە ۋە ئۇنىڭ مەكتەپ ئىشلىرىغا ياردەم
قىلىشلىرىنى ئۈمىد قىلىمەن.

دەپ:

شىجاڭ مەھمۇت مۇھىتى

مەمتىلى ئەپەندى خەتنى ئوقۇغاندا، بەزى يۇرت كاتتىلىرىدا،
قازى- ئەلەملەردە ھودۇقۇش، ھەتتا قورقۇش كەيپىياتى كۆرۈل-
گەندىن باشقا، كۆپچىلىك ناھايىتى زور خۇشاللىق بىلدۈردى.
ئەھۋالدىن قارىغاندا، خەلقىمۇ مۇشۇنداق بىر چارىنى تەلەپ قىلىد-
كەن. مەمتىلى ئەپەندى ئانچە ئۇزاق سۆزلىمىدى. ئۇ، مەھمۇت

شجاڭنىڭ بۇيرۇق خېتىنى ئىجرا قىلىش زۆرۈرلۈكى توغرىسىدا سۆزلەپ، ئاندىن كېيىن مەكتەپ، مائارىپ، مەدەنىيەت ئىشلىرىنى باشلاشنىڭ ۋە تەرەققىي قىلدۇرۇشنىڭ مۇھىملىقى توغرىسىدا سۆزلىدى. خەلقئارادا، قوشنىمىز سوۋېتلەر ئىتتىپاقىدا، تۈركىيىدە، قېرىنداش ئۇلۇسلاردا ئىلىم-پەن، تېخنىكىنىڭ چوڭ راۋاجلانغانلىقىنى مىسال قىلىپ كۆرسەتتى. ئۇ سۆزىنىڭ ئاخىرىدا قارشىلىقلار توغرىسىدا گەپ قىلىپ، قارشى بولغۇچى كىشىلەرنىڭ ئىنساپقا كېلىپ، توسقۇنلۇق قىلماسلىقىنى تەلەپ قىلدى. ئۇنىڭ مۇنداق بىر جۈملە سۆزى ئېنىق ئىسىمدە: "بىز ھەققانىي ئىش باشلىدۇق، قارشىلىقلاردىن قورقمايمىز، ئۆلسەكمۇ ئارقىغا يانمايمىز. مەن كۆپ ئەللەرنى ئايلىنىپ، مىللەت ئۈچۈن دەپ ئوقۇپ قايتىپ كەلدىم. يەنە مىللەت ئۈچۈن مەكتەپ ئېچىپ، مەدەنىيەت ئاقارتىش ئىشلىرىغا قەدەم قويدۇم. مەن قارشىلىقلار بولىدىغانلىقىنى بىلىمەن. شۇنى ئېيتىشىم كېرەككى، ھەتتا بىرەر كۈنى ئالتە پۇللۇق بىر قوغۇشۇن ئوق مېنىڭ كۆكرىكىمگە كېلىپ تېگىشى مۇمكىن. شۇنداق چاغدىمۇ مەن كەينىمگە يانمايمەن، مەن مىللەت ئۈچۈن ئوقۇدۇم، مىللەت دەپ ئۆز يۇرتۇمغا قايتتىم، مىللەت ئۈچۈن خىزمەت قىلىمەن. مەيلى قانچە يىل، ھەتتا قانچە ئاي، قانچە كۈن بولسىمۇ ئىشلەپ مىللەت ئۈچۈن قۇربان بولسام ئارمىنىم يوق..." ئۇ بەك ھاياجانلىنىپ سۆزلىدى، بېشىدىكى قىرغىزچە قالىپىنى ئېلىپ يۇقىرى كۆتۈرۈپ، ۋارقىراپ، چوڭ ئاۋاز بىلەن سۆزلىگەندە ئۇنىڭ يۈز گۆشلىرى ۋە قىستقا بۇرۇتلىرى تىترەپ كەتتى.

ئاندىن كېيىن بىر قانچە ئادەم سۆزگە چىقتى. بۇنىڭ ئىچىدە قازى-مۇپتى، بەگ-باي، مەخسۇم-قارىي، ئاتىلار ھەيئەت ئەزالى-

رىمۇ بار ئىدى. ھەممىسى مەھمۇت شىجاڭنىڭ بۇيرۇقىنى قەتئىي ئىجرا قىلىدىغانلىقىنى بىلدۈردى. بىرقانچە "كالتە قۇيرۇقلار"، تاغ ئارقىسىغا بېرىپ قايتقان زىيالىيلار قارشى تۇرغۇچىلارغا دارىتپ قاتتىق تەنقىد ۋە ئاگاھلاندۇرۇش بەردى.

بىز ئوقۇشىمىزنى داۋام قىلدۇردۇق. ئاز ئۇخلاپ، ئاز دەم ئېلىپ، چوڭ تىرىشچانلىق بىلەن ئوقۇدۇق. غەيرىتىمىزگە غەيرەت، روھ-مىزغا روھ قوشۇلۇپ كەتتى. مەمتىلى ئەپەندى ئىككى ئەسكەرنى ئەگەشتۈرۈپ، كەنتلەر ئارا ئايلىنىشنى كۈچەيتتى. ئاتلار ھەيئىتى مەكتەپ سېلىشنى چىڭ تۇتتى، ئۇلارغا ئەمدى پۇل تۆپلاشۇ قىيىن بولمىدى، شۇنداق قىلىپ، 1934-يىلىنىڭ ئايىغىغا كەلگەندە ئالتە ئايغا يەتمىگەن قىسقا ۋاقىت ئىچىدە بىز ئوقۇشىمىزنى تۈگەتتۇق، مەكتەپلەرمۇ پۈتتى، بىرنەچچە كۈن تەييارلىق قىلدۇق. ئىمتىھان، ئوقۇتقۇچىلارنىڭ بۆلۈنۈشى، ئوقۇتۇش جەريانىدىكى قىيىنچىلىقلار ۋە ئۇلارغا قانداق تاقابىل تۇرۇش توغرىسىدا مۇزاكىر قىلدۇق. 1935-يىلى غېنىۋانىڭ باشلىرىدا مەكتەپلەرگە تاراپ خىزمەتنى باشلىدۇق. تارىلىپ خىزمەتكە ئورۇنلىشىش مۇنداق بولدى: ھەممىمىز مەمتىلى ئەپەندىنىڭ باشلامچىلىقىدا ھېلىقى قەشقەر شەھىرىگە بارغاندەك روھ بىلەن يولغا چىقتۇق، ئاۋۋال ئوڭتېرىقتىن باشلاپ بىرلىكتە مېڭىپ، ھەربىر يېزا مەكتەپلىرىگە بەلگىلەنگەن ئوقۇتقۇچىلارنى ئورۇنلاشتۇرۇپ قويۇپ، قالغانلىرىمىز يەنە داۋاملىق مېڭىپ كېتىمىز. ئوڭتېرىقتىن ئۆتۈپ لەڭگەر، مەيى، ئىستاچىنى ئايلىنىپ، ئاخىرى ئاستىن ئاستىنىڭ ئايغىدىكى كېچىڭىز، ۋاق-ۋاققا بارغاندا ئىشىمىز تۈگىدى. بۇنىڭغا ئۈچ-تۆت كۈن ۋاقىت كەتتى. بىزنىڭ بۇ ۋەزىدە-پىگە تارىلىپ يۈرۈشىمىزنىڭ ئۆزى چوڭ بىر تەنتەنلىك مائارىپ

تەشۋىقات ھەرىكىتى بولدى. يۇرتلارغا كىرگەندە خەقلەر زور قىزغىنلىق بىلەن قارشى ئالدى. بىز قاتار تىزىلىپ شېئىرلار ئوقۇپ، ھەربىيلەرچە قەدەملەر بىلەن ئالغا باسمىز. ئالدىمىزدىكى دۇمباق، سۇنايلار كىشىلەرنىڭ روھىنى كۆتۈرۈپ تۇرىدۇ. بىزنىڭ ئېيتىدىغان شېئىرىمىز مەمتىلى ئەپەندى تەرىپىدىن يېزىلغان بولۇپ، تېكىستى مۇنداق:

بىز مۇئەللىم، يۇرتلاردا مەكتەپ ئاچمىز،
خەلقىمىزگە يوپپورۇق نۇرلار چاچمىز.

تالاي يىللار زۇلمەتتە تېنەپ خار بولدۇق،
ئىلىم - ئىرپان يولىغا شۇنچە زار بولدۇق.

خۇراپاتتا قالدۇرۇپ ئەزدى زالىملار،
كۆزلىرىمىز قارىغۇ، كۆپ ناچار بولدۇق.

بىزنىڭ ماڭغان يولىمىز سائادەت يولى،
بىز ۋە تەننىڭ يېڭىدىن ئېچىلغان گۈلى.

ئوقۇتىمىز ئەۋلادىنى يېڭى پەن بىلەن،
پۇختا بولسۇن مەكتەپنىڭ بېسىلغان ئۇلى.

يورۇق تاغغا تەلپۈندى ۋىلايىتىمىز،
ئىلىم بىلەن تىكلەنەر ئىناۋىتىمىز.

مەنبەئە بولدى ئىرپانغا يۇرتىمىز ئاتۇش،
ئىرپان بىلەن ئېچىلغاي سائادىتىمىز.

مەن تېجەن مەكتىپىگە مۇدىر ھەم مۇئەللىم بولۇپ تەيىنلەندىم. يەنە تۇركۆلىلۈك ئابدۇلبارى ۋە يەنە ئابدۇرېشىت دېگەن ئىككى ئوقۇتقۇچى بار ئىدى. بىز ئاشۇنداق تىزىلىپ، شېئىر ئوقۇپ بارغاندا مەكتەپ ئالدىدا، كوچىلاردا نۇرغۇن ئادەملەر قارشى ئالدى. مەكتەپ ئەھمەت ھاجىم دېگەن كىشىنىڭ ئىشىك ئالدىدىكى بىر كۆل بويىغا سېلىنغان بولۇپ، ئىككى سىنىپ، بىر مۇئەللىملەر ياتقى، يەنە بىر ئاشخانىسى بار ئىدى. ئەھمەت ھاجىم تېجەندىكى ئاتلار ھەيئىتىنىڭ باشلىقى ئىدى. بىز قارشى ئالغۇچىلار ئارىسىدىن ئۆتۈپ سىنىپقا كىرسەك، يورۇق، يېڭى ئۆيدە، رەتلىك پارتىلاردا ئولتۇرغان ئوقۇغۇچىلار دەس تۇرۇپ، ئوڭ قوللىرىنى بېشىغىچە كۆتۈرۈپ بىزنى قارشى ئالدى. تېخى ئوقۇش باشلىمىغان، مەكتەپمۇ كۆرمىگەن بالىلارنىڭ مۇنداق تەرتىپلىك بولۇشى بىزنى ھەيران قالدۇردى. كېيىن ئاڭلىساق، مەملىتى ئەپەندى بالىلارغا ئۆگىتىپ چىققانىكەن. ھەر سىنىپقا بىردىن سىنىپ باشلىقى تەيىنلەپ، بالىلارنى تەرتىپكە سايىتىكەن. مەملىتى ئەپەندى بىز ئۈچىمىزنى بالىلارغا تونۇشتۇرۇپ، ياخشى ئوقۇڭلار، دەپ چىقىپ كەتتى. مەن شۇ يەردىلا دەرسنى باشلىدىم، ئاۋۋال ئۈستەل ئۈستىدىكى دەپتەرگە تىزىملىنغان بالىلارنى يوقلىما قىلدىم، ئاندىن كېيىن قارا تاختىغا "ئا. ب" دېگەن ئىككى ھەرپنى يېزىپ ئۆگىتىشكە باشلىدىم. شۇنداق قىلىپ مېنىڭ مۇئەللىملىك ھاياتىم باشلاندى.

مۇشۇ خىلدا پۈتۈن ئاستىنى ئاتۇشتىكى ھەممە كەنتلەردە يېڭى

مەكتەپ، يېڭى كەيپىيات، يېڭى زوھ كۆتۈرۈلدى. خەلق ئىنتايىن خۇش بولدى. لېكىن، قارشىلارمۇ قارشىلىقنى توختاتمىدى. ئەمدى ئۇلار يوشۇرۇن قارشىلىق قىلغىلى تۇردى. قوناقلقتىن، ياكى تاغ ئارقىسىدىن تاش ئېتىش، مەكتەپ دېرىزىلىرىنى يوشۇرۇنچە چېقىۋېتىش، ئاتا-ئانىلارغا تەھدىت سېلىپ، بالىلىرىنى مەكتەپكە ئەۋەت-كۆز مەسلىك... كە ئوخشاش ھەرىكەتلەر ئۈزلۈكسىز بولۇپ تۇردى. لېكىن ئۇلار توسالغىسىدى، خەلق بارغانچە بىزنى قوللاپ كەتتى. بولۇپمۇ مەھمۇت شىجاڭ بەرگەن ئىككى قوراللىق ئەسكەر مۇھاپىزەت قىلىپ تۇرغان مەمتىلى ئەپەندىنىڭ ھوقۇقى ۋە ئابرويى ئۇلارنى بېسىپ كەتتى. مەمتىلى ئەپەندى ھامان يۇرت-يۇرتنى ئايلىنىپ تەشۋىقات قىلاتتى، ئاتىلار ھەيئىتى بىلەن مەسلىھەتلىشىپ، مەسلىھەتلەرنى ھەل قىلىپ، مەكتەپنى كېڭەيتىش ئىشلىرىنى توختاتمايتتى. مۇئەللىملەرنىڭ قىيىنچىلىقلىرىنى ھەل قىلىپ بېرەتتى. يەكشەنبە كۈنلىرى بىرقانچە يېزىلاردىكى ئوقۇتقۇچىلارنى بىر مەكتەپكە يىغىپ، ئۆزى قوشۇمچە دەرس ئۆتەتتى. ئۆزى يازغان شېئىرلارنى ئاھاڭغا سېلىپ ئۆگەتتى.

شۇ ۋاقىتتىكى يېڭى مائارىپچىلىق ھەرىكىتى يۇقىرىدا ئېيتقىندى-مىزدەك يالغۇز ئاتۇشنىڭلا ئەمەس، پۈتۈن شىنجاڭنىڭ تارىخىدا، ئۇيغۇرلار تارىخىدا ئالاھىدە ئورۇن تۇتىدىغان مۇھىم بىر ۋەقە بولغان، ئۇ كېيىنكى مائارىپ تەرەققىياتىغا ئۇل سېلىپ بەردى. مەمتىلى ئەپەندى پۈتۈن ھاياتىنى مەكتەپ ئىشلىرىغا، مىللەت ئىشلىرىغا بېغىشلىغانىدى. ئۇ قىسقا بىرمەزگىل ئىچىدە ئاستىناتۇشنىڭ مائارىپ تەرەققىياتىدا، بولۇپمۇ تۈرلۈك قارشىلىقلار بولۇپ تۇرغان ئەھۋالدا كىشىنى ھەيران قالدۇرغۇدەك ئاشۇنداق چوڭ

ئۇتۇقلارنى قولغا كەلتۈردى. بىراق، ئارىدىن ئۈچ يىلچە ئۆتۈپ
1937- يىلغا كەلگەندە ئۇ جاللار شېك شىسەينىڭ تۈرمىسىگە
تاشلاندى. ئۆزى ئالدىن ئېيتقاندا ئالتە پۇللۇق قوغۇشۇن ئوق
بىلەن ئەمەس، ياتقان تۈرمىسى بىلەن بىللە كۆيىدۈرۈپ ئۆلتۈ-
رۈلدى. ئۇ ياتقان تۈرمىنىڭ تاملىرىغا نۇرغۇن شېئىرلار يازغانىكەن،
ئەپسۇسكى بۇ نەرسىلەر ھازىر قوللىمىزدا يوق. ئۇ ئۆلۈپ كەتتى،
ئۆلگەندىمۇ ئاينىچىلىق - ئېچىنىشلىق ئۆلدى. بىراق ئۇنىڭ ئىككى-
ئۈچ يىللىق ۋاقىت ئىچىدە تىرىشىپ، جاپالىق كۈرەش بىلەن مەيدانغا
چىقارغان مەكتەپ تەرەققىياتى يۈزلىگەن ئوقۇتقۇچى، ئون مىڭدىن
ئارتۇق ئوقۇغۇچىغا، خەلققە ئۇنتۇلماس خاتىرە بولۇپ قالدى.

بەشىنچى باب سوۋېت ئىتتىپاقىدا ئوقۇش

1935- يىلى 11- ئايدا ماڭا سوۋېتلەر ئىتتىپاقىغا بېرىپ ئوقۇش پۇرسىتى بولدى. بۇ مېنىڭ ئۆمرۈمدىكى چوڭ بىر ياخشى ئىش بولدى. مېنىڭ ئاشۇ مۇئەللىملىك قىلغان بىر يىلغا يېقىن ۋاقتىمنى ھېسابقا ئالمىغاندا، ئىلگىرىكى ھەرىكەتلىرىم گۈدەكلىك، بىخۇدلۇق جەريانى بولغانىدى. ھەرىكەتنى پۈتۈنلەي ئاڭسىز دېگىلى بولمايدۇ. قورال ئېلىپ ئەسكەر بولۇش، جاننى ئايىماي جەڭ قىلىشتىكى مەقسەت، شۇ ۋاقىتتىكى ئىستىبات ھاكىمىيىتىنى يوقىتىش ئۈچۈن ئىدى. ئۇندىن كېيىنچۇ؟ بۇنىڭغا مەن كىشىنى قانائەتلەندۈرگۈدەك جاۋاب بېرەلمەيتتىم، ئوقۇتقۇچىلىق كۇرسىدا ئوقۇدۇم، مۇئەللىم بولدۇم، كۆزۈم ئېچىلغاندەك قىلدى، ئىلگىرىگە قارىغاندا خېلى ئاڭلىق بولۇپ قالدۇم، دېسەم بولىدۇ. بۇ ئاڭلىقلىق "مەكتەپ بولمىسا، ئوقۇمىسا، ئىلىم پەننى بىلمىسە بولمايدىكەن، خەلق نادان- لىقتىن ئازاد بولسلا ئەزگۈچىلەرگە بوزەك بولمايدىكەن" دېگەن ئوقۇمدىن ئىبارەت. لېكىن خەلقنىڭ ئازادلىقىنى قولغا كەلتۈرۈش ئۈچۈن، تۈپلۈك ئىنقىلاب قىلىش، مۇستەبىت ھۆكۈمەتنىمۇ ۋە بارلىق ئېكسپىلاتاتورلارنىمۇ يوقىتىش كېرەك ئىدى، ئاندىن خەلقنىڭ راست مائارىپىنى، ھەقىقىي مەدەنىيىتىنى مەيدانغا كەلتۈرگىلى بولاتتى. بۇنداق ماركسىستىك قاراشتىن مېنىڭ تونۇشۇم تېخى

يىراق ئىدى. بەلكى، تەتۈر-بىچە، مەكتەپ، ئوقۇش، ئىلىملا ھەممە نەرسىنى ھەل قىلىدىغاندەك تونۇشتا ئىدىم. مېنىڭ سوۋېتلەر ئىتتىپاقىغا بېرىپ ئوقۇشۇم ئاشۇ گۆدەكلەرچە ساددا چۈشەنچىلەردىن خالاس بولۇپ، ماركسىزم نۇقتىئىنەزىرىگە بۇرۇلۇشۇمنىڭ باشلىنىشى بولدى.

مېنىڭ سوۋېتكە ئوقۇشقا بېرىشىمغا ھېلىقى بىزنىڭ سابىق تۇەن-جاڭ ئەمەتقۇل ھاجى سەۋەب بولدى. ئۇ بىركۈنى مېنى ۋە ئۆزىمنىڭ ئىنىسى (سىڭلىسىنىڭ ئوغلى) مۇھەممەت ھۈسەيىنى چاقىدى. رىۋايەت: "سوۋېتكە بارامسىلەر؟" دەپ سورىدى. "نېمىشقا؟" دېسەك، "ئوقۇشقا" دېدى. مەن ئىنتايىن خۇش بولۇپ كەتتىم. ئۇ "مەن مەھمۇت شىجاڭ بىلەن سۆزلىشىپ، بېرىپ قېلىشىڭلار مۇمكىن" دېدى. بىرەر ھەپتە ئۆتكەندىن كېيىن مەھمۇت شىجاڭنىڭ سىلىڭ-بۇسىدىن ئادەم كېلىپ بىزنى سىلىڭبۇغا چاقىرىپ ئاپاردى. ئۇ يەردە بىر ھەربىي ئەمەلدار بىزنىڭ سوۋېتلەر ئىتتىپاقىغا ئوقۇشقا بېرىشىمىزنى ۋە تەييارلىق قىلىشىمىزنى ئۇقتۇردى. ئاۋۋال بېرىشقا تەييارلانغانلار جەمئىي 16 بالا بولۇپ، ھەممىسى تۇرپانلىق، مەھمۇت شىجاڭنىڭ تۇغقان، يېقىنلىرى ئىكەن. ئەمەتقۇل ھاجى مەھمۇت شىجاڭغا مەسلىھەت بېرىپ، ھەممىسىگە تۇرپانلىق بولسا بولمايدىغانلىقىنى، قەشقەرلىق ئۇيغۇرلاردىن ھەم قىرغىزلاردىنمۇ قوشۇش كېرەكلىكىنى ئېيتتىكىن. شۇندىن كېيىن مەھمۇت شىجاڭ قوشۇلۇپ، ئەمەتقۇل ھاجىنىڭ تەكلىپى بىلەن مېنى، مۇھەممەت ھۈسەيىنى، يەنە ئىككى قىرغىز بالىنى قوشقاندىن. مەھمۇت شىجاڭ شىنجاڭدىن سوۋېتكە بارىدىغان 100 ئوقۇغۇچىنىڭ ئىچىدە 16 ئوقۇغۇچىنى قەشقەردىن ئەۋەتىشنى تەلەپ قىلىپ شېڭ شىسەيگە

تېلېگرامما بېرىپتىكەن، شېڭ شىسەي ئۇنىماپتۇ. مەھمۇت شىجاڭ قايتا-قايتا تېلېگرامما بېرىپ شېڭ شىسەي بىلەن ئېلىشۋەرگەندىن كېيىن، ئاخىر ئۇ 12 بالىغا رۇخسەت قىپتۇ. 16 بالدىن تۆتنى (تۇرپانلىق بالىلاردىن) قىسقارتىپ، سەككىز تۇرپانلىق، ئىككى قەشقەرلىق، ئىككى قىرغىز قىلىپ بېكىتىپتۇ.

شۇنىڭ بىلەن بىز ئالدىراپ تەييارلىق قىلدۇق. بىزگە قانچە چاپىان ماڭساڭلار شۇنچە ياخشى، دەپ ئۇقتۇردى. ئاساسىي تەييارلىق پاسپورت تەييارلاش ئىكەن، بۇنى ئۇلار ئۆزلىرى جايلىدى. ھەربىيىدىن پاختىلىق چاپان، تېرە جۇۋا-قۇلاقچا تىكتۈرۈپ بەردى.

مېڭىشنىڭ ئالدىدا مەھمۇت شىجاڭ بىزنى قوبۇل قىلدى. ئۇ تۇرپانلىق بولمىغان تۆتىمىزنىڭ ئەھۋالىنى سۈرۈشتۈردى، ئاندىن بىزگە قىسقىچە نەسىھەت قىلدى. سۆزىنىڭ يادىمدا قالغانلىرى مۇنداق: "سىلەرنىڭ ئوقۇشقا بېرىشىڭلار ئاسانغا چۈشمىدى، شېڭ شىسەي بىلەن قايتا-قايتا ئېلىشىپ يۈرۈپ تەستە ماقۇل قىلدىم. بېرىپ ياخشى ئوقۇڭلار، بولشېۋىكلارنىڭ مەپكۇرىسىنى قوبۇل قىلماڭلار، نامازنى تاشلىماڭلار. مەسچىت سېلىپ بەر دەڭلار، سىلنى ناماز ئوقۇتمىسا ئۇرۇشۇڭلار، ماڭا تېلېگرامما بېرىڭلار...". كېيىن ئۇ يەنە: "ماۋۇ سەيپىدىن دېگەن بالا ياخشى ئادەمنىڭ بالىسى ئىكەن، ئۆزىمۇ مۇئەللىم ئىكەن، باشقىڭلار مۇشۇ بالىنىڭ ئاغزىغا قاراڭلار، بويسۇنالمىسە، يوقمۇ؟" دەپ سورىدى. ھەممىسى "بويسۇنمىز!" دېيىشتى. مەھمۇت شىجاڭ ھەرقايسىمىزغا بىر تىللادىن "يوللۇق" بەردى. بىز خوشلىشىپ چىقىپ ماشىنىغا ئولتۇرۇپ ئۇلۇغچات تەرەپكە قاراپ ماڭدۇق.

12 ئوقۇغۇچى: سەيدۇللا سەيپۇللايوۋ، ئابدۇقادىر ھەسەن، ئەيسا نىياز، ئابلىمىت مەقسۇتوۋ، ئۈبەيدۇللا رۇبەيدۇللايوۋ، ئىسمائىل ھېۋزۇللا، قەيۇم غوپۇر، ئابلىتىپ نىياز، مۇھەممەت ھۈسەيىن، ئابدۇقادىر توختاروۋ، تۇرغان، يەنە مەن ئىدىم.

ئەسلىدە بىز ماشىنا بىلەن ئەركەشتام چېگرىسىدىن ئۆتۈپ، ئايانما يول بىلەن ماڭماقچى ئىدۇق. بىراق، ئۇ يەرگە چوڭ قار يېغىپ، يولنى توسىۋاپتۇ. ئەمدى تېرەك داۋان بىلەن ئۇدۇل كېسىپ چېگەردىن ئۆتۈشكە توغرا كەلدى. بۇنداق مېڭىش ئۈچۈن ياخشى ئاتلار كېرەك ئىدى. شۇ ۋاقىتتا سوۋېتتىن قايتقان "مەھمۇت شىجاڭ-نىڭ كارۋىنى" دېگەن ئاتلىق كارۋان يېتىپ كەلدى. بۇ مەھمۇت شىجاڭنىڭ ئۆزىنىڭ كارۋىنىمۇ، ياكى سىلىڭبۇسىنىڭ كارۋىنىمۇ، ئۇ ئېسىمدە يوق، ئاتلىرى تاللانغان، خېلى پۇختا كارۋان ئىكەن. ئۇلاردىن ئات سورىغاندۇق، بەرمىدى. ئۇلار بىلەن سۆزلىشىشكە ئابدۇقادىر ھەسەن بىلەن ئابلىمىت مەقسۇتوۋنى چىقىرىپ قويدۇق. ئۇلار جىق سۆزلىشىپمۇ ماقۇل قىلالىمىدى. ئاخىرى "مەھمۇت شىجاڭغا ئېيتىپ قاتتىمىز" دەپ ھەيۋە قىلساقمۇ بولمىدى. ئاندىن بىز ئاتچىلارنى ئوتتۇرىغا ئېلىپ (تۆت-بەش كىشى ئىكەن:) "ئۇنىمىساڭلار سىلەرنى باغلاپ قويۇپ، ئېتىڭلارنى تارتىۋالىمىز،" دەپ قورقاتتۇق. ئابدۇقادىر ھەسەن ئۇلارغا قاتتىق تاقابىل تۇردى. ئاخىرى ئۇلار بىزگە تاللانغان 13 ئات ۋە بىر ئاتلىق باشلامچى بەردى. شۇنىڭ بىلەن بىز تېرەكدەۋاننى كۆزلەپ يولغا چىقتۇق.

بىزنىڭ تېرەكدەۋاننى ئېشىپ، ئۆتكەن سەپىرىمىز ھەم قىيىن، ھەم قىزىقارلىق بىر سەپەر بولغانىدى. بۇ سەپەر توغرىسىدا مەن بۇ يەردە تەپسىلىي يازمىدىم. ئەگەر سىز بىلىشنى خالىسىڭىز «سۇتۇق

بۇغراخان» رومانىنىڭ 7-قىسىم «ئۇلۇغ يۈرۈش» نىڭ بىرىنچى بابىنى كۆرۈپ چىقىشىڭىز بولىدۇ. كۆرگەن بولسىڭىز ئېسىڭىزگە ئاللايسىز. بىز ئاشۇ روماندا ئېيتىلغاندەك يول بىلەن ۋە ئاشۇنداق قىيىنچىلىقلارنى يېڭىپ بۇ داۋاندىن ئېشىپ ئۆتكەندۇق. داۋان ئالدىدىكى قونالغۇ، دەھشەتلىك قار كۆچى، ئېگىز ھەم خەتەرلىك يالغۇز ئاياغ يول، مۇزلۇق تايغاق داۋان، سەكرەتمە تەكچىلىك تاش داۋان، قارغا چۆكۈپ كەتكەن ئادەمنى ئىزدەپ تېپىش، 5000 مېتر ئېگىزلىكتىكى تاغ چوققىسىغا چىقىش، ئاندىن تاغنىڭ تىك باغرىدا قار ئۈستىدىن سىيرىلىپ ئۇ ياققا چۈشۈش — مانا بۇلار. نىڭ ھەممىسى ئاشۇ روماندا يېزىلغان سەپەرگە توپتوغرا ئوخشايدۇ. سۇتۇق بۇغراخان تېرەكدداۋاننى ئېشىپتىكەن، ئۇ نېمە ئۈچۈن ئەركەشتامدىن ئايلىنىپ ماڭماي بۇ قىيىن داۋاننى ئاشقان بولغىدى؟ ئۇ ۋاقىتتا ئەركەشتام ئارقىلىق يول يوقىمىدى، ياكى قار بېسىپ كەتكەنمۇ؟ بۇنىسى نامەلۇم. ئىشقىلىپ، تېرەكدداۋاندىن ئېشىپتىكەن، ياكى ئاشقان بوپتىكەن. ئۇ ئۆتۈپ، مىڭ يىلدىن كېيىن بىزمۇ بۇ يولنى ماڭدۇق. مۇنداق ئىشلار تارىختا جىق ئۇچرايدۇ. ئەجدادى باسقان يولدىن، بوۋىسى باسقان يولدىن، دادىسى باسقان يولدىن ئەۋلادى، ئوغلى، نەۋرىسى بېسىپ ئۆتۈش — بۇ تەبىئىي ئەھۋال. ئاۋۋالقىلارنىڭ ئىزى بىلەن كېيىنكىلەر مېڭىش ھەر خىل بولىدۇ. مۇنداق مېڭىشلاردا تاپتىن چىقىپ كېتىش، ھەتتا نىشاندىن ئېزىپ كېتىشلەر بولىدۇ. ئەگرى يول ماڭسىمۇ نىشاننى يوقاتماي ئاخىرى كۆزلىگەن مەنزىلگە يېتىپ بارالايدىغانلارمۇ بولىدۇ، بەلكى ئەجداتلىرى كۆزلىگەن نىشاندىن ئۆتۈپ، تېز سۈرئەت بىلەن يۇقىرى پەللىگە چىقىدىغان كېيىنكىلەر بولىدۇ. بىز مىڭ يىل ئىلگىرىكى

بۇغرا يولىدىن ماڭدۇق. ماڭغان يولىمىز ئوخشاش، لېكىن ئوخشاش-ماسلىقلار جىق. بۇغراخان قاراخانلار خاندانلىقىنىڭ خاقانى ئىدى، بىز بولساق ئۇنىڭ ئاددىي ئوقۇغۇچى ئەۋلادلىرى. ئۇ، ۋەتەننى قوغداش ۋە ئۇ ياقىتىكى ئۇلۇسلىرىنى قۇتقۇزۇش ئۈچۈن ھەربىي يۈرۈش قىلغانىدى. بىز بولساق دۇنياغا نۇر چېچىپ قەد كۆتۈرگەن سوۋېتلەر ئىتتىپاقىغا قېرىنداش مىللەت ئۆزبېكلەر پايتهختى تاشكەنتكە بىلىم ئېلىش ئۈچۈن كېتىپ بارىمىز. يول بىر، دەۋر باشقا، لېكىن ئومۇمىي تىلەك يەنە خەلق ئۈچۈن.

بىز 3-كۈنى كەچقۇرۇن داۋاندىن ئېشىپ، سوۋېت چېگرىسىنىڭ ئىچىدىكى "سوپى" دېگەن بىر جايغا باردۇق. ئۇ يەردە بىزنى ھەربىيلەر ئۆتكۈزمەي خېلى خاپا قىلدى. ئاخىر پاسپورتلىرىمىزنى كۆرۈپ، بىر ئۆيگە ئەكىرىپ ئورۇنلاشتۇرۇپ قويدى. بولكا بىلەن شورپا بەردى. يولدا بەك چارچاپ كەتكەنلىكتىن دەرھال ياتتۇق، بىراق، خېلى ۋاقىتقىچە ئېلىكتىر چىرىغىغا قاراپ ھەيران بولۇپ پاراڭلىشىپ ياتتۇق. بۇ چىراغ بىزنىڭ يۇرتىمىزدىكى لامپە-لارغا ئوخشىمايتتى. جىنچىراغلارغا تېخىمۇ ئوخشىمايتتى. بۇ بەك يورۇق ئىدى، ھەممە يەرنى يوپىيورۇق قىلىۋېتىدىكەن، يىڭنە چۈشۈپ كەتسىمۇ تاپقىلى بولاتتى. ئەمدى ئۇخلايلى دېسەك، بۇ چىراغنى قانداق ئۆچۈرۈشنى بىلىمدۇق ئاڭغۇچە بىر ئادەم كېلىپ ئىشكىنىڭ تۈۋىدە تامدا تۇرغان بىر قارا نەرسىنى باسقانىدى، چىراغ ئۆچۈپ كەتتى. بىز ھەيران قېلىپ كۈلۈشتۇق. كېيىن ئۇخلاپ كەتتۇق.

بۇ ئەھۋال سىزگە غەلبەتتە تۇيۇلۇشى مۇمكىن، تېخنىكا تەرەققىي قىلغان زاماندا تۇغۇلۇپ ئۆسكەن، تۇغۇلۇپ كۆزىنى ئېچىپلا توك

چىرىغىنى كۆرگەن ئادەملەر ئۈچۈن بۇ راستتىنلا غەلىتە گەپ لېكىن
 بىز بولساق بىرىنچى قېتىم مۇنداق يورۇق، سىرنى بىلگىلى بولماي-
 دىغان تىلىم چىراغنى كۆرۈۋاتىمىز-دە! ماشىنا، تېخنىكىدىن گەپ
 قىلغاندا، بىزنىڭ بىرىنچى كۆرگىنىمىز ئاپتوموبىل ئىدى. ئىككىنچى
 كۆرگىنىمىز مۇشۇ چىراغ بولدى. بىزنىڭ ئۇ ياققا ئوقۇغان ۋاقىتلىرىمىزدا
 ھەر بىر تېخنىكا يېڭىلىقلىرىنى كۆرگەندە بىر قېتىم پەيدا
 بولىدىغان ئاجايىپ ھېسسىياتلىرىمىز ۋە ئىشلىرىمىز ناھايىتى جىق. بۇ
 ئەسلىمىنى ئوقۇش جەريانىدا زېرىكىپ قالماسلىقىڭىز ئۈچۈن، ئورنى
 كەلگەندە مۇنداق قىزىق گەپلەرنى سىزگە ئېيتىپ بېرىشىم مۇمكىن.
 ئەتسى بىزنى ئېڭىز يۇڭ باسقان چوڭ ماشىنىلارنىڭ ئۈستىگە
 ئولتۇرغۇزۇپ قويدى. بىر-ئىككى سائەت تاغ ئارىسىدا ماڭغاندىن
 كېيىن، ئالدىمىزدا يەنە ئاسمان-پەلەك بىر تاغ كۆرۈندى.
 سەپىرىمىز مۇشۇ تاغنىڭ ئۈستى بىلەن داۋاملىشىدىكەن، بۇنى
 "ئالايىنڭ تېغى" دەيدىكەن، تېرەك داۋاندىن قۇتۇلدۇقمىكەن دېسەك،
 ئالاي داۋانغا كەپتىمىز. بىراق بۇ تاغ ئېڭىز بولغان بىلەن يىلان
 باغرى ئايلىنىپ يوللاردىن ماشىنا بىلەن چىقىدىكەنمىز. داۋاننىڭ
 ئۈستىگە چىققاندىن كېيىن قارساق، ئارقىمىزدىكى ھېلىقى تېرەك داۋان
 بۇنىڭدىن پەس كۆرۈنۈپ قالدى. داۋاندىن ئۇ ياققا چۈشۈشكە
 باشلىدۇق. يىپتەك تارتىلغان چېتى كۆرۈنمەيدىغان تۈپتۈز تاش
 يولدىن مېڭىپ تاغدىن ئەمدى چۈشتۈق دېگەندە يامغۇر يېغىپ
 كەتتى. قار ئارىلاش ياغقان يامغۇردا چىلىقلا ھۆل بولۇپ كەتتۇق.
 ئۈستىمىزدىكى تېرە جۇۋا، تېرە قۇلاقچىلار شىلىمدەكلا بولۇپ
 قالدى. دۇغدىيىپ، قىيىنلىپ ئولتۇردۇق. قاراڭغۇ چۈشتى، خېلى
 ماڭغاندىن كېيىن يىراقتا توك چىراغلىرى يۇلتۇزدەك پىلىلداپ

كۆرۈنۈشكە باشلىدى. بىردەمدىن كېيىن، بىز داۋاملىق مېڭىپ بىر شەھەر ئىچىگە كىردۇق. بۇ، "ئوش" دېگەن شەھەر ئىكەن. بىزنى يوغان بىر مەكتەپكە ئوخشىغان ئىمارەتنىڭ ھويلىسىغا ئەكىلىپ تاشلىدى. كېيىن ئىككى ئادەم چىقىپ بىزنى بىر چوڭ زالغا باشلاپ ئەكىردى ۋە: "مۇشۇ يەردە ئۇخلاڭلار،" دېدى. خۇرچۇنلىرىمىزنى بېشىمىزغا قويۇپ ياتتۇق. تېخى ئانچە جىق ئۇخلىمىغانىكەنمىز، ئەمدى تاڭ ئاتاي دەپ قالغانىكەن، بىر رۇس كىرىپ ۋارقىرىغىلى تۇردى. سۆزىنى چۈشەنمەيمىز، "ئىستاتىۋاي" دېگەن سۆزى قۇلىقىمىزغا كىرەتتى. بۇ "قوپۇڭلار" دېگەن ئىكەن. كېيىن بۇ رۇس بىز ياتقان يەرگە كېلىپ تېخىمۇ ۋارقىراپ كەتتى. بىزگە خاپا بولۇپ بىرىمىلەرنى دەيدۇ، يا چۈشەنمەيمىز. ئۇ يېنىمىزدىكى قاتلاپ قويۇلغان تېرە جۇۋىلىرىنى پۈتى بىلەن تېپىپ تېخىمۇ ۋارقىردى. "شتاۋاي" دېگەن سۆزىنىلا ئاڭلايمىز. كېيىن بۇ نېمە ئۈچۈن جۇۋىلىرىمىزنى تېپىپ ۋارقىرايدۇ دېسەك، ھېلىقى يامغۇردا ھۆل بولۇپ كەتكەن تېرە جۇۋىلىرىمىزنىڭ ئىسسىقىدا قاتتىق پۇراپ ئۆيىنىڭ ئىچى پۇراققا تولۇپ كېتىپتۇ. رۇسنىڭ شۇنىڭغا خاپا بولۇپ ۋارقىرىغانلىقىنى بىلىۋالدۇق. ئۇ جۇۋىلىرىمىزنى، خۇرچۇنلىرىمىزنى كۆتۈرتۈپ، "ماڭ" دېگەن شەرەت بىلەن بىزنى باشلىدى، ئەپچىقپ ھويلىنىڭ ئوتتۇرىسىغا توختىتىپ قويۇپ كىرىپ كەتتى. بىز نېمە بولغانلىقىنى، نېمە قىلىدىغانلىقىمىزنى بىلمەي تۇرساق، بىر قىرغىز ئادەم كېلىپ بىزگە نېرىراقتا بىر ئۆيگە كىرىپ يۈزلىرىمىزنى يۇيۇپ، ئاندىن تاماق يەيدىغانلىقىمىزنى ئېيتتى. جۇۋا-خۇرچۇنلىرىمىزنى ھويلىدىكى بىر كۆزەتچىگە قاراپ قويۇشنى تاپشۇردۇق. بىر يەردە يۈزدىمىزنى يۇيۇپ، يەنە بىر يەرگە چىققاندا قولىمىزغا بىردىن چوڭ

كۆرۈشكە، بىردىن بىلەت تۇتقۇزۇپ قويدى. بېرىپ بىر يەردە قاتار تۇرغان ئادەملەرنىڭ كەينىدە تىزىلىپ تۇردۇق، كېيىن نۆۋەت كېلىپ، بىر تۆشۈكنىڭ ئالدىغا كەلسەك، ھېلىقى بىلەتنى ئېلىپ، بىر تەخسىدە بىر پارچە بولكا، تۆت دانە چاقماق قەنت، يەنە بىر تەخسىدە ياڭيۇ شورپىسى بەردى. ئۇنى ئېلىپ بىر بوش جوزىغا بېرىپ ئولتۇرۇپ يەپ بولۇپ ئۇ يەردىن چىقتۇق، ھېلىقى كۆرۈش-كىنى بىزگە بېرىۋېتىشكەن. باشقىلارنى دوراپ، بىز ئۇنى بېلىمىز-دىكى بەلبېغىمىزغا باغلىۋالدۇق. كېيىن بىزنى بىر مەكتەپ سىنىپىغا ئەكىرىپ ئولتۇرغۇزدى. بىز ھەيران قېلىپ ئولتۇردۇق. كېيىن بىر ئادەم يەنە بىر سۆلەتلىكرەك ئادەمنى باشلاپ كېلىپ قىرغىزچە: "بۇ سىلەرنىڭ مۇئەللىمىڭلار" دەپ تونۇشتۇردى. بىز ھەيران قالدۇق. مۇئەللىم ئىسىم-فامىلىلىرىمىزنى سوراپ تىزىمغا ئالغاندىن كېيىن ئىمتىھان ئېلىشقا باشلىدى. بىز تۇرۇپ بىزنىڭ بۇ يەردە ئوقۇمايدىغانلىقىمىزنى، تاشكەنتكە بېرىپ ئوقۇيدىغان جۇڭگو بالىلىرى ئىكەنلىكىمىزنى ئېيتتۇق. بۇ سۆزىمىزنى چۈشەندۈرەلمەي، بىر قىرغىز بالىنىڭ ياردىمى بىلەن ئاران ئۇقتۇرساقمۇ ئۇلار بىزنى زاھلىق قىلىپ كۈلۈشكە باشلىدى. "سىلەر مۇشۇ يەرگە ئوقۇشقا كەلگەن بالىلار، شوپۇرلۇقنى ئۆگىنىسىلەر، چاتاق قىلماي ئولتۇرۇڭلار" دەپ بىزگە قايتا-قايتا چۈشەندۈرۈپ نەسىھەت قىلدى. ئاخىر بولماي بىز ھەممىمىز ئورنىمىزدىن قوپۇپ پاسپورت-لىرىمىزنى ئېلىپ كۆرسىتىپ تۇرۇۋالدۇق: "بىز ئوشقا كەلمىگەن، تاشكەنتكە كەلگەن، بىز جۇڭگولۇق" دېدۇق. كېيىن ئۇلار بىر باشلىقنى باشلاپ كىردى، ئۇ پاسپورتلىرىمىزنى كۆرۈپ، ئەھۋالنى چۈشىنىپ، ئاندىن كېيىن بىزنى باشلاپ ئەپچىقىپ دەرۋازىدىن

چىقىرىۋەتتى. كېيىن مەلۇم بولدىكى، ئۇ يەردە شوپۇرلۇق كۇرسى ئېچىلىدىكەن، تاغلاردىن قىرغىز بالىلىرىنى ئەكىلىپ ئوقۇتىدىكەن. بىزنىمۇ شۇ يەرگە ئوقۇغىلى كەلگەن تاغلىقلار، دەپ ئاخشام تۈندە شۇ يەرگە ئاپىرىپ تاشلاپتىكەن. بىر كېچىنى ئاشۇنداق ئاۋازچىلىقتا ئۆتكۈزدۇق. زالىدىن ھويلىغا، ھويلىدىن سىنىپقا كىرىپ، ئاندىن تالاغا قوغلاندىق. بۇ قىزىق ئىش بولدى. بىر ياقىتىن كۈلىمىز، بىر ياقىتىن ئاچچىقىمىز كېلىدۇ.

ئەمدى بىز نەگە بارىمىز؟ ئۇنى ئۆزىمىزمۇ بىلمەيمىز. شۇنداق بېشىمىز قېتىپ، خۇرچۇن-جۇۋىلىرىمىزنى تىزىپ قويۇپ يولنىڭ بويىدا ئولتۇرساق، بىر ئۆزبېك ئادەم كېلىپ قالدى. ئۇ ئادەمنى توسۇپ ئەھۋالىمىزنى ئېيتتۇق. ئۇ پاسپورتلىرىمىزنى كۆرۈپ ئەھۋال-مىزنى ئاڭلاپ بىزگە ئېچىندى. سىياقدىن بىر كادىرغا ئوخشايدى-كەن. "سىلەر قىيىنلىق قاپسىلەر، ئەنجاندا سىلەرنىڭ كونسۇلخانا بار، شۇ يەرگە بېرىڭلار. ماۋۇ ياقىتىن ماشىنا كېلىدۇ، ماشىنىنىڭ ئالدىنى توسساڭلار سىلەرنى ئاپىرىپ قويدۇ" دېدى. بۇ ئادەمگە قايتا-قايتا رەھمەت ئېيتىپ، ماشىنا كۈتۈپ ئولتۇردۇق، كېيىن كۆمۈر باسقان، يۇڭ باسقان، ياغاچ باسقان چوڭ ماشىنىلار غارقىراپ كەلگىلى تۇردى. بىز بېرىپ ئالدىنى توسۇيمىز. شوپۇرلار سىگنال بېرىپ ۋارقىراپ، خاپا بولۇپ ئۆتۈپ كېتىدۇ. ئاۋۋال ئىككىمىز توستۇق، بولمىدى. كېيىن بەش-ئالتىمىز توسدۇق، ئۇمۇ بولمىدى، ئاندىن بىر ماشىنا كەلگەندە ھەممىمىز يولنىڭ ئوتتۇرىسىغا چىقىپ توسۇۋالدۇق، سىگنال بېرىۋەرسىمۇ ئۈنەمدۇق. ماشىنىنىڭ شوپۇرى يوغان بىر رۇس ئىكەن، ئۇ چۈشۈپ بىرىنچىمىلەرنى دەپ قاتتىق ۋارقىراپ، بىزنى ئىتتىرىپ-يىقىتىپ دېگەندەك يول ئاچتى-

دە، ماشىنىسىنى ھەيدەپ ئۆتۈپ كەتتى. بۇ خەق نېمە ئۈچۈن ماشىنىسىغا ئالمايدۇ بىزنى؟ دەپ بېشىمىز قېتىپ ئولتۇرساق، بىر ۋاقىتتا ئاستىغا تۆت چاق بېكىتىلگەن، چىرايلىق بىر ئەينەكلىك ئۆي كېلىۋاتىدۇ، بۇنىڭغا قاراپ ھەيران قالدۇق. يېنىمىزدىكى بىرسى: "بۇ رۇسلار يامان خەق ئىكەن، ئۆيىنىڭ ئاستىغىمۇ چاق بېكىتىۋاپتۇ" دېدى. ئۇنىڭ ئىچىدە لىقلا ئادەم ئولتۇرۇپتۇ، ئالدى-مىزدىن ئۆتكەندە سۇر باسقاندەك بولۇپ قاراپ قالدۇق. چوڭ ماشىنىنى توسايلى دەپسەك توختىمايدۇ، قورساق ئاچقىلى تۇردى، ئەمدى قانداق قىلارمىز، دەپ تۇرساق، ھېلىقى ئۆزبېك ئادەم قايتىپ كېلىپ قالدى. "ۋاي نېمىشقا تېخى كەتمىدىڭلار؟" دەپ سورىدى. "بىزگە ماشىنىلارنى توس دېگەندىڭىز، توسساق ئۇندە-مىدى، توختىمىدى" دېگەندۇق، ئۇ ئادەم ھەيران قالدى. ئاڭغۇچە ھېلىقى ئەينەكلىك ئۆيىدىن يەنە بىرسى كەلدى. "ئەنە ماشىنا كەلدى، چاپسان تەييار بولۇڭلار، مەن سەپ قوياي" دېدى ئۇ ئادەم. بىز بىر-بىرىمىزگە قاراپ ھەيران بولۇشتۇق. "ئاشۇ ئۆيگە بىزنى ئولتۇرغۇزامدۇ؟" دەپ سورىغاندۇق، ئۇ ئادەم كۈلۈپ: "بۇ ئۆي ئەمەس، بۇنى ئاپتوبۇس دەيدۇ، ئادەم توشۇيدىغان ماشىنا" دەپ چۈشەندۈردى. ئاندىن ئۇ يېرىپ ئاپتوبۇسنى توختىتىپ، بىزنى چىقارماقچى بولغانىدى، شوپۇر يۈكلىرىمىزگە قاراپ ئۈنىدى. خۇرچۇنىمىزغۇ ئانچە چوڭ ئەمەس، يەنە ھېلىقى تېخىچە پۇراپ تۇرغان ھۆل تېرە جۇۋىلار ئۇنىڭغا باشقىچە كۆرۈنىدى بولغاي. ئاندىن ئۇ ئادەم بىز بىلەن مەسلىھەتلىشىپ: "بىر ئادەم بىلەن نەرسىلىرىڭىزنى قالدۇرۇڭلار، مەن كېيىن ئوچۇق ماشىنا بىلەن يولغا سېلىپ قوياي" دېدى. بىز ئىچىمىزدىكى يۈرەكلىكرەك

ھەم چوگراقىمىز قانداق ھەسەننى نەرسىلەر بىلەن قالدۇرۇپ، مېڭىپ كەتتۇق. تۆت - بەش سائەت يول يۈرۈپ ئەنجانغا كەلدۇق، بىزنىڭ كېلىدىغانلىقىمىزنى كونسۇلخانا بىلىدىكەن، ئۇلار قارشى ئالدى. كونسۇلخانا ھويلىسىدىن بىزگە بىر ئۆي ئاجرىتىپ بەردى، كەچلىكى قانداق ھەسەن يېتىپ كەلدى. كەچكى تاماقنى يەپ بولغاندىن كېيىن كونسۇل سا رۇچىن دېگەن ئادەم (شۇي مۇتىڭنىڭ دادىسى؟) مەجلىسخانىسىدا بىزنى قوبۇل قىلدى. خېلى سىلىق ئوبدان ئادەم ئىكەن، بىزنىڭ كېلىشىمىزنى بىلىدىغانلىقىنى، بۇ توغرىدا ئۇرۇمچىدىن تېلېگرامما كەلگەنلىكىنى ئېيتتى. بىزنىڭ يولدىكى قىيىنچىلىقىمىزنى ئاڭلىغاندىن كېيىن، ئالدىمىزغا ئادەم ئەۋەتمىگەنلىكىگە ئەپسۇسلىنىدىغانلىقىنى بىلدۈردى. ئاندىن بىر - ئىككى كۈن ئەنجاندا دەم ئېلىشىمىزنى، كېيىن تاشكەنتكە يولغا سېلىپ قويىدىغانلىقىنى ئېيتتى.

ئەتىسى دەم ئالدۇق، كونسۇلخاننىڭ بىر كادىرى شەھەرنى ئايلاندۇردى. بۇ شەھەر بەك چوڭ، بەك چىرايلىق كۆرۈنۈپ كەتتى. تەكشى سېمونت كوچىلار، مال بىلەن تولغان ئەينەكلىك چوڭ دۇكانلار، قەۋەت - قەۋەت چوڭ ئىمارەتلەرنى كۆرۈپ ھەيران قالدۇق. بۇ كوچىلاردا ھېلىقى ئاپتوبۇس دېگەن ماشىنىدىن باشقا قوڭغۇزدەك يۈگۈرۈپ يۈرىدىغان كىچىك ماشىنىلارمۇ بار ئىكەن. بىر مەيدانغا كەلسەك يوغان بىر ئادەمنىڭ ھەيكىلى تۇرۇپتۇ، بۇنىڭ لېنىننىڭ ھەيكىلى ئىكەنلىكىنى بىلدۈردى. ھەيكەل سول قولىدا چاپىنىنىڭ ياقىسىنى تۇتۇپ تۇرۇپ، ئوڭ قولىنى ئېگىز كۆتۈرۈپ، جەنۇب تەرەپكە سوزۇپ تۇرىدىكەن. بىزنى باشلاپ چىققان يەنە بىر ئۇيغۇر ئادەم بار ئىدى، ئۇ كونسۇلخاننىڭ جۇڭگو پۇقرالىرىغا قارايدىغان

ئادىمى بولۇپ، "ئاقساقال" دەپ ئاتايدىكەن. ئۇ ئادەم ئاشۇ لېنىن ھەيكىلى توغرىسىدا بىر ھېكايە سۆزلەپ بەردى: بىر قەشقەرلىق ئەنجانغا كېلىپ، بىر ئۆزبېك بىلەن دوست بوپتۇ. ئۇلار ئايلىنىپ ئاشۇ مەيدانغا كەلگەندە، ھېلىقى قەشقەرلىق لېنىننىڭ ھەيكىلىنى كۆرۈپ: "بۇ كىم" دەپ سوراپتۇ. بۇ پۈتۈن روسىيىنى، بىزنىڭ مۇشۇ يۇرتلىرىمىزنى ئازاد قىلغان ئادەم" دەپتۇ ئۆزبېك. "بۇ ئادەم نېمىشقا قولىنى بىز تەرەپكە سوزۇپ تۇرىدۇ؟" دەپ سورىسا، "ئاشۇ قەشقەرنى ئازاد قىلالماي قالدۇم دېگىنى" دەپتۇ ئۆزبېك. كېيىن ئۆزبېك قەشقەرلىقتىن: "سىلنىڭ يۇرتتىمۇ مۇشۇنداق چوڭ ھەيكەللەر بارمۇ؟" دەپ سوراپتىكەن، ئۇ: "بار" دەپتۇ. "ئۇ ھەيكەل قانداق تۇرىدۇ؟" دەپ سورىسا، "قولىنى كۆكسىگە قويۇپ، مۇشۇ تەرەپكە قاراپ تازىم قىلىپ تۇرىدۇ" دەپتۇ. "ئۇ نېمە قىلغىنى" دېسە، "كېلىپ بىزنىمۇ ئازاد قىلىۋەتسىلىكەن دېگىنى" دەپتۇ. بۇ ئاددىغىنا ھېكايە خېلى جىق مەزمۇنىنى ئىپادە قىلاتتى. بىزمۇ "ئەتتەڭ، شۇ ئادەم بېرىپ بىزنىڭ يۇرتلارنىمۇ ئازاد قىلىۋەتمەپتىكەن - دە!" دېيىشتۇق. ئۇ ئادەمنىڭ ئۆلگىنىگە 11 يىل بولغان ئىكەن. بىز "لېنىن" دېگەن نامنى بۇرۇن خېلى ئاڭلىغان، ئەمدى ئۇنىڭ ھەيكىلىنى كۆرۈش بىلەن بىزدە لېنىنغا مۇھەببەت پەيدا بولۇشقا باشلىدى. بىز شەھەرنى ئايلىنىپ قايتىپ كەلدۇق.

ئەتىسى چۈشتىن كېيىن پويىزغا ئولتۇرۇپ تاشكەنتكە ماڭماقچى بولدۇق. ۋوگزالغا كېلىپ ئازراق كۈتكەندىن كېيىن، قاتتىق ۋارقىراپ، تۈتۈن پۇرقىرىتىپ تاراقلىغان ئاۋازى بىلەن يەرنى ئىترىتىپ بىرنېمە چىقىپ كەلدى. ئۇ ۋارقىراپ ئالدىمىزغا كېلىپ توختىغاندا، ھەيۋىتىدىن تىترەپ كەتتۇق. ئەگەر ئەتراپىمىزدا باشقا

ئادەملەر بولمىغاندا، قېچىشىمىزمۇ مۇمكىن ئىدى. ئۇ راستتىنلا ھەيۋەتلىك نەرسە ئىكەن. بايقى ئاستىغا چاق بېكىتكەن "ئۆي" بۇنىڭ ئالدىدا يىپ ئېشەلمەيدىكەن. ئەمدى "پويىز" نىمۇ كۆردۈق. بۇ بىز ئۈچۈن چوڭ يېڭىلىق ئىدى، ئەلۋەتتە. ئارقىسى كۆرۈنمەيدىغان ئۇزۇن ئەينەكلىك ئۆيلەر چېتىلغان بۇ كارامەت نەرسىنى بىزنى ئۇزاتقىلى چىققانلار چۈشەندۈرگىلى باشلىدى. ئۇلار بىزگە پويىزنىڭ ئىچىدە ئوغرى بولىدىغانلىقىنى، دىققەت قىلماساق نەرسىمىزدىن ئايرىلىپ قالىدىغانلىقىمىزنى ئېيتتى. ئۇلار ئوغرىنى بەك دەھشەتلىك قىلىپ چۈشەندۈردى: "پۇلۇڭنى تۇيدۇرماي ئالىدۇ. تۇيۇپ قېلىپ قارشىلىق قىلساڭ ئۆلتۈرۈۋېتىدۇ. ئەگەر ئاياغ كېسىمەلەرنىڭ ئىچىدە يوشۇرغان پۇلۇڭ بولسا پالتا بىلەن پۇتۇڭنى چاناپلا ئېلىپ كېتىدۇ، سائەت تاقىغان قولۇڭنى دېرىزىدىن چىقارما. قولۇڭنى سائەت بىلەنلا كېسىۋالىدۇ" دېگەنگە ئوخشاش قورقۇنچلۇق گەپلەر قايتا-قايتا تەكرارلاندى. ئاخىردا ھېلىقى "ئاقساقال": "ئوغرى كېلىدىغان بولسا ھەممىڭلار ئۆملىشىپ قارشى تۇرۇڭلار. 'زاگىرانچىنى چالۋېك' دەڭلار" دېدى. بۇ، "بىز چەت ئەل كىشىلىرى دەڭلار" دېگىنى ئىكەن. ئۇلار ئاخىر بىزنى پويىزغا چىقىرىپ، ۋاگوننىڭ ئاخىرىدىكى ئىككى قات قىلىپ قويۇلغان 12 ياتاق كارىۋاتقا ئورۇنلاشتۇرۇپ قويدى.

پويىز تارقالپ كېتىپ بارىدۇ، بىز ھەم خۇشال، ھەم ھەيران. لېكىن، ئوغرىدىن قورقۇپ يۈرىكىمىز گۈپۈلدەپ ئۇرۇپ تۇرىدۇ. كارىۋاتنىڭ باش تەرىپىگە خۇرچۇن-جۇۋىلىرىمىزنى قويۇۋېلىپ بىر-بىرىمىزگە قارىشىپ مىدىرلىماي ئولتۇردۇق، ئابدۇقادىر ھەسەن بىزگە بىز تۇرغان مۇشۇ يەرنىڭ ئۆيىنىڭ ئاخىرى ئىكەنلىكىنى،

ئادەم كىرگۈزمەسلىكىمىز كېرەكلىكىنى ئېيتتى. ئاستىنقى ئۈچ كارد-
ۋاتتا ئالتەيلەن ئولتۇرۇپ، پۇتلىرىمىز بىلەن ماڭىدىغان يەرنى
توسۇۋالدۇق. كېيىن ئادەملەر كېلىپ بىز تەرەپكە ئۆتمەكچى
بولدى. ئۇلارنى بىز ماڭغۇزمىدۇق. ئۇلار قايتىپ كېتىپ يەنە
بىرنەچچەيلەن قوشۇلۇپ كەلدى. بىز پۇتىمىزنى تارتىمىدۇق، ئۇلار
رۇسچىلاپ بىرنېمىلەرنى دەپ ۋارقىردى. بىز ھېلىقى "ئاقساقال"
ئوگىتىپ قويغان "زاگىرانچىنى چالۋېك" دېگەن سۆزنىلا
تەكرارلاۋەردۇق ۋە ئەمدى ئۇلار ئۇرۇندىغان بولسا ھۇجۇم قىلىشقا
تەييار تۇردۇق. ئادەملەر كۆپىيىپ، جېدەلگە ئايلىنىشقا ئاز قالدى.
بىرۋاقىتتا يېرىم ھەربىيچە كىيىنگەن بىر ئادەم كېلىپ بىزگە ھۈرمەت
بىلەن چاس يېرىپ بىرنېمىلەرنى دەپتى. ئۇنىڭ ھۈرمەت قىلغىنىغا
قاراپ بىرئاز بوشاشقىمىز بار. يەنە ئۇنى يېرىم ھەربىيچە ياسانغان
ئوغرى بولىغىدى دېگەن ئەندىشىمىزمۇ بار. شۇڭا ئۇنىمۇ ئۆتكۈزۈمىز.
دۇق. "زاگىرانچىنى چالۋېك" دەپلا تۇرۇۋەردۇق. ئۇ كېتىپ
بىرئازدىن كېيىن، ئۆزىگە ئوخشاش كىيىنگەن بىر ئادەمنى باشلاپ
كەلدى. ئۇ كېلىپلا ئۆزبېكچە سۆزلەپ بىزدىن ئەھۋال سورىدى. بىز
ئۇنىڭغا بۇلار بىز تۇرغان مۇشۇ يەرگە بېسىپ كىرمەكچى، بىز
كىرگۈزمەيمىز، بىز قەشقەردىن كەلگەن "زاگىرانچىنى چالۋېك"
دەپ تۇرۇۋالدۇق. كېيىن ئۇ ئادەم بىزگە چۈشەندۈردى. بۇ
بىزنىڭ ئۆيىمىز ئەمەسكەن، مۇشۇ ۋاگوننىڭ ئوتتۇرىسىدىكى يول
بىلەن كىشىلەر مېڭىپ نېرىقى ۋاگونلارغا ئۆتۈپ تۇرىدىكەن. بىز
بۇنداق قىلساق، پويىز تەرتىپىگە خىلاپلىق قىلغان بولىدىكەنمىز.
ئۇنىڭ سۆزىنى ئاڭلاپ بەك خىجالەت بولدۇق، ھەممىمىز قانداق
ھەسەنگە ئالايدۇق ۋە ئادەملەرنىڭ ئۆتۈشى ئۈچۈن پۇتىمىزنى

تارتىپ يول بەردۇق. شۇنداقتىمۇ ئوغرىغا دىققەت قىلىش كېرەك دەپ ئويلاشتۇق. قاراڭغۇ چۈشكەندىن كېيىن، ئەندىشلەرمۇ كۈچەيدى، تۆتتىن - تۆتتىن بولۇپ، ئىككى سائەتتە بىر ئالمىشىپ نۆۋەتتە تۇردۇق.

شۇنداق قىلىپ، يېرىم ئۇخلاپ تاڭ ئېتىشقا ئاز قالغاندا تاشكەنتكە كەپتىمىز. پويىز توختىدى، نەرسىلىرىمىزنى ئېلىپ بەسكە چۈشتۇق. ئەمدى نەگە بارىدىغانلىقىمىزنى بىلمەيتتۇق. كېيىن پويىزدىكىدەك ساقچى كىشى كىيگەن بىر ئۆزبېكنى تېپىپ، ئۇنىڭغا: "بىز جۇڭگو كونسۇلخانىسىغا بارىمىز" دەپ ئېيتقاندىق، ئۇ بىزنى باشلاپ چىقىپ ۋوگزالنىڭ ئالدىدا تۇرغان بىر پوچتا ھارۋىنى كۆرسىتىپ، بىزنى ھارۋىگە ئونۇشتۇردى. ھارۋىگەش رۇس ئىكەن. ئۇ ئادەم ئۇنىڭغا بىرنەپەلەرنى دەپ، بىزنى كونسۇلخانىغا ئاپىرىپ قويدىغانلىقىنى ئېيتتى. ھارۋىغا يۈكلىرىمىزنى باستۇق، ئەمدى يەنە ئەندىشە تۇغۇلدى: "بۇ ھارۋىگەش ھارۋىنى ھەيدەپلا ئەپقەپچى كەتسە قانداق قىلارمىز؟" مەسلەھەتلىشىپ بۇنىڭغا چارە تاپتۇق: ئىككىمىز بېرىپ ئاتنىڭ ئىككى تەرىپىدىن تىزگىنىنى چىڭ تۇتۇپ ماڭدۇق، بىرىمىز ھارۋىگەشنىڭ يېنىدا ئولتۇردۇق، قالغانلار ھارۋىنى ئوراپ، مۇشۇ خىلدا "ئوغرى" بولۇپ قېلىشى مۇمكىن بولغان ھارۋىگەشنى مۇھاسىرە قىلىپ ماڭدۇق. ۋوگزالدىن كونسۇلخانىغىچە بولغان ئارىلىق خېلى بار ئىكەن، ياخشى، ھارۋىگەش تىنچ - ئامان بىزنى ئۇ يەرگە يەتكۈزۈپ كەلدى. يۈكلىرىمىزنى دەرۋازا تۈۋىگە چۈشۈرۈۋېلىپ، ھارۋىگەشكە پۇل بېرىپ، كونسۇلخانىنىڭ دەرۋازىسىنى ئۇردۇق. خېلى ساقلىساقمۇ ھېچكىم چىقىمىدى، تېخى تاڭ ئاتىمىغان، ئادەملەر قوپمىغان ۋاقىت بولغاچقا، دەرۋازىنى

قىيىۋەردۇق. كېيىن بىرسى دەرۋازىنىڭ ئىچىدىن: "سەن كىم؟" دەپ خەنزۇچە ۋارقىردى. ئارىمىزدىكى ئاز-تولا خەنزۇچە بىلىدۇ. خانلاردىن بىرسى: "بىز قەشقەردىن كەلگەن ئوقۇغۇچى" دەپ جاۋاب بەردى. ئەمما يەنە ئاچمىدى. شۇنىڭ بىلەن خاپا بولۇپ تەلۋىلدە كىمىز تۇتتى-دە، ئۈچ تۇتتىن بىرلىشىپ ۋارقىراپ، دەرۋازىنى ئۇرۇۋەردۇق. دەرۋازىنىڭ ئىچىدە ئادەملەرنىڭ ئاۋازى چىقتى، لېكىن ئاچمىدى. ئاچقىمىز بارغانچە ئەۋجىگە چىقىپ: "ئۆزىمىزنىڭ كونسۇلخانىمىز تۇرسا، بىز شۇنچە قىيىنلىق كەلگەن تۇرساق، يەنە بىزگە دەرۋازا ئېچىپ بەرمىسەن؟" دەپ غەزەپ بىلەن ۋارقىرىشىپ ئۇرۇۋەردۇق. قادىر ھەسەن: "يەنە ئاچمىسا دەرۋازىنى چىقىش كېرەك" دەپ ۋارقىردى. ئاڭغۇچە دەرۋازىنىڭ ئىچىدىن ئۇيغۇرچە: "سىلەر نېمە ئادەملەر؟" دېگەن ئاۋاز ئاڭلاندى. بىز كىملىكىمىزنى ئېيتقاندىن كېيىن، دەرۋازىنىڭ يېنىدىكى يان ئىشىكتىن بىر ئادەم چىقىپ، "بىزنى قوپاللىق قىلدىڭلار" دەپ تەنقىد قىلغىلى، بۇ قەشقەر ئەمەس، مەدەنىيەتلىك شەھەر، دەپ بىرنېمىلەرنى دېگىلى تۇرغانىدى، بىز مۇشۇنداق قىلساڭلار قانداق بولىدۇ؟ دەپ قائىدە سۆزلىدۇق. باشقىلارمۇ جاۋىلداپ سوئاللارنى ياغدۇرۇۋەتتى. ئۇ بىچارە قورقۇپ ئىچكىرىگە قاراپ ۋارقىرىغانىدى، بىرنەچچە ئادەم چىقتى، بىزنى ھويلىغا كىرگۈزۈپ بىر چوڭ ئۆيگە ئېلىپ كېرىپ ئولتۇرغۇزدى. "خاپا بولماڭلار، - دېدى ھېلىقى ئادەم، - مېنىڭ ئېتىم مەمبەتە-جان. مۇشۇ كونسۇلخانىنىڭ خىزمەتچىسى. سىلەر دەرۋازىنى يامان قاتتىق ئۇرغاندىن كېيىن، بىز باشقا ئادەمىكىن دەپ قورقۇپ قاپتىمىز. دەم ئېلىڭلار، بىر ئاز ئۇخلىۋېلىڭلار!" دەپ چىقىپ كەتتى.

شۇ يەردىلا خۇرچۇنلىرىمىزنى بېشىمىزغا قويۇپ يېتىپ ئۇخلاپتىمىز. بىر ۋاقىتتا يەنە ھېلىقى مەمەتجان كىرىپ: "كونسۇل سىلەر بىلەن كۆرۈشمەكچى" دېدى. ئارقىسىدىن بەستىلىك، يوغان بىر ئادەم كىرىپ كەلدى. مەمەتجان مانا بۇ كىشى كونسۇل گەن ۋۇلۇ بولىدۇ" دەپ تونۇشتۇردى. بۇ ئادەم شىبە ئىكەن، ئەنجاندىكى كونسۇلمۇ شىبە ئىكەن. ھەممىمىز ئورنىمىزدىن قوپۇپ تۇرغانىدۇق. ئۇ كېلىپ بىر-بىردىن قول ئېلىشىپ كۆرۈشتى. چالراق ئۇيغۇرچىمۇ سۆزلەيدىكەن، بىزنىڭ توغرىمىزدا ئۇرۇمچىدىن تېلېگرامما ئالغانلىقىنى، لېكىن، بىزنىڭ بۈگۈن كېلىشىمىز تۇيۇقسىز بولۇپ قالغانلىقى-تىن دەرۋازىدا بىر ئاز كۆڭۈلسىزلىك بولغانلىقىنى ئېيتىپ، بىزدىن ئۆزىگە سۆزلىدى. ئەنجاندىكى سا رۇچىنمۇ يۇمشاق ئادەم ئىكەن، بۇ ئادەم مۇخپىلى سىلىق سۆزلىدى. گەن ۋۇلۇ: "تاماق يەپ دەم ئېلىڭلار، سىلەر ئوقۇيدىغان مەكتەپكە خەۋەر قىلدۇق، ئادەم كېلىدۇ" دېدى. ئەتىگەنلىك تاماقنى يەپ پاراڭلىشىپ ئولتۇردۇق، ئۆزىمىزنىڭ مەدەنىيەتسىزلىكى، قوپاللىقى توغرىسىدا سۆزلىشىپ يولدا كەلگۈچە بولغان ئەھۋاللارنى، بۈگۈن سەھەردىكى ئىشنى ئەسكە ئالدۇق. بولۇپمۇ تۈنۈگۈن ئاخشام پويىزدىكى دۆتلۈكىمىز، قوپاللىقىمىزنى ئەسلىپ خېلى ئىزا تارتىشتۇق. ئەمدى بۇ ياقىلارغا كۆنۈپ، مەدەنىيەتلىك بولۇش كېرەكلىكىنى دېيىشتۇق. ئەپت-بەشىرىمىز ناچار، ئۈچىمىزدا ھېلىقى مانا پاختىلىق چاپان، پۈتمىزدا سېرىق كۆن ئۆتۈك، تېرە قۇلاقچا، كۆتۈرۈۋالغىنىمىز بىر چوڭ خۇرچۇن ھەم ھېلىقى سېسىق جۇۋا تۇرسا، بۇ تۇرقىمىزدا قانداق مەكتەپكە بارارىمىز دەپ ئەندىشە قىلىدۇق، قارىساق، بۇ يەردە دېرىزىدىن ئۆتكەن ئادەملەرنىڭ ئىچىدە ساقال-بۇرۇتى بار ئادەم كۆرۈنمەيدۇ،

ھەممىسى كاستۇم كىيگەن، گالستۇك تاقىغان، بىز، بىزگە سەت بولىدىغان ئوخشايدۇ، ساقال-بۇرۇتمىزنى چۈشۈرۈۋالايلى، دېيىش-تۇق، بەزىلىرىمىزنىڭ ساقال-بۇرۇتى چىقىمىغان ياش بالىلار ئىدۇق، گاھلىرىمىزنىڭ ساقال-بۇرۇتى يېڭى چىققان. مېنىڭ ئاددىيلا بىر مىللىي ئۇستىرام بولىدىغان، بۇرۇن ئەسكەر بولغان ۋاقتىدا ئۆگىنىپ قويغان ساتىراشلىق ئەسقاتتى. بىرقانچىسىنىڭ ساقال-بۇرۇتىنى چۈشۈرۈپ قويدۇم. ئارىمىزدا يېشى چوڭراق، ساقلىمۇ جىقراق ئۈبەيدۇللاغا كەلگەندە، ئۇ ساقلىنى ئېلىشقا زادى كۆنىمدى. قانچە نەسەت قىلساقمۇ ئۇنىماي: "مەن ساقلىنى چۈشۈرتمەيمەن، نامىزىمنى تاشلىمايمەن. سەنلەر نېمە قىلىشساڭ قىلىش" دەپ تۇرۇۋالدى. ئاخىر بولىمىغاندىن كېيىن بىز ئۇنى بېسىپ تۇرۇپ مەجبۇرى ساقلىنى چۈشۈرمەكچى بولدۇق. ئۈبەيدۇللا ئىلاجى يوق رازى بولدى. ئاندىن مەن ئۇنىڭ ساقلىنى چۈشۈرۈپ يېرىمىغا كەلگەندە ھېلىقى مەممەتجان كىرىپ "سەلەر ئوقۇيدىغان مەكتەپتىن سەلەرنى ئالغىلى ئادەم كەپتۇ، مانا كىرىۋاتىدۇ" دېدى. ئەمدى قانداق قىلىش كېرەك؟ چاندۇرماسلىق ئۈچۈن مەن بىر ياغلىق بىلەن ئۈبەيدۇللاننىڭ ساقلىنى قوشۇپ بېشىنى تېڭىپ باغلىدىم. ئۈبەيدۇللا مېنى تىللاپ تۇرىدۇ. بىر ئازدىن كېيىن يانتاياق تۇتقان، بىر ئايىغى توكۇر بىر ئادەم ئاقساق كىرىپ كەلدى. ئۇ چالراق ئۆزبېكچە بىلىدىغان رۇس بولۇپ، فامىلىسى مېشكوۋ ۋە بىز ئوقۇيدىغان مەكتەپنىڭ تەرتىپ مۇدىرى ئىكەن. ئۇ ئۆزىنى تونۇشتۇرۇپ بولۇپ ئۈبەيدۇللاغا قاراپ نېمە بولغانلىقىنى سورىدى. مەن: "چىشى ئاغرىپ قالغان" دېدىم. ئۇ ئادەم: "دوختۇرغا كۆرسىتىش كېرەك. ئاۋۋال مۇنچىغا بارىمىز، يۈرۈڭلار!" دەپ بىزنى

باشلاپ ئەپچىقتى. ئاپتوبۇسقا ئولتۇرۇپ بىر مۇنچىغا باردۇق. ئۈبەيدۇللا تېخىچە تىللاپ تۇراتتى. ساقالنى قانداق قىلىش كېرەك؟ مۇنچىغا بېرىپ ئىشىكتىن شۇنداقلا كىرسەك، ئوڭ تەرەپتە ساتىراش-خانا بار ئىكەن، ئۇ يەردە بىرنەچچە ئادەم چاچ ئالدىرۇۋۇتتى. مەن ئۈبەيدۇللانى ئېلىپ غاچلا قىلىپ ساتىراشخانىغا كىرىپ كەتتىم. ساتىراشلار ئۈبەيدۇللانى كۆرۈپ كۈلۈشتى، ئەمدى ساقىلىنى ئېلىۋاتقاندا مېشكوۋ بىزنى ئىزدەپ كىرىپتۇ. ئۇ چۈشۈرۈلۈۋاتقان ساقالغا بىر، ماڭا بىر قاراپ كۈلۈپ قويدى. شۇ يەردىن مۇنچىغا كىردۇق. بىر چوڭ ئۆيگە ئەكىرىپ بىزگە كىيىملىرىمىزنى سېلىپ، ئايرىم-ئايرىم بىر يەرگە قويۇپ، ئىچكىرىگە كىرىپ يۇيۇنۇشمىزنى ئېيتتى. بىر چوڭ ئومۇمىي مۇنچا ئىكەن. يۇيۇنۇپ چىقساق، كىيىملىرىمىز يوق. بۇنىمە ئىش دەپ چۆچۈپ كەتتۇق. ئاڭغۇچە مېشكوۋ كىيىم كۆتۈرگەن بىرنەچچە ئادەمنى باشلاپ كىردى-دە، ئىسىملىرىمىزنى ئاتاپ تۇرۇپ، كىيىم تارقىتىپ بېرىپ چىقىپ كەتتى. كىيىملەر بەك ئېسىل ئىكەن، قارا كۆك كاستۇم-شالۋۇر، كۆڭلەك، مايكا-ئىشتان، گالىستۇك، قارا بەتىنكە، پايپاق، ھەممىسى بار. خۇشال ئولتۇرۇپ كىيىملىرىمىزنى كىيىدۇق. كىيىمىنىڭ باشقىلىرىنى كىيىشتە مەسىلە چىقىمىدى، ئىككى نەرسىگە كەلگەندە چاتاق چىقتى. بىرسى پايپاق، بىرسى گالىستۇك. پايپاق ئۇزۇنراق ئىكەن، بەتىنكىنىڭ ئىچىدە يەنە بىر ئىلگىكى بار رېزىنكە تۇرۇپتۇ. بۇنى ئىلسەك، پۇتىنىڭ پەلىقىدە تۇرماي چۈشۈپ كېتىدۇ. بۇ نېمە بولدى، دەپ ھەممىمىز مېڭە ئىشلەتكىلى تۇردۇق، ئاڭغۇچە بىرسى، ماۋۇ رېزىنكىدە ساڭگىلاپ تۇرغان بىرنېمە تۇرىدۇ، دېدى. قارىساق رېزىنكىنى پايپاقنىڭ ئۈستىگە باغلاپ، رېزىنكىنىڭ ئۇچىنى پايپاققا ئېلىپ قويدىغان

نەرسىكەن، بۇنى ھەل قىلدۇق. ئەمدى گالىستۇكقا كەلدى. ئۇنداق قىلدۇق، بۇنداق قىلدۇق، زادى باغلىيالمىدۇق. تۇرپان، ئاتۇشنىڭ يېزىلىرىدا، ئۇلۇغچاتنىڭ تاغلىرىدا تۇغۇلۇپ ئۆسكەن بالىلار بۇنى تاقاشنى نەدىن بىلسۇن؟ ئاخىر مەن بۇ نېمىنى قاتلاپ يانچۇقىمىزغا سالىلى، كېيىن بىرگەپ بولار، دېدىم. شۇ چاغدا مېشكوۋ كىرىپ گالىستۇك تاقىمىغانلىقىمىزغا قاراپ تۇرۇپ قالدى. دە: "ھە، مەيلى، كېيىن تاقارسىلەر، يۈرۈڭلار!" دېدى. ئۇ يامان زېرەك رۇس ئىكەن، ئەھۋالنى چۈشەنگەن ئوخشايدۇ. بىز كونا كىيىملىرىمىزنى سورىدۇق، ئۇ: "كىيىمىڭلارنى دېزىنڧىكسىيە قىلىپ ئامبارغا ئېلىپ كەتتى." دېدى. گاهىلار كىيىملىرىدىن ئەنسىرەشكە باشلىدى. قاراڭ بۇ قىزىق گەپنى؟ ياۋروپاچە چىرايلىق، ياخشى كىيىم بىلەن كىيىن-دۈرۈپ قويسا، يەنە ماتا پەشمەت بىلەن تېرە جۇۋىنى ئىزدەيمىز. بۇ مۈلۈكچىلىكنىڭ تەسىرىمۇ، ياكى ئاشۇ كۆنگەن كىيىملەرگە بولغان مۇھەببەتمۇ؟ ئىشقىلىپ، ئاشۇ كونا كىيىملىرىمىزدىن ئايرىلىغىمىز كەلمىدى.

مۇنچىدىن چىقىپ ئاپتوبۇسقا ئولتۇردۇق. بىر-بىرىمىزگە قاراپ كۈلۈشمىز، پۈتۈنلەي باشقىچە ئادەم بولۇپ قاپتىمىز، چىرايلىرىمىز مۇنچىلىپ، خېلى ئىسكەتلىك يىگىتلەرگە ئايلىنىپ قاپتىمىز. گالىستۇك يوقلۇقىنى دېمىسە، تاشكەنت كوچىلىرىغا ياراشقۇدەك بولۇپ قالدۇق.

شۇنداق قىلىپ، تاشكەنتتىكى بىز ئوقۇيدىغان مەكتەپكە كىردۇق. بىزدىن ئىلگىرى ئۈرۈمچىدىن كەلگەن بالىلار ۋە بىر قىسىم ئوقۇتۇتۇقچى، مەكتەپ كادىرلىرى بىزنى كۈتۈۋالدى. بۇ "ئوتتۇرا ئاسىيا ئۈنۈمۈرستېتىنىڭ مەمۇرىي ھوقۇق فاكولتېتى" بولۇپ، شىنجاڭ بالىلىرى

ئۈچۈن مەخسۇس ئېچىلغانىكەن. شېڭ شىسەينىڭ سوۋېت ھۆكۈمىتى بىلەن تۈزگەن كېلىشىمى بويىچە ھەر يىلى 100 دىن بالا چىقىپ ئوقۇشى كېرەك ئىدى. بۇ مەكتەپتە ئۈچ قېتىم 300 بالا ئوقۇدى، تۆتىنچى قېتىمغا كەلگەندە توختاپ قالدى. بىز ئىككىنچى قارار ئىدۇق. ئۈچ- تۆت كۈن دەم ئالغاندىن كېيىن بىزدىن ئىمتىھان ئېلىش ئۈچۈن بىر سىنىپقا ئەكىرىپ پارتىسلاردا قاتار ئولتۇرغۇزدى ۋە بىردىن- بىردىن تۇرغۇزۇپ تىل، ھېساب، تارىخ، جۇغراپىيە قاتارلىق دەرسلەردىن ئىمتىھان ئالدى ۋە سىنىپلارغا بۆلدى، مەن 2- سىنىپقا بۆلۈندۈم شۇنىڭ بىلەن دەرسىمىز باشلىنىپ كەتتى.

دەرسلەر بەك چىق، ئوقۇش ئالدىراش، تۇرمۇش ئورۇنلاشتۇ- رۇشمۇ بەك جىددىي بولدى. تاڭ ئېتىش بىلەنلا ئويغىتىپ، تەنھەرد- كەت مۇئەللىمى قاتارغا تىزىپ يېرىم سائەت يۈگۈرتىدۇ، يېرىم سائەت گىمناستىكا ئوينىتىدۇ. ئاندىن تاماق يەپ، سائەت سەككىزدە دەرسنى باشلايمىز. چۈشتىن بۇرۇن تۆت سائەت، چۈشتىن كېيىن تۆت سائەت دەرس ئوقۇيمىز. كەچكى تاماقتىن كېيىن بىر سائەت دەم ئېلىپ ئاندىن دەرس تەييارلايمىز. كەچ سائەت توققۇزدا ئۇخلايمىز. شەنبە كۈنى كەچقۇرۇندىن يەكشەنبە كۈنى كەچقۇرۇنغىچە دەم ئالىمىز. دەم ئېلىش ۋاقىتلىرىدىمۇ دەرس تەييارلاشقا توغرا كېلىدۇ. ئىلگىرى مۇندەق جىددىي ئوقۇش ۋە تۇرمۇش ھەرىكىتىنى ئۆتكۈزۈشكە نەرسە ئۈچۈن بۇ مەشغۇلاتلار ئېغىر كەلدى، لېكىن، ئاستا- ئاستا كۆنۈپ قالدۇق. دەرس باشلىنىپ بىر ئايدىن كېيىن، مەن تۇيۇقسىزلا قاتتىق ئاغرىپ قالدۇم. بىرىنچى يىلدا ئوقۇيدىغان مەكتىپىمىز تاشكەنت شەھىرىدىن ئون نەچچە كىلومېتىر جەنۇبتىكى — ”لوناچارىسكى” دېگەن بىر رايوندا ئىدى. مەن شۇ يەردىكى بىر دوختۇرخانىغا بېرىپ

ياتتىم. ئاغرىقىم بارغانچە ئېغىرلىشىپ، قىزىپ، ئوتنىڭ ئىچىدە ياتقاندا بىردەم ئېسىمنى بىلىپ، بىردەم بىلمەي ياتتىم. بىر كۈنى ئاخشىمى بىر ئوكۇل سالغاندىن كېيىن ئاستا ئېسىمگە كېلىپ كۆزۈمنى ئاچسام، بېشىمدا بىرقانچە دوختۇر-سېستىرالار تۇرۇپتۇ، بىر ئادەم-نىڭ: "ئاغرىقى جىددىي ئىكەن، مەكتىپى قەيەردىدۇ؟" دېگەن ئاۋازى قۇلقىمغا كىرىپ قالدى. يەنە بىر ۋاقىتتا كۆزۈمنى ئاچسام تاڭ ئاتاي دەپ قاپتۇ. يېنىمدا بىر تونۇش موماي دوختۇر تۇرۇپتۇ. بىر سېستىرا ئوكۇل سېلىۋېتىپتۇ. دوختۇر كۆزۈمنى ئېچىشىمغا كۈلۈمسىرىدى، بۇ ماڭا خېلى كۆڭۈللۈك تۇيۇلدى. ئاخشىمى كارىۋات چۆرىسىدىكى جىددىيلىك يوق. كېيىن دوختۇر قولتۇقۇمدىكى ئىسسىقلىق ئۆلچەيدىغان نەرسىنى ئېلىپ قارىدى-دە، يەنە خۇش بولۇپ كەتتى. ئاندىن كېيىن بېشىمنى سىلاپ يېرىم ئۆزبېكچە "ياش يىگىت، ئامان قالدىڭىز، خەتەر ئوتتى" دېدى. دېمىسىمۇ ئۆزەممۇ خېلى يەڭگىللىشىپ قالغاندەك ئىدىم. كېيىن سېستىرا بىر چىنە شېكەر سالغان چاي ئەكىلىپ ماڭا ئىچكۈزدى. ئاندىن دوختۇر موماي مېنىڭ ئەھۋالىمنى، قەيەرلىكلىكىمنى سۈرۈشتە قىلىپ: "ئانىڭىز بارمۇ؟" دەپ سورىدى. "بار" دېدىم. ئۇنىڭمۇ بىر ئوغلى بار ئىكەن، ئۇ يىراقتا ساراتوۋ دېگەن شەھەردە تۇرىدىكەن. ئۇنى سۆزلەپ بېرىپ: "ئانىڭىزغا خەت يازسىڭىز مەندىن سالام ئېيتىڭ، مەن يەنە كېلىپ تۇرىمەن" دەپ خوشلىشىپ تاڭ ئاتقاندا قايتىپ كەتتى. كېيىن ئاڭلىسام، مەن تىنى كېسىلى بىلەن ئاغرىپتىمەن، ئاخشىم گرادۇسۇم قىرىق بىردە سەككىزگە چىقىپتىكەن. دوختۇرلار جىددىي قۇتقۇزۇپ، ئىلاج بولمىغاندىن كېيىن، شەھەردىن ئاشۇ دوختۇر موماينى ئالدۇرۇپتۇ. ئۇ موماي تۈن يېرىمىدە كېلىپ، تاڭ

ئاتقۇچە جىدەيى داۋالاپتىكەن، گرادۇسۇمنى 41 گە چۈشۈرۈپتۇ، مەن ئېسىمگە كەلگەندە ئەمدى 40 قا چۈشكەنكەن. بۇنى ئاڭلاپ راستتىنلا ئۆلۈمدىن قۇتۇلۇپ قالغانلىقىمدىن بەكمۇ خۇش بولدۇم. دوختۇر موماينى خۇددى ئانامدەك كۆرۈپ مېھرىم چۈشۈپ قالدى. ئۇ ئارىلاپ كېلىپ بېشىمنى سىلاپ، پاراڭ سېلىپ، دورا بۇيرۇپ بېرىپ كېتەتتى. قىزىتام ئاستا-ئاستا جايىغا چۈشتى، لېكىن ماغدۇ-رۇم يوق تۇرالىدىم. بىرەر ھەپتىگىچە تۈزۈك تاماقمۇ يېمىدىم. ئورۇقلاپ ياغاچتەك بولۇپ قالدىم. چاچلىرىمۇ تۆكۈلۈپ چۈشۈپ كەتتى. شۇنداق قىلىپ، داۋاملىق دەم ئېلىپ داۋالانىپ، بىر ئاي دېگەندە ساقىيىپ دوختۇردىن چىقتىم. ئەتىسى سىنىقا كىرسەم، ئوقۇتقۇچى ئاناتومىيىدىن دەرس ئۆتۈۋاتقانكەن. ھېچنېمىنى چۈشىنەلمىدىم. بىر ئايدا بالىلار چىق دەرس ئۆتۈپ كېتىپتۇ. ماڭا كۈنلۈك دەرسنى ئوقۇشتىن باشقا بىر ئايلىق قېپقالغان دەرسنى تولدۇرۇۋېلىشقا توغرا كەلدى، بۇ بەك ئېغىر كەلدى، شۇنداقتىمۇ تىرىشىپ ئوقۇدۇم. لېكىن يېرىم يىللىق ئىمتىھاندا ئۈچ نومۇر ئېلىپ قالدىم. كارىۋىتىمغا كېلىپ دۈم يېتىۋېلىپ تازا يىغلىدىم. قىشلىق دەم ئېلىشتىن كېيىن، پۈتۈن كۈچ بىلەن تىرىشىپ ئوقۇشقا توغرا كەلدى، ئاخشى شام يېقىپ قويۇپ (ئۇخلىغاندىن كېيىن ئېلىپكىتر چىراغ ياققۇزمايتتى). دەرس تەييارلايمەن. بىر قېتىم شىرەگە بېشىمنى قويۇپ ئۇخلاپ قېلىپ، شام يېقىلىپ چۈشۈپ چېچىمنىڭ بىر پارچىسىنىمۇ كۆيدۈرۈۋەتتى. ئىشقىلىپ، تىرىشىپ-تىرىشىپ يۈرۈپ يىللىق ئىمتىھان بەرگەندە ئون نەچچە دەرس تىن يېرىمدىن چىقراقى بەش، ئازىراقى تۆت بولۇپتۇ، شۇنىڭ بىلەن "تۇھا" دېدىم.

يازلىق تەتىلدە موسكۋا لېنىنگرادقا ئېكسكۇرسىيىگە باردۇق.

پويىز سەپىرىمىز بەك كۆڭۈللۈك بولدى. موسكۋاغا بارغاندىن كېيىن بۇ كاتتا شەھەر بىزنى ھەيران قالدۇردى. ئېكسكۇرسىيە، سايا-ھەت-تاماشا، ئويۇن-تىياتىر، بولۇپمۇ موسكۋانىڭ سېركى ناھايىتى ئۆزىگە تارتتى. نەزەر دائىرىمىز بارغانچە كېڭەيگەن بولسا كېرەك، ئاڭ سەۋىيىمىز ئۆسۈشكە باشلىدى.

لېنىنگرادقا بارغاندىن كېيىن، تېخىمۇ بىر گۈزەل شەھەرنى كۆرگىنىمىزگە ئىشەندۇق. پادىشاھنىڭ قىشلىق ھەم يازلىق سارىيىنى ئېكسكۇرسىيە قىلغاندا بەك ھەيران قالدۇق. ئۇ يەردە مۇئەللىملەر بىزگە كۆپرەك ئۆكتەبىر ئىنقىلابىدىن ئىلگىرىكى پېتىرگرادنىڭ ئۆت-مۇشىنى سۆزلەپ بەردى. شۇنداق قىلىپ، لېنىنگرادنى ئېكسكۇر-سىيە قىلىش جەريانىدا بىر ياقىتىن ئىلگىرىكى ئاق پادىشاھلارنىڭ سەلتەنەت، ھەشىمەتلىك تۇرمۇش كەچۈرگەنلىكىنى ۋە خەلققە سالغان جەبىر-زۇلۇملىرىنى بىلدۈق، يەنە بىر ياقىتىن ئاشۇ كونا سارايلار، تارىخىي مۇزېيلار، ئېرىمتاژ ۋە تىرىتىياۋىسكى گاللىرىيە دېگەن رەسىملەر كۆرگەنلىرىمىزنى كۆرگەندىن كېيىن، رۇسلارنىڭ قەدىمكى تارىخى، رەسساملىق سەنئىتى، ئىمارەتچىلىك ئۈستىلىقى ساھەلىرىدە خېلى چۈشەنچىلەرگە ئىگە بولدۇق. ھەممىدىن مۇھىمى، لېنىنگرادتىكى بىر ھەپتىلىك ۋاقتىمىز بىز ئۈچۈن لېنىن ئۆزى بىۋاسىتە رەھبەرلىك قىلىپ ئېلىپ بارغان دۇنيا تارىخىدا دەۋر بۆلگۈچ ئۇلۇغ پرولېتارىيات ئۆكتەبىر ئىنقىلابى توغرىسىدا ئوبدان بىر ئۆگىنىش بولدى.

بۇ ئېكسكۇرسىيە مەزگىلىدە ئۇچراتقان قىزىق ئىشلارمۇ ئاز ئەمەس. ئۇنىڭدىن ئىككىنى سۆزلەپ ئۆتەي: بىر كۈنى كېمىگە چۈشۈپ بالىتىق دېڭىزنىڭ قولىتۇقىنى ئايلىنىپ (بۇ بىزنىڭ بىرىنچى

قېتىم دېڭىز كۆرۈشىمىز ھەم كېمىدە ئولتۇرۇشىمىز ئىدى. (پېتىرگوۋ دېگەن پادىشاھنىڭ يازلىق سارىيىغا باردۇق، بۇ ساراي بەك ئېسىل ياسالغانىكەن. كۆرگەزمە قىلىنغان نەرسىلەرمۇ ناھايىتى جىق ھەم ياخشى ئىكەن. ساراينىڭ باغلىرى، ئەتراپى گۈزەل، يېشىللاندىرۇۋ-لۇپتۇ. ساراي ئىچىگە بەك قىممەتلىك ماتېرىياللار، ئاسار ئەتىقىلەر تىزد-لىپتۇ. بۇ خەلقئارادىكى ئەڭ كۆرۈنەرلىك تارىخىي ئورۇنلاردىن بىرى بولسا كېرەك (ئەپسۇسكى بۇ ساراي ئىككىنچى دۇنيا ئۇرۇشىدا نېمىس ئايروپىلانلىرىنىڭ بومباردىماندا ۋەيران بولۇپ كەتتى). ئېكسكۇر-سىيىدىن كېيىن بىر دەرەخلىقنىڭ ئارىسىدىكى يېشىل چۆپلۈكتە ئولتۇ-راتتۇق، ھەر خىل ئادەملەر كېلىپ بىزگە قارىشىپ تۇرۇشتى. بىزنىڭ بالىلار تۇرۇپ ئوينىشىپ چېلىشقىلى تۇردى، كېيىن چېلىش قىزىپ كەتتى. ئىچىمىزدە ئابدۇزايىر دېگەن بىر ساۋاقداش بار ئىدى. ئۇنىڭ ئۈستىخىنى مەندىن خېلى يوغان، مېڭىشلىرى نوچىدەك، يېشىمۇ مەندىن چوڭراق ئىدى، ئۇ چېلىشقا چۈشۈپ بىر-ئىككىي-لەننى يىقتىغاندىن كېيىن، كېلىپ مەن بىلەن چېلىشىمەن دەپ تۇرۇ-ۋالدى. ئۈنەمسام-ئۈنەمىي مېنى ئوتتۇرىغا تارتىپ چىقتى. مەن ئۇنىڭ كۈچكلا يۆلىنىدىغان، پەم-ھۈنرى يوق چېلىشچى ئىكەنلى-كىنى كۆرۈۋالغانىدىم. شۇڭا، تۇتۇشقان ۋاقتىمىزدا ئايلاندىرۇپ كۈچ بىلەن يانپاشقا ئالغانىدىم، ئۇ يىقىلدى. بالىلار مېنى ماختاپ چاۋاك چېلىشتى، كېيىن قاراپ تۇرغان ئادەملەر غۇلغۇلا قىلىشىپ، بۇرۇتلۇق، مەندىن ئېگىزرەك كەلگەن بىر يىگىتنى ئوتتۇرىغا ئېلىپ چۈشۈپ مەن بىلەن چېلىشتۇرماقچى بولدى. ئۇ گروزىيلىك ئىكەن، گروزىنلارنى كۈچلۈك كېلىدۇ دەپ ئاڭلىغانىدىم، شۇڭا بىرئاز ئەي-مىنىپ قالدىم. كېيىن بالىلارنىڭ، بىزنى باشلاپ بارغان ئوقۇتقۇچى،

كادىرلارنىڭ تەكلىپى بىلەن چېلىشقا چۈشتۈق. ئادەم كۆپىيىپ كەتتى ۋە بۇ ئورمانلىقنىڭ ئارىسى چېلىشى سورۇنىغا ئايلىنىپ كەتتى. قارىسام، ھېلىقى يىگىت بېلىمنى تۇتۇپلا قورۇپ كۆتۈرۈۋالدىمۇ، پىرقىرىتىپ-پىرقىرىتىپ ئاتالماي يەرگە قويدى. مەن ئۇنىڭ ھۈنرىنى بىلىۋالدىم. كۆتۈرۈپ ئاتىدىغان چېلىشچى، ئەگەر ئۇستا بولمىسا، چوقۇم ئۆزى يېقىلىدۇ. ئۇ يەنە بېلىمنى يىغىپ كۆتۈردى. مەن بۇدا چىڭ تۇرماي كۆتۈرۈلۈپ بەردىم، ئۇ پىرقىرىتىپ ئاتقاندى، يەرگە تىك چۈشۈپ، دەرھاللا چەپ يانپاشقا ئالغاندىم، ئۇ قاتتىق يېقىلدى. ھۇگا-سۈرەن بولۇپ كەتتى. لېكىن ئۇ بېلىمنى قويۇپ بەرمەي ئېسىلىپ قوپۇپ يەنە چېلىشمەن، دەپ تۇرۇۋالدى. ئەلپازىغا قارىغاندا چىدىياسلىق قىلغىلى تۇردى. بىزنى باشلاپ بارغان مەكتەپ كادىرلىرى دەرھال چېلىشنى توختاتتى-دە، بىزنى ئېلىپ كەتتى. مەن بۇ يەردە پو ئېتىۋاتقىنىم يوق. راستىنلا مېنىڭ چېلىشتىن ئاز-تولا خەۋىرىم بار ئىدى. بىزنىڭ ئاتۇش دېگەن يۇرتتا بالىلار كىچىكىدىن تارتىپلا چېلىشقا چۈشىدۇ، بەزىدە چوڭلار پۇل بېرىپ بالىلارنى چېلىشقا سالىدۇ. ئىككى-ئۈچ تەرەپ بولۇپ چېلىشىدىغان ئادەتمۇ بار. شۇنىڭ ئۈچۈن، ئاتۇشتىن چېلىشچى پالۋانلار جىقراق چىقىدۇ. مەنمۇ كىچىككىمدىن چېلىشچىلىقنى ئۆگىنىۋالغاندىم (1946-يىلى بىتىم ۋاقتىدا، ئۈرۈمچى ئولانبايدا ئەنۋەر خانىبايا ئاشۇنداق ئۈنۈمسام ئۈنۈمسام چېلىشقا تارتىپ، ئاخىر ئۇنى مەن تاشلىۋېتىپ، قولى سۇنۇپ كەتكەنىدى). شىنجاڭلىق ئوقۇغۇچىلار لېنىنگرادنىڭ ئورمانلىقىدا چېلىش قىلىپ، بىر ئۇيغۇر بالىسىنىڭ بىر گىرۇزىن يىگىتىنى تاشلىۋېتىشى، بۇ خېلى قىزىقارلىق ھەم بىزنىڭ ئوقۇغۇچىلارنى

مەغرۇرلاندىرىدىغان بىر ئىش بولغانىدى.

يەنە بىر قىزىق ئىش، بىركۈنى كەچقۇرۇن كىنوغا بارىدىغان بولدۇق. ئۇنىڭ ئالدىدا بىر باغقا بېرىپ، ئايلىنىپ يۈرگەندە، بىر قەھۋەخانىدا ئۈچىمىز ۋىنۇ ئىچىپ ئولتۇرۇپ قېلىپ باشقىلاردىن ئارقىدا قاپتىمىز، كېيىن يۈگۈرۈپ كىنو خانىغا بارساق كىنو تېخى باشلانماپتىكەن، مەن ئىككىنچى قەۋەتكە چىقسام، بىر چوڭ زالدا ئادەملەر مېڭىشىپ يۈرۈپتۇ، بىزنىڭ بالىلارنى ئىزدەسەم كۆرۈنمىدى. بىر ئاز مەست بولسام كېرەك، كۆزۈمگە ناھايىتى چىق ئادەم كۆرۈنۈپ كەتتى. كېيىن ئالدىمىدىكى كىشىلەرنىڭ ئارىسىدا بىزنىڭ بالىلاردىن بىرمۇنچىسىنى كۆرۈپ قالدىم. ئالدىراپ ئۇلارنىڭ يېنىغا بارماقچى بولغانىدىم، بىر ۋاقىتتا بېشىم "تاڭگىدە" قىلىپ بىرنەرسىگە تەگدى. دە، شەپكەم ئۇچۇپ كەتتى. ئۆزەم كەينىمگە داچىپ ئولتۇرۇپ قالدىم. خەقلەر ۋارقىراپ كۈلۈشۈپ كەتتى. مەن كىشىلەرنىڭ ئارىسىدىن ئاستا ئېڭىشىپ مېڭىپ ئارقىغا ئۆتۈپ كېتىپ بارايتتىم، بىر رۇس شەپكەمنى ئەكىلىپ قولۇمغا بەردى، تېخىمۇ ئىزا تارتىپ كەتتىم. تاڭغۇچە بىزنىڭ بىرنەچچە بالىلار كېلىپ مېنى باشلاپ كىنوغا ئېلىپ كىرىپ كەتتى. كېيىن قارساق، ئالدىمىدىكى ھېلىقى بىزنىڭ بالىلار كۆرۈنگەن تەرەپ — ئاشۇ بىر تام پۈتۈنلا كۆرۈنىدۇ. خان ئەينەك ئىكەن، ئۇنىڭ ئىچىدىن ئادەملەر كۆرۈنەن، مەن ئالدىراپ بايقىماي مېڭىپ ئەينەككە ئۈسۈۋېلىپ ئولتۇرۇپ قاپتەن. مەن. بۇ ئىش ئۈچۈن بالىلار كىنو كۆرگۈچە كۈلۈشتى ۋە ئۇزاق ۋاقىتقىچە ھېكايە قىلىپ سۆزلەپ يۈرۈشتى. كېيىنكى ۋاقىتلارغىچە تىياتىر، كىنولارغا بېرىپ كۆرىدىغان چوڭ — كىچىك ئەينەكلەر ئۇچرىغايدا، بالىلار ماڭا: "ھەي ئۈسۈپ سالما!" دەپ چاقچاق

قىلىشاتتى. بۇ ھازىرقى ئادەملەر ئۈچۈن ئانچىمۇ ھەيران قالغىچىلىكى يوق بىر ئىش. لېكىن، ئۇ چاغدا ئاشۇنداق بىر زالىننىڭ پۈتۈن تېمىنىڭ ئەينەك بولىدىغانلىقىنى بىز نەدىن بىلەيلى؟

ئېكسكۇرسىيىدىن قايتىپ كېلىپ، ئىككىنچى يىللىق دەرس باشلاندى. بۇ يىلى بىرقانچە يېڭى دەرسلەر قوشۇلدى. ھەم دەرسلەرنىڭ تېمىلىرىمۇ كۆپەيدى. ئۆتكەن بىر يىلدا پۈتۈن ئوتتۇرا مەكتەپنىڭ دەرسلىرىنى تۈگەتتۇق. ئەمدى ئۆتىدىغان دەرسلەرنىڭ كۆپچىلىكى ئالىي مەكتەپنىڭ دەرسلىرى ئىدى.

بۇ ئەلۋەتتە ئاسانغا چۈشمەيتتى. ئوقۇتقۇچىلار دەرسنى سۆزلەپ بېرىپ، پالانى كىتابنىڭ پالانى تېمىلىرىنى ئوقۇڭلار، دەپ چىقىپ كېتىدۇ، بەزى ئوقۇتقۇچىلار ئۆتكەن دەرسنى ماشىنىكىدا رۇسچە ئۇردۇرۇپ تارقىتىپ بېرىدۇ، بۇمۇ ناھايىتى ئاز. ئاساسەن ئۆزىمىزنىڭ خاتىرىمىزگە يۆلىنىمىز ھەم كىتاب كۆرىمىز. دەرس قىسقارتىلىپ يىغىنچاقلاپ سۆزلەنگەنلىكتىن، بىر كىتابنىڭ بىرنەچچە تېمىسىنى تاللىۋالسىمىز، ياكى بىرنەچچە كىتابتىن كۆرۈشكە توغرا كېلىدۇ. دەرسنى كېيىن خاتىرىلەرنى رەتلەش كېرەك ۋە ئۆزلەشتۈرۈش كېرەك. ئاندىن باشقا كىتاب كۆرۈش ۋە يەنە مۇشۇنداق ئۇسۇل بىلەن ئون نەچچە دەرسكە ئۈلگۈرۈش بەك قىيىن. بەزى دەرسلەر ئۆگەنگەن بىلەنمۇ زادى مېڭىگە كىرمەيدۇ. مەسىلەن، سىياسىي ئىقتىساد. تېخى بىزگە ماركسىزم نەزەرىيىلىرىدىن دەرس كىرگۈزۈش مەپتىكەن. بىز تەلەپ قىلساق، "سىلەننىڭ ھۆكۈمىتىڭلارنىڭ تەلىپى بويىچە كىرگۈزۈلۈپتۇ، ئۆزەڭلار ئوقۇۋېلىڭلار" دەپ كىتابلارنى تارقىتىپ بەردى. رەسمىي دەرسلەردىن باشقا، يەنە بۇ كىتابلارنى كۆرۈش كېرەك بولدى. ئاشۇنداق ۋاقىت قىلىنغاندا يەنە ماركسىزم

نەزەرىيەسىگە ئائىت كىتابلارنى ئوقۇش ئاسان ئىش ئەمەس ئىدى. شۇنداقتىمۇ ئوقۇماي بولمايتتى. شۇنداق قىلىپ، بۇ بىر يىلقى دەرس تېخىمۇ ئېغىر، تېخىمۇ جىددىي كۈرەش ۋەزىپىمىز بولۇپ قالدى. بىزنىڭ ئالدىمىزغا ياكى تىرىشىپ ئوقۇپ بىرنەپمە بىلىپ قايتىش، ياكى تىرىشماي چالا ساۋات قايتىشتىن ئىبارەت مەسىلە قويۇلدى. مەن بىرقانچە ساۋاقداشلار بىلەن بىرلىشىپ، ئۆزئارا ھەمكارلىشىپ تىرىشىپ ئوقۇدۇق. ئاز ئۇخلاپ، ئاز دەم ئېلىپ، كۆپ ئوقۇش ئۇسۇلىنى قوللانغانلىقىمىزدىن، ئىشقىلىپ، ئوقۇشىمىز يامان بولمىدى.

دەرسلەردىن باشقا، كەچلىكى ھەر خىل ئۆگىنىش كۇرۇرۇۋوكلىرى ئېچىلدى: مۇزىكا، دراما، شوپۇرلۇق، ناخشا-ئۇسسۇل، يەنە قوشۇمچە رۇسچە ئۆگىنىش. كىم نېمىنى خالىسا ئۆزى يېزىلىشى كېرەك بولغانلىقتىن، مەن مۇزىكىغا يېزىلدىم، ئۆگىنىشىمىز باشلىنىشى بىلەنلا ھەممىمىزگە ساز قوراللىرىنى تارقىتىپ بەردى. ماڭا "باس" دەپ ئاتىلىدىغان ئادەمدىنمۇ ئېگىز، ئۆرە تۇرۇپ چالىدىغان يوغان ئىس-كىرىپكىنى بەردى. بۇنى كۆرۈپلا خۇشۇم كەتتى. ئۇنىڭ ئۈستىگە مېنىڭ سول قولۇمنىڭ باشمالتىقى بولمىغانلىقى ئۈچۈن، ئۇنىڭ يوغان پەدىلىرىنى بېسىشقىمۇ بولمىدى. كېيىن بىر بالا بىلەن ئۇنى دۇتارغا تېگىشىۋالدىم. بۇنى كۆرۈپ ئوقۇتقۇچىم مېنى تەنقىد قىلدى. كېيىن دۇتارنىمۇ چالماي چىقىپ كېتىپ، شوپۇرلۇق كۇرسىغا ھەم دراما كۇرۇرۇۋوكىغا كىردىم. شوپۇرلۇقنى ئۈچ ئاي دېگەندە ئۆگىنىپ بولدىم. بىراق، پىراكتىكىمىز ئازراق بولۇپ قالدى. درامدا نەزەرىيە ئۆگەندۇق، شۇنىڭ بىلەن بەزى ئۆزبېكچە سەھنە كىتابلىرىنى ئۆگەندۇق. مۇئەللىمىمىز باقىيوۋ دېگەن بىر تاتار كىشى ئىدى،

ئۇ بىزگە بىر سەھنە كىتابىنى ئىشلەپ چىقىشنى تەكلىپ قىلدى. چوڭ كىتابلارغا كۆچمىز يەتمەيتتى. باقىيىۋۇ بىز بىلەن سۆزلىشىپ، شىنجاڭنىڭ ئەھۋالىنى ئۇقۇپ بىلىپ، بىر ئايغا يەتمەيلا بىر سەھنە كىتابى يېزىپ كەپتۇ. بىز ئۇنىڭغا شىنجاڭدىكى يېڭى مەكتەپلەر ھەرىكىتى ۋە ئۇنىڭغا قارشىلار ئوتتۇرىسىدىكى كۈرەشنى سۆزلەپ بەرگەندۇق. ئۇ كىتاب مۇشۇ تېمىدا يېزىلىپتۇ. مۇزاكىرە قىلىپ ئانچە-مۇنچە تۈزەتكەندىن كېيىن سەھنىگە تەييارلىدۇق. ئۈچ ئايغا يەتمەي تەييارلاپ سەھنىدە قويدۇق. باقىيىۋۇ خېلى سەۋىيىسى بار ياخشى رېژىسسور ئىكەن، بىزگە ئوبدان ئۆگەتتى. ئويۇننىمىز يامان چىقىمىدى. مەن بىر يېڭى مەكتەپ ئوقۇغۇچىسى رولىنى ئوينىدىم. ئابلىمىت مەقسۇتوۋ بىر دىنىي مەكتەپنىڭ ئەسكى توكۇر ئوقۇغۇچىسى رولىنى ئوينىدى. ئاساسىي رول مۇشۇ ئىككى بولۇپ، ئاندىن باشقا ئىلغار، قالاق ئوقۇتقۇچىلار ۋە باشقا كىشىلەرمۇ بار ئىدى. ئويۇن قويغان كۈنىمىز ئوتتۇرا ئاسىيا دۆلەت دارىلفۇنۇنىنىڭ باشچىلىرى، بىزنىڭ فاكۇلتېتىمىزنىڭ مەسئۇللىرى، ئوقۇتقۇچىلىرىمىز كېلىپ قاتناشتى. بىزنىڭ تاشكەنتتىكى كونسۇل گەن ۋۇلۇ ۋە باشقا كونسۇل خادىملىرىمۇ كېلىپ قاتناشتى. ئۇلار ئويۇننىمىزنى ئوبدان ئالاقىلىشىدى. بولۇپمۇ بىزنىڭ بالىلار ناھايىتى خۇش بولۇپ كەتتى. بۇ مېنىڭ (بەزى دېكلاماتسىيىلەردىن باشقا) بىرىنچى قېتىم دراما ئويناپ سەھنىگە چىقىشىم ئىدى.

ئوقۇغان دەرسلىرىمىزنى ئەمەلىيەتكە باغلاش ئۈچۈن، ئېكسكۇر-سىيىلەرگە بېرىپ تۇرىمىز. مەسىلەن، يېزا ئىگىلىك، سانائەت، مۇزىيخانا، تىببىي ئورۇنلار، ھايۋانات باغچىلىرى ۋە باشقىلار. بىر قېتىم يېزىغا پاختا يىغىلى چىقتۇق. ئۆزبېكىستان سوۋېتلەر ئىتتىپاقى-

قىنىڭ ئاساسىي پاختا رايونى. كېۋەز ناھايىتى چىق تېرىلىدىغان. لىقتىن، ئېچىلغان غوزىدىكى پاختىنى تېرىۋېلىش ئاسان بولمىسا كېرەك، پاختا تېرىش ئۈچۈن ئاممىۋى سەپەرۋەرلىك قىلىناتتى. بىزمۇ باشقا مەكتەپ ئوقۇغۇچىلىرى ۋە ئامما بىلەن بىرلىكتە پاختا تېرىشقا چىقتۇق. چىققان يېرىمىز تاشكەنتنىڭ كۈنپېتىش تەرىپىدىكى "قوغۇنچى" دەپ ئاتالغان بىر يېزىدىكى كولخوز ئىكەن. بارغان ۋاقتىمىزدا، ئىش ئارىلىقىدىكى دەم ئېلىش ۋاقتلىرىدا كولخوزچىلار بىزنى ناھايىتى قىزغىن كۈتتى. ئۇندىن باشقا بىر قېتىم تېرىلغۇ ۋاقتىدىمۇ ئەمگەككە چىقتۇق.

بۇ يەرگە كەلگەندە ئۆزبېك خەلقى ۋە ئۆزبېكىستان توغرىسىدا بىرنەچچە ئېغىز گەپ قىلغۇم كەلدى؛ ئۆزبېك خەلقى تارىخىي ياقىن ئالغاندا، تۈركىي تىلدا سۆزلىشىدىغان خەلقلەرنىڭ بىرى، شۇنداقلا، ئۇيغۇرلار بىلەن قېرىنداش ئۇلۇس. تارىختا، ئايرىم ۋاقت-لاردىكى ھۆكۈمرانلارنىڭ توقۇنۇشنى ھېسابقا ئالمىغاندا، ئۇيغۇر، ئۆزبېكلەر ئۆزئارا ھەمكارلىشىپ، دوستانە ياشاپ كەلگەن. ئۆزبېكلەر تارىختىن تارتىپ، ئەنئەنىۋى مەدەنىيەتكە ئىگە ھەم ئەمگەك-چان خەلق. بولۇپمۇ ئوتتۇرا ئەسىرگە كەلگەندە، ئۆزبېك مەدەنىيىتى يۇقىرى سەۋىيىگە كۆتۈرۈلگەن. مەسىلەن، مۇزىكا-ئۇسسۇل، ناخشا، ئىلىم-مەرىپەت، مۇنەججىملىك، ئىمارەتچىلىك، نەققاشچىلىق ۋە باشقىلار. ئۆزبېك مۇزىكىسى ئوتتۇرا ئاسىيادىكى تۈركىي خەلقلەر ئارىسىدا ئاتاقلىق مۇزىكىلاردىن بىرى. ئۆزبېك مۇزىكىسىنىڭ مەنبەسى مۇقام مۇزىكىسى. مۇقام ئۇيغۇر مۇقامىدىن ئازراق ۋە تارراق بولسىمۇ، ئالاھىدە كەڭ مەزمۇن ۋە بايلىققا ئىگە. ئوتتۇرا ئەسىردە ئەدەبىيات ۋە ئىلىمى نۇجۇم جەھەتتىن تۈركىي خەلقلەر

تارىخدا مەشھۇر. شۇنىڭ بىلەن بىللە پەلسەپە ئىلمىدىمۇ ئۆز زامانىسىنىڭ پەلسەپە تەرەققىياتىدا بەلگىلىك ئورۇن ئىگەللىدى. ئوتتۇرا ئەسىر مەزگىللىرىدە ئۆزبېكلەردىن مەشھۇر ئالىملار مەيدانغا چىققان. مەسىلەن، فارابى، ناۋايى، ئۇلۇغبېك، بابىر قاتارلىق ئالىملار يالغۇز ئۆزبېك ئۇچۇنلا ئەمەس، باشقا تۈركىي خەلقلەر ۋە ئوتتۇرا ئاسىيا يېقىن شەرق ئارىسىدا ئىلىم-مەرىپەت جەھەتتە چوڭ رول ئوينىغان كىشىلەر. ئۆكتەبىر ئىنقىلابىدىن كېيىن، ئۆزبېكلەر شەكلى مىللىي ۋە مەزمۇنى سوتسىيالىستىك يېڭى پەن ۋە مەدەنىيەت تەرەققىياتى يولىنى باشلاپ چوڭ ئۇتۇقلارغا ئىگە بولدى. بىز ئوقۇغان 1930-يىللىرىنىلا ئالغاندا، ئۇنداق تەرەققىياتنىڭ خېلى ياخشى نەمۇنىلىرىنى كۆرۈشكە بولاتتى.

ئۆزبېكىستان پايتەختى تاشكەنتتە بىرنەچچە ئالىي مەكتەپ ۋە باشقا ئىلمىي مۇئەسسەسلەر، كۈتۈپخانىلار، تىياتىر، سېرك، كونسېرت...لار بولۇپ، ئوتتۇرا ئاسىيانىڭ مەدەنىيەت مەركىزى بولۇپ قالغان. بۇ سوۋېت كومپارتىيىسىنىڭ ماركسىزىملىق مىللىي سىياسىتىنىڭ نەتىجىسى ئىدى.

ئۆزبېكىستان ھاۋا ئىقلىمى ياخشى، تۇپرىقى ئۈنۈملۈك، مەھسۇلاتى مول، ھەر خىل مېۋىلىرى ياخشى، ئوبدان بىر يۇرت. ئوتتۇرا ئاسىيادىكى باشقا جايلار بىلەن سېلىشتۇرغاندا، تەبىئىي شەرتى جەھەتتىن خېلى ياخشى بىر جۇمھۇرىيەت. ئۆزبېكىستان ھاۋا ئىقلىمى، يېزا ئىگىلىكى، مېۋىزىلىق جەھەتتىن شىنجاڭنىڭ جەنۇبىغا بەك ئوخشاپ كېتىدۇ. ئۇندىن باشقا، خەلقنىڭ ئۆرپ-ئادىتى ئۇيغۇر-لار ئادىتىگە بەك يېقىن. تىلى بىزنىڭ تىلىمىزغا چۈشىنىشلىك. شۇنىڭ ئۈچۈنمۇ بىز تاشكەنتتە ئوقۇغان مەزگىللەردە ئوقۇشنىڭ

قىيىنچىلىقىدىن باشقا زېرىكىش ھېس قىلمىدۇق، ياتسىنىمىدۇق. تۇرمۇشتا، يېمەك-ئىچمەك، ھەرىكەتتە كۈنلىرىمىزنى خۇشال ئۆت-كۈزدۈق. مەن بىلىم ئالغان بۇ ماكاننى، بولۇپمۇ ئۆزبېكىستاننىڭ ھەم ئوتتۇرا ئاسىيانىڭ مەدەنىي مەركىزى بولغان گۈزەل تاشكەنت شەھىرىنى دائىم ئەسلەيمەن (ئازادلىقتىن كېيىن ئىككى قېتىم تاشكەنتكە باردىم. تاشكەنتنى ۋە ئوقۇغان، ھەرىكەت قىلغان جايلارنى كۆرگەندە بەك خۇشاللىق ھەم سۆيۈنۈش ھېس قىلدىم).

1937-يىلى يازدا ئوقۇشىمىز تاماملاندى. ئىككى-ئۈچ ئاي ئالدى-راشلىق بىلەن ئىمتىھانغا تەييارلاندىق. بۇ ۋاقىتتىكى ئالدىراشلىقىمىزنى ۋە كەيپىياتىمىزدىكى جىددىيلىكنى تەسۋىرلەش قىيىن. ئىمتىھاندىن ياخشى ئۆتۈپ قاپتىش ھەممىمىزدىكى بىردىنبىر مەقسەت ۋە مۇھىم ۋەزىپە ئىدى. ئىمتىھان باشلانغاندا ساۋاقداشلاردىكى روھىي جىددى-يەت يۇقىرى دولقۇنغا كۆتۈرۈلدى. كېچىسى ئۇيقۇنىڭ تايىنى يوق، بىر دەرىستىن ئىمتىھان بېرىپ تۈگەنكۈچە يۈرەك پوكۇلداپ جان چىققۇدەك بولىدۇ. ئۇنىڭ ئۈستىگە ئۇلارنىڭ ئىمتىھاننىڭ سۈرلۈك-لۈكىنى دېمەيدىغان! چوڭ زالدا ئۇزۇن ئۈستەلدە ئىمتىھان كومىسسسىيىسى، ئۇلارنىڭ ئىچىدە ئۆزبېكىستان مائارىپ مىنىستىرلىكىنىڭ ۋەكىلى ئوتتۇرا ئاسىيا دۆلەت دارىلفۇنۇنى مەسئۇللىرى، بىزنىڭ فاكۇلتېتىمىزنىڭ باشلىقلىرى، مۇئەللىملەر، ھەر پروفىسسور، دوكتۇرلار قاتار ئولتۇرۇشقان. زالغا كىرگەندە گويىكى بىر سوت كومىسسسىيىسىنىڭ ئالدىدا تۇرغاندەك، تەقدىرىڭىزگە ھۆكۈم چىقىرىلىدىغاندەك ھېس قىلىسىز. ئىمتىھان بېرىشكە كىرگەن ۋاقىتتىكى جىددى-يەتلىك چىققان ۋاقىتتا باشقىچە بولىدۇ. ياكى خۇش ياكى ناگولا. بەزى بالىلار شۇنچىلىك خۇشكى، دوپپىسىنى ئاسمانغا ئاتىدۇ.

گاھىلىرى بولسا، بېشىنى كۆتۈرەلمەي، ھەتتا كۆزلىرى ياش، ھېچنېمىگە قارىماي ياتىغىغا ماڭىدۇ. مۇشۇنداق سۈرلۈك، جىددىي ئىمتىھاننىمۇ ئۆتكۈزدۇق. ئەمدى ئىمتىھان نەتىجىسىنى تۆت كۆز بىلەن كۈتمەكتىمىز. ئىمتىھان نەتىجىلىرى ئېلان قىلىندى. بۇ ئېلاننى كۆرگەندىن كېيىن، ساۋاقداشلاردا ھەم خۇشلۇق، ھەم كۆڭۈلسىزلىك ئىككى خىل كەيپىيات تېخىمۇ ئوچۇق كۆرۈندى. چۈنكى ھەممەيلەننىڭ ئىككى يىلدىن بېرى جاپالىق ئەمگىكىنىڭ نەتىجىسى ئېلان قىلىنغانىدى. مەن ھەممىدىن بەك خۇش بولدۇم. مەن دوپپامنى ئاسمانغا ئېتىپ ۋارقىرىشىم كېرەك ئىدى. مېنىڭ مەغرۇرلىنىشىمۇ ھەقىقەت بار ئىدى. چۈنكى مەن، 17 دەرسنىڭ ھەممىسىدىن تولۇق 5 تىن نومۇر ئاپتىمەن. چىقسام ئېلان تاختىسىدا نىڭ ئالدىدا بالىلار تىزىلغانىكەن، ھاجىيوۋ "سەيپىدىن قېنى؟" دەپ ۋارقىراپ يۈرىدۇ، ئۇ مېنى سۆرەپ دېگۈدەك تاختاينىڭ ئالدىغا ئېلىپ كەلدى. بالىلارنىڭ ئارىسىدىن ئۆتۈپ قارىسام، تىزىمنىڭ بىرىنچىسىدە "سەيپىدىن تاشاخونۇۋ" (مەن ئۇ ۋاقىتتا دادامنىڭ ئېتىنى قامىلە قىلىپ قوللانغان) دېگەن ئىسمىنىڭ قاتىرىدا دەرسلەر كاتەكچىسىنىڭ ئاستىدا خۇددى تۆگە بويىغا ئوخشىغان، بېشىنى ئىگىپ قاتار تىزىلغان 17 بەش تۇرمامدۇ. كۆرۈپ كۆزۈمگە ئىشەن-مەي قالىدىم. بالىلار ھۇگا-سۈرەن قىلىپ مېنى تەبرىكلەشتى. مەن ئۆزۈمنى تۇتۇۋالدىم. ھەم سەكرىمىدىم، ھەم دوپپامنى ئاسمانغا ئاتىدىم. شۇنداقتىمۇ كۆڭلۈمدىكى خۇشاللىق دولقۇنى چىرايىمغا تەپەي قالمىدى. مەن ئەسلىدە ھەممە پەندىن مۇنداق بەشلا نومۇر ئالارمەن دەپ ئويلىمىغان. بولۇپمۇ ھېساب بىلەن خىمىيىدىن ياخشى ئۆتەلمەيمەنغۇ، دەپ قىياس قىلاتتىم. سوئاللار ئاسان چىقىپ

قالدىمۇ نېمە، بۇ دەرسلەردىنمۇ بەشتىن نومۇر ئاپتىمەن. مېنىڭ ئىسمىمنىڭ ئاستىدا سەيدۇللا ئابدۇرىشتوۋ دېگەن چۆچەكلىك تاتار بالىسىنىڭ ئىسمى. ئۇنىڭدا 16 بەش، بىر تۆت نومۇر. ئاندىن كېيىن ھاجىيوۋ ئۇنىڭ كاتەكچىسىدە 15 بەش، ئىككى تۆت نومۇر بار ئىدى.

ئىمتىھان تۈگىدى. نەتىجىمىز ئايان بولدى. ئەتىسلا ئىمتىھاندىن ياخشى ئۆتكەنلەرنىڭ رەسمىي پەخىرىي تاختايغا چىقتى. مەكتەپنى پۈتتۈرۈش مۇراسىمىمۇ بولدى. مۇراسىم تەنتەنىلىك ئۆتكۈزۈلدى. مائارىپ مىنىستىرلىكىنىڭ ۋەكىلى، مەكتەپ مەسئۇللىرى ھەم بىزنىڭ كونسۇل سۆزلىدى. ئاخىرىدا ئوقۇغۇچىلارغا ۋە كالىتەن مەن سۆزلەدىم (مەن ئوقۇغۇچىلار جەمئىيىتىنىڭ باشلىقى ئىدىم). شۇنىڭ بىلەن ئىككى يىللىق ئوقۇش-كۈرەشنى غەلبە بىلەن تۈگىتىپ شىنجاڭغا قايتتۇق.

قايتىپ چۆچەككە كەلگەندە، ئۇ يەردىكى ئەمەلدارلار سوغا قراق قارشى ئالدى (بىزدىن بىر يىل ئىلگىرى قايتقان بىرىنچى قارارنىڭ بالىلىرى چۆچەككە كەلگەندە ھاكاۋۇرلۇق قىلىپ، چۆچەكنىڭ دوتىيىنى بىزنىڭ ئالدىمىزغا چىقىمىدىك، دەپ قوپاللىق قىپتۇ. ھامۇت خوجايوۋ دېگەن بىرسى بىز سوۋېتتە ئوقۇپ كەلدۇق، مۇندىن كېيىن ھوقۇق بىزنىڭ بولىدۇ، سەن بىر دوتەي بىزنى كۆزۈڭگە ئېلماي قانچىلىك ئادەم، دەپ ۋارقىراپتىكەنمىش). چېگرىغا بىرنەچچە ئادەم چىقىپ ئەكىلىپ چۆچەكتە بىر مەكتەپكە چۈشۈرۈپ قويدى. كېيىن دوتەي قارشى ئېلىپ، شۇ جايدا ئەھۋالنى سۆزلەپ كېلىپ: ھازىر جەنۇبىي شىنجاڭدا ئىسياننى باستۇرۇش ھەرىكىتى بولۇۋاتقاندا، بارلىق ماشىنىلار جەنۇبقا سەپەرۋەر قىلىنغانلىقىنى ئېيتىپ،

بىزنىڭ ئۈرۈمچىگە ھارۋا بىلەن كېتىدىغانلىقىمىزنى ئۇقتۇردى. بۇ گەپنى ئاڭلاپ كەيپىمىز بەك ئۇچۇپ كەتتى. بىزدىمۇ ئىلگىرىكى بالىلاردەك سوۋېتتە ئوقۇپ كەلگەن ئوقۇغۇچىلار بىز، دەپ مەيدىد-مىزنى كۆتۈرىدىغان مەغرۇرلۇق بار ئىدى. سوغاق قارشى ئالسىغۇ مەيلىدى، ھارۋا بىلەن ئۈرۈمچىگە قايتىشىمىز بەك ئەلەم قىلدى. ئىلاج يوق، ھارۋىغا ئولتۇرۇپ، ئۈرۈمچىگە قاراپ يولغا چىقتۇق. ئۇ ۋاقىتتا چۆچەكتە كىراچى ھارۋىكەشلەر رۇس بولىدىكەن، تۆت چاقلىق بىرىشكا دەپ ئاتالغان رۇس ھارۋىسىدا يۈكلىرىمىز بىلەن بىر ھارۋىدا تۆتتىن بالا ئولتۇردۇق. ھارۋىنىڭ ئارقىسىغا يېرىمىغا دېگۈدەك ئاتنىڭ يەم - خەشەكلىرى بېسىلغانىدى. ئازغىنا ماڭغاندىن كېيىن ھارۋىكەشلەر ئېتىمىز ھېرىپ قالدى، چۈشۈپ مېڭىشلار، دەيدۇ. بولۇپمۇ تاغ - داۋانلارغا كەلگەندە چۈشۈپ مېڭىش تۈگۈل، ھارۋىلارنى ئىتتىرىپ چىقىرىشىپ بېرىمىز. ئاندىن ھارۋىكەشلەر يېرىم كۈن مېڭىپلا ئېتىمنى دەم ئالدۇرىمەن دەپ يېتىۋالىدۇ. يەنە كېلىپ شەھەردە قونماي، ئوت، سۈيى بار يەردە - دالدا قونىدۇ. تاماقتا قىيىنلىمىز. مۇشۇنداق قىلىپ جىق چاپا تارتىپ 12 كۈن دېگەندە ماناسقا كەلدۇق.

بۇ 12 كۈنلۈك سەپەر ئېغىر سەپەر بولدى. سوۋېتلەر ئىتتىپاقىدىكى يۇقىرى تۇرمۇش، پويىز، ماشىنا كۆزىمىزگە ئوت كۆرۈنۈپ كەتتى. سوۋېتتە ئوقۇغان ئوقۇغۇچىلار دېگەن كىبىرىمىزمۇ يوقىلىپ ئاللىقاچانلارغا كەتتى. يۈزلىرىمىز كۆيۈپ، قوللىرىمىز قاپرىپ، ئۆزىمىزمۇ ھارۋىكەشلەرگە يېقىن بېرىپ قالدۇق. شۇنداق قىلىپ ئەمدى ئۈرۈمچىگە قاچان بارارىمىز دەپ تۇرساق، شېڭ شىسەي ماناسقا ماشىنا ئەۋەتىپتۇ. دۈبەن گۇڭشۇنىڭ (دۈبەن مەھكىمىسىنىڭ)

فۇگۈەنى دەيدۇ، بىر خەنزۇ ئەمەلدار قارشى ئالغىلى كەپتۇ. ماشىنىلارغا ئولتۇرۇپ "ئۆھ" دېدى. بۇ، يۈك ماشىنىلىرى بولسىمۇ ھېلىقى ھارۋىلاردىن، كۆپ ۋاقىت ھارۋىغا ئولتۇرالمىي پىيادە ماڭغاندىن مىڭ ئەلا كۆرۈنۈپ كەتتى. ھۆكۈمەت ئېتىبار قىلىدىغان ئوخشايدۇ، دەپ كۆڭلىمىز خېلى كۆتۈرۈلۈپ قالدى. ئۈرۈمچىگە كەلسەك، چوڭ كۆۋۈكنىڭ ئالدىدىكى شىگۇئىيۈەننىڭ ئالدىدا بىزنى ماشىنىدىن چۈشۈردى. باغنىڭ ئىچىدىكى چوڭ، كۈنچە ياسالغان بىر بىنانىڭ ئالدىدا بىر قېرى خەنزۇ يەنە بىرنەچچە خەنزۇ، ئۇيغۇر ئەمەلدارلار بىزنى قارشى ئالدى. قېرى خەنزۇنى بىزگە مائارىپ نازارىتىنىڭ نازىرى جاڭ شىن دەپ تونۇشتۇردى. ئىككىنچى قەۋەتكە باشلاپ چىقتى. قارىساق ئۈستەل، ئۈستىگە چاي - نەرسىلەر تىزىلغان. خېلى ھۆرمەت بىلەن قارشى ئالغانغا ئوخشاپ تۇراتتى. مائارىپ نازىرى قارشى ئېلىش نۇتقى سۆزلىدى. مەن بالىلارغا ۋە كالىتەن سۆز قىلدىم.

بۇ قارشى ئېلىشقا قاراپ بىزنى ئەمدى بىر كاتتا مېھمانخانىغا ئاپىرىپ چۈشۈرىدىغان ئوخشايدۇ، دېگەن ئۈمىد بىلەن شەھەرگە كىرسەك، نەدىكىنى؟ مېھمانخانا تۈگۈل تۈزۈكرەك بىر ئۆيىگىمۇ ئېلىپ كىرمىدى. شىمالىي دەرۋازىنىڭ ئىچىدىكى بىر بۇتخانىغا ئەكىرىپ تاشلىدى. تۇرىدىغان ئۆيىنىڭمۇ تايىنى يوق، كۆپىمىز بۇتخانىنىڭ ئالدىدىكى چوڭ، ئۈستى يېپىق بىر جايدا ياتتۇق. بىردىن قاچىنى كۆتۈرۈپ تۇرۇپ نۆۋەت بىلەن تاماق ئېلىپ يەيمىز. ھېلىقى لاپاسنىڭ ئاستىدا ئۇيقۇنىڭمۇ تايىنى يوق. ئۇنىڭ ئۈستىگە تورۇسىدا كەپتەر ئۇۋىلايدىكەن، تاڭ ئېتىشى بىلەنلا ئۇلار گۇگۇل. داپ سايىرىغىلى تۇرىدۇ. بالىلارنىڭ كەيپىسى يامان، كۈنلەپ قاپىقى

تېچلمايدۇ، تاشكەنتتىكى ھەشەمەتلىك تۇرمۇشتىن كېلىپ، بۇتخا-
ندا، كەپتەرخاندا يېتىش، نوۋەتتە تۇرۇپ تاماق يېيىش ئېغىر
تۇيۇلدى، چۈنكى بۇ يەردىكى گۆش-يېغى ناھايىتى ئاز سەي
بىلەن موما ياكى گاڭپەنلەر تاشكەنتتىكى تاماقلارنى ئېخىمۇ
سېغىندۇردى.

بىركۈنى تاماققا نوۋەت كۈتۈپ تۇرغاندا، مېنىڭ ئالدىدا
ئابلىمىت مەقسۇتوۋ قانچىسىنى كۆتۈرۈپ تۇرۇپتۇ. ئۇنى كۆرۈپلا
تاشكەنتتىكى ۋاقىتتىكى ئۇنىڭ بىر قىلقى ئېسىمگە چۈشۈپ قالدى.
بىركۈنى بىز بىر ئۈستەلدە ئولتۇرۇپ تاماق يەۋاتاتتۇق. مەقسۇ-
توۋ تاماق توشۇيدىغان قىز بىلەن بىر نېمىنى تاكاللىشىپ قالدى،
تۈزى ئاز دەيدىمۇ، گۆشى پىشماپتۇ دەيدىمۇ، ئىشقىلىپ، تاماقنى
ياراتمىغانلىقى بىلىنىپ تۇراتتى. ئۇ ئاچچىقى بىلەن تەخسىنى تامىقى
بىلەنلا قىزغا ئاتتى، ياخشى، قىزغا تەگمىدى، ئۇ يىغلاپ قېچىپ
كىرىپ كەتتى. مۇشۇ ۋەقە ئېسىمگە كەلدى-دە، مەن مەقسۇتوۋقا
قاراپ: "قېنى ئەمدى تەخسىدىكى تاماقنى ئېتىپ باقماسەن؟"
دېگەندىم، بالىلار ھەممىسى كۈلۈشتى. مەقسۇتوۋ تېرىكىپ كەتتى:
"جان چىققۇدەك بولۇپ تۇرسا، جىلە قىلىمىغا ئادەمنى!" دەپ ماڭا
ۋارقىردى. بۇنىڭغا ئوخشىغان چاقچاقلار، كىنايىلەر، كۈلكىلەر
بولۇپ تۇراتتى. بولۇپمۇ ئەتىگەندە قوپقاندا، يوتقىنىمىزنىڭ ياكى
ئەدىلىمىزنىڭ ئۈستىدىكى كەپتەر مایاقلارنى كۆرگەندىن كېيىن
مۇنداق چاقچاقلار تازا كۆپىيەتتى.

كېيىن ئاستا-ئاستا بىزگە قورقۇنچ پەيدا بولۇپ قالدى. قاردا-

ساق ئۈرۈمچىنىڭ سۈرى يامان، شېڭ دۈبەننىڭ ئېتىنى ئاتىغاندا كىشىلەر چۆچۈيدىغان بولۇپ قاپتۇ. يېقىن ئاغىنىلەر سۆزلەشكەندە ئالدى - كەينىگە قاراپ پىچىرلىشىپ يۈرىدۇ. جەنۇبىي شىنجاڭ ئىسيانىنى باستۇرۇش، ئادەم قاماش، ئادەم ئۆلتۈرۈش... ئۇ يەردىكى قاننىڭ پۇرىقى ئۈرۈمچىگەمۇ كەلگەن گەپ بار ئىكەن. مەھمۇت شىنجاڭ ھىندىستانغا قېچىپ كېتىپتۇ. باشقا قوزغىلاڭچىلار، باشقا ئىسيانچىلار باستۇرۇلۇپ بوپتۇ. لېكىن بۇ باستۇرۇشنىڭ ئايىغى تۈگىمىگەندەك قىلاتتى. شۇ چاغدا مەن "جەنۇبىي شىنجاڭ ئىسيانى" دېگەن ۋەقە زادى قانداق بولغان؟ مەھمۇت شىنجاڭ نېمە ئۈچۈن ھىندىستانغا قېچىپ كەتتى؟ بۇ ئىشنىڭ تېگى - تەكتىنى بىلىشكە قىزىق-تىم. بۇ ئىشقا شۇنىڭ ئۈچۈن قىزىقتىمكى، شۇ چاغدا شىنجاڭنىڭ سىياسىي سەھنىسىدىكى ئەر بابلاردىن ماڭا بىۋاسىتە تونۇش بولغان ئەر باب مۇشۇ مەھمۇت شىنجاڭ ئىدى. ئۇنىڭ ئۈستىگە، مېنىڭ سوۋېتتە چىقىپ ئوقۇشۇمدا مەھمۇت شىنجاڭنىڭمۇ قىلغان ياخشىلىق-لىرى بار ئىدى ئەمەسمۇ؟

خەلقلەردە "شامال ئۆتۈشمەيدىغان تام يوق" دېگەن تەمسىل بار، بىر قاتار تىڭ - تىڭلاشلار ئارقىلىق مەن سوۋېتتە ئوقۇشقا كەتكەندىن كېيىن قەشقەردە، جۈملىدىن مەھمۇت شىنجاڭنىڭ ئەتراپىدا بولغان ئىشلارنى بىر قەدەر بىلىپ چىقتىم، شۇ ۋاقىتتىكى ئەھۋاللاردىن خەۋىرى بار كىشىلەرنىڭ ئېيتىشىغا قارىغاندا، 1936 - يىلى ۋە 1937 - يىلىنىڭ باشلىرىدا مەھمۇت شىنجاڭ بەك قىيىن ئەھۋالدا قالغان.

خوجانىياز ھاجى بىلەن مەھمۇت شىنجاڭنىڭ ئۆزىدىنلا ئەمەس، بەلكى پۈتكۈل ئۇيغۇرلارنىڭ ئۇلارنى قوللىشى ۋە ئۇلارغا ئەگىشىش-


شېدىن بەك قورققان شېڭ شىسەي بۇ ئىككىسىنى يوقىتىشنى ئۆزىنىڭ ئاساسىي مەقسىتى قىلغان. شېڭ شىسەينىڭ بىرىنچى چارىسى خوجا نىياز ھاجغا مۇئاۋىن رەئىسلىك دوپپىسىنى كىيدۈرۈپ، ئۇنى ئۈرۈمچىگە ئەكىلىۋېلىش بولغان، مەھمۇت شىجاڭغا قەشقەردە بىر شىجاڭلىق مەنسىپىنىلا بەرگەن، ئۇنىڭ ئۈستىگە ليۇ بىڭ دېگەن ئادەمنى قەشقەر گارنىزون قوماندانى قىلىپ تەيىنلەپ، ئۇ ئارقىلىق مەھمۇت شىجاڭنى تىزگىنلىمەكچى بولغان، لېكىن شېڭ شىسەي بۇنىڭ بىلەنمۇ خاتىرجەم بولالمىغان.

شېڭ شىسەي مەھمۇت شىجاڭنىڭ كۈچىنى ئاجىزلاشتۇرۇش ئۈچۈن، مەھمۇت شىجاڭنىڭ ئىشەنچلىك تايانچ كادىرلىرىدىن ئابدۇراخمان، نىزامىدىن ھاجى، ئايۇپبەگ، مۇتبۇللا ئاخۇن، شېرىپ ھاجى، توختى بۇجاڭ، ھەمدە مەبەگ ھاجى، بارات تۇەنجاڭ دېگەن كىشىلەرنى قايتا-قايتا تېلېگرامما بېرىپ، مەھمۇت شىجاڭنىڭ ئۇنىمىغىنىغا قويماي ئۆگىنىشكە دەپ ئۈرۈمچىگە چاقىرتىۋالغان، كېيىن شېڭ شىسەي يەنە مەھمۇت شىجاڭنىڭ ئىككى تۇەنجاڭنى، تۆت ليەنجاڭنى ئۈرۈمچىگە ئۆگىنىشكە چاقىرتقان. بۇندىن باشقا شېڭ شىسەي قەشقەردىكى ۋە جەنۇبىي شىنجاڭدىكى بارلىق ساقچى ئورۇنلىرىنى ئىگەللەپ، كەڭ ئىشپىيونلۇق ھەرىكەتلىرى ئارقىلىق مەھمۇت شىجاڭنى ۋە ئۇنىڭ ئادەملىرىنى قاتتىق نازارەت قىلغان ۋە مەھمۇت شىجاڭنى قوللىغان بىرنەچچە ئادەمنى قاماپ ئۆلتۈرگەن. مەھمۇت شىجاڭ ئۆز ۋاقتىدا ئۆزىنى شېڭ شىسەينىڭ يوقىتىش سۈيىقەستىنى بىلگەن بولسىمۇ، لېكىن شېڭ شىسەيگە ئوچۇق قارشى چىقالمىغان، چۈنكى شېڭ شىسەينى سوۋېت ھۆكۈمىتى قوللايتتى. مەھمۇت شىجاڭنىڭ قىلغان بىر چارىسى ئىمىن ۋاھىدى، مۇمىن

ئاخۇن دېگەن ئىككى كىشىنى نەنجىڭغا ئەۋەتىپ، جىياڭ جېيشىغا شېڭ شىسەينىڭ ئۈستىدىن شىكايەت قىلىش بولغان. جىياڭ جېيشى "بىز ھازىر ياپونغا قارشى تۇرۇش بىلەن ئالدىراش، بىر مەزگىل كۈتۈپ تۇرۇڭلار" دېگەنمىش. ئۇلار قايتىشتا ئىمىن ئاخۇن لەنجۇدا قېپقالغان، مۆمىن ئاخۇننى قۇمۇلدا شېڭ شىسەينىڭ ئىشپيونلىرى تۇتۇۋالغان. ئۇرۇشلارنى ئەمەلگە ئاشمىغاندىن كېيىن، قانداق قىلىش توغرىسىدا باش قاتۇرۇپ، مەھمۇت شىجاڭ 1936-يىلى 12-ئايدا ئۆزىنىڭ سادىق كىشىلىرى: ئىسمائىل بەگ، مۇھىت پەيزى، ياقۇپ تۇەنجاڭ، ھىمىت ھاجى، كىچىك ئاخۇنلارنى چاقىدى. رىپ مۇزاكىرە قىپتۇ. ئىككى خىل پىكىر چىقىپتۇ: بىرى، ھازىر قوزغىلىش، يەنە بىرى، ياخشى تەييارلىنىپ پۇرسەت كۈتۈش. كېيىن ئىككىنچى پىكىر ماقۇللىنىپتۇ. بۇ مەخپىي مەسلىھەتنى بىرسى قەشقەردىكى گارنىزون قوماندانى ليۇبىڭغا ۋە سوۋېت كونسۇلىغا يەتكۈزۈپ قويۇپتۇ. شۇنىڭ بىلەن شېڭ شىسەي بىلەن مەھمۇتنىڭ ئارىسىدىكى زىددىيەت تېخىمۇ كۈچىيىپتۇ. 1937-يىلىنىڭ بېشىدا (قۇربان ھېيت كۈنلىرى) مەھمۇت شىجاڭ ئىككىنچى قېتىم يېقىن كىشىلىرى بىلەن مۇزاكىرە قىلىپ، ھەربىي قىسىملارنى يېڭىسارغا توپلاپ ھەرىكەت قىلماقچى بولغانىكەن، بۇمۇ گارنىزون قوماندانىغا مەلۇم بولۇپ قاپتۇ. ئۇزاق ئۆتمەي شېڭ شىسەيدىن مەھمۇت شىجاڭنىڭ ئاساسلىق كادىرلىرىدىن 23 كىشىنى ئۈرۈمچىگە ئۆگىنىشكە چاقىرىپ تېلېگرافقا كەپتۇ. ئاندىن كېيىن، مەھمۇت شىجاڭنىمۇ ئۈچىنچى قېتىملىق ئۆلكىلىك قۇرۇلتاينىڭ تەييارلىق يىغىنىغا ئۈرۈمچىگە چاقىرىپتۇ. مەھمۇت شىجاڭ بارماي بىرنەچچە كۈن ئۆتكەندىن كېيىن، قەشقەر گارنىزون قوماندانى ليۇبىڭ مەھمۇت شىجاڭنى مۇزاكىرە قىلىدىغان

يېڭى ئىش بار دەپ يېڭىشەھەرگە چاقىرتىپتۇ.
مەھمۇت شىجاڭ ئۈرۈمچىگە بارمىدىن دېگەن گەپنى تارىتىپ،
مەخپىي چەتكە چىقىپ پۇرسەت كۈتۈش ئۈچۈن ئوۋ قىلىش
نامى بىلەن يوشۇرۇنچە شەھەردىن چىقىپ كەتكەن. شۇنداق قىلىپ
ئۇ 1937-يىلى 4-ئاينىڭ 4-كۈنى ئەتىگەندە يېقىن كىشىلىرى
مۇسۇل ھاجى (ئۆزىنىڭ ئاكىسى) باياخۇن ئەزىز، ئابدۇللا داموللا،
نەيم (؟)، گايىت ئاخۇن، شېرىپ ئاخۇن، ياسىن قارىي،
ئابلىمىت قاتارلىق 35 كىشى بىلەن يەركەنگە كەتكەن. كېتىش
ئالدىدا ھەربىي قىسىلارنى سەنمۇجاڭى ئابدۇنىيازغا تاپشۇرغان.
بىرنەچچە كۈنگە قالماستىن ئابدۇنىياز ئۆلكە ئەسكەرلىرىگە
قارشى ئۇرۇش باشلىغان. ئۇ ئۇرۇشۇپ يەركەنگە بارغان. كىچىك
ئاخۇن ئۇنىڭ ھەرىكىتىگە قاتناشقان، خوتەندىن ماخۇشەن قوزغىلىپ
ماسلاشقان، شۇنىڭ بىلەن پۈتۈن جەنۇبىي شىنجاڭ تامامەن ئۇرۇش
ھالىتىگە كىرىپ قالغان. جەمئىيەت قاتتىق داۋالغۇشقا چۈشۈپ
قالغان. شېڭ شىسەي بولسا، قەشقەر گارنىزون قوماندانغا مەھمۇت
شىجاڭنى خىزمەت ئىشلەپ قايتۇرۇپ ئەكىلىش توغرىسىدا تېلېگرام
بەرگەن. ئەمەلىيەتتە ئۇنىڭغا قارشى كۈچ تەييارلاشقا باشلىغان.
مۇشۇنداق ئەھۋال ئاستىدا مەھمۇت شىجاڭ بىر قىسىم ئادەملىرى
بىلەن ھىندىستانغا ئۆتۈپ كەتكەن (شۇنىڭ ئالدىدا مەتتىمىن
ھەزرەتمۇ ئۆتۈپ كەتكەن).

شۇندىن كېيىن، ماخۇشەن رەسمىي قوزغىلاڭ قىلىپ خوتەندىن
قەشقەرگە قاراپ يولغا چىققان، ئابدۇنىياز، كىچىك ئاخۇنلار قەشقەر
رايونىدا قوراللىق ھەرىكەت باشلىۋەتكەن. شۇنىڭ بىلەن "جەنۇبىي
شىنجاڭ ئىسيانى" دەپ ئاتالغان چوڭ بىر پاجىئەلىك ۋەقە پەيدا



بولغان .


مەھمۇت شىجاڭ نېمە ئۈچۈن ھىندىستانغا ئۆتۈپ كەتتى؟ يۇقىرىدا بايان قىلىنغاندەك، ئۇ ناھايىتى قىيىن ئەھۋالدا قالغانىدى. ئۇنىڭ ئالدىدا ئىككى يول تۇراتتى: بىرى — شېڭ شىسەيگە تەسلىم بولۇش، بۇ ئۆلۈم يولى ئىدى. يەنە بىرى — سوۋېت ئىتتىپاقىغا ئىلتىماس قىلىپ، ئۇلارنىڭ ياردىمى بىلەن شېڭ شىسەيگە قارشى تۇرۇش، بۇمۇ تۇيۇق يول ئىدى. بۇ يولنى ماھىيىتىدىن ئېيتقاندا مەھمۇت شىجاڭ خالىمايتتى. ئۇنىڭ كوممۇنىزىمدىن قورقۇش ھالىتى ئاشۇنداق ئاقىۋەتنى كەلتۈرگەنىدى. دېمەك، ئۇرۇشقا قان تۆكۈلەتتى، ئۆزى يېڭىلەتتى.

مەھمۇت شىجاڭ كېتىش ئالدىدا، بۇرۇن سوۋېت ئىتتىپاقى تەرەپ ئۇنىڭغا ياردەملىشىش ئۈچۈن ئەۋەتكەن ئىلياس ئەپەندى باشلىق 100 گە يېقىن كادىرنىڭ كۆپىنى ئۆلتۈرۈۋېتىپ كەتكەن. ئۇنىڭ بۇنداق قىلىشى، بىر تەرەپتىن، سوۋېت ئىتتىپاقى ھۆكۈمىتىدىن شېڭ شىسەيگە ياردەملىشىپ ئۇنىڭ ھاكىمىيىتىنى مۇستەھكەم-لەشكە كۈچەپ كەتكەنلىكىگە ۋە ئۆز ئەتراپىدا ئىشلەۋاتقان بۇ كادىرلارنىڭ ئۇنى ھە دەپ شېڭ شىسەيگە بېقىنىشقا، شېڭ شىسەينىڭ سىزىقىدىن چىقماسلىققا دەۋەت قىلىشلىرىغا ئاچچىقى كەلگەنلىكىدىن بولسا، يەنە بىر تەرەپتىن، ئۇنىڭ كوممۇنىزىمغا، سوۋېتتەك قارشى ئىدىيىسىدىن بولغان .

شېڭ شىسەي بولسا ئۇنىڭ "ئاسىيلىقى"نى باھانە قىلىپ، ئۆزىگە قارشى بولغان ياكى قارشى بولۇش ئېھتىمالى بولغان ئادەملەرنى تازىلاش، باستۇرۇش ھەرىكىتى قوزغاپ كەڭ كۆلەمدە قىرغىنچىلىق ئېلىپ بارغان. شېڭ شىسەيگە سوۋېت ياردەم قىلىمسا، ئۇنىڭ

ھەربىي كۈچى بۇ قوزغىلاڭنى بېسىشقا يەتمەيتتى، شېڭ شىسەينىڭ تەلپى بىلەن 1937- يىلى 9- ئايدا قەشقەر تويۇن چېگرىسىدىن 40 ئايروپىلان، 20 تانكا بىلەن ئىككى (ئۈچ) قىرغىز، رۇس پولكىلىرىدىن ئىبارەت سوۋېت قىزىل ئەسكەرلىرى كىرگەن. ئۇلار- نىڭ بىر قىسمى مارالبېشى، ئاقسۇ تەرەپكە، يەنە بىر قىسمى يەكەن، خوتەن تەرەپكە مېڭىپ، ئۇزاق ئۆتمەي ئىسياننى باستۇرغان، ماخۇشەن ھىندىستانغا قېچىپ كەتكەن. ئۇنىڭ ئاساسىي قىسىملىرى ھەربىي ئەمەلدارلىرى بىلەن قوشۇپ يوقىتىلغان. بىر قىسمى دېرەك- سىز يوقالغان (نەگە كەتكەنلىكى نامەلۇم)، ئاز بىر قىسمى دۇنخۇاڭ تەرەپكە قېچىپ كەتكەن. ئابدۇنىياز ئۇرۇشتا ئۆلۈپ، ئەسكەرلىرى- نىڭ ئۆلگىنى ئۆلگەن، قاچقىنى قاچقان. كىچىك ئاخۇن 200 دەك ئەسكىرى بىلەن تەكلىماكانغا قېچىپ كىرىپ كېتىپ، شۇ ياقتا ئاچار- چىلىقتا ئۆلگەنىمىش. شېڭ شىسەينىڭ ھەربىي قىسىملىرى ۋە ساقچى ئورۇنلىرى بۇ ئىسياننى باستۇرۇش جەريانىدا نۇرغۇن ئادەملەرنى قولغا ئالغان، ئۆلتۈرگەن ياكى توپ- توپى بىلەن قىرىپ تاشلىغان. بۇلارنىڭ ئىچىدە ئىسيانچىلارنىڭ باشلىقلىرى، ئادەتتىكى كادىرلىرى- دىن تاشقىرى، ئەسكەرلىرىمۇ قولغا چۈشۈش بىلەنلا قىرىپ تاشلان- خان. بۇلارنى قورال تۇتۇپ قارشى تۇرغانمۇ دەيلى، قورالسىز، ئىسيانغا قاتناشمىغان ئۇيغۇر كادىرلىرىدىن، زىيالىيلىرىدىن ئاز بولمىغان ئادەملەر ئېتىپ تاشلانغان، يەنىمۇ ئېچىنىشلىقى شۇكى، ھېچقانداق ۋەزىپىدىمۇ بولمىغان، ئىسياننى ياقلىغۇچى دەپ گۇمان قىلىنغان، ئىلگىرىكى قوزغىلاڭلارغا قاتناشقان مىڭلىغان- ئون مىڭلى- خان ئادەملەر تۈرمىلەرگە قامىلىپ، قىرىپ تاشلانغان.

مەھمۇت شىجاڭ چەتكە بارغاندىن كېيىن خام خىياللار بىلەن



چەت ئەلدىن ياردەم ئېلىپ شىنجاڭنى ئازاد قىلماقچى بولغان. ئۇ مەتەننى ھەزرەت بىلەن ئايرىم ھەرىكەت قىلىپ، تۈركىيە، ئىران، ئافغانىستان... دەك مۇسۇلمان دۆلەتلىرىگە ئۆزلىرى بېرىپ، ياكى ۋەكىللىرىنى ئەۋەتىپ ياردەم سورىغان. كېيىن ئۇ ياپون ئىشپىيون-لۇق ئورۇنلىرىنىڭ چاڭگىلىغا چۈشكەن.

ئۇزاق ئۆتمەي بىزگە سىياسىي كۇرس دېگەن نام بىلەن يىغىپ دەرس بېرىشكە باشلىدى. ئاساسىي دەرسنى شېڭ شىسەي ئۆزى بېرەتتى. ئۇندىن باشقا مەنسۇر ئەپەندى (سوۋېت ھۆكۈمىتىنىڭ شېڭ شىسەيگە ئەۋەتكەن مەدەنىي، مائارىپ مەسلىھەتچىسى) مىللىي مەسلىدىن، جاھانگىرلىككە قارشى ئىتتىپاقنىڭ (فەندىخۇي) مەشۇجاڭى ياپونغا قارشى ئۇرۇش ۋە ھازىرقى ئەھۋالدىن دەرس بېرەتتى. شېڭ شىسەي بولسا ئۆزىنىڭ ئالتە بۈيۈك سىياسىتىدىن دوكلات بېرەتتى. ھەپتەدە بىر، چىق بولسا ئىككى قېتىم، بىر - ئىككى سائەتتىن سۆزلەيتتى. بىز ئۇنى مۇزاكىرە قىلاتتۇق. ئادەتتە بىز دۇبەن مەھكىمىسى ئىچىدىكى شىدالۇ دېگەن زالغا (غەربىي بىنا) توپ-لىنىپ، بىر سائەت، ئىككى سائەت ئۆتكەندىن كېيىن، شېڭ شىسەي كېلىپ دوكلات بېرەتتى. بەزى چاغلاردا ئەتىگەندە بېرىپ، چۈشتىن كېيىن سائەت ئۈچ - تۆتلىرىدە چىقىپ كېتەتتۇق. چۈشتە بىر - ئىككى - دىن جىڭمومما، بىر چىنىدىن قايناقسۇ ئىچەتتۇق. ئۇ ۋاقىتلاردا ئۇنىڭ ئەمەلدارلىرى : "ئۇلۇغ داھىمىز شېڭ دۇبەن جىيەن جۇشى ئىنتايىن ئالدىراش" دەپ بىزگە كۆڭۈل قويغان بولاتتى. كېيىن - كېيىن ئەھۋال تېخىمۇ جىددىيلەشكىلى تۇردى. بىز شىدالۇغا كىرىپ

ئولتۇرغاندىن كېيىن، زالىنىڭ ئىچىدە قوراللىق ئەسكەرلەر بىزنى ئورنىۋالاتتى. پارتىلارنىڭ ئارىسىدىكى يوللاردىمۇ بەش - ئون قەدەمدە بىردىن ماۋزېر تۇتقان ئەسكەرلەر تۇراتتى. زالىنىڭ شىمال ھەم جەنۇبىدىكى ئىككى كىچىك بالكوندا بىزگە قارىتىپ ئىككى پىلموت قويۇلغان. بىرىنچى قېتىم مۇشۇنداق ئەھۋال بولغاندا، بىزدە ئەمدى بىزگىمۇ شېڭ شىسەينىڭ كالتىكىنىڭ ئۇچى تەگمىگىدى دېگەن ئەندىشە پەيدا بولدى. ئىككى سائەتتىن ئارتۇقراق ئۆتكەندىن كېيىن، "ۋېيدالىڭشۇ" كىرىپ ھېچنىمىنى بىلىمگەندەك كۈلۈپ، چاقچاق قىلىپ، دوكلات بېرىپ چىقىپ كەتتى. كېيىنكى دەرسدە لەردە شىدالۇغا بوينىمىزنى باغلىغاندەك بارىدىغان بولدۇق، يۈردىمىز كىمىز پوكۇلداپ تۇراتتى. لېكىن، بۇنىڭغىمۇ كۆنۈپ قالدۇق. مۇشۇنداق قىلىپ بۇ ئىككى ئايلىق كۇرسىمىزمۇ تۈگىدى.

1937 - يىلى 10 - ئاينىڭ ئوتتۇرىلىرىدا بولسا كېرەك، ئۈرۈمچىدە تۇيۇقسىز ھەربىي ھالەت بولۇپ، خوجانىياز ھاجى باشلىق نۇرغۇن ئادەملەرنى قولغا ئالدى. مېنىڭ ئاكام ھىلالىددىننىمۇ شۇ قاتاردا تۇتۇپ كەتتى. 11 - ئايدا بىزنى خىزمەتكە تەقسىم قىلدى، مېنى ئاۋۋال سىغەن مەكتىپىگە ئەۋەتتى. مانا تارىخ دەرسىنى تەقسىم قىلىپ بەردى. ئۈچ - تۆت كۈن تەييارلىق قىلىپ، بىرىنچى قېتىملىق دەرسكە كىرىپ چىقسام، يۇقىرىدىن بۇيرۇق كەلگەنلىكىنى، مېنىڭ گېزىتخانىغا بېرىشىمنى ئېيتتى. ئۇ يەرگە بېرىپ ئەمدى يولداشلار بىلەن تونۇشۇپ (يولداش ئەسەت ياقۇپ شۇ يەردە تەھرىر بولۇپ ئىشلەيدىكەن) بىرەر ھەپتىمۇ ئۆتمىگەندى، يەنە "چۆچەككە بارىسەن" دېگەن بۇيرۇق كەلدى، ھەيران قالدۇم. بۇيرۇققا بويسۇنۇش كېرەك. بولۇپمۇ ئۇ ۋاقىتلاردا نارازىلىق

سۆزىنى ئاغزىمدىن چىقىرىشىم مۇمكىن ئەمەس. شۇنداق
قىلىپ مەن ئابلىمىت مەقسۇتوۋ، مۇھەممەت ھۈسەيىن ئۈچىمىز
چۆچەككە كەتتۇق. ئۇ ۋاقىتتا مېنىڭ چۆچەككە پالانغانلىقىمنى
مەن نەدىن بىلەي؟ كېيىن 1940-يىلى چۆچەك ۋالىيسى
جاۋجىيەنفېڭ مەن غۇلجىغا بارمەن دەپ قاتتىق تۇرۇۋالغاندا
مانا سىز قىلىپ ئېيتقاندا ئاندىن بىلدىم.
زور خۇشاللىق بىلەن بېرىپ سوۋېتلەر ئىتتىپاقىدا ئىككى يىل
جاپالىق ئوقۇش، قايتىشتىكى چوڭ ئۈمىدلەر، "ئۇلۇغ داھىنىڭ
مەرھىمىتى" مانا مۇشۇنداق نەتىجىلەرگە ئېلىپ كەلدى.

ئالتىنچى باب چۆچەكتە ئالتە يىل

مەن 1937-يىلى 12-ئايدا چۆچەككە باردىم. ئۈرۈمچىنىڭ بۇيرۇقى بويىچە چۆچەك گېزىتخانىسىغا بېرىپ تىزىمغا ئالدۇردۇم. مەن بىلەن بىللە بارغانلاردىن مۇھەممەت ھۈسەيىنمۇ گېزىتخانىغا كىردى، ئابلىمىت مەقسۇتوۋ مۇئەللىم بولدى. شۇندىن باشلاپ 1943-يىلى 6-ئايغىچە ئالتە يىلغا يېقىن چۆچەكتە خىزمەت قىلىپ ھايات كەچۈردۈم. بۇ ئالتە يىل مېنىڭ ھاياتىمدىكى مۇھىم بىر مەزگىل بولدى. بۇ مەزگىلدە مەن ئاق-قارنى ئاساسەن تونۇۋې-لىش پۇرسىتىگە ئىگە بولدۇم؛ سەۋىيەمنى داۋاملىق ئۆستۈرۈپ، خەلق ئۈچۈن، مىللەت ئۈچۈن قولۇمدىن كەلگىنىچە ئىشلەشكە تىرىشتىم. شۇنى ئېيتىش كېرەككى، بۇ مەزگىلدە، بولۇپمۇ 1942-يىلىغىچە مېنىڭ ئىدىيە ھالىتىم ئاساسەن مەيدە بۇرۇلۇشقا ئىدىيىسى كاتېگورىيىسىدە ئىدى. مەندە سوۋېتتە ئوقۇۋاتقان ۋاقىتتا ھەۋەسكار سوتسىيالىزمچىلىق ئىدىيىسى ۋە تۇتۇق كوممۇنىزم خاھىشى بار ئىدى. شىنجاڭغا قايتقاندىن كېيىن تىرىشىپ ئۆگىنىپ بۇ ئىدىيىنى كۈچەيتكەن بولساممۇ، ماركسىزمنىڭ ئىچىگە تېخى تازا چوڭقۇرلاپ كىرەلمىگەندىم. مەن باشتا شېڭ شىسەيگە ئىشەندىم، ئۇنىڭ "ئالتە بۈيۈك سىياسەت" بىلەن نىقايلانغان ئالدامچىلىق ھەرىكەتلىرىنى بايقىيالمىدىم. شېڭ شىسەيگە بۇرۇن ئادەملىك

ئىنقىلابى قىلىۋاتىدۇ، ھەتتا ئۇ قەدەم مۇقەدەم سوتسىيالىستىك ئىنقىلابقا قاراپ ماڭىدۇ، دەپ ئۈمىد باغلىدىم. ئۇنىڭ سرتسىيالىزم، ماركسىزدىن گەپ سېتىشى، بىرقەدەر ئىلغار مەپكۇرلارغا يول قويۇشى، ئىقتىساد، مەدەنىيەت سېپىدە مەلۇم ئۇتۇقلارنىڭ بارلىققا كېلىشى، بولۇپمۇ جۇڭگو كوممۇنىستىك پارتىيىسىنىڭ كۆپلىگەن كادىرلىرى كېلىپ ئۇنىڭغا ياردەم قىلىۋاتقانلىقى مەندە ئاشۇنداق ئۈمىد قوزغىدى. شېڭ شىسەيگە بولغان مۇنداق خاتا تونۇش مېنىڭ سوۋېتلەر ئىتتىپاقىغا چوقۇنۇشۇم بىلەنمۇ باغلىق ئىدى. شۇ ۋاقىتتا مەن سوۋېت ھۆكۈمىتى قوللىغان، ستالىن قوللىغان، موسكۋاغا بېرىپ ستالىن بىلەن بىۋاسىتە سۆھبەت ئۆتكۈزۈپ كەلگەن شېڭ شىسەيدىن گۇمان قىلىدىم. مېنىڭ ئېڭىمدا ستالىن يامان ئادەمنى قوللىمايدۇ، دېگەن دوگمىچىلىق ئىدىيىسى رول ئويناپ كەتتى. مەن شىنجاڭنىڭ ئەمەلىيىتىنى — شېڭ شىسەينىڭ يالغان سىياسەتسىزلىكىنىڭ ئەمەلىيىتىنى، شىنجاڭ خەلقىنىڭ ئىدىيە ۋە تۇرمۇش ئەمەلىيىتىنى ياخشى كۆزىتىۋالدىم، شېڭ شىسەينىڭ ئىنقىلابچانلىقى ئەسلى قىياپىتىنى كۆرۈۋالدىم. بۇنى كېيىن، ئەمەلىيەت چەريانىدا قەدەم مۇقەدەم تونۇشقا باشلىدىم.

1937-يىلى دېكابىرنىڭ ئاياغلىرىدا چۆچەك گېزىتخانىسىغا كىرىپ خىزمەت باشلىدىم. گېزىتخانىنىڭ باشلىقى ياڭ خېلىن دېگەن ئادەم ئىكەن، ئۇ خېلى يىللىق قارشى ئېلىپ، بىر چوڭ ئۆيدە ئىشلەۋاتقان ئۇيغۇر تەھرىر بۆلۈمىنىڭ كادىرلىرى بىلەن تونۇشتۇردى. تەھرىر بۆلۈمىدىكى ئاساسىي كادىرلار نىياز ئىساقى (مۇئاۋىن باش مۇھەر-رىر). مۇھەممەتجان ئىلھامجانوۋ (بىي بودې، تەرجىمان) فۇزىيىل مەخسۇم (تەھرىر)، ئارپ بۇرناشۇۋ (تەھرىر، رۇسچە تەرجىمان)

دېگەن كىشىلەر ئىكەن. ئۇلارنىڭ بەزىلىرى بىزنى قىزغىن قارشى ئالدى. بەزىلىرى ئىپادە بىلدۈرمىدى. بەزىلىرى سوغۇق قارشى ئالدى. مۇھەممەت ھۈسەيىن بىلەن ئىككىمىز شۇ ئۆيىنىڭ ئۆزىدە چەتتىرەك قويۇلغان بىر شىرەدە ئولتۇرۇپ ئىش باشلىماقچى بولدۇق.

شىرەدە ئولتۇردۇق، لېكىن ئىش يوق. گېزىت - ژۇرناللارنى ئوقۇيمىز، رومان ئوقۇيمىز، بىزگە زادى ئىش بەرمەيدۇ. مۇشۇنداق قىلىپ ئىككى - ئۈچ ئاي ئولتۇردۇق. ئاخىرى ئىش يوقلۇقى توغرىسىدا گېزىتخانىنىڭ باشلىقى ياكى خېلىگىچە كېلىپ شىكايەت قىلدۇق. شۇندىن كېيىن، بىزگە كوررېكتورلۇق ۋەزىپىسى بېرىلدى. مۇھەممەت ھۈسەيىننىڭ ئاچچىقى يامانراق ئىدى، مۇنداق ئادەملەر بىلەن ئىشلىيەلمەيمەن دەپ چىقىپ كېتىپ مۇئەللىملىك قىلدى. مەن گېزىتچىلىك ئىشىنى بىر ئۆگىنىپ باقاي، دەپ داۋاملىق ئىشلىدىم. ئاستا - ئاستا ئۇ يەردىكىلەر بىلەنمۇ ئاز - تولا كېلىشىپ قالدىم. ئارىپ بۇرناشۇۋ ياخشى ئادەم ئىكەن. ئۇ، ئادەتتە (ھاراق ئىچمىگەن ۋاقىتتا) ئاز گەپ قىلىدىغان، باش چۆكۈرۈپ ئىشلەشنىلا بىلىدىغان ئادەم ئىكەن. ئۇ ماڭا سوۋېتتىن كېلىدىغان گېزىت - ژۇرناللاردىن ماقالىلەرنى تاللاپ كۆرسىتىپ بېرەتتى. ئۇنىڭ كۆر - سىتىپ بېرىدىغان ماقالىلىرى ئىككى خىل بولاتتى. بىرى پەن يېڭىلىقلىرى، بىرى تارىخ توغرىسىدىكى ماقالىلەر. ئۇنىڭ ئۆزى بىلىم سەۋىيىسى خېلى يۇقىرى ئادەم ئىكەن. مەن بۇ ئادەمنى ياخشى كۆرۈپ قالدىم. ئۇزاق ئۆتمەي بىز دوست بولۇپ قالدۇق. ئۇ گاھىدا ماڭا ئەقىل كۆرسىتىپ: "سەن بارغوي سەيپىدىن، ئىشلە، قورقماي ئىشلە" دەپ مەدەت بېرىپ قويايتتى.

ياڭ خېلىندىن باشقا، تەھرىر بۆلۈمىدىكى بىرقانچە ياش خەنزۇ كادىرلار بىلەنمۇ چىقىشىپ قالدىم. ئاندىن كېيىن، مەتبەئە-دىكى ئىشچىلار بىلەن ئىناق بولۇپ كەتتۇق. دەم ئېلىش ۋاقتلىرىدا ئۇلار بىلەن چىقراق پاراڭلىشاتتۇق، مېنىڭ كوررېكتورلۇق ۋەزىپەم مەتبەئە ئىشچىلىرى بىلەن چىقراق ئۇچرىشىشقا سەۋەب بولدى. شۇنداق قىلىپ ئاستا-ئاستا گېزىتخانىدا يىلتىز تارتىپ قالدىم. 2-يىلغا ئۆتكەندە، مېنىڭ خىزمىتىمنى كوررېكتورلۇقتىن تەھرىرلىككە ئۆزگەرتتى. ئەمدى خېلى ئىش قىلغاندەك، ئىشىمدىنمۇ، ئۆزەمدىنمۇ رازىدەك ھېس قىلىدىغان بولدۇم. يەنە گېزىتنىڭ ئاخىرقى چىڭ-ياڭنى مەن قول قويۇپ بېرىش ۋەزىپىسىنى ئالدىم. بۇ مەسئۇلىيەت-چانلىقى چوڭ ئىشكەن. بۇ ۋەزىپىنى باشقىلار ئالغىلى ئۇنىمايدىكەن، شۇڭا ماڭا ئىتتىرىشتى. مەن ئۈستۈمگە ئېلىۋەردىم. يەنە گېزىت تارىلىش ئالدىدا بىر قاتار قاراپ چىقىش ئىشى ماڭا يۈكلەندى. شۇنداق قىلىپ، مەلۇم دەرىجىدە مەسئۇلىيىتى بار بىر تەھرىرگە ئايلىنىپ قالدىم.

چۆچەكتىكى گېزىتخانىدا ئىشلەش جەريانى مېنىڭ ئۈچۈن بىر ئۆگىنىش جەريانى بولدى. ئالدى بىلەن تەھرىرلىك، نەشرىياتچى-لىقنى ئۆگىنىش— بۇ خىزمەتتە ئادەم چىق ماتېرىيال كۆرۈشكە مەجبۇر بولىدىكەن، ھەر خىل گېزىتلەرنى كۆرۈشكە، ھەر خىل ژۇرناللارنى كۆرۈشكە مەجبۇر بولىدىكەن، ئۇ ۋاقىتتا بىز سوۋىت گېزىت-ژۇرناللىرىنى چىقراق كۆرەتتۇق. تەھرىرلىكنىڭ مەزمۇنى ۋە ئۇسۇلى جەھەتتە ئۇلاردىن پايدىلىناتتۇق. مەن «پراۋدا»، «قىزىل ئۆزبېكىستان» گېزىتىدىن چىقراق پايدىلىناتتىم. ئۆزىمىزدىمۇ گېزىت-ژۇرناللار ئاز ئەمەس ئىدى. يەنە بىر ياقىتىن سىياسىي

ئۆگىنىش قىلاتتىم. ماتېرىيال كۆرۈش، ماقالە كۆرۈش، ھەر خىل ئاخباراتلارنى ئاڭلاش ئارقىلىق كىشىنىڭ قاراش دائىرىسى كېڭىيىدەن. خەلقئارا ئەھۋال، ئىچكى ئەھۋال، سىياسىي-ئىجتىمائىي كۈرەشلەر، ئىقتىسادىي ئەھۋاللار توغرىسىدا كىشىنىڭ بىلىمى ئېشىپ بارىدىكەن. ئاندىن قالسا، نەزەرىيە ئۆگىنەتتىم. بىز سوۋېتلەر ئىتتىپاقىدا ئوقۇغاندا ئىجتىمائىي پەنلەرنى، بولۇپمۇ ماركسىزم نەزەرىيە-لىرىنى رەسمىي دەرس قىلىپ ئوقۇتتىمىغان، ئۆزىمىز ماتېرىيال كۆرۈپ، لېكسىيە ئاڭلاپ ۋە ئېكسكۇرسىيەلەرگە قاتنىشىپ، ئۆزلۈك-مىزدىن ئۆگەنگەن. ماركسىزم كلاسسىك ئەسەرلىرىدىن بىرقانچە-لىرىنى كۆرگەن. لېكىن دەرس ئالدىراش بولغىنى ئۈچۈن، ھەم ياردەم قىلىدىغان مۇئەللىم بولمىغىنى ئۈچۈن كۆرۈشىمىزمۇ چوڭقۇر بولمىغان. ئەمدى خىزمەت جەريانىدا سىياسىي كىتابلارنى كۆرۈشكە ۋاقىت چىقتى (بىز سوۋېتتىن كىتابلارنى خېلى چىق ئېلىپ كەلگەن). بىز كىتاب كۆرۈشتە نەزەرىيەدە چۈشىنىلمىگەن بەزى مەسىلىلەرنى گېزىتخانىنىڭ باشلىقى ياكى خېلىنىڭ چۈشەندۈرۈپ قويۇشى ئۈچۈن سۇندۇق. ئۇ بىزگە ياردەم قىلدى. ئۇنىڭ ياردىمى بىلەن مەن لېنىننىڭ «دۆلەت ۋە ئىنقىلاب» دېگەن كىتابىنى ئىككى قېتىم ئوقۇپ چىقىپ، خېلى چۈشەنچىگە ئىگە بولدۇم. ئاندىن كېيىن «كوممۇنىستىك پارتىيە خىتابنامىسى» ۋە باشقا ئەسەرلەرنى ئاشۇ شەكىلدە كۆرۈشكە باشلىدىم. كىتابتىن بىرەر تېمىنى كۆرۈپ بولغاندىن كېيىن، ياكى خېلىن بىرنەچچە سوئال چىقىرىپ بېرەتتى، بۇ سوئاللارنى ئويلاشقاندىن كېيىن ئۇنىڭ بىلەن مۇزاكىرە قىلاتتۇق، ئۇ چۈشەندۈرۈپ بېرەتتى. شۇنداق قىلىپ نەزەرىيە ئۆگىنىشتە بىرقەدەر ئىلگىرىلەشلەر بولدى. ياكى خېلىن شەرقىي شىمالدىن سوۋېت

ئارقىلىق شىنجاڭغا كەلگەن، سىياسىي سەۋىيىسى خېلى يۇقىرى، كوممۇنىست بولمىسىمۇ، كوممۇنىزم تەرەپدارى بىر ئادەم ئىدى. ئۇ ماڭا ھەر جەھەتتىن ياردەم قىلدى. مەن يەنە ئەدەبىي جەھەتتىن ئۆگىنىش قىلدىم. ۋاقىت تاپقاندا رومان، ھېكايىلەرنى، ئەدەبىيات نەزەرىيىسىگە دائىر ماقالىلەرنى چىقراق كۆرۈشكە توغرا كەلدى. ئەسلىدە مەن سوۋېتتە ئوقۇۋاتقاندىمۇ ئەدەبىياتقا قىزىقىدىغانىدىم، كېيىن ئوقۇغانچە تېخىمۇ قىزىقىدىغان بولدۇم، ئاندىن كېيىن يېزىش ھەۋىسى پەيدا بولدى. شۇنداق قىلىپ چۆچەك گېزىتخانىسىدا خىزمەت قىلىش ماڭا ھەر جەھەتتىن چوڭ ئۆگىنىش، ئالغا بېسىش جەريانى بولدى.

مەن چۆچەك گېزىتخانىسىدا ئىشلەش جەريانىدا، سائەتلەپ دەرس بېرىدىغان مۇئەللىملىكمۇ قىلدىم. دەسلەپتە سىغىن مەكتىپىدە دەرس بەردىم، يازدا ئوقۇتقۇچىلارنىڭ كۇرسى بولاتتى. ئۇنىڭدىمۇ دەرس بەردىم. كۆپرەك ۋاقىت گىمنازىيە دەپ ئاتالغان ئوتتۇرا مەكتەپتە دەرس بەردىم. دەرسىم ھەپتەسىگە سەككىز-ئون سائەت بولدى، ئاۋۋال سىياسەتتىن، شۇنىڭ بىلەن بىللە ئېقىم مەسىلىلىرى (بۇ ئاساسەن خەلقئارا ئەھۋال) توغرىسىدا لېكسىيىلەرمۇ سۆزلىدىم. ئاندىن كېيىن ئەدەبىيات دەرسى بەردىم. كېيىنكى يىللاردا تارىخ دەرسىنى قوشۇپ ئۆتتۈم. باشلاپقى بىرمەزگىل دۇنيا تارىخىنى ئۆتكەندىم، كېيىن جۇڭگو تارىخىنىمۇ قوشۇپ بەردى. جۇڭگو تارىخى توغرىسىدا ناھايىتى ئاز بىلەتتىم، بۇ دەرسنى كەيىپنىڭ ئىسمىلىك بىر داغۇر يولداش بېرەتتى، شۇ كۈنلەردە ئۇ بىزنىڭ گېزىتخانىغا كېلىپ، ئاۋۋال تەرجىمان بولدى، كېيىن فۇشېجاڭ مەھەممەتجان ئىلھاجانوۋ ئۇرۇمچىگە يۆتكىلىپ كېتىپ، ئۇنىڭ ئورنىغا فۇشېجاڭ

بولدى. ئاندىن ئۇ ۋاقتىم يەتمەيدۇ، دەپ جۇڭگو تارىخى دەرسىنى ماڭا ئۆتكۈزۈپ بەردى، مەن ئۇنىڭ تەرجىمە قىلىپ تەييارلىغان ماتېرىيالى بويىچە دەرس ئۆتەتتىم. ئوقۇغۇچىلارمۇ ئاشۇ ماتېرىيالدىن سىرتقا چىقىپ سوئال بەرمەيتتى. چۈنكى، جۇڭگو تارىخىدىكى ئاشۇنچىلىك نەرسىنىمۇ ئاران ھەزىم قىلاتتى.

گىنازىيىدە دەرس بېرىش — بۇمۇ ماڭا چوڭ بىر ئۆگىنىش بولدى. ئۆگىتىش ئۈچۈن ئەلۋەتتە ئاۋۋال ئۆگىنىش كېرەك، ئۆزەممۇ، ھەتتا گېزىتخانىدىكى ئىشىغا قارىغاندا مۇئەللىملىك خىزمىتىدىن خېلى ھۇزۇرلىنىدىغان بولدۇم. قىلغان خىزمىتىڭنىڭ نەتىجىسىنى كۆرگەندىن كېيىن ھۇزۇرلىنىدىكەنەن. بۇ گىنازىيىدە مىللىي ئوقۇغۇچىلار خېلى چىق بولۇپ، قىزلار سىنىپى، ئوغۇللار سىنىپى ئايرىم ئىدى. ئاۋۋال مەن ھەر ئىككى سىنىپقا دەرس بەردىم. كېيىن مېنىڭ دەرسىمنى قىزلارنىڭ بىر يۇقىرى سىنىپىغا مۇقىملاشتۇرۇپ قويدى. بۇ سىنىپتا ئۇيغۇر قىزلىرى ئازراق، كۆپى تاتار، ئۆزبېك، قازاق قىزلىرى ئىدى، ئايمۇ مۇشۇ سىنىپتا ئوقۇيتتى.

چۆچەكنىڭ قىزلىرى ئەركىن، شوخراق بولىدىكەن، مەجە-زىمىز چىقىشىپ قالدى، ئۇلار مېنىڭ دەرسىمنى يارىتىپ قالدىمۇ، ئىشقىلىپ دەرسنى ياخشى ئاڭلايتتى. تەنەپپۇس ۋاقتىلىرىدا ئولش-ۋېلىپ خۇشال — خۇرام پاراڭلىشاتتى. شۇنداق قىلىپ بۇ سىنىپتىكى ئوقۇغۇچىلار بىلەن ئارىمىزدا خېلى ئوبدانلا دوستلۇق پەيدا بولۇپ قالدى. بەزى ۋاقىتلاردا تارىخ، ئەدەبىيات دەرسىگە قوشۇپ بەزى ھېكايىلەرنى سۆزلەپ بېرەتتىم، ئۇلار بەك قىزىقىش بىلەن ئاڭلايتتى. بۇمۇ بەلكى مېنىڭ دەرسىمگە قىزىقىشلىرىنىڭ بىر سەۋەبى

بولسا كېرەك. كېيىنكى يىللاردا مەن سىياسەت دەرسىگە ماسلاش-
تۇرۇپ شىنجاڭنىڭ ئىجتىمائىي ئەھۋالى، سىنىپىي پەرقلەر، يۇقىرى
سىنىپلارنىڭ ئېكسپىلاتاتسىيىسى ۋە سىنىپىي زىددىيەتلەر توغرىسىدا
سۆزلەپ بېرىدىغان بولدۇم. ئوقۇغۇچىلار بۇنىڭغىمۇ بەك قىزىقىدىغان
بولدى.

بۇ مېنىڭ ھاياتىمدا ئىككىنچى قېتىملىق (ھېلىقى 13 يېشىمدا بىر
ھەپتە مۇئەللىم بولغىنىمنى قوشقاندا ئۈچىنچى قېتىملىق) مۇئەللىملىك
قىلىش ئىدى. مەن مۇئەللىملىك خىزمىتىنى بەك يارىتاتتىم، ئۆزەڭ
بىلىگىنىڭنى بالىلارغا ئۆگىتىش، ياش ئەۋلادلارنى تەربىيەلەشكە
بىر ئۇلۇش ھەسسە قوشۇش، ھەقىقەتەن بەك ئوبدان خىزمەت.
قىلغان ئىشىڭنىڭ نەتىجىسى كۆرۈلىدۇ، ئەمگىكىڭ يەردە قالمايدۇ.
سەندە ئوقۇغان ئوقۇغۇچىلار سېنى قەدىرلەيدۇ، ئەبەدىي ئۇنتۇم-
مايدۇ. ھازىرغىچىلىك شۇ گىمنازىيىدە ئوقۇغان ئوقۇغۇچىلار ئۇچراپ
قالغاندا مانا بىر خىل چوڭقۇر مۇھەببەت بىلەن ھۆرمەت قىلىدۇ.
بۇ توغرىدا مەن مۇنداق بىر ۋەقەنى ئېسىمگە ئالدىم، 1953-
يىلى بولسا كېرەك، مەن قەشقەرگە بارغاندا ۋاڭ ئېنماۋ، زوچى،
ئېمىنوۋ (بۇلار ئۇ ۋاقىتتا قەشقەردە ئىشلەيدىغان) لار بىلەن ئاتۇشقا
باردۇق. ئۈستۈن ئاتۇشنى ئايلىنىپ ئۆتۈپ، ئاستى ئاتۇشقا بارغاندىن
كېيىن، ئىتاپىدىن كىرىپ، بۇيامەت بىلەن ئايلىنىپ تېجەنگە كەل-
دۇق. بىر يەرگە كەلگەندە كۆرۈك بۇزۇلۇپ كېتىپتىكەن، ئۇنى
ياساپ ئۆتۈشكە توغرا كەلدى. بىز بىر ئېتىزنىڭ قىرىدا ئولتۇرات-
تۇق، يولنىڭ ئۇ چېتىدىكى ئۆيىدىن بېشىغا ئاق رومال سالغان، چاچ-
لىرىغا ئاق كىرگەن بىر ئايال كېلىپ بىز بىلەن بىر ئاز پاراڭلاشقان-
دىن كېيىن، قايتىپ كىرىپ كېتىپ بىر قوغۇن كۆتۈرۈپ چىقتى.


يەنە بىر ئەر كىشى بىرگە چىقىپ قوغۇن پىچىپ بىزنى مېھمان قىلدى. ئۇ ئايال بىزدىن: "قەشقەردىن كېلىشىمۇ، ئۈرۈمچىدىنمۇ؟" دەپ سورىدى. بىز: "ئۈرۈمچىدىنمۇ بار، قەشقەردىنمۇ بار" دەپ جاۋاب بەردۇق. ئۇ ئايال يەر ئاستىدىن ماڭا قاراپ-قاراپ قوياقتى. ئاندىن ئۇ: "سەيپىدىن ئەپەندىم دېگەن كىشىنى بىلىشىدەنغانلا، بىزنىڭ ئاتۇشلۇق، مۇشۇ تېجەنلىك ئىدى." دېدى. ئىمىدە نوۋ "سەيلى ئۇ كىشىنى نەدىن بىلىنالا؟" دەپ سورىۋىدى، ئۇ ئايال: "ۋاي بىلىمەيدىغان، ئۇ كىشى بىزگە ئوقۇتقۇچى بولغان ئەمەسمۇ، ئۈلگۈچە ئۇنتۇمايمىز، دېسەلە!" دېدى. كېيىن ئېمىنوۋ مۇشۇ ئول-تۇرغانلارنىڭ ئىچىدە شۇ سىلنىڭ ئوقۇتقۇچى بارمىدۇ، ياخشى قاراپ باقسىلا" دېگەنىدى، ئۇ سىنچىلاپ ماڭا قارىدى (چۈنكى ئۇ يەردە ئۇيغۇر پەقەت ئىمىنوۋ بىلەن ئىككىمىز ئىدۇق). مېنىڭ چىرايمىدىمۇ بىر كەيپىيات سېزىلىدىمۇ "ۋاي سەيپىدىن ئەپەندىم ئەمەسمۇ؟" دەپ كېلىپ قۇچاقلاپ ئامانلىشىپ كەتتى. ئايال ناھايىتى ھاياجانلىنىپ، كۆزلىرىگە ياش ئالدى. ۋاڭ ئېنماۋ بىلەن زو چى ئىككى يولداش بۇ ئىشقا ناھايىتى ھەيران قالدى. كېيىن مەن ئايالنى ئولتۇرغۇزۇپ ئەھۋاللاشتۇق، سورىساق ئۇ 1935-يىلى مەن ئوقۇتقۇچىلىق قىلغان شۇ تېجەن مەكتىپىدە ئوقۇغان ئوقۇغۇچىلاردىن ئىكەن، "ئاتلىرى نېمە؟" دېسەم، "ئېتىم ئامىنە ئەمەسمۇ، مەن 2-سىنىپتا ئالدىنقى قاتاردا ئولتۇراتتىمغۇ، سەيلى مېنى جىق تۇرغۇزىدىغان ئەمەسمۇ؟" دەپ جاۋاب بەردى. مېنىڭمۇ دەرھال ئېسىمگە كەلدى، ئالدىنقى پارتىدا ئولتۇرغان شۇ ۋاقىتتىكى بىر قارامۇقۇق قىز كۆز ئالدىمىدىن ئۆتتى. ئۇ ئايال بىر ياقىتىن كۈلۈپ، بىر ياقىتىن كۆز ياشلىرىنى سۈرتۈپ ئۆيىگە كىرىپ كەتتى-دە، ھېلىقى ئەر كىشى بىلەن

(ئۇ ئېرى ئىكەن)، بىر داستىخاندا بىرنەچچە نان، بىر كومۇ قېتىق، ئەپچىقىپ بىزنى مېھمان قىلدى. كۆۋرۈك پۈتكۈچە بىز ئوي-دان پاراڭلاشتۇق. ۋاڭ ئېنماۋ، زو چى يولداشلار ئەھۋالنى بىلگەندىن كېيىن بەك تەسرلەندى. بۇ ئىش بىزگە شۇنداق بىر ھەقىقەتنى كۆرسەتتىكى، بىلىم بەرگەن، ئوقۇتقان كىشىنى ئوقۇغۇچىلار ئەبەدىي ئۇنتۇمايدىكەن. ھازىرغىچە "مەن ئۆمرۈم بويى ئوقۇتقۇ-چىلىق قىلغان بولسام ئەجەب ياخشى بولار كەن" دېگەننى ئويلاپ قالمەن.

چۆچەكتە خىزمەت قىلغان مەزگىلدە مېنىڭ كۆپرەك ۋاقىت سەرپ قىلىپ قاتناشقان بىر ئىشىم سەنئەت، مەدەنىي ئاقارتىش خىزمىتى بولدى. ئۇ ۋاقىتلاردا ئۆلكە ھەم ۋىلايەتلەردە، ناھىيىلەردە ھەر مىللەتنىڭ مەدەنىي ئاقارتىش ئۇيۇشمىلىرى بولاتتى. بۇ ئۇيۇشمىلار ئۆشەر-زاكات كىرىمى بىلەن مەكتەپ باشقۇرغاندىن باشقا، كۈچىگە قاراپ سەنئەت ئىشلىرىنىمۇ قىلاتتى. مەن چۆچەككە بارسام سانايىد-نەپىسە دېگەن بىر ئۆمەك بار ئىكەن، ئازغىنا ئادەملەر بىلەن ئانچە-مۇنچە كونسېرتلارنى قويدىكەن. بىرەر-ئىككى قېتىم بىر پەردىلىك كىچىك ئويۇنلارنىمۇ قويۇپتۇ. بەڭگى، قىمارۋازلارنى تەنقىد قىلغان بىر كىچىك ئويۇن قويۇپتەندۇق، بۇنى كۆرۈپ بەزى باشقا مىللەت كىشىلىرى ئىچىدە: "ئۇيغۇرلار قىمارۋاز بىلەن بەڭگىدىن باشقا نەرسىنى ئوينىيالمايدۇ" دېگەن گەپ چىقىپتۇ. بۇنىڭغا ئۇيغۇرلار قاتتىق نارازى بولۇپ: "بىز ئۆزىمىزنى ئۇلارغا كۆرسەتمەيمىزمۇ؟" دەپ جىلە بوپتىكەن، لېكىن كۈچى ئاجىز ئىكەن. بىزنىڭ بارغان ۋاقتىمىز دەل مۇشۇنداق ۋاقىتقا توغرا كەپتۇ. بىزنى كۆرۈپ ئۇيۇشمىنىڭ رەئىسىدىن تارتىپ ئامبارچىسىغىچە

بىزگە يېقىنلاشتى، بولۇپمۇ ھەۋەسكار ئارتىسلار بىزگە تېخىمۇ بېپىشتى. ئۇ ۋاقىتتا سوۋېتتە ئوقۇپ كەلگەنلەرنىڭ "تاشكەنتچىلەر" دېگەن نامى بار ئىدى. چۆچەككە بارغان بىز ئۈچ تاشكەنتچىدىن ئۇلارنىڭ چوڭ ئۈمىد كۈتكەنلىكى كۆرۈنۈپ تۇراتتى. ئۇزاق ئۆت-مەي مېنى ئۇيغۇر ئۇيۇشمىسىغا باش كاتىپلىققا سايلىدى. رەئىسى بىر چالا ساۋات ئادەم ئىكەن، ئۇنىڭغا چىقراق ياردەم قىلىشقا توغرا كەلدى. ئۇندىن باشقا مەن كۆپچىلىكنىڭ ياردىمى بىلەن سانايىنەپسە ئىشلىرىغا قاتناشتىم.

ئۇيغۇر سەنئىتىنى تەرەققىي قىلدۇرۇش، چۆچەك سەھنىسىدە باشقا مىللەتلەردىن ئۆتۈپ كېتىش، دېگەن قارارغا كەلدۇق. تاتارلاردىن ئۆتۈشمىز قىيىن ئىدى. ئۆزبېكلەر، تاتارلار خېلى مۇرەككەپ ئويۇنلارنى قويدىكەن، بولۇپمۇ تاتارلار ئىچىدە ھەۋەسكار زىيالىيلار جىقكەن، ئۇنىڭ ئۈستىگە سەيپۇللىن دېگەن مەخسۇس ئوقۇغان بىر رېژىسسورى بار ئىكەن، ئۇنىڭ رولى چوڭ ئىكەن. بىز: "تاتارلارغا يېتىشىپ ئېشىپ كېتىش" دېگەنگە كۆزىمىز يەتمىسىمۇ، غەيرەت بىلەن مۇشۇ قارارنى قىلدۇق. ئاۋۋال ئادەم سانىنى كۆپەيت-تۇق، ئۇيغۇر زىيالىيلىرى، ئوقۇتقۇچىلار، ئاندىن قالسا موزدۇزلار، ساتىراشلار، سەيپۇڭلار ۋە ئائىلىدىكىلەردىن سەنئەتتىن بىرئاز خەۋىرى بار، ئانچە - مۇنچە دۇتار - راۋاپ چېلىپ ناخشا ئېيتالايدىغان، ئۇسسۇل ئوينىيالايدىغانلارنى توپلىدۇق. ئۇلارنى مۇزىكىچى، كونسېرتچى قىلىپ ئىككىگە بۆلدۇق. كېيىنرەك بىزنىڭ ئۆمىكىمىز يالغۇز كونسېرتچى بولۇپلا قالماستىن، دراممۇ ئوينىيدىغان دەرد-جىگە يەتتى. ھەممىمىز ھەۋەسكارلار بولغانلىقتىن، ئىشتىن تاشقىرى كەچقۇرۇن مەشغۇلات قىلاتتۇق. ئىشتىن چۈشۈپ تاماق يېگەندىن



كېيىنلا ئۇيۇشمىغا يىغىلىپ، سائەت 10-11 گىچە، ئالدىراش ۋاقتلاردا ئۇنىڭدىنمۇ ئۇزاق ئىشلەيتتۇق، گاھدا يەكشەنبە كۈنلىرىمۇ دەم ئالمايتتۇق. ھەۋەسكار دېسە ھەۋەسكارنىڭ تازا ئۆزى بولدۇق. ھېچكىمگە تەشۋىق قىلىش ھاجەت ئەمەس ئىدى، ھەممەيلەندە دېگۈدەك بىر خىل ئاكتىپ، ھەرىكەتچان سەنئەتكە بېرىلىش كەيپىياتى كۆرۈنۈپ تۇراتتى.

كېيىنرەك ئايىمىنىمۇ مەكتىپىدىن سوراپ كەچلىكى ھەرىكىتىمىزگە قاتناشتۇردۇق. ئۇلارنىڭ گىمنازىيىسى مەكتەپ ئوقۇغۇچىلىرىنىڭ كونسېرتلىرىنى قويۇپ تۇراتتى، ئۇنىڭدا ئايىم ئۇسسۇل، ناخشىلارغا چىقاتتى، قارىساق، ئۇلارنىڭ ماھارىتى يامان ئەمەس. كېيىن مەكتەپ رەھبەرلىكىنىڭ تەلپى بويىچە مەن ئۇلارغا بىر پەردىلىك «18-سېنتەبىر» ناملىق سەھنە كىتابى يېزىپ بەردىم ھەم ئۇنى قويۇشقا ياردەم قىلدىم، ئۇنىڭ مەزمۇنى، ياپونغا قارشى ئۇرۇش ۋاقتىدا شەرقىي شىمال تاغلىرىدىكى ئايال پارتىزانلارنىڭ كۈرۈشى ئىدى. ئۇنىڭ ئىچىدە ئايىم مۇھىمراق رولغا چىقىپ، خېلى تۈزۈك ئوينىدى. شۇ ۋاقتلاردا بىز «قانلىق داغ» ناملىق سەھنە كىتابىنى قويماقچى بولۇپ، ئۇنىڭدىكى ئاساسىي رول روشەنگۈل ئۈچۈن ئەرتىستكا تاپالمايۋاتاتتۇق، ئايىمنى مەكتىپىدىن سوراپ ئەكىلىپ شۇ رولغا قاتناشتۇردۇق. بىرىنچى قېتىم دراممىغا قاتنىشىشىغا قارىماستىن ئۇ، خېلى ياخشى ئوينىدى. شۇنىڭ بىلەن سانايىنەپسىمىزگە قوشۇۋالدۇق.

سەنئەت ئىشلىرىمىز كۈندىن-كۈنگە تەرەققىي قىلىشقا باشلىدى، 1938-يىلنىڭ ئاخىرىدا كونسېرتتا خېلى ئىلگىرىلەشتىن باشقا، بايقى «قانلىق داغ» دراممىسىنى قويدۇق، 1939-يىلدىن باشلاپ

بىرقانچە سەھنە كىتابلىرىنى قويدۇق. مەسىلەن، «شانلىق غەلبە» (ياپونغا قارشى ئۇرۇش تېمىسىدا)، «چاقىرىلمىغان مېھمانغا سوۋغا» (ياپونغا قارشى ئۇرۇش تېمىسىدا)، «باي ۋە مالاي» (ھەمزە ھېكمە - زادىنىڭ ئەسىرى، بۇ ئەسەرنى مەن شىنجاڭ شارائىتىغا مۇۋاپىقلاش - تۇرۇپ بىر ئاز ئۆزگەرتكەندىم)، «ئانارگول»، «ئارشىن مال ئالان» (تەييار قىلىپ قويالماي قالدۇق) ۋە «ئىككى بايغا بىر مالاي» ھەم «خىيالىي دوختۇر» قاتارلىق كىتابلارنى قويدۇق. 1941 - يىلىغا كەلگەندە خېلى تەرەققىي قىلىپ، باشقا مىللەت سانايىنەپسىلىرىدىن ئۆتۈپ، تاتارلارغا يېتىشىپ قالدۇق. ئاخىرى 1942 - يىلى بولسا كېرەك، «ئىككى بايغا بىر مالاي» دېگەن كىتابنى (بۇ ئىتالىيەلىك مەشھۇر دراماتورگ كارلو گولدونىنىڭ ئەسىرى بولۇپ، خېلى داڭقى چىققان ئەسەر ئىدى) قويغاندىن كېيىن، بىز ئۆزىمىزنى تاتارلاردىن ئېشىپ كەتتۇق دەپ ھېسابلىدۇق. بۇنى بىزلا ئەمەس تاتار رېژىسسور سەپپۇللىنىڭ ئوزى ئىقرار قىلغانىدى. چۆچەكتىكى سوۋېتلىكلەر (كونسۇلخانا خادىملىرىدىن باشقا "ساۋ سىن تورگ" دەپ ئاتالغان سودا ئورنىنىڭ خادىملىرى قوشۇلۇپ سوۋېتلىكلەر خېلى جىق بولىدىغان) نىڭ تەلپى بىلەن ئۇلارغا مەخسۇس قويۇپ بەردۇق. سوۋېتلىكلەردىنمۇ خېلى ياخشى ئىنكاس چىقتى. ئۇلار چۆچەكتە بۇ كىتابنىڭ مۇشۇنچىلىك سەۋىيىسىدە قويۇلۇشىغا ئىشەنمەپتەكەنمىش.

مەن بۇلارنى ئېيتىش بىلەن ئۆزەمنى، ئاشۇ بىزنىڭ ھەۋەسكار ئارتىلىرىمىزنى ماختىۋالماقچى ئەمەسمەن، شۇنى ئېيتىش كېرەككى، بىزنىڭ يازغان ۋە قويغان كىتابلىرىمىز، كونسېرتلىرىمىز ھازىرقى سەۋىيە بىلەن ئۆلچىگەندە خېلى تۆۋەنلىكىدە گەپ يوق. ئامما



ئاشۇ ۋاقتتا، شۇ شارائىتتا، ئاشۇ موزدۇز، ساتراشلار ۋە ھەۋەسكار زىيالىيلاردىن تەركىب تاپقان ئىشتىن سىرتقى سەنئەتچىلەر بىلەن ئاشۇنداق خېلى چوڭ - چوڭ كىتابلارنى شۇ سەۋىيىدە قوياشسىمىز ئاسان ئىش ئەمەس ئىدى. ئۇنىڭ ئۈستىگە ئاساسەن ئۆزىمىز يازغۇچى، ئۆزىمىز رېژىسسور، ئۆزىمىز سەھنە دېكوراتسىيىچى، ئۆزىمىز تارتىس، ھەم مۇزىكانت، ھەم كونسېرتچى، ھەم درامىچى، ھەم سەھنىدە قوياشغۇچى ئىدۇق. ئىشقىلىپ، قولىدىن كەلگەننى ئايىماي قىلىدىغان بىر ئاكتىپ كوللېكتىپ ئىدۇق. بۇنداق قىلىشتىن ئالدىنغان چوڭ ئىقتىسادىي مەنپەئەت يوق. تاپقان كىرەم - نىڭ ئۈچتىن بىرىنى ئارتىسلارغا بۆلۈپ بەرسەكمۇ بۇ ھېچنېمىگە تەرزىمەيتتى. پۇل ئۈچۈن دەپ سەنئەتتە كەتسە قاتناشقان بىرەركەمنىمۇ كۆرگىلى بولمايتتى. بۇ ئۆمىكىمىز راستى بىلەن ئېيتقاندا، ھەقىقىي ھەۋەسكار، چوڭ يۈرەك، كۈرەشچان بىر ئۆمەك ئىدى. ھازىرقى شارائىتى تارازا قىلىپ ئەمەس، ئۆز ۋاقتىدىكى شارائىتىدىن تۇرۇپ بۇ سانايىنەپىسىگە ۋە ھەۋەسكار سەنئەت خادىملىرىغا يۇقىرى باھا بېرىش كېرەك، ئەلۋەتتە.

چۆچەك ئۇيغۇر سەنئىتىنىڭ ئاشۇنداق نەتىجىلىك پائالىيىتىنىڭ پۈتۈن ئۆلكىگە تەسىرى زور بولغان، شۇ ئۆمەكتە يېزىپ سەھنىگە قويۇلغان بىرنەچچە سەھنە كىتابى ئۆلكىلىك ئۇيغۇر ئۇيۇشمىسى تەرىپىدىن بېسىلىپ ئۆلكە بويىچە تارستىلىپ بىرقانچە جايلاردا سەھنىگە قويۇلغانىدى.

چۆچەكتىكى مۇشۇ بىرمەزگىل ئىچىدە ئەدەبىياتقا قىزىقىپ، ئانچە - مۇنچە بىر ئىپتىدائىي يېزىپ باققان بولدۇم. بىرىنچى بولۇپ 1938 - يىلى «بىرلىك سەپ» دەپ بىر شېئىر يازدىم. ئۇ ۋاقتتا

بىرلىك سەپ دېگەن ئالاھىدە تەشۋىق قىلىنىدىغان بىر تېما ئىدى. ئۇ شېئىرنى ئويلىسام نېمىشقا يازدىم، قانداق ئىدىيە بىلەن يازدىم، ئۆزەممۇ ھەيران قالدىم. لېكىن ئۇ بىرىنچى قېتىم يازغان نەرسەم بولغانلىقتىن يادىمدىن چىقمايدۇ. ئاندىن كېيىن «يېتىم توختى» دېگەن ئۇزۇنراق بىر ھېكايە يازدىم، بۇنىڭدا دېھقانلارنىڭ ئېزىلىشى، سىنىپى كۈرەش، ئاخىر توختى دېگەن بىر بالىنىڭ تىرىك پېتى تۇغ ئاستىغا بېسىلىشى يېزىلغانىدى. قەشقەر تەرەپلەردە، دەريالاردا توشقان توسۇقنى سۇ ئەكىتىپ توختىمىغاندا، تۇغ (توغان) ئاستىغا توختى ياكى تۇردى ئىسىملىك ئادەمنى تىرىك باسىدىغان خۇراپىي قىلىق بار ئىدى. بۇ ھېكايە ئاشۇنداق ھادىسىنى تېما قىلغانىدى. ھېكايە «يېڭى ھايات» ژۇرنىلىغا چىققاندىن كېيىن تۈزۈك ئىنكاسلار بولدى. ئۆزەممۇ خېلى رازى بولۇپ قالدىم، كېيىن، شېئىرچىلىقنى قويۇپ ھېكايىچى بولسام بولغۇدەك، دېگەن ئويغا كەلدىم. ئاندىن كېيىن «ئاچچىق خاتىرە»، «شانلىق قۇربان»، «زامانقۇل»، «ئىككى مەنزىرە» دېگەن ھېكايىلەرنى يازدىم. «زامانقۇل» بىر خۇسۇسىي مۇنەججىمىنىڭ مۇنەججىمىدا ئىشلەيدىغان زامانقۇل دېگەن قازاق بالىسىنىڭ سەرگۈزەشتىسى ئىدى. ئاندىن چوڭراق بىر يازغان ھېكايەم (بۇنى پوۋېست دېيىشىمۇ مۇمكىن) ياپونغا قارشى ئۇرۇشتىن ئېلىپ يېزىلغان «يادىكار» دېگەن ئەسەر بولدى. ئاندىن بىزنىڭ سانايىسەنەپسىمىزنىڭ تەلىپى بىلەن سەھنە ئەسەرلىرىنى يېزىشقا ياكى تەرجىمە قىلىشقا باشلىدىم. يېزىلغان سەھنە كىتابلىرىنىڭ بىرى يۇقىرىدا ئېيتىلغان «18-سېنتەبىر»، يەنە بىرى «شانلىق غەلىبە» (بۇ تولۇق بىر كېچىلىك كىتاب بولۇپ، ياپونغا قارشى كۈرەش تېما قىلىنغان) ھەمزە ھېكمىزادىنىڭ «باي

1000

ۋە مالاي» دېگەن ئەسىرىنى ئۇيغۇرچىلاشتۇرۇپ ۋە شىنجاڭ شارائىتىغا ئاساسەن ئۆزگەرتىپ چىقتىم. يەنە يۇقىرىدا ئېيتىلغان «ئىككى بايغا بىر مالاي»نى قازاقچىدىن ئۇيغۇرچىغا تەرجىمە قىلدىم. يەنە بىرسى «چاقىرىلمىغان مېھمانغا سوۋغا» — بۇمۇ ياپونغا قارشى ئۇرۇشتىن ئېلىنغان. بۇ سەھنە كىتابلىرىنىڭ ھەممىسىنى سەھنىگە قويۇپ ئوينىدۇق، ھېكايىلەر ژۇرنالغا چىقتى. شۇنىڭ بىلەن يازغۇچە-لىققا خېلى ھەۋەس پەيدا بولۇپ قالدى. ئەپسۇسكى بۇ ئەسەرلەر-نىڭ ھەممىسى ھازىر قولۇمدا يوق. ئىككى ھېكايە، بىر سەھنە كىتابى ساقلىنىپ قاپتۇ.

مېنىڭ يازغان ئۇنەرسىلىرىم شۇ ۋاقىتتىكى ئىدىيەمنىڭ مەھسۇلاتى بولۇپ، ياپونغا قارشى كۈرەش، مىللىي ئىنقىلاب مەزمۇنى بار ئىدى. ھازىرقى تەلەپ ۋە سەۋىيىدىن ئالغاندا، مەيلى مەزمۇن جەھەتتىن بولسۇن، مەيلى بەدىئىي سۈپەت جەھەتتىن بولسۇن، ئۇنىڭدا چىق يېتىشىزلىكلەر، ھەتتا خاتالىقلار بولۇشى تۇرغان گەپ. شۇنداق بولغاندىمۇ ئۇ مېنىڭ ئەدەبىي ئىجادىيەتكە بولغان ھەۋەسكارلىقىمنىڭ باشلاپقى مەھسۇلاتى، ئەدەبىي ئىجادىيەتكە قىزىققان ياشلىق دەۋرنىڭ مەھسۇلاتلىرى بولغانلىقى ئۈچۈن، ئۆز ئالدىغا ئەھمىيىتى بار. شۇڭلاشقا مەن ئۇلارنى يادىمدىن چىقىرالمايمەن.

چۆچەكتىكى ئالتە يىللىق ئۆمۈر مېنىڭ شەخسىي تۇرمۇشىمدىن ئالغاندا، ھەم كۆڭۈللۈك، ھەم قاتتىق ئېغىرچىلىقنى كەچۈرگەن مەزگىللەر بولدى. 1939-يىلى 3-ئايدا ئايىم بىلەن تۇرمۇش قۇردۇق. بىزنىڭ بۇ تۇرمۇشىمىز ئويلىمىغان ئەھۋالدا بولۇپ قالدى. ئايىم ئۇيغۇر ئۇيۇشمىسىنىڭ سەنئەت پائالىيىتىگە قاتنىشىپ يۈرگەن

ۋاقتلاردا، ئۇنىڭ ئائىلىسىدە تۇرمۇش قىيىنچىلىقى ئېغىرلىقى بىلىنىپ قالدى. ئۇنىڭ دادىسى ئۆلۈپ كەتكەن، ئانىسى، ياسىن، قاسىم، تۇرسۇنئاي، ئايىم بىلەن تۆت بالا بىر ئائىلە بولۇپ، كىرىم مەنبەسى يوق ئىدى. دادىسى ئەسلى خۇمدانچى بولۇپ، كەمبەغەلرەك تۇرمۇشتا ئۆتكەنىكەن. مۇشۇنداق ئەھۋالدا ئايىمغا مەكتەپتە ئوقۇشنى توختىتىپ، خىزمەتكە كىرىپ ئائىلىنى بېقىشقا توغرا كەپتۇ. مېنىڭ چۆچەكتە تۇرمۇش قۇرۇش نىيىتىم يوق ئىدى. ئانام قەشقەردە يالغۇز بولغاچقا، قەشقەرگە كېتىپ ئانامنى باقماقچى ئىدىم. ئاناما، ئايىمنىڭ داۋاملىق ئوقۇشى، ئائىلە قىيىنچىلىقىنى بىللە تارتىش ئۈچۈن بالدۇرراق تۇرمۇش قۇرۇشقا توغرا كەلدى.


بىزنىڭ تويىمىز ئادەتتىكى كەمبەغەل كادىرنىڭ تويى بولدى، مەن ئۇ ۋاقىتتا 40 سوم مائاش ئالاتتىم (بۇ ھازىرقى 50 - 60 يۈەننىڭ قىممىتىگە توغرا كېلەتتى). بۇنچىلىك پۇل بىلەن تۇرمۇشنى قامداش ئۈستىگە يەنە تويىنى ياخشىراق ئۆتكۈزۈشمۇ قىيىن ئىدى. ئۇ يەردىكى ئۇرۇق - تۇغقان، دوست - ئاغىنىلەر ياردەم قىلدى، بولۇپمۇ نىسا ئاچام (بۇ كىشى بىزگە توغقان بولۇپ، مەن چۆچەككە بارغان كۈندىن تارتىپلا ئانامدەك مېھرىبانلىق قىلغانىدى) ۋە مەھەمەت مەت نىياز قارىمىنىڭ ماددىي ياردىمى بىلەن بىرىنچە قىلىپ تويىنى ئۆتكۈزدۇق. ئايىمغىمۇ تۈزۈكرەك بىرقۇر كىيىم ئېلىپ بېرەلمىدىم. ئالغانلىرىمۇ ئاشۇ تۇرمۇش سەۋىيىسىدىن چىقالمايدىغان ئاددىي نەرسىلەر بولدى. ئۇلارمۇ مەندىن تويۇلۇق تەلەپ قىلمىدى. تويىمىز مۇشۇنداق كەمبەغەل توي بولسىمۇ، كۆڭۈلۈك توي بولدى. دوست - ئاغىنىلەر، ئۇرۇق - تۇغقانلار يىغىلىشىپ، بولۇپمۇ بىزنىڭ

سەنئەت ئۆمىكىمىزدىكى چالغۇچىلار، ئارتىستلار كېلىشىپ، ئەل نەغمە، ئۇسسۇل - ناخشا بىلەن تويىنى قىزىتىۋەتتى.

بۇ ئائىلىگە 40 سوم كىرىم كېرەتتى، لېكىن بەش ئادەمگە يەنە مەن قوشۇلۇپ ئالتە بولدۇق. بىر يىلدىن كېيىن ئايىم مەكتەپ پۈتتۈرۈپ، گېزىتخانىغا خىزمەتكە كىرىپ، 30 سوم ئايلىق ئالدى، كىرىم 70 سومغا يەتتى، شۇنىڭدىمۇ يېتىشمەيتتى، ئەلۋەتتە. ئادەت - تىكى تاماق ۋە كىيىم - كېچەكلەر، ياسىن بىلەن قاسمىنىڭ ئوقۇش راسخوتى، قاتارلىقلارغا خېلى پۇل كېتەتتى.

1940 - يىلى قىشتا ئانام مېنى كۆرۈش ئۈچۈن قەشقەردىن چىقىپ ئىلىغا كەلگەندە ئاغرىپ قالدى. بۇ خەۋەرنى ئاڭلاپ مەنمۇ بارىمەن دەپ چىق ھەرىكەت قىلىپ كەتتىم، زادى رۇخسەت قىلىمىدى. شۇ ۋاقىتتا جاۋ جىيەننىڭ دېگەن ئادەم ۋالىي بولۇپ، ماڭا خېلى غەمخورلۇق قىلاتتى. ئۇنىڭغا ئەھۋالىمنى ئېيتىپ قاتتىق تۇرۇۋالغاندىن كېيىن، ئۇ ماڭا مېنىڭ ئەسلىدە چۆچەككە پالىنىپ كەلگەنلىكىمنى، شېڭ دۈبەننىڭ رۇخسەتسىز چۆچەك شەھىرىدىن چىقىشىمغا بولمايدىغانلىقىنى، ئىككى قېتىم ئۈرۈمچىگە تېلېگرامما بېرىپ رۇخسەت ئالالمىغانلىقىنى، يەنە تىرىشىپ كۆرىدىغانلىقىنى ئېيتىپ، ماڭا كۆڭۈل قويدى. ئاخىر شۇ يىلى (1940 - يىلى) يازدا پەقەت بىر ئايدىن ئاشماسلىق ۋە چوقۇم چۆچەككە قايتىپ كېلىش شەرتى بىلەن ئۈرۈمچىدىن رۇخسەت كەلگەنلىكىنى ئېيتتى. ئايىم بىلەن ئىككىمىز 40 سومغا ماشىنا بېلىتى ئېلىپ غۇلجىغا قاراپ يولغا چىقتۇق. 40 سومدىن ئارتۇق ھېچقانچە پۇلىمىزمۇ يوق ئىدى. يولدا يېرىم ئاچ، يېرىم توق دېگەندەك بىر چارىلەرنى قىلىپ غۇلجىغا بارساق ئانام ئاللىقاچان ۋاپات بوپتىكەن، ئايىم بۇنى بىلىپتىكەن،

لېكىن ماڭا ئېيتماپتىكەن، ئەلەم بولدى. يىغلاپ قاقشيدۇق. ئاندىن بىر ئايغا يېقىن قالغاندا قايتماقچى بولدۇق. لېكىن كىراغا پۇلىمىز يوق، شۇ يەردىكى پۇلدار تۇغقانلىرىمىزدىن ياردەم سورىدۇق. ئەسلى چۆچەكتىن چىقىش ۋاقتىدىمۇ قايتىشتىكى ماشىنا بېلىتىنى تۇغقانلىرىمىز ياردەم قىلار دېگەن ئۈمىد بىلەن كەلگەن. ئىش بىزنىڭ ئويلىغىنىمىزدەك چىقمىدى، بېشىمىزغا كۈن چۈشتى. ۋاقتىدا قايتىپ بارمىساق جازاغا تارتىلىشىم مۇمكىن ئىدى. ئاخىر ئەڭ يېقىن "قەدىردان" تۇغقۇنىمىزدىن بىرسى ئانام قالدۇرۇپ كەتكەن بىر جۈپ بىرلىيانت ھالقىنى چىقىرىپ، مۇشۇ ھالقا مەنىدە قالسا، مەن 40 سوم پۇل بەرسەم، دېدى. ئۇ بىر جۈپ ھالقىنىڭ قانچە پۇلغا توختايدىغانلىقى بىلەن كارىم بولمىدى، ماڭا پەقەت 40 سوم بولسلا بولاتتى. ئىلاجى يوق 40 سومنى ئالدىم، كېيىن ئاڭلىسام، ئانام ۋاپاتى ئالدىدا: "سەيپىدىننى كۆرەلمەيدىغان بولدۇم، خوتۇندىنمۇ كۆرەلمەيدىغان بولدۇم، ماۋۇ ھالقىنى ئاشۇ كېلىنىمنىڭ قولىغا سېلىپ قويۇڭلار" دەپ ۋەسىيەت قىلىپ قالدۇرۇپ كەتكەنىكەن. بىر ئاي بولغۇچە ھالقا بارلىقىدىن گەپ يوق، تازا پۇلدىن قىسىلغاندا ئاندىن ھالقىنى چىقىرىپ، بىر قولىدا ھالقا، بىر قولىدا 40 سوم تەڭلىگەنلىكى بەك ئەلەم قىلدى. پۇلىسىزلىقنىڭ، كەمبەغەللىكىنىڭ دەردى يەتتى. ئانامنىڭ يادىكارىنى ئالاماي 40 سوم ئېلىشقا مەجبۇر بولدۇق. يەنە ئانامنى ئويلاپ كۆز يېشى قىلىدۇق، ئاخىر "پۇلغا ھېرىس بولغان ئادەمنىڭ يۈرىكى قاتتىق بولىدىكەن" دېگەن خۇلاسىگە كېلىپ، بېلەت ئېلىپ چۆچەككە ماڭدۇق. ھازىرغىچە ئاشۇ ھالقا بىلەن 40 سوم مەسىلىسىنى ئويلىسام، ھالقىغا ئەمەس، ئاشۇ تۇغقىنىمنىڭ قىلمىشىغا يۈرىكىمنىڭ بىر يېرى ئېچىش-



ئاندىكى قىلىدۇ. ئەمدى ئۇ ئۇتۇپ كەتكەن ئىشلار. بۇ يەردە مەن تۇرمۇش قىلىقنى، ئاندىن بايلارنىڭ يۈرىكى قانداق بولىدىغانلىقىنى، ئانام بىلەن كۆرۈشەلمىگەنلىك ئارمانىنى دېمەكچىمەن.

پالاكەتنىڭ چوڭى يولدا بولدى. كېتىش ئالدىدا گۇڭئەنجۈيگە يول خېتىگە بارسام، بىرسى يول خېتىنى كېسىپ ئەمدى قولۇمغا بېرىپ تۇراتتى، ئىچكىرىدىن ساقچى كېيىمنى كىيگەن، ئۇزۇن بۇرۇتلۇق، سېمىز بىر ئادەم چىقىپ كەلدى. ئۇ موللاخۇن دېگەن ئادەم ئىكەن، مەن بۇ ئادەمنى كۆرمىسەممۇ ئېتىنى ئاڭلىغانىدىم.

كىشىلەر ئۇنى ناھايىتى غەزەپلىنىپ تىلغا ئالدىكەن. ئۇ مېنى كۆرۈپ: "ھە، سەيپىدىنىمۇسىز، قايتماقچى بولىدىغىزمۇ؟" دېدى - دە، قولۇمدىكى يول خېتىنى ئېلىپ كىرىپ كەتتى. ئۇزاق ئۆتمەيلا ئەپچىقپ بەردى. ئىشقىلىپ ساقچىنىڭ يول خېتى بار دەپ خاتىرجەم بولغا چىقتۇق. نەدىكى خاتىرجەملىك بولسۇن؟ چۆچەككە كەلگۈچە بولغان تۆت كۈنلۈك سەپەرنى ئەنسىزلىك ۋە قاتتىق ئەندىشە بىلەن ئۆتكۈزدۇق. ئۇ ۋاقىتلاردا يوللاردا ساقچى ئورۇنلىرى يول خېتىنى قاتتىق تەكشۈرىدىكەن. قەيەردە ساقچىنىڭ ئالدىغا كەلسەك، يول خېتىمىزنى يىغىپ ئەكىرىپ كېتىدۇ، چىقىپلا: "سەيپىدىن دېگەن قايسىڭ؟" دەپ توۋلايدۇ. "مەن" دېسەم، "ماشىنىدىن چۈش!" دەيدۇ. ئايىم بىلەن ئىككىمىزنى ئەكىرىپ ئاۋۋال مېنىڭ سول قولۇمنى ئېچىپ قارايدۇ - دە، (ئاشۇ يول خېتىگە مېنىڭ سول قولۇم - نىڭ باشمادىقى يوق دەپ يېزىلغان بولسا كېرەك) ئاندىن چامادان - لىرىمىزدىن تارتىپ كىيىم - كېچەكلىرىمىزگىچە ئاخشۇرۇپ تەكشۈرىدۇ. كېيىن سوراق قىلىشقا باشلايدۇ، ھېچنېمە تاپالماي قويۇۋېتىدۇ. مۇشۇنداق قىلىپ بىرەر سائەتكىچە ۋاقىتنى ئالىدۇ. ساقچى ئورۇن -

لىرى بار يەرگە يېقىنلاشقانچە يۈرىكىمىز جىغىلدايدۇ، ئايىم يىغلاشقا باشلايدۇ. ئۇ، ياش، مېنى تۇتۇپ كېتىدىغان ئوخشايدۇ، دەپ قورققان بولسا كېرەك. دېمەكچى، مەنمۇ ئەندىشە قىلىپ قالدىم. ئىلىدىن دۆربىلجىنگە كەلگۈچە چوڭ - كىچىك ئوندىن ئوشۇق ساق - چىدىن ئاشۇنداق تەكشۈرۈش بىلەن ئۆتتۇق. بۇنىڭ ئىچىدە مۇنداق كۈلكىلىك ئىككى ئىش ئېسىمدىن چىقمايدۇ. بىرى، شىخودىكى تەكشۈرۈشتە، يانچۇق دەپتىرىمنى ئېلىپ، ئۇنىڭدىكى خەتلەرنى كۆرۈپ، (لاتىن يېزىقى بىلەن يول خاتىرىسى يېزىلغان) "بۇنىڭغا نېمە يازدىڭ؟ ئېيتىپ بەر" دەپ سوراق قىلغىلى تۇردى، مەن "مۇشۇنداق يول خاتىرىسى" دېسەم ئىشەنمەي قىستاۋەردى، ئانداق بولسا ئوقۇپ باق دېسەم، (ئۇ خەنزۇ بولغانلىقىدىن نەدىن ئوقۇيالدى - سۇن، يەنە كېلىپ لاتىن يېزىقى) "سەن ئۆزەڭ ئوقۇپ بېرىسەن" دېدى. مەن "ئەگەردە مەن بۇنىڭدا خاتا نەرسە بولسا مەن راستىنى ئوقۇپ بېرەتتىممۇ؟" دېسەم، "راستىنى ئوقۇمىساڭ قاماي - مەن!" دېدى، ئوقۇپ بەردىم. ئاندىن ئۇ ئۈستەلگە ئۇرۇپ: "زادى راست ئوقۇدۇڭمۇ؟" دەپ ۋارقىرىدى، مەن: "ئىشەنمىسەڭ ئوقۇتۇۋال" دېسەم ئىلاجى يوق قويۇۋەتتى. يەنە بىرى، چېپەيزى دېگەن رايوننىڭ ساقچىسىغا كەلگەندە ئاخشۇرۇپ بولۇپ قاتتىق سوراق قىلغىلى باشلىدى. "سەن يوشۇرۇن تەتۈر ھەرىكەت قىلىپ يۈرگەن ئادەم، راستىڭنى ئېيتىسەن" دەيدۇ. قولۇمدىكى چۆچەك گېزىتخانىنىڭ تونۇشتۇرۇشىنى بەرسەم "بۇنى ياسىۋالغانسەن" دەيدۇ. "سەن چۆچەكتىن سورا، تېلېفون بېرىپ" دېسەم، تۇرۇپ ئۇ "چۆچەك گېزىتخانىسىنىڭ دەرۋازىسى قايسى تەرەپكە قارايدۇ؟" دەپ سورىدى. مەن كۈلۈپ: "گېزىتخانىنىڭ خىزمەتچىسى بولمىغان

ئادەمۇ چۆچەكلىك، ياكى چۆچەككە بارغانلا بولسا، گېزىتخانىنىڭ دەرۋازىسىنىڭ قايسى تەرەپكە قاراپ تۇرغانلىقىنى بىلىدىغۇ؟ بۇ سوئالنىڭ تازا دۆتلۈك ئەمەسمۇ؟” دېدىم. ئۇ ۋارقىراپ، تىللاپ شالنى چېچىپ باقتى: “سەن راستىڭنى ئېيتىمىدىڭ، قامايەن” دەپ پوپوزا قىلدى. شۇ ۋاقتىچە بىز ئولتۇرغان ماشىنىدىكى بىر ھەربىي ئادەم ساقچى باشلىقىغا: “تەكشۈرۈشكىنى چاققان تۈگەت، كېتىمىز” دەپ ئالدىرىتىپ تۇراتتى. ئەمدى ئۇ ساقچى باشلىقىغا قاراپ: “مۇشۇ بېشىڭ بىلەن سەن بىر پەيچۇسونىڭ باشلىقى بولۇپ تۇردۇڭمۇ؟ تامادى” دەپ تىللىدى - دە، مېنى يۈر دەپ باشلاپ ئەپچىقپ كەتتى.

مۇشۇنداق قىيىنچىلىق، ئەندىشە، يەنە ئاشۇنداق كۈلكىلىك ئىشلار بىلەن چۆچەككە كەلدۇق. گۇڭئەنجۈينىڭ ئالدىغا كەلگەندە سابىر دېگەن بىر ئۇيغۇر يىگىت بىزنىڭ يول خېتىمىزنى كۆرۈپ چۆچۈپ كەتتى. “مۇشۇ خەتلەر بىلەن قانداقمۇ كەلگەنسىلەر” دېدى ئۇ. “ئۇنى نەدىن بىلىدىڭ؟” دېسەم، يول خېتىنىڭ يۇقىرىسىغا ماشىنىكا بىلەن بېسىلغان خەنزۇچە بىر قىزىل ھەرپنى كۆرسىتىپ: “مۇشۇ گۇمانلىق ئادەم دېگەننىڭ بەلگىسى” دېدى. شۇ يەردە مەسىلە ئايدىنلاشتى. ئەمدى ئويلىسام، ھېلىقى غۇلجا ساقچى ئىدارىسىدىكى موللاخۇن دېگەن خەتنى ئەكىرىپ كېتىپ ئاشۇ قىزىل ھەرپنى بېسىپ قويۇپتەكەن. خەنزۇچە بىلىمگەنلىكنىڭ تازا دەردى ئۆتۈلدى. بىلگەندىمۇ ئۇ قىزىل خەتنى ئۆچۈرۈۋېتىشنىڭ ئىلاجى يوق ئىدى. بىراق سىيىت نوچى ئۆلۈم خېتىنى ئېلىپ بارغاندەك، “گۇمانلىق” دېگەن يول خېتىنى كۆنۈزۈۋېلىپ، شۇنچە قىيىنچىلىقلارنى تارتىپ كېتىپتەمىز.

1942 - يىلغا كەلگەندە، شېڭ شىسەينىڭ سىياسىتىدە ئۆزگىرىش سېزىلىشكە باشلىدى. بىز گېزىتخانىدا ئىشلىگەندىن كېيىن بالدۇر - راق سېزىۋالغان بولساق كېرەك، گېزىتخانىنىڭ باشلىقى ياڭ خېلىن بىر كۈنى مېنى ئىشخانىسىغا ئېلىپ كىرىپ، شېڭ شىسەينىڭ قەيەر - دىدۇ بىر يەردە سۆزلىگەن سۆزىنىڭ مەزمۇنى بېسىلغان خەۋەرنى ماڭا كۆرسىتىپ: "ماۋۇ خەۋەرنى ياخشى ئوقۇ، سىياسەتتە ئۆزگىرىش بولغىلىۋاتىدۇ" دېدى. شۇنداق بولسىمۇ بىر ياقىتىن دىققەت قىلىپ، بىر ياقىتىن بوشاشماي ئىشلەۋەردۇق. بۇ ۋاقىتلاردا سوۋېت - گېرمان سوقۇشى باشلىنىپ خېلى ئۆتكەن، ئىچكى جەھەتتە پاپونغا قارشى ئۇرۇش، خەلقئارادا فاشىزمغا قارشى كۈرەش كەڭ قانات يايدىغانىدى، ئەھۋاللار جىددىسى ئىدى. گېزىتتىمۇ خېلى ئالدىراش بولدۇق. ماڭا يەنە رادىئودا ئۆزبېكىستان - تاشكەنت رادىئوسىدىن خەلقئارا خەۋەر ئېلىش تاپشۇرۇلغاچقا، ئاخشىمى بۇنىڭ بىلەنمۇ بىر - ئىككى سائەت ئولتۇرۇش كېرەك ئىدى.

شېڭ شىسەينىڭ سىياسىتىدىكى ئۆزگىرىش بارا - بارا تېخىمۇ ئوچۇق بىلىنىشكە باشلىدى. 1943 - يىلى 1 - ئاينىڭ بىرىدە شىنجاڭ - دا گومىنداڭ داڭبۇسى قۇرۇلغاندا، چۆچەكتىمۇ ئۇنىڭ ۋىلايەتلىك شۆبىسى قۇرۇلدى. ۋالىي، ساقچى ئىدارە باشلىقلىرى ئۆزگەردى، شۇ يىلى 1 - ئاينىڭ 1 - كۈنى ئايىم بىلەن ئىككىمىز خىزمەتتىن ھەيدەلدۇق. شۇ كۈنى ياڭ خېلىن بىزنى چاقىرىپ ئەكىرىپ: "سەلەرنى خىزمەتتىن چىقىرىش توغرىسىدا تۇنۇگۇن ئۈچىنچى قېتىملىق قەتئىي بۇيرۇقنى ئالدىم، ئەمدى ئىجرا قىلماي ئىلاجىم يوق" دەپ بىزگە ئۇقتۇردى. يېزىپ تەييارلاپ قويغان، چۆچەك گېزىت - خانىسىدا بىرقانچە يىل ئوبدان ئىشلىگەن گۇۋاھنامە بىلەن ئىككى -

مىزگە ئىككى ئايلىقتىن مائاشىمىزنى قوشۇپ بەردى. ئۇ كۆز يېشى قىلىپ بىزنى ئۇزىتىپ، ماڭا: "پەخەس بولۇڭ، ئىلاجى بار چۆچەك-تىن يۆتكىلىپ كېتىڭ" دېدى.

ئەمدى تۇرمۇشتا تېخىمۇ قىيىنچىلىق باشلاندى، ئىلگىرى مائاش-مىز يەتمەي قىيىنلىغان بولساق، ئەمدى ئۇمۇ يوق بولغانىدى. باشقا يەردىن خىزمەت ئىزدىسەك، خىزمەت بەرمىدى. مېنى ئۇيغۇر ئۇيۇشمىسىنىڭ مۇئاۋىن رەئىسلىكىدىن قالدۇرۇپ (ئاۋۋال باش كاتىپ بولۇپ، كېيىن مۇئاۋىن رەئىش بولغانىدىم) يەنە باش كاتىپ قىلىپ قويغانىدى، ئەمدى ئۇنىڭدىنمۇ بوشاتتى. ئۇيۇشمىنىڭ رەئىسى ئاۋۋت ھاجى دېگەن كىشى "ئىلاجىمىز يوق" دېدى ۋە مېنىڭ قىيىنچىلىقىمغا قاراپ، ئۇيۇشمىنىڭ بوغالتىرلىقىنى قىلساڭ، دېدى. بۇنى مېنىڭ بىر ئاغىنەم قەيۇم دېگەن ئادەم بىلەن (ئايىمىنىڭ تۇغقىنى ئىدى) مەسلىھەتلەشتىم. ئۇ بوغالتىرلىققا ئۇستا بولىدىغان، ئۇ ئادەم: "ۋەزىپىنى ئېلىۋەر، مەن ياردەم قىلىمەن" دېدى. ماڭا دەپتەرلەرگە جەدۋەللەرنى سىزىپ بېرىپ، قەيەرگە قانداق يازىد-خانلىقىمنى، قەيەرگە نېمىلەرنى يازىدىغانلىقىمنى ئۇقتۇرۇپ، قانداق ئىشلەيدىغانلىقىمنى ئېيتىپ بەردى. شۇنداق يېزىپ بىر ئايىنى تۈگەتكەندىن كېيىن يۇقىرىنىڭ بۇيرۇقى دەپ، مېنى بۇ خىزمەتتىنمۇ چىقىرىۋەتتى.

مەن كىچىكلىكىمدە سەيپۇڭچىلىقنى ئاز-تولا ئۆگەنگەنلىكىمدىن، لەتىپجان دېگەن بىر سەيپۇڭغا نىمكار بولۇپ ئىشلىدىم. لەتىپجان خېلى تۈزۈك ئاغىنە بولۇپ، بىزنىڭ سەنئەت ئىشلىرىمىزغا قاتنىشىپ يۈرگەندى، ئۇنىڭ دۇكىنىدا بىر ئاي ئىشلەپمۇ پۇل تاپالمىدىم ۋە بۇ بىر ئايىنىمۇ ناھايىتى قىيىندا ئۆتكۈزدۇق. ناۋاي-قاسساپتىن

قەرزگە نان، گۆش ئېلىپ بېرىدۇق، ئۇلار ئالدىرىتتۇرگەنلىكتىن، ئاينىڭ ئاخىرىدا ئۇستامغا بىر ئاز پۇل بېرىمەن دېسەم، ئۇ "نىمكار دېگەنگە پۇل ئاسانلا كەلمەيدۇ، بىر - ئىككى، ئۈچ ئاي ئىشلەپ باققاندىن كېيىن ھۈنەرنى كۆرۈپ ئاندىن كېيىن پۇل بېرىدىغان ئىش" دېدى. قارىسام پوزىتسىيىسى يامان، ھېلىقى ئاغىنىچلىقنىڭمۇ ئەسرى يوق. شۇ يەردىن خاپا بولۇپ، پۇلۇڭمۇ كېرەك ئەمەس، دەپ چىقىپ كەتتىم.

يەنە ئىش تاپالمىدۇق، بىز تۇرغان ئوينىڭ ئالدىدىكى يولىنىڭ ئۇ چېتىدە ئىمىن ئىسلام دېگەن ئادەمنىڭ كىچىككىنە بىر ئاشخانىسى بار ئىدى. بۇ ئادەم بىلەن خېلى يېقىن ئىدى. بىر قاتار ئۇيغۇر ھۈنەرۋەنلىرىگە ئوخشاش بۇ ئادەممۇ مېنى ياخشى كۆرەتتى. ئۇ ئەھۋالىمىزنى كۆرۈپ بەك ئېچىنىپ، بەزىدە تۆت سەر - يېرىم جىڭ گۆش ئەكىلىپ بېرىپ، گاھىدا دېرىزىدىن بىرەر تەخسە مانتا، ئىككى تەخسە لەغمەن سۇنۇپ بېرىپ تۇردى. بىراق ئۇنىڭمۇ پۇل بېرىش كېرەك، ئۇمۇ ئاران ئاشپەزلىك قىلىپ جېنىنى ئالىدىغان كەمبەغەل ئىدى. مۇشۇنداق قىيىنچىلىقلاردا يۈرگەندە، ۋالىي مەھكىمىسىدە ئىشلەيدىغان جۇڭ يىن (كىيىن ئىسمىنى جۇڭ دىخۇا دەپ ئۆزگەرتتى) دېگەن بىر شىبە مەسئۇل كادىر (ئۇ ئادەم چۆچەك كۈلۈپىنىڭ مۇدىرلىكىنى قوشۇمچە قىلىدىغان، ماڭا كۆڭلى يېقىن بولىدىغان) بىزنىڭ ھالىمىزنى كۆرۈپ: "سىزگە مەسئۇل خىزمەت بېرىش مۇمكىن ئەمەس، مۇشۇ كۈلۈپتا بىر قارا خىزمەتسە ئورۇنلاشتۇرساق، 20 سوم ئايلىق چىقىدۇ، ئەمەلىيەتتە مېنىڭ مۇدىرلىق ئىسمىنى قىلىشىڭىز" دېدى. ماقۇل دەپ كۈلۈپقا باردىم، جۇڭ دىخۇانىڭ خىزمەتلىرىنى ئىشلىگەن بولۇپ بىرەر ھەپتە ئۆتتى كېيىن

بىر قىسىم خەنزۇ خىزمەتچىلەر يىغىلىپ: "ھەركىم ئۆزىنىڭ ئىشىنى قىلىشى كېرەك" دەپ ماڭا ھۇجۇم قىلدى. ئۇلارنى ۋالىي مەھكىمىدىن سىدىن كەلگەن بىر كادىر ھەرىكەتلەندۈرۈۋاتقانلىقىنى سېزىپ قالدىم. مىللىي ئىشچى - خىزمەتچىلەر ئۇلارغا قارشى تۇردى. ئاخىر مەن مىللىيلارغا چۈشەندۈرۈپ، ئۆز خىزمىتىمنى قىلاي دېدىم. مېنىڭ قىلىدىغان خىزمىتىم - كوچىغا كىنو، تىياتىر ئېلانلىرىنى چاپلاش، بېلەت سېتىش، ئىشىكتە تۇرۇپ بېلەت تەكشۈرۈش، ئويۇن ۋاقتىدا زالنىڭ تازىلىقىغا قاراش، ئويۇن تۈگىگەندە زالنى تازىلاش ھەم ئورۇندۇقلىرىنى رەتلەش خىزمەتلىرى ئىكەن. بىرىنچى بولۇپ ئېلان چاپلاشقا چىقتىم، كىنونىڭ ئېلانى يېزىلغان ئۈچ چوڭ قەغەزنى يۆگەپ قولتۇقۇمغا قىسىپ، بىر تەخسىدە شىلىم ۋە بىر كىچىك تاختا ئېلىپ كۈلۈبىنىڭ ئالدىدىكى چوڭ كوچىغا چىقتىم. چاپلىسام تۇرماي، بىردەم تامغا، بىردەم قەغەزگە شىلىم سۈرتۈپ، خېلى قىيىنچىلىقتا چاپلىدىم. ئىككىنچى كۈنى يەنە ئېلان چاپلىغىلى چىققەنمىدا باغقا قارايدىغان بىر خەنزۇ بوۋاي شىلىم چېلىنغان بىر كىچىك چېلەك بىلەن بىر سۈپۈرگىنى ئېلىپ چىقىپ، ئېلان چاپلاشنى كۆرسەتتى. ئۇ سۈپۈرگىنى چېلەكتىكى شىلىمغا چىلاپ تامغا يۇقىرى - تۆۋەن ئىككى قېتىم سۈرتتى - دە، قاتلاقلىق ئېلاننى يۇقىرىدىن تۆۋەنگە ساڭگىلىتىپ بىردەمدە چاپلاپ بولدى. مەن بۇ ئادەمدىن بەك رازى بولۇپ، ئېلان چاپلاشنىڭمۇ يولى بار ئىكەن دەپ ئويلىدىم. ھەرقانداق ئىشنى قىلىشتا ئۇنىڭ ئۇسۇلىنى بىلمىسەڭ بولمايدىدەكەن، شۇنداق قىلىپ ئېلان چاپلاشنىڭ يولىنى بىلىۋالدىم. ئەتىسى ئەتىگەندە بوۋايدىن ئۆگەنگەن ئۇسۇل بىلەن چېلەك، سۈپۈرگىنى ئېلىپ، ئېلاننى قولتۇقلاپ چىقىپ كېتىپ بارسام، بوۋاي مېنىڭ

ئالدىمىنى ئوسۇپ، چېلەك، سۇپۇرگە، قەغەزەلەنى سورىدى، ئۇ: "بۇ ئىشلارنى مەن قىلىپ بېرەي، سىز كۇلۇبىنىڭ ئىچىدىكى ئىشلارنى قىلىڭ" دېدى. ئۇنىمىسام ئۇنىماي قولۇمدىكى نەرسىلەرنى ئېلىپ چىقىپ كەتتى. بۇ ئادەمگە ئىچىمدىن رازى بولۇپ، بەك تەسىرلەندىم. بىر شىبە شەپقەت قىلىپ خىزمەتكە قويدى، بىر قىسىم خەنزۇ ئىشچىلار ئۆز ئىشىنى قىلسەن، دەپ مەجبۇر قىلدى. ئاخىر بىر خەنزۇ بوۋاي مېنىڭ ئېلان چاپلاش خىزمىتىمنى ئۈستىگە ئالدى. كىشىلەر ئارىسىدا غەمخورلۇق، ئۆچلۈك، چەكلەش، مۇھەببەت دېگەن نەرسىلەر ئەمەلىيەتتە ھەر قەدەمدە ئىپادىلىنىپ تۇرىدىكەن. مەنمۇ بۇنى خىزمەتتىن بوشىغاندىن كېيىن، بولۇپمۇ خىزمەتكە كەلگەن مۇشۇ بىر ھەپتىدىن بېرى ئوچۇق كۆردۈم. بۇلا ئەمەس، مېنىڭ ئېلان چاپلاشتىن باشقا خىزمەتلىرىم چىق. بۇ خىزمەتلىرىمنىمۇ كېيىن بىرقانچە ئىشچىلار ئاستا-ئاستا بۆلۈۋالدى، بىرسى بېلەت سېتىش-نى، بىرسى ئىشىكتە بېلەت يىغىشنى ئۈستىگە ئالدى. قىيىنراق بىر ئىش ئويۇندىن كېيىن ياكى ئەتىسى ئەتىگەندە زالنى تازىلاش، بەندىگىلارنى رەتلەش ئىدى. ئاۋۋاللىرى بۇ ئىشنى ئايىم بىلەن ئىككىلەن كىنودىن كېيىن ئاخشامدا قىلىۋېتىپ يۈردۇق. كېيىن ئەتىگەندە كېلىپ ئىشلەيدىغان بولدۇق. بۇ ئىشنىڭ قىيىنچىلىقى شۇ يەردىكى، بىرى كىنو ۋاقتىدا شاپاق، چىكىلدەك شاكاللىرى، ئالما شۆپۈكلىرى بىلەن ئەخلەت تولۇپ كېتەتتى. يەنە بىر ياقىتىن، كۇلۇبىنىڭ بەندىگىلىرى مۇقىم بېكىتىلمىگەن بولۇپ، كىشىلەر كىنودىن چىققاندا مالىماتاك بولۇپ كېتەتتى. بۇ ئىككى ئىشنى قىلىشقا ئاز دېگەندە بىر سائەتتىن ئارتۇق ۋاقىت كېتەتتى.

بىر كۈنى ئەتىگەندە كېلىپ قارىسام، زال چىرايلىق، پاكىز

4

4

.

رەتلەپ قويۇلۇپتۇ، كىم قىلغانلىقىنى بىلمەيمەن، ئەتىسى كەلسەمۇ شۇنداق، تۆگىنى كەلسەممۇ شۇنداق. بۇ ئىش بىر ياقىتىن مېنى تەسىرلەندۈرسە، يەنە بىر ياقىتىن باشقىلارغا ئېغىرچىلىق سالغىنىم ئۈچۈن كۆڭلۈم ئازابلاندى. يەنە بىر كۈنى سەھەردە ئايىم بىلەن ئىككىمىز كېلىپ، ئىشىكلەرنى ئېتىۋېلىپ، تازىلىق قىلىۋاتساق، بىر-مۇنچە كىشىلەر سىرتتىن كېلىپ ئىشىكلەرنى ئۇرغىلى تۇردى، ئاچپاي ئىشەمىزنى قىلىۋەردوق، كېيىن ئۇلار قانداقتۇر بىر ئېلاج قىلىپ ئىشىكنى ئېچىپ كىرىپتۇ. قارىسام كۈلۈبىنىڭ دوخۇۋاي (كاناي) مۇزىكا دۇيىنىڭ بالىلىرى ئىكەن. بۇ مۇزىكىدا 20 گە يېقىن بالىلار بولۇپ، ھەممىسى ياش-ياش ئۇيغۇر، قازاق بالىلىرى ئىدى. ئۇلارنىڭ بەزىلىرى بىز ئويۇن قويغاندىمۇ مۇزىكا چالماقتى، بەزىدە ئويۇنغىمۇ قاتنىشىدىغانىدى. بولۇپمۇ تۇرسۇن ھەسەن (ھازىر قۇمۇل سەنئەت ئۆمىكىدە رېژىسسور) ئاكتىپ قاتنىشاتتى، ئۇ كىچىكىدىنلا ئويدان قىزىقچى ئارتىس ئىدى. شۇ تۇرسۇن ھەسەن ئالدىدا، ئۇنىڭ كەينىدىن يەتتە-سەككىز بالا سۈپۈرگە. چېلەك، تاختاي يۇيىدىغان توبالارنى كۆتۈرۈپ كىرىپ كەلدى-دە، بىزنى ئۇنىمىغىنىمىزغا قويماي ئىتتىرىپ زالدىن چىقىرىپ، ئىشىكنىڭ ئىچىدىن ئېتىۋالدى. مەلۇم بولدىكى، بىرنەچچە كۈندىن بېرى شۇ بالىلار ئاخشىمى ياكى سەھەردە زالنى تازىلاپ رەتلىگەنىكەن. بۈگۈن ئەتىگەن بىز ئۇلاردىن بالدۇرراق كېلىپ قاپتىمىز. بۇ بالىلارنىڭ كۆيۈنۈشى مېنى بەك تەسىرلەندۈردى. بۇلارنىڭ بۇ ئىشى، بىزنىڭ ئارىلىقىمىزدىكى مۇھەببەتنىڭ خېلى چوڭقۇرلۇقىنى ئىپادىلەيتتى. ئارىلىقتا ئۇ بالىلار بىر ياققا كېتىپ قالدۇمۇ نېمە، تازىلىقنى يەنە مەن ئۆزۈم قىلىپ، ئىككى كۈن ئۆتكەندىن كېيىن ئەتىگەندە يەنە ئايىم بىلەن كەلسەك،

زال ئىچىدىن ئېتىلگەن، ئىچىدە باشقىلار تازىلىق قىلىۋېتىپتۇ، ئىشكىنى ئۇرۇپ خېلى ئېيتىشىپ باقتۇق، ئاچمىدى. ئىلاجى يوق. باغقا چىقىپ ئولتۇردۇق. بۇلارنىڭ مۇزىكىچى بالىلار ئەمەسلىكى بىلىندى. ئۇلارنىڭ كىملىكىنى بىلمەي ھەيران بولۇپ تۇرساق، توپىلىرىنى قېقىشىپ قېيۇم بىلەن ئۇنىڭ سىڭلىسى مۇنەۋۋەر كۈلۈپتۇ. تىن چىقىپ كەلدى. بۇلار ئايىمىنىڭ يېقىن تۇغقانلىرى، ئۇنىڭ ئۈستىگە قېيۇم بىلەن ئىككىمىز خېلى يېقىن ئاغىنە ئىدۇق. ئۇنىڭ بىلەن گېزىتخانىدا خېلى ۋاقىت بىللە ئىشلىگەن، بۇ كۈنلەردە ئۇ كۈلۈپنىڭ ھېسابات ئىشىنى قوشۇمچە ئىشلەيتتى. مۇنەۋۋەر ئايىمىلار بىلەن بىر سىنىپتا ئوقۇغان، بەك شوخ ھەم سۆيۈملۈك قىز بولۇپ، مەن ئۇنى سىڭلىمدەك ناھايىتى ياخشى كۆرەتتىم. ئۇمۇ مېنى ئاكىسىدەك كۆرۈپ ئەركىلەپ، چاقچاق قىلىپ، قىزىق-قىزىق گەپلەرنى قىلىپ بېرەتتى. ئۇلار بىز ئولتۇرغان بەندىگە كېلىشى بىلەن مۇنەۋۋەر مېنى قۇچاقلاپ يىغلاپ كەتتى. ئۇ يىغلىغاچ: "بۇ ئىشنى قىلماڭ سەيپىدىن ئاكا، سىزنىڭ مۇشۇ كۈلۈبتا خار بولۇپ يۈرۈشىڭىزگە بىز چىدىمايمىز" دېدى. كېيىن ئولتۇرۇپ بىر ئاز بېسىلغاندىن كېيىن، قېيۇم مەسلىھەت بېرىپ، باشقا ئىشلارنى مۇزىكىچى بالىلارغا بۆلۈپ بېرىش، مېنىڭ كۈلۈپنىڭ بۇ ۋەقتىدە نەرسە سېتىش، يەنە بىلىپتۇ قاراشقا ئوخشاش خىزمەتلەرنى قىلىشىمنى ئېيتتى. كېيىن ئاڭلىسام قېيۇمنىڭ بۇ تەكلىپىگە بەزىلەر ئۇنىمىپتەن، يۇقىرىدىن جۇڭ يىنىنىڭ قوشۇلۇشى، تۆۋەندىن مۇزىكىچى بالىلارنىڭ قەتئىي تۇرۇشى بىلەن شۇنداق قىلىنىدىغان بوپتۇ. بۇ ۋەقتە كەچلىكى ئويۇن ۋاقتىدا ئېچىلىدۇ، بىلىپتۇ بولسا، دائىم ئادەم كېلىپ تۇرىدۇ، ئۇنىڭ ئۈستىگە شاھمات، دامكا ۋە باشقا ئويۇنلارمۇ بار

ئىدى، مەن شۇ ئىشلارنى باشقۇردۇم. بىلىپتەن بىر ئادەمگە بىر سائەتكە 50 تىيىن ئالاتتۇق، مېنىڭ ۋەزىپەم بىلىپتە تاشلىرىنى قۇلۇپلانغان ئىشكاپتىن ئېلىپ، ئوينىغۇچىلارغا بېرىپ 50 تىيىن ئېلىش، ئويناپ بولغاندىن كېيىن ياكى نۆۋەت كۈتۈپ تۇرغانلارغا ئۆتكۈزۈش ياكى ئىشكاپقا سېلىپ قۇلۇپلاش ئىدى. بۇ، سوۋېتتىن يېڭى كىرگەن ياخشى بىلىپتە بولغاچقا، كىشىلەر خېلى قىزىقىپ ئويناپتتى.

بىراق تۈرلۈك بىسىم بىلەن ھەم ئاغىنە، تۇغقانلارنىڭ ئۇ يەردە ئىشلەشكە قوشۇلماسلىقى بىلەن چېكىنىپ چىقىشقا توغرا كەلدى. ماڭمۇ بىر قىسىم ئىشىمنى باشقىلارنىڭ قىلىپ بېرىۋاتقانلىقى بىر خىل روھى ئازاب بولدى. شۇنداق قىلىپ، مەن كۈلۈپتىن چىقىپ كەتتىم، لېكىن ئاشۇ دوستلاردىن، بەش يىلدىن بېرى ئويۇن قويۇپ كېلىۋاتقان بۇ كۈلۈپتىن ئايرىلىپ چىقىش، ماڭا يەنە بىر خىل ئېغىر تەسىر قىلدى. بۇ كۈلۈپ ھەم بۇ كۈلۈپ ئەتراپىدىكى "چۆچەك خەلق باغچىسى" دەپ ئاتالغان باغ قۇرۇلۇشتىن تارتىپ ماڭا تونۇش ئىدى، بۇ ئورۇنلاردا خېلى جىق ھەرىكەتلەرگە قاتناشقاندىم. 1937 - يىلى مەن چۆچەككە يېڭىدىن بارغاندا قارىسام، مۇشۇ كۈلۈپنىڭ بىناسى سېلىنىپ، تاملىرى كۆرۈلۈپ بولۇپ، توختاپ قالغانىكەن، 1938 - يىلىنىڭ بېشىدا بىز مەسلىھەت-لىشىپ، ھۆكۈمەت پۇل بېرەلمىگەنلىكتىن بايلاردىن ئىئانە (ياردەم) پۇل توپلاپ داۋاملىق ياسىغاندۇق. پۇلى بارلار پۇل بەرگەن، پۇلى يوقلار ئەمگەك كۈچى بىلەن ياردەم قىلغانىدى. شۇنداق قىلىپ يىلىنىڭ ئاخىرىغىچە كۈلۈپ پۈتكەن، كۈلۈپنىڭ ئەتراپىدىكى بوش يەرلەردىكى ئەسلى بار دەرەخلەر رەتلەنگەن ئوقۇغۇچىلار،

كادىرلارنىڭ قاتنىشى بىلەن يېڭىدىن نۇرغۇن دەرەخلەر قويۇلغان، باغنى چۆرىلىتىپ تام ياسالغان، ئۈچ تەرەپكە چوڭ دەرۋازا، كۈنپېتىش تەرەپكە يان ئىشىك قويۇلغانىدى. 1938 - يىلى كۈز، 1939 - يىلى باھار ھەم كۈزدە داۋاملىق دەرەخلەر قويۇلۇپ، بۇ جاي زامانىۋى بىر يېڭى كۈلۈبى بار، خېلى تۈزۈككىنە باغقا ئايلىنىپ قالغان، چوڭ دەرۋازىنىڭ ئۈستىگە "چۆچەك خەلق باغچىسى" دېگەن تاختايىمۇ ئېسىلغانىدى. شۇ زامانىڭ سەۋىيىسىدىن ئالغاندا، "چۆچەك خەلق باغچىسى" پۈتۈن ئۆلكە بويىچە بىردىنبىر يېڭى باغچا بولغانىدى. بولۇپمۇ يازلىقى كىشىلەرنىڭ سەيلە قىلىدىغان، دەم ئالىدىغان ئوبدان جايى ئىدى. بۇ باغچىدا كىشىلەر كىنو، بەزى ۋاقتىدا تىياتىر، كونسېرت، كۆرەتتى، پىشا، چاي ئىچەلەيتتى، كاۋاپمۇ يېگىلى بولاتتى. بىليارت، شاھمات قاتارلىق ئويۇنلارنىمۇ ئوينىغىلى بولاتتى. چۆچەك خەلق باغچىسىنىڭ مەيدانىغا كېلىشى، چۆچەك شەھىرىنىڭ شەھەر قۇرۇلۇشى جەھەتتىنلا ئەمەس، مەدەنىي سەۋىيىسىنى كۆتۈرۈش- تىمۇ كۆرۈنەرلىك بىر ئامىل بولۇپ قالدى. (1977 - يىلى مەن چۆچەككە بارغاندا ئۇ يەردىكى مەسئۇل يولداشلار مېنى شۇ باغچىغا ئېلىپ باردى. باغ، كۈلۈب شۇ پېتىچە تۇرۇپتۇ، ئازادلىقتىن كېيىن ئانچە - مۇنچە ياسىلىپ، دەرەخلەر قويۇلۇپ خېلى كۆكەرتىلىپتىكەن، 50 - 60 - يىللىرى بارغىنىمدا مەن بەك رازى بولغانىدەم. بۇ قېتىم بارسام تۆۋەنلەپ كېتىپتۇ. راستىنى ئېيتقاندا، ئازادلىقتىن ئىلگىرىكى قەدىمكى باغچىدىنمۇ ناچارراق بولۇپ قاپتۇ. ئۇ يەرنىڭ مەسئۇللىرى ماڭا: "سىز مۇشۇ باغچىنى بىنا قىلىش، كۈلۈبىنىڭ بىناسىنى سېلىشقا قاتناشقانىكەنسىز، بەزىدە ئويۇنلارنى قويۇپتىكەنسىز، كۆرۈپ باقسىز - ئىمىز، دېدىقۇ" دەپ ئايلاندۇرۇپ، كۈلۈبىنىڭ ئىچىگە ئېلىپ كىردى،

كېيىن ھېلىقى بىليارتخانغا كىرگەندە، بىرسى مەندىن: "ماۋۇ بىليارتنى تونۇيدىغان بولسىڭىز كېرەك" دېدى. "تونۇمامدىغان، كونا قەدىناس بىليارت. لېكىن ھازىر ئۇ ھالىتى قالماپتۇ" دېدىم، دېمىسىمۇ ئۇ ۋاقىتتىكى بىليارتلىقى قالماپتۇ، بەك كونىراپ كېتىپتۇ، يۈزىدىكى رەخت، چەتلىرىدىكى رېزىنكىلىرىنى يەڭگۈشلىگەنسەن، ياماق سالغاندەك بولۇپ قاپتۇ. 40 يىلغا يېقىن ۋاقىت ئۆتسىمۇ، بىليارتنىڭ مۇشۇنچىلىك تۇرغىنى ھېلىمۇ خېلى ئىش بوپتۇ. بۇ تونۇش پېشقەدەم بىليارتنى كۆرگەندىن كېيىن، ئۆز ۋاقتىدىكى ئىشلار ئېسىمگە كەلدى، باغنى ئايلىنىپ يولداشلارغا ئۆتمۈشتىكى بەزى ئىشلارنى سۆزلەپ بەردىم.

چۆچەكنىڭ مەدەنىيىتىدىن گەپ قىلغاندا، بۇ شەھەر ئۆلكىنىڭ باشقا شەھەرلىرىدىن يۇقىرىراق تۇراتتى. ئۆزبېك، تاتار، رۇسلار جىقراق بولۇپ، ئۇلارنىڭ كۆپرەكى سوۋېتتىن كەلگەن كىشىلەر، مەدەنىي سەۋىيىسى يۇقىرىراق، زىيالىيلار ئاز ئەمەس ئىدى. ئۇيغۇر، قازاقلارمۇ ئۇلارنىڭ تەسىرى بىلەن خېلى مەدەنىيەتلىك بولۇپ قالغان، مەكتەپمۇ باشقا جايلارغا قارىغاندا جىقراق، باشلانغۇچ مائارىپ خېلى كېڭەيگەندىن تاشقىرى، مۇئەللىملەر كۇرسى، باشلانغۇچ خۇج ۋە تولۇق ئوتتۇرا (گىمنازىيە) مەكتەپلىرىمۇ بار ئىدى. 20 - يىللاردا چۆچەكتە يېڭى مەكتەپ ئېچىلغان، بۇ ناھايىتى تار دائىرىدە بولسىمۇ ھەر ھالدا يېڭى مائارىپنىڭ باشلىنىشى بولغانىدى. 30 - يىللارغا كەلگەندە مائارىپنىڭ، مەدەنىيەتنىڭ تەرەققىياتى باشقا جايلارغا قارىغاندا تېزىرەك بولغان. مەن بېرىپ تۇرغان ئالتە يىل ئىچىدە بولسا، بۇ تەرەققىيات خېلى كۆرۈنەرلىك بولغانىدى. ئۇيغۇر، قازاق، ئۆزبېك، تاتارلارغا چۈشىنىشلىك ئورتاق تىل دەپ

ئاتالغان تىلدا گېزىت - ژۇرنال، بەزى كىتابلار نەشر قىلىنغانىدى. تىببىي داۋالاش ئىشلىرىمۇ يامان ئەمەس ئىدى. شۇ ۋاقىتتا چۆچەكتە ئوقۇغان ياشلار ھەتتا ئازادلىقتىن كېيىنكى ۋاقىتلاردىمۇ، بەلكى تاھازىرغىچە خىزمەت قىلىپ چوڭ رول ئوينىماقتا. ئەپسۇسكى، ئۇلارنىڭ كۆپى سوۋېتتە كېتىپ قالدى. 1977 - يىلى مەن بارغاندا چۆچەكنىڭ ئەھۋالىنى كۆرۈپ بىر ئاز كۆڭلۈم يېرىم بولدى. پارتىيە - نىڭ رەھبەرلىكىدە سوتسىيالىستىك قۇرۇلۇش، سوتسىيالىستىك ئىدىيە جەھەتتە چوڭ نەتىجىلەر بارلىققا كەلگەن، ئەلۋەتتە. لېكىن شەھەرنىڭ قىياپىتىدە ھېچقانچە تەرەققىيات كۆرۈنمەيدۇ. مىللىي سىياسەتنى ئىجرا قىلىش جەھەتتە بەك ناچار. مىللىي، دىنىي ئۆرپ - ئادەتلەرگە ئېتىبار قىلىشمۇ بەك ئاز. شەھەردە بىرمۇ ناۋاي - خانقا قالماپتۇ، بۇ بىر ئاددىي مىسال بولسىمۇ، خېلى جىق نەرسىنى ئېيتىپ بېرىدۇ. مەن ئىلگىرى بۇ يەردە خېلى تۇرغانلىقىم، بۇ شەھەرنىڭ تۇز، نېنىنى يېگەنلىكىم ھەم ئانچە - مۇنچە ئەمگىكىم سىڭگەنلىكى ئۈچۈن بۇ ئەھۋالنى كۆرۈپ نارازى بولدۇم (ئەھۋال - نىڭ مۇنداق بولۇشىدا مېنىڭمۇ مەسئۇلىيىتىم بار، ئەلۋەتتە). كېيىن يەرلىك پارتكوم دائىمى ھەيئەتلىرىنىڭ ئالاھىدە مەجلىسىنى ئۆتكۈ - زۈپ، چۆچەك شەھىرىنىڭ يېڭى قۇرۇلۇش پىلانىنى مۇزاكىرە قىلىپ چىقتۇق. بىرنەچچە يۈز مىڭ يۈەن پۇلمۇ تەستىقلاپ بەردۇق، مىللىي سىياسەتنى قەتئىي ئىجرا قىلىش، مىللىي ئىشچى - خىزمەت - چىلەرنى ئورۇنلاشتۇرۇش، مىللىي ئۆرپ - ئادەتلەرگە ھۆرمەت قىلىش توغرىسىدا ئالاھىدە تەكىتلىدۇق.

مەن كۈلۈبتىكى خىزمەتتىن ئايرىلدىم، ئەمدى بىر تىيىن كىرىمۇ يوق، داۋاملىق كىيىم - كېچەكلەرنى سېتىپ خەجلىدىمۇق، ئۈستىمىز -

دىكى بىرەر قۇر كىيىمدىن باشقا مۈلۈك دەيدىغان بىر نېمە قالمىدى،
ھەتتا كونا چامادانلارنىمۇ سېتىپ خەجلىدۇق. بۇنداق باشقا
ئېغىرچىلىق چۈشكەن كۈنلەردە راست دوست بىلەن يالغان دوست
ئېنىق ئايرىلىدىكەن، يالغان دوستلار ئەمدى ئىچ ئاغرىتىش بىر
ياقتا تۇرسۇن، زەردە بىلەن كىنايە قىلىدىغان بولدى. راست
دوستلار بولسا راست غەمخورلۇق قىلدى. ئوچۇق ماددىي ياردەم
قىلىشقا بىز ئۇنىمىغاندىن كېيىن گاھدا ئۇلار ئۆيگە كېلىپ كەتكەندە
كىتابلار ئارىسىغا ياكى كىگىز ئاستىغا بەش-ئون سومدىن پۇل تاشلاپ
كېتىدىغانلىقى مەلۇم بولدى. ئۇ ۋاقىتلاردا ھەم مۇڭداش، ھەم
سىرداش، ھەم بىر يۇرتلۇق، ھەم ساۋاقداش دوستۇم ئابلىمىت
ھاجىيوۋ ئىدى. ئۇ كېيىنرەك چۆچەككە بېرىپ باجخانىدا ئىشلىگەن،
مائاشى يامان ئەمەس ئىدى. ئۇنىڭ ئۈستىگە باج كىرىملىرىدىن
بېرىدىغان پىرسەنتىمۇ بولسا كېرەك، ئۇنىمىغىنىمىزغا قويماي گاھدا
پۇل، گاھدا نەرسە بىلەن ياردەم قىلىپ تۇراتتى. ئۇندىن قالسا
دۆربىلجىنىلىك تاشۋەك (ئەسلى ئاتۇشتىن، مەن بىلەن بىر يۇرت-
لۇق، سودىگەر، ئازادلىقتىن كېيىن خىزمەتچى، يېقىندا قەشقەردە
ۋاپات بولدى)، مۆيدىن بەگ (بۇ ئادەممۇ سودىگەر، ھازىر
ئۈرۈمچىدە پېنسىيىگە چىققان)، مەھمەت نىياز قارىي (بىر يۇرتلۇق،
ھازىر شىنجاڭ سودا-سانائەتچىلەر بىرلەشمىسىنىڭ مائاۋىن باش-
لىقى)، يۇرت مۆتىۋەرلىرىدىن يۇسۇپ ھاجىم، ئىگەمبەردى خەلپىتىم
دېگەن كىشىلەر، تۇغقانلاردىن توختى ئاخۇن ئاكاۋە ئۇنىڭ رەپىقىسى
نىساخان ئاپا (ئۇنى ھەممىمىز قەدىرلەپ نىسا ئاپا دەيتتۇق)، ئوغلى
مەمتلاخونلار بىزگە يېقىندىن غەمخورلۇق قىلىپ، ھالىمىزدىن
خەۋەر ئېلىپ تۇردى. بۇ ۋاقىتلاردىكى مېنىڭ پائالىيەتىم ئىلاجى

قىلىپ چۆچەكتىن يۆتكىلىپ ئىلغا كېتىش ئىدى، لېكىن ھۆكۈمەت رۇخسەت قىلمايتتى.

شۇ كۈنلەردە تۇيۇقسىز مېنى قامدى. سوراق قىلغان ئاساسىي مەسىلە، كونسۇلنىڭ، مۇئاۋىن كونسۇلنىڭ تاپشۇرۇقىنى ئېيتىپ بېرىسەن، دېدى. مېنىڭ كونسۇلخانا بىلەن بېرىش - كېلىشىم بار ئىدى، ئادەتتىكى سورۇنلاردا ئۇچرىشىپ ئامانلاشقاندىن باشقا، جۇڭگو - سوۋېت دوستلۇق جەمئىيىتىنىڭ بىر ئەزاسى بولۇش سۈپىتىم بىلەن ئاشۇ جەمئىيەتنىڭ خىزمەتلىرى ئۈستىدە ئۇلار بىلەن ئۇچىردىم. شىپ تۇراتتىم. يەنە بىرى، ئالدىنقى يىلى بىر قىش مالىنىن دېگەن مۇئاۋىن كونسۇلنىڭ تەكلىپى بىلەن كونسۇلخانا خىزمەتچىسىمىز بىرىگە ئۇيغۇرچە دەرس بەرگەندىم. مەن سوۋېتتە ئوقۇپ كەلگەن بىر زىيالىي بولغانلىقىم ئۈچۈن بولسا كېرەك، كونسۇل دۇباشىن، مۇئاۋىن كونسۇل مالىنىنلار ئېتىبار قىلاتتى. لېكىن ماڭا ھېچقانداق تاپشۇرۇق بەرمىگەندى، گۈڭتەنجۈي مېنى خېلى قىستاپ بېقىپ، ھېچبىر نەتىجە ئالالمىدى. ئاندىن ھېلىقى چېپەيزى ساۋچىسىنىڭكىگە ئوخشاش بىمەنە سوئاللار، مەسىلەن، سەن نېمىشقا سوۋېتكە بېرىپ ئوقۇدۇڭ؟ لېنىنى ماختاپ ماقالە يېزىپسەن، سەن ئۇنى نەدىن بىلسەن؟... دېگەنگە ئوخشاش سوئاللار بىلەن ئاۋارە قىلدى. مەن سوۋېتكە قانداق بارغانلىقىمنى شېڭ دۇبەندىن سوراپ، لېنىنى پۈتۈن دۇنيا بىلىدۇ، دەپ جاۋاب بەردىم. ئۇلار ھېچنىمە تاپالماستىن مېنى قويۇۋەتتى. شۇ كۈنلەردە ئايىم ھەر كۈنى تۈرمىنىڭ ئالدىغا كېلىپ، دەرۋازىنىڭ ئالدىدا يىغلاپ ئولتۇراتتى، مەن ھويلىغا چىقساملا يىراقتىن كۆرۈشۈپ قالاتتۇق. كېيىن ئۇ بىر كۈنى: "يۇرت كاتتىلىرى ھەرىكەت قىلىۋاتىدۇ" دېگەن سۆزنى يىراقتىن ۋارقىردى.

دى. تۇرمىدىن چىقىپ ئاڭلىسام، شۇ ۋاقتىدىكى بىرلىك سەپ نىشانى بولغان يۇرت كاتتىلىرىدىن ئىگەمبەردى خەلىپىتىم، ئابىت ھاجى (بۇ ئادەم ئۇيغۇر ئۇيۇشمىسىنىڭ رەئىسى ئىدى). مۇقىم شىيەنجاڭ (ئىلگىرى شىيەنجاڭ بولغانىكەن، كىشىلەر كېيىنمۇ شۇنداق ئاتايتتى). قاتارلىق ئادەملەر ۋالىيغا بېرىپ (بۇ ۋاقتىدا جاۋ جىيەنفېڭ يۆتكىلىپ كېتىپ باشقا بىر ئەشەددىي گومىنداڭچى ۋالىي بولۇپ كەلگەنىدى) قايتا - قايتا مېنى چىقىرىشنى ئىلتىماس قىپتۇ. ئاخىر: "سەيپىدىننى چىقىرىشقا رۇخسەت قىلىشىڭىز، بىز ۋالىي مەھكىمىسىدىن كەتمەيمىز" دېگەن يەرگىچە بېرىپ تۇرۇۋاپتۇ.

تۇرمىدىن چىققاندىن كېيىن، تۇرمۇش قىيىنچىلىقى تېخىمۇ قىيىندى، سىياسىي بېسىم بارغانچە كۆپەيدى. ئارىلاپ - ئارىلاپ ساقچىدىن چاقىرىپ سوراق قىلاتتى، گاھىدا كېچىسى بىزنىڭ ئۆيگە كېلىپ پاراڭلاشقان بولۇپ ئولتۇرۇپ، ئايىمنى چىقىرىۋېتىپلا ئىشىكنى ئېتىۋېلىپ سوراق قىلاتتى، ماڭا ئەمدى سوراقلار داۋام قىلىپ، ئۇزاق ۋاقىت قاماش ئۈچۈن ئۈرۈمچىگە ئېلىپ كېتىش خەۋىپى مەلۇم بولۇپ قالدى. بۇ ئەھۋالنى كۆرگەندىن كېيىن، ئاغىنىلەر، بولۇپمۇ ساقچىدا ئىشلەيدىغان ئوسمانجان، سابىر قاتارلىق تونۇش-لارمۇ چاپسائراق چۆچەكتىن كەتسەڭ دېدى. مەنمۇ ھەمىشە تەلەپ قىلىپ ۋالىي مەھكىمىسىگە باردىم، ئۇلار زادى رۇخسەت بەرمەي "دۈبەن تەستىقلىمىدى" دەيتتى، ئاخىر 1943 - يىلى 7 - ، 8 - ئايلارغا كەلگەندىلا ماڭا رۇخسەت قىلدى. شۇنىڭ بىلەن ئاران بالالىقتا چۆچەكتىن چىقىپ كەتتۇق.

لېكىن چۆچەكتىن چىقىپ كېتىش ئۇنچە ئاسان بولمىدى. كىراغا پۇل بولمىغانلىقتىن، قانداق كېتىشىمىزنى بىلمەيتتۇق، بىر ئوڭىدىن

كەلگىنى، شۇ ۋاقىتتا نساخان ئاپام، مەمتىلەملەر ئائىلىسى بىلەن غۇلجىغا كۆچىدىغان بولۇپ، ئۇلار بىزنى بىللە ئېلىپ كەتمەكچى بولدى. بۇ بىزگە شۇ ۋاقىتتىكى قىيىنچىلىقتا ئاسمانچە ياردەم بولدى. ئۇلارنىڭ بالا-چاقا، ئۆي-ۋاقىلىرىنىڭ ئۈستىگە بىز قوشۇلۇپ، ئادەم ۋە نەرسە-كېرەكلەرمۇ كۆپىيىپ كەتتى. شۇنىڭ بىلەن ئىككى بىرىشكا ھارۋا، بىر خادىك ھارۋا بىلەن يولغا چىقتۇق. ياللىۋالغان بىر ھارۋىكەشتىن باشقا، بىر ھارۋىنى مەمتىلاخۇن، بىر ھارۋىنى مەن ھەيدىدۇق. ھەممىمىز خۇددى بىر ئائىلىدەك نساخان ئاپامنىڭ مېھرىبانلىقى بىلەن كۆزىمىزگە قىيىنچىلىقمۇ بىلىنمەي، سەپەرنى ئوبدان ئۆتكۈزدۇق.

چۆچەكتىن چىقىشتا ئىككىنچى چوڭ بىر مەسىلە، ساقچىنىڭ تەكشۈرۈشىدىن ئۆتۈش بولدى. ئەتىگەندە ساقچى ئالدىغا كەلدۇق، نساخان ئاپام، مەمتىلاخۇنلارنى بىر قاتار تەكشۈرۈپ ئۆتكەندىن كېيىن، بىزنى تەكشۈرۈشكە باشلىدى. ھېچنەمىنى قويماي تىتىپ تەكشۈردى، مېنىلا ئەمەس، ئايىمنىڭ كىيىملىرىنىڭ ئەستە-پاختىسى-غىچە ئاڭتۇردى. كىتاب-دەپتەرلەرنىڭ ھېچنەمىسىنى قويماي سىنچىلاپ تەكشۈردى. ئۇ ۋاقىتتا قاتتىق مەنئىي قىلىنىدىغان بىر قىسىم ماركىسىزغا دائىر كىتابلىرىم بار ئىدى، ئۇلارنى بىرىشكىنىڭ كەينىدىكى يەم-خەشەكلەر ئارىسىغا تاشلاپ قويغانىدىم، كۆرمەي قالدى. تەكشۈرۈشتە باشقا ھېچنەمە تاپالماي، ئىككى نەرسىنى ئۆزلىرىچە چىڭ تۇتقان بولدى. بىرى، مېنىڭ تاشكەنتتە مەكتەپ پۈتتۈرگەن گۇۋاھنامەم. بۇ رۇسچە يېزىلغان، مەكتەپنىڭ تامغىسى بېسىلغان، لېكىن گۇۋاھنامىلىقنى كۆرۈپلا بىلىۋالغىلى بولىدىغان بىرنەمەدى. ئۇ ساراڭلار ئۇنى قەستەنگە قىلدىمۇ، "بۇ سوۋېت

گراژدانلىرىنىڭ پاسپورتى، ئىقرار قىلىسەن“ دەپ قىيىندى. ھاجە-
يوۋ، مەمتىلاخۇنلار ”بۇ گۇۋاھنامە“ دەپ چۈشەندۈرگەندىلا،
ئاخىر ئىلاجى يوق، بۇنى تاشلاپ قويۇپ، رەسىملەردىن ئىشى
چىقارماقچى بولدى. تاشكەنتتە ئوقۇۋاتقان ۋاقىتتا ئېدىسكۇرسىيە
ئۇچۇن موسكۋا، لېنىنگرادقا بارغان ۋاقىتتا، كېيىن چۆچەكتە
تۇرغان مەزگىللەردە چۈشكەن سۈرەتلەر بار ئىدى. سۈرەتلەردە
ساۋاقداشلار، دوست - ئاغىنىلەر، سوۋېتلىك مۇئەللىملەرمۇ بار.
ئىدى. ئۇلار: ”بۇ رەسىملەرگە نەدە چۈشكەن، نېمىشقا چۈشكەن،
بۇ كىملەر؟“ دەپ سوراپ ئاۋارە قىلدى. سوۋېتتىكى ئادەملەرنى
بىر - بىرلەپ سۈرۈشتۈردى، بولۇپمۇ سوۋېتلىك مۇئەللىملەر ۋە
مەكتەپ خادىملىرىنى (بۇلارنىڭ ئىچىدە ئورۇسۇمۇ بار) قانداق
ئادەملەر، نېمە ئالاقەك بار دەپ تولا سورىدى. مۇشۇنداق قىلىپ
يۈرۈپ، ئىككى سائەت ئاۋارە قىلدى. كېيىن شۇ يەردە توختىتىپ
قويۇپ يا ماڭغۇزمدى، يا گەپ قىلمىدى، كېيىن بىرۋاقىتتا مېنى
گۇڭئەنجۈيىنىڭ ئىچىگە چاقىرىپ ئەكىرىپ كەتتى. ئۇزاق سوراق
قىلدى. يەنە ھېلىقى گەپلەر ئىدى، ئىشقىلىپ، بىر ئىلگۈنچەك تاپسا
تۇتۇپ قېلىپ قاماپ قويىدىغانلىقى بىلىنىپ تۇراتتى. لېكىن ھېچنەمە
تاپالمايغاچقا ئاخىر كۈن قايرىلىپ بىرۋاق بولغاندا، مېڭىشقا رۇخ-
سەت قىلدى. يولغا چۈشتۇق، ھاجىيوۋ، يەنە بىر قانچە ئاغىنە -
تۇغقانلار سېپىلىنىڭ دەرۋازىسىدىن چىققۇچە بىللە كېلىپ ئۆزىتىپ
قويدى. شەھەردىن ئايرىلىشتا كەينىمىزگە قاراپ، ھەممىمىزنى
دېگۈدەك يىغا تۇتتى. بۇ شەھەردە خېلى ئۇزاق ياشاپ، جىق
بالىلىق بولغان، ئۆزىنىڭ قەدىردان ئېرىنىمۇ مۇشۇ يەرگە كۆمۈپ
قويغان نىساخان ئاپام بولسا، چۆچەكتىن ئايرىلغۇسى كەلمىگەندەك

قىلاتتى. ماڭا بولسا ھەم تۈزىنى يېگەن، ياخشىلىقىنىمۇ كۆرگەن،
 ئەلەممۇ تارتقان بۇ شەھەردىن ئايرىلىش ھەم كۆڭۈلسىز، ھەم كۆڭۈل-
 لۈك سېزىلەتتى. نىساخان ئاپام خېلى ۋاقتىچە كۆز يېشىنى سۈرتۈپ
 كەلدى. مەنمۇ كۆزۈمگە ياش ئالماي تۇرالمىدىم. ئايىم بولسا بايا
 ئاپىسى بىلەن ئايرىلغاندا يىغلىغانچە تېخىچە توختىمىغانىدى.
 شۇنداق قىلىپ، شەھەردىن ئايرىلىپ قارا ئۆڭكۈر ئېقىنىغا كېلىپ
 توختىدۇق. ھەر ھالدا شەھەردىن ئامان چىققىنىمىزغا ھەممەيلەن
 خاتىرجەم بولۇشتۇق. دېمىسىمۇ، قىلىنىڭ ئۈستىدە قالغانىكەنمەن،
 گۈڭنەنجۈينىڭ ئالدىدىن ئايرىلغان ۋاقىتتا شۇ يەردە ئىشلەيدىغان
 سابىر قولۇمنى قاتتىق قىسىپ: "تۇتۇلۇپ كېتىشكە تاس-تاس
 قالدىڭىز، چاپسانراق چۆچەكتىن يىراققا كېتىڭ، دۆربىلىجىدە
 تۇرماڭلار، ئىلىغا بارغاندىن كېيىن دىققەت قىلىڭ" دېدى. قارا
 ئۆڭكۈردە دەم ئېلىۋېلىپ، كېچىلەپ يول ماڭدۇق، غۇلجىغىچە بولغان
 600 كېلومېتىردىن ئارتۇق يولنىڭ سەپىرى ئاشۇنداق باشلاندى...

سەپەر ئۈستىدە قىيىنچىلىقلارمۇ ئاز بولمىدى. تاماقتىن ئانچە
 قىيىنلىمىدۇق، ئېلىۋالغان قۇرۇق تاماقلار ئاز ئەمەس ئىدى. كۆپرەك
 دالادا، سۇ بويىدا، ئوت-چۆپ بار يەردە قوناتتۇق. لېكىن ھارۋا
 سەپىرى ئاسان ئەمەس ئىكەن. بولۇپمۇ خوجىكە تېغىنىڭ ئىچىگە
 كىرىپ، بۆرىتالاغا كەلگۈچىلىك بولغان مۇشۇ ئارىلىقتا يول قىيىنغا
 چۈشتى. ئەڭ قىيىنى داۋان ئېشىش ئىدى، ئاتلارنى بىرىمىز يېتىلە-
 سەك، ئىككىيلەن تاش كۆتۈرۈپ چاقنىڭ كەينىدە ماڭاتتۇق. ئات
 توختىشى بىلەنلا چاقنىڭ ئاستىغا تاش قوياتتۇق. ئات تارتالمىغاندا
 ئولشىپ ھارۋىنى ئىتتىرىشكە توغرا كېلەتتى، گاھىدا تىكرەك
 داۋانلاردا بىر ھارۋىنى ئىتتىرىپ يۈرۈپ داۋاننىڭ ئۈستىگە چىقارغان.

دىن كېيىن، ئۇنىڭ ئېتىنى چىقىرىپ كېلىپ باشقا ھارۋىغا قوشۇشقا توغرا كېلەتتى...

ئەنە شۇنداق جاپالار بىلەن داۋان ئېشىپ، چۆل كېزىپ بۆرتتا-
لاغا كېلىپ مەتنىياز قارىمىنىڭ دادىسى ئەيسا ھاجىمىنىڭ ئۆيىگە
چۈشتۇق، بۇ ئادەم بىز بىلەن بىر يۇرتلۇق بولۇپ، بىر باي ئادەم
ئىدى. ئۇنىڭ ئۈستىگە چۆچەكتە ئۇنىڭ ئوغلى مەتنىياز قارىم بىلەن
ئىناق ئۆتەتتۇق. ئۇ بەك ياخشى قارشى ئېلىپ ئوبدان كۈتۈۋالدى.
كېيىن بۆرتتالادا يۇرتداشلار، تۇغقانلارمۇ ئاز ئەمەس ئىكەن،
قولدىن قولغا مېھمان بولۇپ، بىر ھەپتە تۇردۇق ھەم ئوبدان دەم
ئېلىپ قالدۇق. ئاندىن كېيىن يەنە يولغا چىقىپ، سايرامنى ئايلىنىپ،
تەلكە تاغلىرىنى ئېشىپ، سۇيدۇڭ، كۈرەدىن ئۆتۈپ غۇلجىغا يېتىپ
كېلىپ، نىساخان ئاپامنىڭ ئۆيىگە چۈشتۇق.